
Preface 


Tarkatandavam of Sri Vyasatirtha is an important 
work of Indian epistemology. It deals with the problems 
of Sabdapramana and Anumianapramana. Among the six 
systems of Indian philosophy Nyayasastra or 
Tarkasastra is primarily concerned with epistemology. 
In this field, Tatvachintamani of Gangesha holds the 
central position. The entire Navyanyaya is developed on 
the basis of this text. Though the writers of Navyanyaya 
have tried their best to provide definitions for these 
pramanas, some inadequecies still remain. Tarkatandava 
identifies these inadequecies and improves upon them. 


Tarkatandava is primarily a detailed review of 
Tatvachintamani. In addition to this, the views of Bhatta 
and Prabhakara on this subject are also reviewed. The 
views of other schools of Vedanta on this subject are not 
reviewed here, since, these are dealt with in Nyayamrta 
and Tatparyachandrika of the author. 


We thank Former Director Prof. K.T. Pandurangi 
who originally edited the entire Tarkatandava supported 
by Late Sri Venkannacharya Katti and Sri 
Nagendracharya Deshpande. He had also discussed the 
main issues in detail in his introduction in English which 
is also carry forwarded here in this revised edition. 


take this opportunity to record my appreciation for i 
the assistance given by young scholar Sri 
M. Madhavacharya who has studied under Sri 1008 Sri 
Satyatmatirtha Swamiji. He gave Nyàyamrta exam in front 

of all pandits and His Holiness Sri 1008 Sri 
Satyatmatirtha Swamiji and earned the title Nyayamrta 
Visarada. 


We offer our pranamas to Sri 1008 Sri Satyatma 
tirtha Swamiji of Sri Uttaradi Matha with whose blessings 
this entire publication has happened. 


We thank Vagartha for good printing and neat get up. 


Dr. Satyadhyanacharya Katti 
Managing Trustee, Vidyadhisha Post-Graduate 
Sanskrit Research Centre 

Introduction by Late Prof. K.T. Pandurangi 

Every system of philosophy develops its own 
epistomology. In Indian Philosophy Nyāya has 
developed its epistemology in greater detail. [t has set 
a model for other schools of Philosophy. Therefore it 
is called WARM. Realistic schools of Indian Philosophy 
broadly follow this model. However, they differ from 
Nyaya in some important respects. Dvaita Vedanta is 
a realistic school of Philosophy. It differs from Nyàya 
in two important respects ४2. प्रामाण्यस्वरूप and वेदापुरुषेयत्व, 
Nyàya accepts परतस्त्व of प्रामाण्य while Dvaita accepts 
स्वतस्त्व of प्रामाण्य, Nyàya holds the view that dq is पौरुषेय 
ie. ईश्वरकृत, while Dvaita holds the view that वेद is 
अपौरुषेय. In respect of the nature and status of वर्ण i.e. 
syllables, also the two differ. Nyaya considers वर्ण as a 
quality of आकाश and अनित्य while Dvaita considers वर्ण 
as a separate % and नित्य, The concepts of ईश्वर of 
these two schools of Indian philosophy differ. Dvaita 
does not accept समवाय relation and निर्विकल्पक stage of 
प्रत्यक्ष, Dvaita concept of जाति also differs from that of 
Nyaya. Dvaita does not accept अनुगतजाति. 

In respect of the nature of word meaning, the 
theory of sentence formulation etc issues related to 
शब्दप्रमाण also the two schools considerably differ. In | 
respect of the nature of व्यापि, the procedure of व्या्षिग्रह, 
number and nature of fallacies also the two schools 


considerably differ. 


vii तर्कताण्डवम्‌ 


In two important manuals of Dvaita epistemology 
९2. प्रमाणलक्षण्‌ and प्रमाणपद्धति, these differences are noted. 
In अनुव्याख्यान and न्यायसुधा these are discussed in detail. 
However, a consolidated presentation of these issues 
with an interdisciplinary approach was necessary. This 


is done in तर्कताण्डव by Sri Vyasatirtha in a masterly way. 


Nyàya epistemology had reached its climax at the 
time of Gangesa. He has given a detailed exposition of 
Nyaya view in his Tattvachintamani. Sri Vyasatirtha takes 
it as a representative text and reviews the Nyaya view. 
He clearly points out the inadequacies of Nyaya view 
and presents the Dvaita view that improve upon it. 
Almost on all important issues of epistemology he 
verbetum quotes Tatvachintamani and reviews. He also 
quotes the views of other major writers of Nyaya such 
as Udayana, Yajriapati, Vardhamàna and from Lilavati. 
Just as his Nyayamrta is a thorough review of advaita 
his Tarkatandava is a thorough review of Nyaya. It is 
very useful to the scholars and students of Nyaya to 
introspect on important concepts of Nyàya epistemology 
just as Nyayamrta is useful to introspect for advaita 
scholars. 


This valuable work is arranged in three chapters. 
The first chapter deals with six topics viz. प्रामाण्यवाद, 
वेदापौरुषेयत्ववाद, ईश्वरवाद, वर्णवाद, समवायवाद and निर्विकल्पकवाद. 
The प्रामाण्यवाद and वेदापौरुषेयत्ववाद are the central themes. 


The other topics are intended to support these. 


Introduction iX 


The second chapter contains a long section on 
शक्तिवाद. All aspects of शक्ति are dealt with in this chapter. 
The theories of पदशक्ति and the theories of sentence 
meaning are discussed in detail. The views of Bhatta 
and Prabhakara are reviewed. This chapter divided into 


two volumes, i.e. second and third volume. 


The Third chapter deals with अनुमान, This is put in 
the Fourth volume. we give below a summary in English 
of the main point of these topics to enable the modern 
scholars to have an idea of the contribution of this 
valuable work to Indian epistemology, particularly, the 


epistemology of Dvaita Vedanta. 


This volume contains अनुमान i.e. inference. The 
details of the topics connected with anumana viz. (i) 
व्याप्ति, (1) पक्षता (11) उपाधि (iv) परामर्श (v) तर्क (vi) केवलान्वयि, 
केवलव्यतिरेकि, पञ्चावयवनियम (vii) अनुमानदोष5 are discussed 
here. 

In the course of discussing these topics and 
presenting the Dvaita view अनुव्याख्यान, न्यायसुधा, प्रमाण- 
लक्षण, प्रमाणपद्धति are quoted in support of Dvaita View. 


i) व्याप्ति : is defined as अविनाभाव, अविनाभावः व्यासतिः | 
lt is also explained as साहचर्यनियमः व्यासिः | साहचर्य here 
is not of the nature of सामानाधिकरण्य. It is of the. 
nature of समुचितदेशकालसम्बन्ध. This explanation is 


intended to cover such instances as inferring by the 
flood of the river at the lower region, the heavy rain 

at the upper region. Inferring the rise of Rohini 
naksatra by. the rise of Krittika naksatra. 


ii) पक्षता ; While discussing the nature of paksata 
the explanation of Paksata normally given as 
सन्दिग्धसाध्यधर्माधर्मी पक्ष: is rejected by pointing out that 
even when there is no सन्देह if the सामग्री of the अनुमिति 
are present then अनुमिति is place. 


असन्देहेऽपि सामग्रीबलात्‌ अनुमितिदर्शनात्‌ | 


Another definition of पक्षता, viz. सिषाधयिषा 
विरहसहकृतसिक्ष्यभावः यत्र स पक्षः Fis also rejected by 
pointing that even when there is सिद्धि in the absence 
of सिषाधयिषा also अनुमिति is found. 


सत्यां सिद्धौ असत्यामपि सिषाधयिषायां अनुमितिदर्शनात्‌ । In 
this context akaga remarks that अनुभवानुसारेण हि लक्षणं 
कल्प्यम्‌, न तु स्वकल्पितलक्षणार्थं अनुभवपीडा । 


ii) उपाधिः : उपाधि is defined as साध्यव्यापकत्वे सति 
साधनाव्यापकः उपाधिः | For instance in the syllogism पर्वतः 
धूमवान्‌ वह्लिमत्वात्‌, आर्द्रेन्धनसंयोग is उपाधि. In the instance 
वैधी हिंसाऽधर्मसाधनं हिंसात्वात्‌, निषिद्धत्व is उपाधि | 


उदयन defines उपाधि as साध्यसमन्याप्तत्वे सति साधनाव्यापकः 
उपाधिः | In अनुव्याख्यान साध्यव्यापकत्व is stated as उपाधि but 
not समव्याप्ति | अत एव अनुव्याख्याने साध्यव्यापकत्वमेव उक्तम्‌ न d 
समव्याप्तिः | 


Introduction xi 


In तत्त्वचिन्तामणि उपाधि is defined as पर्यवसितसाध्य- 
व्यापकत्वे सति साधनाव्यापकः उपाधि: | 


उपाधेः दूषकताबीजम्‌ । उपाधि before अनुमान at the time 
of व्याप्तिग्रह points out अव्याप्ति. 


उपाधिश्च अनुमानप्रवृत्तेः प्राक्‌ व्याप्तिग्रहवेलायां अव्याप्तेः एव उन्नायकः | 


उपाधि, before विप्रतिपत्ति, points out अव्यापि but after it 
points out प्रतिपक्ष | In प्रमाणपद्धति also it is made clear 
that, 


उपाधि: विप्रतिपत्तेः प्राक्‌ अव्याप्तेरुभायक: | 
विप्रतिपत्त्युत्तरकालं प्रतिपक्षोन्नायकः भवतीत्युक्तम्‌ | 


iv) तार्किकोक्ततृतीयज्ञाननियमभङ्ग: । 

This तृतीयज्ञान is called as लिङ्गपरामर्श, A person who 
has comprehended व्याप्ति of धूम and अग्नि in महानस will 
first have धूमज्ञान in पक्ष, Then he remembers व्याप्ति. Then 
he will have the comprehension of धूम qualified by व्याप्ति 
and पक्षधर्मता, This is not correct. This procedure works 
when व्याप्रि is remembered seeing लिङ्ग, However in the 
case wherein without लिङ्गदर्शन by the statement of a 
reliable person व्याप्ति is remembered. लिङ्गदर्शन 
accompanied by व्याप्तिस्मृति gets the knowledge of 
लिङ्गपरामर्श | In this case there is no need of तृतीयज्ञान. 


अत्र केचित्‌ - धूमाऱय़ोर्महानसादौ व्याप्तिं गृहीतवतः आदौ पक्षे 
धूमज्ञानम्‌ | अथ व्याप्तिस्मरणम्‌ | अनन्तरं अयं धूमः वहिव्याप्य इति 

वहिव्याप्य धूमवानयमिति वा व्याप्तिपक्ष धर्मताविशिष्टधूमविषयकं प्रति- 
सन्धानात्मकं लिङ्गपरामर्शसंज्ञक तृतीयं ज्ञानं तदेवानुमिति जनकमित्याहुः | 
तन्न | यत्र हि लिङ्गदर्शनादेव व्याप्तिस्मृतिः तत्रेयं प्रक्रिया | यत्र तु 
लिङ्गदर्शनं विनैवादृष्टादिहेत्वन्तरेण आप्तवचनेन वा व्याप्तिस्मृतिस्तत्र 
द्वितीयमेव लिङ्गदर्शनं व्याप्तिस्मृतिसहितात्सन्निकषदिवोक्त प्रतिसन्धानात्मक- 
मुदेष्यति | सोऽयमिति प्रत्यभिज्ञावत्‌ इति किं तृतीयज्ञानेन | 


४) प्राभाकरोक्तज्ञानद्व्यहेतुत्वभङ्गः 

Prabhakaras state that remembering the fact that 
धूम is वह्निव्याप्य and पर्वत has धूम these two cognitions 
lead to Anumiti. There 15 10 प्रमाण to say that between 
these two cognitions and अनुमिति there is visistajriana. 
This is not correct. विशिष्टज्ञान 15 अनुभवसिद्ध | Therefore it 
can not be ignored by ज्ञानद्वय, 


प्राभाकरास्तु - धूमो वहिव्याप्य इति स्मृतिः पर्वतश्च धूमवान्‌ इति 
ज्ञानद्वयमेवानुमिति हेतुः । ज्ञानद्व्यानुमित्योर्मध्ये विशिष्टज्ञाने मानाभावात्‌ | 


तन्न, प्रत्यभिज्ञावत्‌ अनुमित्यादिवत्‌ च अनुभवसिद्धस्य विशिष्टज्ञानस्य 
तद्वेतुभूतज्ञानद्वयेन अपलापे, In case AREJA is ignored by 
the cognitions that lead to this AREJA the following 


contengency will arise. 


(i) व्याप्तिज्ञानस्य तद्वेतुभूतसहचारादिज्ञानेन | व्याप्तिज्ञान has to be 
ignored by its cause सहचारज्ञान, 
(i) त्वदुक्तज्ञानद्व्यस्य च तत्कारणेनापलापप्रसङ्गात्‌ | The two 


cognitions stated by you have to be ignored by 


their causes. 

(i) न खलु विशकलिते व्यापतिस्मृतिपक्षधर्मताज्ञाने भावयतोऽनुमिति- 
रिति । विशकलिते भिन्नविषये इत्यर्थः | Isolated व्याप्तिस्मृति 
and पक्षधर्मताज्ञान cannot lead to inference. 


If Visistajfiana is not accepted then व्याप्तिज्ञान cannot 
be करण as it has 10 व्यापार, पक्षधर्मताज्ञान cannot be व्यापार 
as it is not produced by व्याप्तिज्ञान, 


vi) लिङ्गपरामर्शस्य करणत्वम्‌ । 

Cognition of Linga is Karana but not mere लिङ्ग 
This is stated in Nyayasudha. न धूमादिकं एव अनुमानम्‌, किन्तु 
तज्ज्ञानमिति | | 


vii) तर्कस्य अनुमानान्तर्भावः । 
'Anumàna is of two types : (i) साधनानुमान (ii) 
दूषणानुमान. 


पर्वतः अग्निमान्‌ धूमवत्वात्‌ is an example ०1 साधनानुमान । 
दूषणानुमान is of two types (i) ुष्टत्वप्रमितिसाधनम्‌ (1) तर्कः । 


The example for तर्क is यदि पर्वतः निरग्निकः स्यात्‌ तर्हि 
निर्धूमः स्यात्‌ | This 15 दृषणानुमान on the ground that it 
opposes निरग्रिकत्व । 


द्वितीयं यदि निरग्निकः स्यात्‌ तर्हि निर्धूमः स्यादित्यादि | अस्य 
दूषणानुमानत्वं च परोक्तनिरग्निकत्वादिप्रतिक्षेपरूपत्वात्‌ । | 


Some state that तर्क is of the nature of व्यापकारोप by 
व्याप्यारोप, It is only प्रमाणानुग्राहक but not a Pramana by 
itself. Others say that dé is of the nature of 

व्यापकप्रसञ्जन by व्याप्यारोप, This is alto not correct as it 
results in आत्माश्रय. ` 


() तत्र केचित्‌ - व्याप्यारोपेण व्यापकारोपः तर्कः | स च 
प्रमाणानुग्राहक एव । न तु प्रमाणमित्याहुः | तन्न । 


(i) नापि व्याप्यारोपे व्यापकप्रसञ्जनं तर्कः । प्रसञ्जनस्य aha 
आत्माश्रयत्वात्‌ | 


तर्क isa type of अनुमान because it communicates by 
using व्याप्ति. In प्रमाणपद्धति it is stated that तर्क is of the 
nature of अथान्तरापादन. In प्रमाणलक्षणटीका also it is stated 
that accepting व्याप्य leads to the contingency of 
अनिष्टव्यापक. 


(i) पद्धतौ कस्यचिदर्थस्याङ्गीकारे अर्थान्तरापादनं तर्क इति | 

(i) प्रमाणलक्षणटीकायां च व्याप्याङ्गीकारे अनिष्टव्यापक प्रसञ्जनं तर्क 
इत्युक्तम्‌ । 
आपादनं हि अङ्गीकर्तन्यतयाज्ञापनम्‌, न पुनः सद्भावस्य प्रतिपादनम्‌ | 


तर्करूपज्ञान is not संशयरूप as there are no two sides 
nor it is विपर्यय. 


fea तर्करूपं हि ज्ञानं न तावत्संशयः | 
ना विपर्यय: निरस्तत्वात्‌ तस्मात्‌ तर्कः प्रमाणम्‌ एव । 


Tarka is अनुमान as it utilises व्यापि. It cannot be 
considered as शब्दप्रमाण or प्रत्यक्षप्रमाण | तत्मात्तर्कः प्रमाणमेव | 
तथापि व्याप्तिसापेक्षत्वो न शाब्दत्वप्रत्यक्षत्वयोरसम्भवेन परिशेषादनुमानमेव | 

viii) केबलब्यतिरेकिभङ्गः- Tarkatandava rejects केबल- 
व्यतिरेकि अनुमान - साध्यप्रसिद्धि is necessary for the position 
that Visista is विशेषणज्ञानपूर्वकम्‌ | but in the case of केवल- 
व्यतिरेकि there is no साध्यप्रसिद्धि | 


केवल व्यतिरेक्यनुमानं च न युक्तम्‌ । त्वन्मते व्याषिग्रहार्थं प्रतिज्ञा- 
वाक्यस्याबोधकत्वपरिहारार्थं च विरिष्टज्ञानं विशेषणज्ञानपूर्वकमिति 
नियमार्थं साध्यप्रसिद्धेरावइयकत्वात्‌ | केवलव्यतिरेकिणि च तस्या अभावात्‌ 
| 


व्यतिरेकव्यासि is based on abhava. Hence it cannot 
establish भाव, तस्मान्न व्यतिरेकि अनुमानं युक्तम्‌ । किञ्च अभावगतया 
व्यतिरेकव्याप्या कथं भावस्य गमकत्वम्‌ | 


ix) पञ्चावयव नियम भङ्गः - अनुमान is of two types. (i) स्वार्थ 
(ii) परार्थ, That which does not require instructions from 
others 15 स्वार्थ | But that which requires instruction from 
others is परार्थ. This instruction from others is stated in 
ten steps by old Naiyayikas. [t is stated in five steps by 
new Naiyayikas. However Mimamsakas arrange it in 
three steps viz. प्रतिज्ञा, हेतु and उदाहरण, or उदाहरण, उपनय, 
निगमन, Buddhists say that it can be managed by two 
steps, viz. उदाहरण and उपनय, 


पुनरप्यनुमानं द्विविधम्‌ । स्वार्थ परार्थं च | तत्र परोपदेशानपेक्षं 
स्वार्थम्‌ । तत्सापेक्षं परार्थम्‌ । ससामर्थ्य लिङ्गप्रतिपादकवाक्यात्मकः परोप-. 
देशोऽपि परार्थानुमानमिति उपचर्यते इति स्थिते तस्य परोपदेशस्य जिज्ञासा- 
संशयशक्य प्रप्तिप्रयोजनसंशयनिरासप्रतिज्ञाहेतूदाहरणोपनयानीति दशावयवा 

इति जरन्नैयायिकः । प्रतिज्ञादयः पश्न इति नवीनाः । प्रतिज्ञादयोदाहरणादयः 
वा त्रयः इति मीमांसकाः | उदाहरणोपनयौ द्वावेवेति सौगताः । 


This is not correct. First five are not of the nature 
of Sabda. Hence they can not be parts of statement. 


In respect of other steps there is no reason to 
envisage these steps. 


तन्न । आद्यपश्चकस्याशब्दात्मकतया वाक्यावयवत्वस्यैव अभावात्‌ 
उक्तनियमेषु हेत्वाभावाच्च । 


i) By stating प्रतिज्ञा, हेतु, उदाहरण the purpose of परोपदेश 
is served. 


ii) By stating प्रतिज्ञाहेतु only, the purpose is served. 
iii) By stating हेतु only, the purpose is served. 

iv) By stating दृष्टान्त with हेतु the purpose is served. 
v) By stating उपनय the purpose is served. 


vi) By stating नियमन only the purpose is served. 


Hence the statement of all the five steps is not 
necessary. 


) सा च पर्वतोऽग्निमान्धूमवत्त्वान्महानसवदिति प्रतिज्ञाहेतूदाहरण 
एकदेशदृष्टान्तवचनमात्रेण (1) अग्रिब्याप्धूमवत्पर्वतो5ग्रिमानिति हेतुगर्भ- 
प्रतिज्ञामात्रेण वा (11) विवादेनैव प्रतिज्ञासिद्धौ कुतः पर्वतोऽग्निमानिति प्रश्न 
अग्गिव्याप्य धूमवत्त्वादिति हेतुमात्रेण वा (iv) पर्वतस्य अग्निमत्त्वे किं 
प्रमाणमिति प्रश्ने अग्रिव्याप्तधूमवत्त्व इति लिङ्गोक्तिमात्रेण वा (v) धूमवान्‌ 
महानसवत्‌ पर्वतोऽग्रिमानिति सप्रतिज्ञेन हेतुगर्भेण दृष्टान्तवचनमात्रेण वा 
(vi) अग्रिना व्याप्तो धूमः पर्वतेऽस्ति इत्युपनयमात्रेण वा (vii) व्याप्ति- 


Introduction xvii 


मद्धमवत्त्वात्‌ पर्वतो बहिमान्‌ इति निगमनमात्रेण वा (vii) जायमाना 
अनुभूयते इति किं पश्चावयवादिति नियमेन । 


In ब्रह्मतर्क it is clearly stated 


पृथक्‌ प्रमाणत्वं याति युक्तितयैवत्‌ | 
तस्मात्‌ पञ्चावयव नियमो न युक्तः । 


x) स्वाभिमतानुमानदोषः । अनुमानदोष ¡ऽ that by the 
presence of which लिङ्ग will not able to generate valid 
cognition. The inability to generate valid cognition is 
a common feature of doubt, wrong knowledge and 
the very inability to generate knowledge. 


Anumiti dosa is of ihre types viz., प्रतिज्ञादोष, हेतुदोष 
and दृष्टान्तदोष, 1 प्रतिज्ञा is प्रमाणविरुद्ध then it 15 प्रतिज्ञादोष. 
This is of two types : बलवत्प्रमाणविरोध, समबलप्रमाणविरोध. 
These two are again of three types : प्रत्यक्षविरोध, अनुमान- 
विरोध, आगमविरोध. 


अनुमानविरोध is of two types (i) by the very hetu 
which is proposed for establishing अनुमान (ii) by 


another hetu. 


यत्सद्भावे लिङ्गाभिमतं प्रमां न जनयति सोऽनुमानदोषः । प्रमा- 
जनकत्वाभावश्च संशयविपर्ययजनके ज्ञानाजनके चानुगतः | स च त्रिविधः 
प्रतिज्ञा हेतुदृष्टान्तभेदेन । तत्र प्रतिज्ञातार्थस्य प्रमाणविरोधः प्रतिज्ञादोषः । . 
स द्विविधः | बलवत्प्रमाणविरोधः समबलप्रमाणविरोधश्चेति । द्वयमपि 
पुनस््रिविधम्‌ । प््रत्यक्षानुमानागमविरोधभेदात्‌ । अनुमानविरोधोऽपि 
द्विविधः । तेनैव हेतुना हेत्वन्तरेण चेति । 

The inability to give the knowledge of साध्य is 
हेतुदोष It is of iwo types, असिद्धि and अव्याप्ति, The 
absence of hetu in the proper place is असिद्धि । The 
absence of Vyapti is अव्याप्ति । | 


The inability of comprehending Vyapti is दृष्टान्तदोष. 
This is of two types (i) साध्यवैकल्य, (1) साधनवैकल्य. 


हेतोः साध्यप्रमाजननसामर्थ्याभावः हेतुदोषः । स द्विविधः असिद्धिर- 
व्याप्तिश्रेति | समुचितदेशे हेतोः अभावोऽसिद्धिः । 


व्यासतग्रहणानानुकूल्यं दृष्टान्तदोषः | स द्विविधः । साध्यवैकल्यं 
साधनवैकल्यं च | 


सव्यभिचार, विरुद्ध and व्याप्यत्वासिद्ध are included under 
अव्यासि. बाध and प्रतिरोध are not हेतुदोषऽ. अनुकूलतर्काभाव and 
प्रतिकूलतर्क are included under अव्याप्ति. उपाधि is included 
under सप्रतिपक्ष and अव्याप्ति | 


In view of this असिद्धि and अव्यापि are the only two 
हेतुदोष5. 


पराभिमताः सव्यभिचारविरुद्धव्याप्यत्वासिद्धयः अव्याप्तो अन्तर्भूताः 
इति । बाधप्रतिरोधौ तु हेतुदोषौ एव नेति । परार्थानुमाने चासङ्गतौ अन्त- 
भावात्‌ | अनुकूलतर्काभावस्य प्रतिकूलतर्कस्य च अव्याप्ती अन्तर्भावात्‌ | 
उपाधेरपि सत्प्रतिपक्षे व्याप्ती च अन्तर्भावस्य उक्तत्वात्‌ | तस्मात्‌ असिद्धिः 
अव्याप्षिश्चेति द्वावेव हेतुदोषौ । 


When there is a साध्याभावप्रमिति whether हेतु is प्रमित 
or अप्रमित, in the first case there is प्रतीत्यसिद्धि, In the 

second case व्यभिचार is comprehended in the very पक्ष, 
In view of this it is व्यभिचारदोषदुष्ट and there is no 
example for असङ्कीणौदाहरण, Hence thinking ©f बाध and 
प्रतिरोध as दोष will not serve any purpose. This is 
replied by pointing out that असिद्धि of प्रमिति prevents 
अनुमिति by करणसामर्थ्यविघटन, This is presented by हेतुवचन, 
In the case of बाध it directly opposes अनुमिति It is 
presented by प्रतिज्ञा. 


xii) अथ स्वमते बाधादेर्व्यभिचारायसंकरः । 

ननु पक्षे साध्याभावप्रमितिदशायां हतुः अप्रमितः प्रमितो वा । आद्ये 
प्रमित्यसिद्धिः | द्वितीये पक्षे एव व्यभिचारो ज्ञात इति gus व्यभिचारादि- 
नैव दृष्टत्वेन असङ्कीणौदाहरणाभावात्‌ किं बाधप्रतिरोधयोः दोषत्वकल्पनया इति 
चेन्न | पक्षद्वयेऽपि दोषाभावात्‌ | तथा हि आद्यः तावदस्तु | प्रमित्यसिद्धिर्हि 
करणसामर्थ्यविघटनद्वाराऽनुमितिप्रतिबन्धिका । हेतुवचनाधीनोपस्थितिका च । 
बाधादिस्तु साक्षात्‌ प्रतिबन्धकः । प्रतिज्ञाधीनोपस्थितिकश्च । 


बाध is common with प्रत्यक्ष etc. हेत्वाभास is a distinct 
defect. Further हेत्वाभास obstructs व्याप्ति and पक्षधर्मता. बाध 
and प्रतिरोध ४९ प्रमेयदोषs. These directly prevent अनुमिति 
These become known after प्रतिज्ञा and before हेतु 
These break the capacity of करण, Therefore these two 
are not हेतुदोषs but these are प्रतिज्ञादोष5. 


xii) बाधादेः व्यभिचारासङ्करः | 
किञ्च य: करणसामर्थ्यरूपव्याप्तिपक्षधर्मत्वान्यतरविघटनरूप; स एव 
हेत्वाभासः । बाधादिस्तु न तथा करणासंस्पर्शित्वात्‌ । 

तस्माद्‌ बाधप्रतिरोधी साधनाहेतुत्वरूपप्रमेयदोषत्वात्‌, साक्षादेवानुमिति- 
प्रतिबन्धकत्वातः प्रतिज्ञानन्तरे हेतूपस्थितेः प्रागेव प्रतिभासात्‌, प्रत्यक्षशब्द- 
साधारण्यात्‌, करणसामर्थ्यविघटनत्वात्‌ च न हेतुदोषौ । किन्तु प्रतिज्ञादोषाविति । 


xiv) साध्यसाधनवैकल्ययोः दृष्टान्तदोषत्वसमर्थनम्‌ । 
साध्यवैकल्य 15 दृष्टान्ताश्रित, Therefore it has to be 


presented in that way. 


साध्यवैकल्यादेः दृष्टान्ताश्रिततयेव प्रतिभासात्‌ । प्रतिभासानुसारेण 
उद्धाव्यत्वात्‌ | उद्भाव्यस्य चैव व्युत्पाद्यत्वातू । 


In the case of धूमानुमान when & is mentioned as 
दृष्टान्त there is no हेतुदोष but there is दृष्टान्तदोष. Hence 
दृष्टान्तदोष is a distinct defect. 


धृमानुमानेऽपि हदे दृष्टान्तिते हेतुदोषाभावेडपि दृष्टान्तो दुष्ट इति तद्दोषः 
पृथगेव । 


हेतुदोष 910 दृष्टान्तदोष together are not distinct दोषऽ. 
Hence by pointing out one दोष, दुष्टत्व is proved and to 


mention another दोष is superfluous. 


उभयवैकल्यं तु न पृथग्दोषः | एकवैकल्येनैव दुष्टत्वसिद्धेः इतर- 
वैकल्यस्य वैयर्थ्यात्‌ | 


xv) अथाश्रयासिद्धेः दोषत्वभङ्ग; | 


In this context three types of (धर्म) attributes are 
described viz. (i) the (Dharmas) attributes that are 
आश्रित, In somthing such as sun's colour etc. are 


आश्रित in the objects that have colour. (ii) Some 

attributes (dharmas) are आश्रित in something indicates 
something else viz. ज्ञान etc. are आत्माश्रित but indicates 
घट etc. objects (iii) some attributes (dharmas) are not 


आश्रित in any thing viz. असत्त्व, 


किश्च असदाश्रयस्य साधकत्वं नेत्यपि केनचित्‌ लिङ्गेन साधनीयम्‌ | 
तत्र. चासन्नाश्रयः एवं वत्वादित्यसत्‌ वा पक्षीकर्तव्य:, असदाश्रयो हेतुर्न 
साध्यसाधकः एवं वत्वादित्यसदाश्रयो हेतुर्वा उभयथापि सहेतुरसदाश्रयः 
एव | असति सद्धरमानङ्गीकारात्‌ | तच्च लिङ्गं व्यास्यमावे असाधकत्वसाधकं 
न स्यादिति कथमसदाश्रयधर्म योर्थाष्यभावः | 


तदुक्तं भगवत्पादैः | 'असदाश्रयस्य साधकत्वं नेत्यपि व्याप्तिं विना 
कथं ईर्यते’ इति | 


तस्माद्दोषात्परासङ्कीणौदाहरणभावान्‌ निधेयं प्रति पक्षत्वस्य च 
प्रतीतिमात्रेणोपपत्तेः नाश्रयासिद्धिदोष इति । 


तदुक्तं भगवत्पादैः | असत्यपि enfe. इति | पक्षेऽसत्यपि 
अविनाभावरूपा व्याप्तिः अस्त्येव | 


There is the experience such as शृङ्ग is असत्‌, 
Here असत्त्व 15 not आश्रित in MAYR etc. The fact that 
असदाश्रय is not साधक has to be proved by some हेतु. (i) 
Here in the syllogism असन्नाश्रयः असत्‌ has to be taken 
as WW. (ii) हेतु that is असदाश्रय is not साध्यसाधक, 


असदाश्रयहेतु has to be taken. In both these cases: 
असदाश्रय has to be accepted. It is stated by श्री आनन्दतीर्थ 
that असदाश्रये साधकत्वं. 

There is no साधकत्व for असदाश्रयत्व can be proved 
by only Vyapti. 


Even असत्‌ has व्याप्ति । 


विचित्रा हि धर्माः । केचिदाश्रिताः । यथा रूपादयः । केचिदन्या- 
श्रिताः अन्योपरञ्जकाः | यथा ज्ञानादयो घटादीनाम्‌ । केचिदनाश्रिताः । 
यथा असत्त्वादयः राझशृङ्गमसदित्यबाधित प्रतीतेः | अन्यथा तस्य 
असत्त्वासिद्धेः । 


xvi) अप्रसिद्धविशेषणस्य दोषत्वभङ्गः | 


साध्याप्रसिद्वधि is not a defect. If its दोषत्व due to (i) 
अतिप्रसङ्ग (1) अप्रसिद्धि or साध्यकोटि (iii) पक्षधर्मताविघटन (iv) 
व्याप्रिविदटन or (v) non comprehension of प्रतिज्ञावाक्य or 
(vi) विशिष्टज्ञानायोग or कार्य on account of विशेषणज्ञान अभाव of 
कारण, 


एवं साध्याप्रसिद्धिरपि न दोषः, तथा R- तस्याः दोषत्वं (i) 
किमतिप्रसङ्गात्‌ (1) साध्यकोटेरप्रसिद्खया सन्देहाभावेन तद्वटितपक्षधर्मता- 
विघटनाद्वा (ii) व्याप्तिविशिष्टघटनाद्वा (७) प्रतिज्ञावाक्यस्याविदितपदार्थ- 
कत्वेनाबोधकत्वप्रसङ्गाद्वा (५) कारणस्य विशेषज्ञानाभावे कार्यस्य विशिष्ट- 
ज्ञानस्य अयोगाद्वा । 


All the above ground to establish दोषत्व of साध्या- 
प्रसिद्धि are rejected in detail. 


This discussion is concluded with the observation 
of Sri Anandatirtha. Even if there is no साध्यप्रसिद्धि 
there 15 व्याप्ति. 

तदुक्तं भगवत्पादैः असत्यपि व्याप्तिरस्त्येवेति । साध्यस्य प्रसिद्धत्वे5- 
सत्यपि साध्यं विनाऽनुपपत्तिरूपा वा, नियतसामानाधिकरण्यं व्याप्तिरिति 
पक्षेऽपि सामान्यतोऽन्वयव्यासिर्वा व्यतिरेकव्यास्यनुमिता विशिष्टान्वय- 
व्याप्तिर्वा उक्तरीत्याऽस्त्येवेत्यर्थः । 


xvii) व्यधिकरणासिद्धेः दोषत्वभङ्गः | 

'व्यधिकरणासिद्वि is also not a दोष, Its दोषत्व is claimed 
on (i) अतिप्रसङ्ग (ii) on पक्षधर्मताविघटन (iii) व्याप्तिविघटन, All 
these claims are rejected. When there is व्यापि, if there 


is व्यधिकरणत्व, claiming it as दोष is not proper. There 


are a number of examples which prove this. 


किश्च सत्यां व्याप्ती व्यधिकरणत्वस्य दोषत्व एवातिप्रसङ्गः | दृश्यते 
हि व्यधिकरणेनापि पद्मविकासेन सूर्योदयस्य | समुद्रवृद्ध्या चन्द्रोदयस्य, 
छायया मेघस्य, भूमिष्ठेन आलोकेन उपरि सवितुः, चक्रश्रमेण कुलालासत्तेः, 
कृत्तिकोदयेन रोहिण्युदयासत्तेः, अधोदेशे नदीपूरेण ऊर्ध्वदेशे वृष्टेः, ऊर्ध्व- 
भागस्थधूमेन बल्लेश्रानुमितिः | 


ूर्वपक्षिन्‌ argues that सामानाधिकरण्य can be obtained 
on the basis ०1 काल, देश etc. He proposes syllogisms 


in this respect. 


नन्वत्राप्ययं कालः सूर्योदयवान्‌ (i) पद्मविकासवतू कालत्वात्सम्मतवत्‌ 
पा) अयं प्रदेशः कुलालासत्तिमान्‌ भ्रमचक्राधिकरणत्वात्‌ सम्मतवत्‌ (iii) 
इयं नदी वृद्धिमती ऊर्ध्वदेशे सम्बद्धा पूरवदधोदेशेन सम्बद्धत्वात्‌ सम्मतवत्‌ 
(iv) अयं धूमो मूले अग्रिमान्‌ धूमवत्त्वात्‌ सम्मतवत्‌ इति कालदेशादिकं वा ` 
पक्षीकृत्य सामानाधिकरण्यं संपाद्यमिति । 

This explanation is not acceptable, either on the 
basis of लौकिक-प्रतीति or for managing सामानाधिरण्य | 


किमियं लौकिकप्रतीतिः उत त्वदभिमतसामानाधिकरण्यनियमनिर्वाहाय 
एवं प्रयोगविपरिणाम: कल्प्यते । 


बाधप्रतिरोधयोः प्रतिज्ञार्थप्रमाणविरोधत्वेनैक्यम्‌ । 


In Gautamasütra सव्यभिचार, विरुद्ध, प्रकरणसम, साध्यसम 
and अतीतकाल are treated as हेत्वाभासऽ. 


तदुक्तं गौतमेन, सव्यभिचार, विरुद्ध, प्रकरणसम, साध्यसम, अतीत- 
कालाः हेत्वाभासाः इति । 


(i) सव्यभिचार साध्यतदभावकोटिद्वयोपस्थापकरूपवत्त्वं सव्यभिचार - 
त्वम्‌ । Presenting साध्य and also its absence is सव्यभिचार. 


विरुद्ध- (i) विपक्षमात्रवृत्तित्वं विरुद्धत्वम्‌ | 
Being present in विपक्ष only is विरुद्ध, 


(ii) सत्प्रतिपक्ष - समबलप्रमाणप्रतिरुद्वत्वं सत्प्रतिपक्षत्वम्‌ | 
Being opposed by another equal pramáàna is सत्प्रतिपक्ष. 


(iv) असिद्ध-परामर्श विषयाभाववत्वमसिद्धत्वम्‌ | Absence of 
परामर्शविषय 15 असिद्ध । 


(v) बाधः- प्रबलप्रमाणविरुद्धत्वं बाधः | 
Being opposed by stronger प्रमाण is बाध, 


असाधारणं, अनुपसंहारी, सत्प्रतिपक्ष are अनित्यदोष5. Others are 
नित्यदोष5. In हेत्वाभास many subdivisions are possible. 

Therefore, it is not possible to explain very subtle हेत्वा- 
Was. 


सम्भवन्ति हि हेत्वाभासेऽनन्ताः प्रकाराः | oh हि न्यायसारे | 
“यद्यपि चैषां सूक्ष्मो भेदोनन्तत्वाद्वक्तुं न शक्यते । 


xviii) गौतमोक्तहेत्वाभासपञ्चत्वभङ्गः 


The असाधकता of हेतुदोष5 is on the basis of its 
अव्याप्तित्व which is common to व्यभिचार, विरुद्ध, व्याप्यत्वासिद्ध 
and व्याप्यत्वसिद्ध but not on the basis of सव्पभिचारत्व etc. 


एवं हेतुदोषेप्यसाधकतालिङ्गत्वं व्यभिचारविरुद्वव्याप्पत्वासिद्धानुगतेना - 
व्याप्तित्वेनेव । न तु गौतमोक्तेन सव्यभिचारत्वादिना | 


असाधारण, अनुपसंहारी and विरुद्ध also could be included 
under अव्याप्ति. 


साधारण, असाधारण, अनुपसंहारी and विरुद्ध have to be 
included under अव्याप्ति. अव्याप्तित्व 0 साधारण and विरुद्ध is 
definite and in the case असाधारण and अनुपसंहारी it is सन्दिग्ध | 


तस्मात्साधारणासाधारणानुपसंहार विरुद्धानां साध्याभावसम्बन्धरूपायां, 
अन्यथोपपत्तिरूपायां वा, अव्याप्तौ एव अन्तर्भावः | तत्रापि साधारणविरुद्धयोः 
aena: निश्चितः असाधारणानुपसंहारिणोस्तु सन्दिग्ध इति ज्ञेयम्‌ | 


अथ परमते बाधस्य व्यभिचारसङ्करः | 
If there 15 बाध there is also व्यभिचार, 


किश्चास्ति बाधोऽत्र चेक्ग्यभिचारोऽप्यस्त्येव | बाधितसाध्यके हेतुवृत्तेरेव 
व्यभिचारत्वात्‌ | 

In view of this it is not correct to say that there is 
no व्यभिचारसङ्कर in the opinion of others. In our opinion 
since बाध is प्रतिज्ञादोष there is no room for व्यमिचारशङ्का | 


तस्मात्परमते बाधस्य व्यभिचारसङ्करो न युक्तः । अस्मन्मते तु 
बाधस्य प्रतिज्ञादोषत्वेन व्यभिचारशक्कैव नास्तीति प्रागेवोक्तम्‌ । 


The view of Udayana that there is no (sankara) 
सङ्कर of hetvabhasas and the view of lilavati, there are 


only four hetvabhasas reviewed. 


Concluding the discussion तर्कताण्डब states that 
many हेत्वाभास5 are stated by others and these are 
explained in different ways but these are not of the 
nature of पक्षधर्मताविघटन or व्याप्रिविघटन, The &ds that 
have व्याप्ति and पक्षधर्मता can not have हेत्वाभास, 


(i) अयमत्र निष्कृष्टोऽर्थः | मदुक्तासिङ्कयव्याप्तिव्यतिरिक्ताः हेत्वाभासाः 
बहुभिः बहसङ्घयाकाः कल्प्यन्ताम्‌ । बहुधा न निरुच्यन्ताम्‌ । तथापि ते 
सर्वे न तावत्पक्षधर्मताविघटनरूपाः नापि व्याप्रिविघटनरूपा: | 


व्याप्तिपक्षधर्मतायुक्तहेतोः आभासत्त्वायोगात्‌ | 


i) नापि कर्णविघटनेन- तथात्वे व्याप्तिपक्षधर्मतान्यतरविघटन- 
स्यावश्यकत्वेन अव्याप्यसिद्धि अन्यतरान्तर्भावस्य दुर्वारत्वात्‌ । 


एतदेवाभिप्रेत्योक्तं प्रमाणलक्षणे - असिद््िरन्यास्तिश्च हेतुविरोधे इति । 


The above summary of the contents of Tarkatandava 
is intended to help the modern scholars to get an idea 


of the contribution made by Tarkatàndava to Indian 

epistemology. Particularly, th epistemology of Dvaita 
Vedanta. Tarkatàndava is a critical review of Tattva- 
chintamani of Gange$a. Hence, this summary will be 
useful to the students of Nyàya also. It is hoped that 
this will enkindle the interest in young scholar to study 
the whole text of Tarkatandava with the help of tradi- 


tional scholars and evaluate from modern point of view. 

Note from Editor-in-Chief 


We are elated to bring the 4th and final volume of 


the revised edition of Tarkatandava by Sri Vyasatirtha. 


The lst, 2nd and 3rd volumes of this revised 


edition were already published, covering the entire प्रथम 


and द्वितीय परिच्छेद. 


This 4th volume contains the remaining 3rd chapter 


(परिच्छेद) starting from व्याप्तिवाद until the end. 


Note that wherever we believe that the text (in 
Tarkatandavam, e.g. in Page 99 or in Nyayadipa, e.g. 
in Page 35) is missing or incorrectly present in the 
manuscript we have retained the exact text in the main 
section, but added a possible correct version of the text 


in the foot notes. 


Also at several places, variant readings (पाठान्तर), have 


been added in the footnotes (taken from the publication 


of ORD. 


We are profusely indebted to the authors of 
Tarkatandava, Late Vidwan Sri Madhavachar, published 
from Mysore in 1943, from which we have taken the 
variant readings at relevant places and placed in the 


foot notes. 

I would like to thank our young scholar Sri M 
Madhavacharya, the editor of this revised edition, for 
his persevering and steadfast attitude. This book might 
never have seen the light of day without the enthusiasm 


of Vidwan M Madhavacharya. 


It is but right that I should also mention here that 
the Vagartha Press have rendered every assistance in 
getting this book printed. Without their indefatigable 
effort and patience, it would have been next to 
impossible to get all these 4 volumes out in such a 


short time period. 


Last, but not the least, | must express my profound 
gratitude to Late Prof. K.T. Pandurangi who edited the 
first recension and worked very hard to get this 
published. Because of his vision in curating the old 
manuscripts we were able to get the previously 
unpublished commentary, Yuktiratnakara of $ri 
Vijayindratirtha from Dwaita Vedanta Foundation. Even 


today, he is a motive force for all of us. 


We believe that with these new revised editions in 
4 volumes, that includes abundant references and 
relevant variants in the passages, will not only benefit 


teachers and students to understant the text but also 

trigger them towards a deeper research study of the 


Tarkatandava and its commentaries. 


Lastly, we certainly don't claim that this revised 
editions is free from all possible errors. However, we 
seek your support to inform us of any mistakes that 
you find in this edition that could be corrected in our 


next edition. 


Dr. Satyadhyanacharya Katti 

।। श्रीः ॥ 
श्री व्यासतीर्थयतिविरचितं 


तर्कताण्डवम्‌ 
तृतीयपरिच्छेदः 


॥ श्रीमद्वनुमद्धीममध्वान्तर्गतरामकृष्णवेदव्यासात्मकलक्ष्मीहयग्रीबाय नमः ॥ 


व्यास्तिवादः ।। १ ॥ 
अथ स्वमते व्यापिनिरूपणम्‌ ॥ १ ॥। 


अथ “तन्मुख्यं ज्ञानशब्दयोः”” इत्यनुप्रमाणेषु वेदरूपशब्दः 
प्रधानमित्युक्तत्वात्तदनुग्राहरकमनुमानमुच्यते ॥ 


निर्दोषोपपत्तिरनुमानम्‌ । उपपत्तिर्व्याप्यम्‌ । निर्दोषत्वेन 
विशेषणान्नासिद्वादावतिव्यापिः । उक्तं हि पद्धतौ “उपपत्तिर्युक्तिर्लिङ्ग 
व्याप्यमिति पर्याय?” इति । अत्रोपपत्तिर्व्याप्यमित्येतावतैव पूर्तावपि 
युक्तिलिङ्गग्रहणं भगवत्पादैः, “अनुमा युक्तिरेवोक्ता’’ इति “लिङ्ग 
हेतुः’? इति चोक्तत्वेन तद्विरोध इति शङ्कानिरासाय । प्रमाणलक्षण- 
टीकायान्तु- ““साहचर्येणार्थगमकं लिङ्गम्‌’? इति साहचर्यनियमरूप- 
व्याप्तौ नियमांशत्यागेन साहचर्यमात्रमुक्तम्‌ | तदाव्यकनिर्दोष- 
ग्रहणादेव साधारणादौ नातिव्याप्तिरित्यभिप्रेत्य ॥ 


१. (“अनुमा' इति न्यायदीपपाठः । 


2 तर्कताण्डबम्‌ 


न्यायदीपाख्या व्याख्या 
सत्तर्कसहिता वेदाः प्राहुर्य पूर्णसद्रुणम्‌ | 
धर्माराध्यं देवतेङ्यं वन्दे d कमलापतिम्‌ II 


पूर्वेण सङ्गतिं दर्शयन्नुत्तरार्थमाह- अथेति । सपरिकरं शब्द- 
प्रमाणस्वरूपनिरूपणानन्तरमनुमानप्रमाणं सपरिकरम्‌ अस्मिन्परिच्छेदे 
कथ्यते | किं कारणम्‌ । तदनुग्राहकम्‌ हेतुगर्भमिदम्‌ | शाब्दप्रमाणानु- 
ग्राहकत्वादुच्यत इत्यर्थः | तदनन्तरम्‌ कुतः । वेदरूपः शब्द: प्रधान- 
मित्युक्तत्वात्‌ । प्रधानोत्तयनन्तरमेवानुग्राहकोक्तेरवसरादित्यर्थः | यद्वा 
प्रमाणान्तरानुग्राहकमनुक्त्वा वेदानुग्राहकोक्तिः कुत इत्यतो वेदरूपः शब्द: 
प्रधानमित्वुक्तत्वादिति | “'याथार्थ्यमेव मानत्वं तन्मुख्यं ज्ञानशब्दयोः?” 
इति युक्तिपादीयानुव्याख्याने “ “याथार्थ्यमेव प्रामाण्यं तन्मुख्यं ज्ञानशब्दयोः?” 
इति ब्रह्मतर्के च | तद्याथार्थ्यं ज्ञाने केवलप्रमाणे वेदरूपप्रमाणे च मुख्य- 
मित्यस्य तात्पर्यं प्रधानमित्युक्तत्वादिति । वेदानुग्राहकत्वं च वेदे 
आरोपितानि यानि अप्रामाण्यकारणानि अनृतव्याघातपुनरुक्तयशाक्यार्थाभि- 
धायित्वगुरूपायबोधकत्वार्थबोधोपायञून्यत्वादीनि तत्सर्वनिरासेन प्रामाण्य- 
स्थिरीकरणं, तथा वेदबोध्येऽर्थे आरोपितान्यथाकारङाङ्कानिरासेन तद्वोध्य- 
धर्मदेवब्रह्मस्वरूपस्थिरीकरणम्‌ | 


अनुमानसामान्यलक्षणं प्रमाणलक्षणे भगवत्पादोक्तमेवाह- निर्दोषेति ॥। 
अनुमेत्यनुमानमुच्यते | निष्क्रान्ता दोषेभ्यः निर्दोषा सा च सा उपपत्तिश्च 
निर्दोषोपपत्तिः | उपपत्तिदोषाश्च स्वमते अनुमानदोषोक्तिवादे व्यक्ताः | 
अत्रोपपत्तिपदं अर्थवादोपपत्ती चेत्यादाविव हेत्वाभासविविक्तयुक्तिपरं चेत्‌ 
निर्दोषिति व्यर्थमित्यत आह- उपपत्तिर्व्याप्यमिति ॥ 


ननु लक्षणटीकायामुपपत्तिर्लिङ्गमित्युक्तम्‌ | अत्र तूच्यते व्याप्यमिति | 


व्याप्तिवादे स्वमते व्याप्तिनिरूपणम्‌ 3 


तत्कथमित्यतः पर्यायत्वान्न दोष इति भावेनाह- उक्तं हीति । चतुर्णा 
शब्दानामुक्तेः कृत्यमाह- अत्रेति । पूर्ताबिति । तावतैव निर्दोषपदसार्थक्यस्य 
लक्षणोक्तेर्वा सम्भवादिति भावः | “अनुमा युक्तिरेव’ इति युक्तिपादीयानु- 
व्याख्याने, “लिङ्गं हेतुः’ इति मिथ्यात्वानुमानखण्डने चोक्तत्वादित्यर्थः | 


ननु व्याप्यं नाम व्याप्तेः कर्म । व्याप्तिश्च साहचर्यनियम इति वाच्यम्‌ | 
तथा च लक्षणटीकाविरोध एव | तत्रोपपत्तिर्लिङ्गमित्युत्तवा साहचयैणार्थगमकं 
लिङ्गमित्येवोक्तेरित्यतो नियमांशोऽभिप्रेत एव तत्फलस्य विशेषणान्तर- 
लभ्यत्वात्तदनुक्तिरिति भावेन विरोधं निराह- प्रमाणलक्षणटीकायां त्विति । 
साधारणेति | साधारणानेकान्तिकहेत्वाभासादावित्यर्थः ।। 


तर्कताण्डवम्‌ 
अविनाभावो व्याप्तिः ॥। 


नन्वविनाभावः, साध्येन विना साधनस्याभावो वा, साध्येना- 
विना साध्यसाहित्येन साधनस्य भावो वा । नायः । केवलान्वयिनि 
साध्याभावाप्रसिद्धयाऽव्याप्तः | अस्य व्यतिरेकव्याप्तित्वेन त्वन्मतेऽनु- 
मानानङ्गत्वाच्च । न द्वितीयः | साध्यसाहित्यस्य व्यभिचारिण्यपि 
सत्त्वात्‌ । साध्यसाहित्यनियमोऽभिप्रेतश्चेत्‌ नियमस्य निरुच्यमान- 
व्यास्तिरूपत्वेनात्माश्रयात्‌ | अधोदेशनदीपूरोर्ध्वदेशवृष्ट्योर्देशतः कालतो 
वा साहित्यासंभवाच्च | एतेन साहचर्यनियमो वाऽनौपाधिकसम्बन्धो 
वा स्वाभाविकसम्बन्धो वा साध्याभाववदवृत्तित्वं वा व्याप्तिरिति 
निरस्तम्‌ | व्यधिकरणयोः पूरवृष्ट्यो्देशतः कालतो वा साहचर्यस्य . 
सम्बन्धस्य चाभावात्‌ | नदीपूरस्य वृष्टिरूपसाध्याभावबदधो - 
देशवृत्तित्वाचेति ॥ 


4 तर्कताण्डवम्‌ 


उच्यते । यद्देशकालसम्बद्धस्य यस्या, यद्देशकालसम्बद्धेन येन 
विनाऽनुपपत्तिस्तस्य, तेन, सा व्याप्तिः । अनुपपत्तेर्व्याप्तित्वे च- 
प्रमाणलक्षणे परिशेषोऽर्थापत्तिरनुमानमित्यविशेष इत्यर्थापत्तिरिवानु- 
मानमप्यावशयकानुपपत्त्यैव गमकमित्युक्तत्वात्‌, उपमानेपि न हि 
स्वसदृशेनासदृझं कचिदृष्टमित्यनेन गवयनिष्ठगोसादृरयस्य गोनिष्ठगवय- 
सादृश्यं विनानुपपत्तेरेवोक्तत्वात्‌, पद्धतौ च निर्दोघोपपत्तिरनुमेति 
प्रमाणलक्षणस्थोपपत्तिशन्दो न पर्यायान्तरमात्रम्‌ किं तु साध्ये सत्युप- 
पद्यते अन्यथा तु नेत्युपपत्तिरिति भावेनोपपत्तिर्व्याप्यमिति व्याख्या- 
तत्वात्‌, प्रमाणलक्षणटीकायामपि जीवनवत्त्चे सति गृहे असत्त्वरूपे 
व्याप्ये अनुपपदमानार्थप्रमितिरर्थापत्तिरित्यनुपपद्यमानपदयोगात्‌ 
परिशेषादेरनुमानत्वानङ्गीकारे धूमोऽप्यनुपपत्त्या गमयन्नानुमानं 
स्यादिति चोक्तत्वात्‌, सुधायां च “अनुमा युक्तिरेवोक्ता' इत्यनु- 
व्याख्यानस्थयुक्तिराब्दस्य युज्यते एवेति युक्तिरिति व्याख्यातत्वाच्च, 
भाष्यकारायभिप्रेतमेव | 


न्यायदीपा 


ननु व्याप्तेः कर्म व्याप्यमिति व्याप्यस्वरूपं व्याप्तिज्ञानाधीनज्ञानमिति 
का व्याप्तिरिति जिज्ञासायां पद्धत्युक्तलक्षणमाह- अविनाभाव इति ॥ 
तत्परिष्कतुं व्यास्िवादपूर्वपक्षे मण्याद्युक्तिदिशाऽऽक्षिपति- नन्विति i 
नञो व्यत्यासेनान्वयमुपेत्याद्यः कल्पः | यथाश्रुतान्वयमुपेत्य द्वितीयः | 
फलितार्थमाह- साध्यसाहित्येनेति | केवलान्चयिनीति । आाब्दोऽभिधेयः 
ज्ञेयत्वात्‌ गुणत्वात्‌ इत्यादिकेवलान्वयिसाध्यकहेतावित्यर्थः ॥ साध्या- 
दीति ॥। साध्यसाधनाभावेत्यर्थः | 

सिद्धान्तिनो मते सर्वस्य व्यतिरेकित्वादभावाप्रसिद्धिर्नेत्यरुचेराह- 
अस्येति । साध्येन विनाऽभाव इत्यस्य साध्याभावे साधनाभाव इत्यर्थकतया 
अस्य व्यतिरेकव्यास्तित्वात्‌ | सिद्धान्ते च व्यतिरेकवादे वक्ष्यमाण- 
दिशाऽनुमानानज्गत्वाच्ेत्यर्थः | त्वन्मते सिद्धान्तिनो मते ॥ 


““अविनाभावो व्याप्तिः साहचर्यनियम इति यावत्‌?” इति पद्धत्युक्तेराह- 
साध्यसाहित्येति | आत्माश्रयात्‌- ज्ञप्ताविति भावः | 


अधोदेशनदीपूरोध्वदेशवृष्टयोरिति । तयोरपि लिङ्गलिज्गिभावदर्शनात्‌ 
भिन्देशत्वाद्भि्नकालत्वाच्चेति भावः | एतेनेति । भिन्नदेशकालव्याप्य- 
व्यापकभावापन्नपूरवृष्टिस्थलीयव्याप्तावव्याप्तत्वेनेत्यर्थः | साहचर्यनियम 
इति ॥। पूर्वमविनाभाव इत्यस्याभिप्रेतत्वमुपेत्य साहित्यनियमो दूषितोऽत्र 
तु पृथग्ब्याप्तिलक्षणत्वेन साक्षादुक्तत्वमुपेत्य पुनरुपन्यास इति न 
पुनरुक्तिदोषः di 


एतेनेत्युक्तं व्यनक्ति- व्यधिकरणयोरिति ॥। समानदेशकालभिन्न- 
देशकालसर्वव्याप्यनिष्ठव्यास्तिं निरूपयति- यद्देशेति ॥ येन विनेति ॥ 
केवलान्वयिन्यव्यास्िस्तूद्धरिष्यत इति भावः | इयं च सर्वसाधारणीति 
स्वयमेवोपपादयिष्यति | अनुपपत्तिस्वरूपं चानुपपत्तिश्चासम्भव इत्यादिना 
स्वयमेव वक्ष्यति | अनुपपत्तेर्व्याप्तित्वं चेति । भाष्यकाराद्यभिप्रेत- 
मेवेत्यन्वयः | अविशेषशब्दार्थ टीकोक्तरीत्याऽऽह- अर्थापत्तिरिवेत्यादि ।। 
उपमानेऽपीति ॥ शबरोपमानस्यानुमानान्तर्भावोक्तिप्रस्तावेऽपीत्यर्थः ।। 


पद्धतावुपपत्तिर्युक्तिर्लिङ्ग व्याप्यमिति शब्दा: पर्याया इत्यत्तग्र॑न्थान्तरा- 
विरोध एकोऽभिप्राय उक्तः । अभिप्रायान्तरमपि प्रकृतोपयोगायाह- पद्धतौ 
चेति । प्रमाणलक्षणाख्यग्रन्थ गतस्य निर्दोषोपपत्तिरनुमेत्येतदेव पद्धता- 
१. “गतं?? इति स्यात्‌ | 

वुपन्यस्य व्याप्यमिति व्याख्यानात्प्रमाणलक्षणस्थेत्युक्तम्‌ । एतञ्च मूलाकार- 
सम्मतमेतदिति ज्ञापनार्थम्‌ d 


तर्कताण्डवम्‌ 


यत्तु विमतो गौर्गवयसदृशः गवयगतसादृइयप्रतियोगित्वादिति 
प्रमाणलक्षणटीकायां हेतुसाध्ययोः सामानाधिकरण्यसंपादनं तत्परमत- 
माश्रित्य | अत एव तत्रैव “इति प्रयोगसम्भवात्‌'? इत्युक्तम्‌ । अत 
एव पद्धतौ च असौ गोौरेतद्रवयसदृशः अस्य गवयस्य तद्रोसदृश- 
त्वादिति वैयधिकरण्येनैव प्रयुक्तम्‌ | अत एव सुधायां- 


'रोहिण्युदय आसन्नः कृत्तिकाभ्युदिता यत’ 


इत्यनुव्याख्यानोक्ते व्यधिकरणप्रयोगे कालादिपक्षीकारेणैकाधि- 
करण्यमाशङ्कयैवं प्रयोगविपरिणामे प्रमाणं नेत्युक्तम्‌ ॥। 


अनुपपत्तिश्राघटनं ˆ प्रमाणविरोध इति यावत्‌ । उक्तं हि प्रमाण- 
लक्षणटीकायां ““अनुपपत्तिश्वासम्भव'” इति ॥ 


या g- परेण व्यास्या गमकमनुमानम्‌, अनुपपत्त्या गमिकाऽर्था- 
पत्तिरित्यनुमानार्थापत्त्योर्भेदे शङ्किते तं प्रति टीकाकारीया, केनचिद्विना 
कस्यचिदनुपपत्तिर्हि तयोर्व्याप्तिं विना नोपपद्यत इत्यनुपपत्ति- 
व्याप्त्योभदोक्तिः, साऽनुपपत्तिनियामको्ध्वाधरीभावकार्यकारणभावा- 
द्यभिप्राया | नियतसामानाधिकरण्यानौपाधिकसम्बन्धादिरूप- 
पराभिमतव्याप्यभिप्राया वेति न टीकाविरोधः ॥। 


इयमेब च व्याप्तिः साध्येन विना साधनस्याभावोऽनुपपत्तिरिति 
१. असम्भवः इति न्यायदीपपाठः | qug ७. 

भावेनाविनाभाव इति साहचर्यनियम इति चोच्यते । यस्यानुपपत्तिः 
स व्याप्तः । येन विनानुपपत्तिः स व्यापकः ॥ 


इयं च व्याप्तिः प्रसिद्धेषु धूमायनुमानेषु अधोदेशे नदीपूरायनु- 
मानेष्वर्थापत्त्यादिरूपानुमानेषु आत्माश्रयान्योन्याश्रयचक्रकानवस्था- 
व्याघतापादकेषु Tay केवलव्यतिरेकिषु केवलान्वयिषु च सर्वत्रानुगता 
आवश्यकी च । अन्यथाऽप्रयोजकत्चापातात्‌ | हेतुरस्तु साध्यं 
मास्त्वित्येवाब्याप्तेः शङ्कयमानत्वात्‌ । न चात्माश्रयत्वादिकमापायम्‌ 
आपादकसमानाधिकरणत्वेन कचित्प्रमितम्‌ | तथात्वेऽनिष्टत्वायोगात्‌ । 
उक्तं च टीकाकारैः । न हि कुत्राप्यात्माश्रयादिकं प्रमाणसिद्धमिति ।। 


न्यायदीपा 
नन्वेवं शाबरोक्तप्रमाणान्तर्भावप्रस्तावे गौरगैवयसदृशी गवयस्य गोसदृरा- 
त्वादिति प्रयोगे वैयधिकरण्यमाशङ्कय सामानाधिकरण्येन प्रयोगोक्तिः कथम्‌ । 


तया व्यधिकरणस्य गमकता नेति प्रतीतेरित्यत आह- यत्त्िति di 
इत्यनुव्याख्यानेति भक्तिपादीयानुव्याख्यानोक्तेः ।। 


एवमनुपपत्तेर्व्याप्रित्वे संमतिमुत्तवा तत्स्वरूपमिदानीमाह- अनुपपत्ति- 
श्रेति ।। येन विना यस्य सत्ता प्रमाणविरुद्धा सा तेन तस्य व्यापिरित्यर्थः | 
उपपत्तेश्च व्याप्त्यपेक्षा सर्वथाऽङ्गीकार्यति प्रमाणलक्षणवाक्यटीकोक्तिविरोधं 
निराह- या त्विति ॥ पराभिमतेति ॥ न त्वनुपपत्तिरूपव्याप्यभि- 
प्रायेत्यर्थः | नन्वेवं ‘अविनाभावो व्यासिः | साहचर्यनियम इति यावत्‌” 
इति पद्धत्युक्तिविरोध इत्यत आह- इयमेवेति ॥। 


नन्वनुपपत्तिर्व्यासिरिति पक्षे कथं व्याप्यव्यापकव्यवस्थेत्यत आह- 
१. “*अनुपपत्तेः?? इति स्यात्‌ | 

यस्येति । अनौपाधिक्सम्बन्धादिरूपव्यापिं हित्वैतदुपादाने को विशेष 
इत्यत आह- इयं चेति । केवलान्वयिषु चेति पररीत्या । सिद्धान्ते 
सर्वस्य व्यतिरेकित्वात्‌ | यद्वा देशकालरूपकेवलान्वयिसाध्यकहेत्व- 
पेक्षयैतदुक्तिः | एकसादृर्यसम्बन्धिधर्मसाध्यकहेत्वभिप्राया वैतदुक्तिः। 
आवइयकी चेत्युक्तं व्यनक्ति- अन्यथेति । अप्रयोजकतेति । व्याप्य- 
त्वेनाभिमतस्येति योज्यम्‌ । इयमेव व्यापिर्युक्तेत्येतब्धतिरेकमुखेनाप्युप- 
पादयति- हेतुरिति ॥ 


नन्वात्माश्रयादौ मण्याचुक्तसामानाधिकरण्यघटितव्यास्तिरेवास्तु 
किमनयेत्यत आह- न चेति । उक्तं चेति । प्रमाणलक्षणटीकाया- 
मात्माश्रयान्योन्याश्रयेत्यादिवाक्यव्याख्यानावसरे | 


तर्कताण्डवम्‌ 


ननु धूमस्यानुपपत्तिः कि बहिसामान्यं विना किं वा पर्वतीयवहि 
विना | नाद्यः । तया पर्वतीयवह्वयसिद्धेः । नान्त्यः । पर्वतीय- 
wear तेन विनानुपपत्तेर्दुशानत्वात्‌ | सिद्धौ च तस्या एवानुमिति 
रूपफलत्वेन तत्कारणत्वायोगात्‌ इति । उक्तं हि खण्डने- यतोऽन्यत्वं 
तत्सिद्धेरग्रे तदसिद्धेरिति इति चेत्‌ । धूमस्य सामानाधिकरण्यमपि 
किं बहिसामान्येन किं वा पर्वतीयवह्लिनेति विकल्प्य तदूषणयोः 
साम्यात्‌ di 


ननु धूमसामान्यस्य नहिसामान्येन सामानाधिकरण्यज्ञानं 
करणम्‌ | वस्तुगत्या पर्वतीयस्य वहेर्वहित्वेन ज्ञानं फलम्‌ | ae: 
पर्वतीयत्वसिद्विस्तु पक्षधर्मताबलादिति चेत्सममनुपपत्तावपि ॥। 


न चेयं व्यतिरेकव्याप्तिः । केवलान्वयिन्यपि साध्यं विनानुपपत्तेः 

सद्भावात्‌ | वृष्टिरूपसाध्याभाववत्यधोदेशे पूररूपसाधनाभावस्याभावेन 
व्यतिरेकव्याप्यभावेशपि पूरे वृष्टिं विनानुपपत्तिदर्शनात्‌ । किं च ae 
विनानुपपत्तिर्धूमगता । व्यतिरेकव्याप्रिश्र वह्ण्यभावगतेति कथं 
तयोरभेदः । वह्व्यभावस्य धूमाभावेन व्याप्तिरपि धूमाभावं विनानु- 
पपत्तिरेव | सा च वल्णयभावेन धूमाभावे साध्ये व्याप्यगतत्वादन्वय- 
व्यास्तित्वेनैवाङ्गम्‌ | धूमेनैब el साध्ये तु धूमानिष्ठत्वान्न 
साक्षादङ्गम्‌ । न च केवलान्वयिन्यव्यासिः | तत्र साध्याभावासत्त्वेनेव 
साध्याभावे सति साधनस्य 'योपपत्तिः तदभावरूपानुपपत्तेः सत्त्वात्‌ | 
मन्मते अप्रामाणिकस्यापि निषेधप्रतियोगित्वात्‌ ॥। 


तथा च रसस्य समानदेशकालेन रूपेण विनेव, पाकजरूपादेः 
समानदेशेन भिन्नकालेन पाकेन विनैव च, कृत्तिकोदयस्याभिन्नरकालया 
भिन्नदेशया रोहिण्युदयासत्त्या विना, अधोदेशनदीपूरस्य भिन्नदेश- 
कालोर्ध्वदेशवृष्ट्या विनानुपपत्तिरस्तीति, सामानाधिकरण्य इव वैयधि- 
करण्येऽप्युक्तरूपा व्याप्िर्युक्ता । प्रत्युत नदीपूरादौ सामानाधिकरण्य 
एवोक्तरूपा व्याप्तिरयुक्ता । न ह्यू्ध्वदेशगतो नदीपूरः ऊर्ध्वदेशगतां 
gf विनानुपपन्नः । किं तु ततोऽप्यूर्ध्वदेशगताम्‌ ॥ 


न्यायदीपा 


अस्यां व्याप्तौ बाधकमाशङ्कते- «eee । असिद्धौ आज्ञाने 
सतीत्यर्थः | एवं सिद्धावित्यपि | तत्सिद्धेरग्रे तदसिद्धेरिति । पर्वतीय- 
बहिसिद्धेः qd तद्वह्यसिद्धेः । न च सामान्यसिक्ष्या तत्सिद्धिः यतोऽ- 
न्यत्वं सामान्यविशेषयोरित्यर्थः | तन्मुखेन समाधिं वाचयितुं प्रतिबन्द्योत्तर- 
माह- धूमस्येति । यत्तु अस्य व्यतिरेकव्यास्तित्वेन त्वन्मतेऽनुमाना- 


१. ‘ar’ इति स्यात्‌ d 

नङ्गत्वाच्चेति तदाशङ्कय निराह- न चेयमिति । सामानाधिकरण्य md 
व्यतिरेकव्याप्तिर्न- भवतीत्यर्थः ।। 


ननु समानाधिकरणतया हेतुसाध्यभावङ्गतेषु व्यतिरेकव्याप्तिरियं 
भविष्यतीति वादिनं प्रत्याह- किं चेति । नन्वस्त्वियं सर्वान्वय्यनुमानेषु | 
वह्णयभावादिना धूमाभावाद्यनुमानस्थलेऽन्यैव व्यास्तिर्वाच्येति तदनुगतेयं न 
भवतीत्यत आह- बह्व्यभावस्येति | इयमेव चेद्वूमानुमानेऽप्यङ्गं कथं 
न व्यतिरेकव्याप्तिरित्यत आह- धूमेनेति । न साक्षादिति । किं तु 
व्यभिचारनिरासद्वारैवाङ्गमिति भावः | केवलान्वयिनि साध्याभावाप्रसिङ्र्याऽ- 
व्याप्तिरित्युक्तदोषं निराह- न च केवलान्चयिनीति । अप्रामाणिक- 
स्यापीति | यथा चेतत्तथोपपादितं न्यायामृते प्रथमपरिच्छेदे | सर्वत्रानुगतेति 
प्रागुक्तमुदाहरणनिष्ठतया व्यनक्ति- तथा चेत्यादिना । सामानाधिकरण्य 
इवेति । यथा तत्र न्यायमते कथंचित्सामानाधिकरण्यं संपाद्य व्याप्तिरुपपाद्यते 
तथा क्लेशेन विनैव यथास्थितलिङ्गलिङ्गिनोवैयधिकरण्ये सत्यपीत्यर्थः |i 


ननु त्वन्मतेऽपि तत्र सामानाधिकरण्यमादायैव व्याप्तिरुच्यतामित्यत 
आह- प्रत्युतेति i 

ननु साध्याभावेनेव सम्बद्धस्य नदीपूरस्य वृष्टिरूपसाध्येन कथं 
ब्यासिरिति चेत्‌ साध्याभावेन नियमेन सम्बद्धस्य द्रव्यत्वस्य संयोग- 
रूपसाध्येन कथं cafe: । यदि तु तत्र फलबलेन व्याप्तिलक्षणे 
प्रतियोग्यसमानाधिकरणेति विशेषणाब्याप्तिसिद्विः तर्ह्यत्रापि फल- 
बलेनेव व्याप्तेर्लक्षणान्तरस्योक्तत्वात्तत्सिद्धिरिति समम्‌ ॥ 


१. “अगर्भा?' इति स्यात्‌ । 

ननु वैयधिकरण्ये साध्यस्य देशनियमः कथमिति चेत्‌ । 
सामानाधिकरण्येऽपि, धूमेन तदधोभाग एव बहलः, तुलोनमनेन 
भागान्तर एवाबनमनस्य, व्याप्यवृत्तिना द्रव्यत्वेनाव्याप्यवृत्तेः 
संयोगस्याव्याप्यवृत्तिना संयोगेन व्याप्यवृत्तिद्रव्यत्वस्य, सिद्धिरिति 
कथं पक्ष एव प्रदेशनियमः | कथं च समानकालत्वेऽपि कादाचित्केन 
पतनेन स्थायिगुरुत्वस्य, स्थायिना शरीरत्वेन कादाचित्कनारास्य च, 
सिद्धिरिति कालनियमः N 


व्याप्तिस्वभावादिति चेत्समम्‌ | यत्र यदा रसस्तत्र तदा रूपमिति 
समानदेशकालत्वेनेव, यत्र पाकजं रूपं तत्र पाक इति समानदेशत्व- 
मात्रेणेव, यदा कृत्तिकोदयस्तदा रोहिण्युदयासत्तिरिति समानकालत्व- 
मात्रेणेव च, यदा यत्र नदीपूरस्तत्पूर्वकाले तदुर्ध्वदेशे वृष्टिरिति 
भिन्नदेशकालत्वेनैव व्याप्तिग्रहात्‌ ॥ 


ननु देशतः कालतश्च वैयधिकरण्ये कथं व्याप्तिग्रहः । यत्रेदं 
तत्रेदमिति वा यदैवं तदैवमिति वा देशतः कालतो वा सामानाधि- 
करण्येनैव व्याप्तेग्रह्मत्वादिति चेन्न | यदीदं तहीदमित्येवानुपपत्ति- 
रूपव्यासिग्रहस्य सर्वानुगतत्वात्‌ ॥। 


अत्र च यदेशकालसम्बद्धस्य हेतोरनुपपत्तिः तदेशकाले हेतोरभाव 
एवासिद्धिः । न तु पक्षेऽभावः | एवं यदेशकालसम्बद्वस्य हेतोरनुपपत्तिः 
तदेशकालयोरन्यत्रापि भावो व्यभिचारः । न तु साध्याभाववति 
वृत्तिः । एवमुक्तयोर्देशकालयोरन्यत्रैव वर्तमानो विरुद्धः | न तु 
नियमेन साध्याभाववति वर्तमान इति न कश्रित्क्षुद्रोपद्रवः od 


तस्माद्वैयधिकरण्येऽपि व्यास्तिरस्त्येब । तदुक्तं भगवत्पादैः । 
“असत्यपि व्याप्तिरस्त्येव'” इति । सामानाधिकरण्ये असत्यप्यनु- 

पपत्तिरूपा व्याप्तिरस्त्येवेत्यर्थः । अत एव व्यधिकरणासिद्धिर्न दोष 
इति वक्ष्यते u 


न्यायदीपा 


यथास्थितलिङ्गलिङ्गिनोर्व्यधिकरणयोर्व्याप्यव्यापकभावे बाधकमाइङ्कच 
प्रतिबन्दयोत्तरमाह- नन्ित्यादिना | साध्याभावेनेत्यादि । परमते 
संयोगस्याव्याप्यवृत्तित्वेन वृक्षः संयोगी द्रव्यत्वादित्यत्र द्रव्यत्वस्य 
साध्याभावसम्बन्धस्येत्युक्तम्‌ | फलेति । अनुमितिलक्षणफलबलेनेत्यर्थः | 
प्रतियोगीति । प्रतियोग्यसमानाधिकरणसाध्यप्रतियोगिको योऽभावः 
तदसम्बद्धत्वे सति साध्यसामानाधिकरण्यं व्याप्तिरिति विरोषणादित्यर्थः | 
तथा च संयोगाभावस्य प्रतियोगिसामानाधिकरण्यान्न दोष इति भावः | 
ब्यधिकरणयोलिङ्गलिङ्गिभावे बाधकान्तरमाराङ्कय प्रतिबन्द्या निराह- 
नन्विति । सामानाधिकरण्येऽपि पक्ष एव प्रदेशनियम इत्यन्वयः | कुत 
इत्यतोऽन्यत्रान्यथादरनादिति भावेनाह- धूमेनेत्यादिना । वहेरित्यादि- 
षछ्यन्तानां सिद्धिरितीत्यनेनान्वयः | इतिराब्दो हेतौ | अत एव पद्धतौ 
तुलोन्नमनादीनामनेकेषामपि लिङ्गलिङ्गिभावो दर्शितः | 'व्याप्तिप्रकारमपेक्ष्य 
लिङ्गस्य लिङ्गिज्ञानजनकत्वनियमात्‌’ इति पद्धत्युक्तदिशा परेण समाधानं 
वाचयित्वा सममित्याह- व्याप्तीति । व्याप्तिस्वभावादित्युक्तं व्यनक्ति- 
यत्र यदेति । व्यािग्रहप्रकारानुपपत्तिमाराङ्कय समाधत्ते- नन्वित्यादिना ii 


ननु वैयधिकरण्येऽपि व्याप्यव्यापकभावे हेतुतदाभासव्यवस्था न 
स्यादित्यत आह- अत्र चेति । भिन्नदेशकालयोरपि व्याप्यव्यापकभावपक्ष 
इत्यर्थः । न तु पक्ष इति a येन नदीपूरादिरसिद्धः स्यादिति भावः | 
नत्विति । येन नदीपूरादिर्व्यभिचारी स्यादिति ध्येयम्‌ | तद्देशकालयो- 
रन्यत्रेति । सम्बन्धसामान्ये षष्टी । ताभ्यामन्यत्रेत्यर्थः । एवमग्रेऽपि । 

एवमिति समुचये । उक्तयोर्यद्देरे यत्कालेऽनुपपत्तिर्हेतोः साध्येन विना 
तयोरन्यत्र ताभ्यामन्यत्रेत्यर्थः । तदुक्तमिति । प्रमाणलक्षणे | प्रकृतोपयोगाय 
तस्यार्थमाह- सामानाधिकरण्य इति ॥ 


॥ इति स्वमते व्यापतिनिरूपणम्‌ ॥। १ ॥ 


अथ परोक्तवक्रव्यापतिलक्षणभङ्गः ॥ २ og 
एतेन- 

मण्युक्तानि- अव्यभिचरितः सम्बन्ध इत्यस्य विवरणरूपाणि 
तत्राप्यत्यन्ताभावगर्भाणि, तत्रापि धूमजातीयस्य वहिजातीयेन 
व्याप्तिरिति मताश्रितानि, १. प्रतियोग्यसमानाधिकरणयत्समानाधि- 
करणात्यन्ताभावप्रतियो गिताबच्छेदकानबच्छिन्नं यत्तेन समं 
सामानाधिकरण्यं व्याप्तिरित्यादीनि, तथा अत्यन्ताभावगर्भेष्वेब 
समानाधिकरणयोरेब धूमाड्गिव्यक्तिविशेषयोर्व्यासतिरिति मताश्रितानि 
२. प्रतियोग्यसमानाधिकरणयत्समानाघिकरणात्यन्ताभावप्रतियोगि 
यन्न भवति तेन समं सामानाधिकरण्यं व्याप्तिरित्यादीनि, तथा 
प्रतियोग्यसमानाधिकरणेति विशेषणादानाङ्ृघून्यन्योन्याभावगर्भाणि 
३. यत्सनाधिकरणान्योन्याभावप्रतियोगितावच्छेदकं यन्न भवति तेन 
समं तस्य सामानाधिकरण्यं व्याप्तिरित्यादीनि, v. तथा 
यत्समानाधिकरणान्योन्याभावप्रतियोगि यद्वन्न भवति तेन समं तस्य 
सामानाधिकरण्यं व्याप्तिरित्यादीनि i 


अनौपाधिकसम्बन्ध इत्यस्य विवरणरूपाणि, तत्रापि साध्य- 
व्यापकेषु साधनाव्यापकत्वनिषेधपर्यवसितानि, ५. यावन्तः साध्य- 
समानाधिकरणात्यन्ताभावाप्रतियोगिनः तत्प्रतियोगिकात्यन्ताभावा- 

सामानाधिकरण्यं व्याप्तिरित्यादीनि, तथा साधनाव्यापकेषु साध्य- 
व्यापकत्वनिषेधपर्यबसितानि ६. यावन्तः साधनसमानाधि- 
करणात्यन्ताभावप्रतियोगिनः तत्प्रतियोगिकात्यन्ताभावसमानाधि- 
करणसाध्यसामानाधिकरण्यं व्याप्तिरित्यादीनि । 


तथा स्वाभाविकसम्बन्धो व्यापिरित्यस्य विवरणरूपाणि ७. 
यत्सामानाधिकरण्यावच्छेदकरूपवत्त्वं यस्य तस्य सा व्यापति- 
रित्यादीनि च; साध्यसाधनसामानाधिकरण्यशिरस्कानि वक्राणि 
व्याप्तिलक्षणानि- निरस्तानि ॥। 


न्यायदीपा 

मण्युक्तानीति । वक्राणि व्याप्तिलक्षणानि निरस्तानीति 
वक्ष्यमाणेनान्वयः | तानि चाव्यमिचरितसम्बन्धानौपाधिकसम्बन्धस्वाभाविक- 
सम्बन्धविवरणरूपतया त्रैराइयेन निष्कृष्याबान्तरमेदपूर्वमनुवदति । 
अव्यभिचरितः सम्बन्ध इत्यस्येत्यादिना । तत्रापि तद्विवरणरूपेष्वपि | 
तत्राप्यत्यन्ताभावगर्भेष्वपीत्यर्थः | धूमजातीयस्य बहिजातीयेनेति | 
पर्वतीयवह्विनेव महानसादिस्थवह्लिनापीत्येवं समानाधिकरणव्यधिकरण- 
सर्वधूमवहिव्यक्तिसाधारणव्याप्तिलक्षणानीत्यर्थः ।। 


प्रतियोगीति । प्रतियोग्यसमानादिकरणः यच्छब्दनि्दिष्टसाधनधूमादि- 
रूपसमानाधिकरणो योऽत्यन्ताभावः घटाद्यत्यन्ताभावः तत्प्रतियोगिताया- 
मवच्छदकं घटत्वादिकं तदनवच्छिन्नं तेनाव्यावर्त्तितं यद्वह्लयादि तेन येन 
केनापि सह तस्य धूमादेः सामानाधिकरण्यं संयोगसम्बन्धेनैकाधिकरणवृत्तित्वं 
धूमादेर्वहचादिना व्याप्तरित्यर्थः | “महानसादिवहेः पर्वतीयधूमसमानाधि- 
१. “अत्र यद्यपि’? इत्यारभ्य, ““पक्षधराधुक्तदिशा व्याख्येतम्‌’’ इति पर्यन्तं 


पूर्वं पठित्वा तदनन्तरं ““महानसादिवह्नेः’? इत्यारभ्य ““व्यधिकरणधूमवह्व्योरपि 
व्यापिरिति भाबः’? इति पर्यन्तं पठनीयमिति भाति ad 

करणात्यन्ताभावप्रतियोगित्वेऽपि तत्प्रतियोगिता न वह्ित्वेनावच्छिद्यते | 
धूमवति वहिर्नास्तीत्यप्रतीतेः | अनवच्छेदकवहित्वेनावच्छिन्नमहानसीय- 
वहिसामानाधिकरण्यस्य पर्वतीयधूमे अभावेऽपि पर्वतीयवह्णिरपि 
महानसीयवहिरिव बहित्वेनावच्छिन्न इति तत्सामानाधिकरण्यमादाय 
व्यथिकरणधूमवह्णयोरपि व्याप्तिरिति भावः | अत्र यद्यपि पर्वतीयधूम- 
समानाधिकरणात्यन्ताभावप्रतियोगिता महानसीयवहिनिष्ठा महानसवहित्वेना- 
वच्छिद्यते । पर्वते महानसवहिर्नास्तीति प्रतीतेः | तथा च न सर्वधूमस्य 
सर्वेण वहिना व्याप्तिः सिध्यति | तथापि प्रतियोगितानवच्छेदकावच्छिन्नं 
यदिति नञ्ब्यत्यासेन पक्षधरादुक्तदिशा व्याख्येयम्‌ | एवं यत्समानाधि- 
करणेत्यत्रापि यदबच्छिन्नेत्यपि ध्येयम्‌ । तेनायं धूमवान्‌ वह्लिमत्त्वादिति 
व्यभिचारिणि यत्किश्चिन्महानसादिनिष्ठवह्विसमानाधिकरणात्यन्ताभाव- 
प्रतियोगितानवच्छेदकधूमत्वावच्छिन्नसामानाधिकरण्यस्य सत्त्वाक्ष्याप्यता- 
पत्तिर्नेति ध्येयम्‌ । धूमत्वस्य चायोगोलकीयवह्विसमानाधिकरणतादृशाभाव- 
प्रतियोगितावच्छेदकत्वात्‌ | एवं तेनेत्यत्र तदवच्छिन्नेन समं तदवच्छिन्न- 
स्येत्यपि व्याख्येयम्‌ | अत एवादिपदप्रयोगः एवंरूपाणां टीकाकृदाद्यु- 
त्प्रेक्षितानां परिग्रहाय कृतः | अत्रावच्छेदकत्वं प्रतियोगितानधिकदेशवत्तित्वं 
विशेषणताविशेषो वा | न त्ववच्छित्तिप्रत्ययजनकत्वम्‌ | जनकत्वस्य 
नियमगर्भतया आत्माश्रयापत्तेरिति | अत्र संयोगादिसाध्यकद्रव्यत्वादिनिष्ठ- 
व्याप्ताबन्यास्तिवारणाय प्रतियोग्यसमानाधिकरणेत्यभावविरेषणमिति 
रुचिदत्तादिः | अयं कपिसंयोगी एतद्वृक्षत्वादित्यस्योपसंग्रहायेत्याहतुः 
पक्षधरशिरोमणी ॥ 

समानाधिकरणयोरिति । पर्वतीयधूमस्य पर्वतीयवहिना 
महानसादिनिष्ठधूमस्य तत्तनिष्ठवह्निनेवेत्येवंरूपेणेत्यर्थः । प्रतियोगीति i 
प्रतियोग्यसमानाधिकरणपर्वतीयधूमादिसमानाधिकरणो योऽत्यन्ताभाव, 

घटाद्यत्यन्ताभाव:, तत्प्रतियोगि यन्न भवति, पर्वतीयवह्ययादिर्न भवति, 
तेन समं सामानाधिकरण्यं पर्वतीयधूमस्य व्यासिः | एवं महानसादिधूमस्यापि 
ध्येयम्‌ | घटो गन्धवान्पृथिवीत्वादित्यादिनिष्ठव्याप्तावन्यापतेः गन्धव्यक्तीनां 
प्रत्याश्रयं भिन्नत्वेन सर्वस्यापि गन्धस्य पृथिवीत्वसमानाधिकरणात्यन्ताभाव- 
प्रतियोगित्वादित्यत आदिपदप्रयोगः | तेन प्रतियोग्यसमानाधिकरण- 
यत्समानाधिकरणात्यन्ताभावप्रतियोगितावच्छेदकं यन्न भवति तदवच्छिन्न- 
सामानाधिकरण्यमित्यादि टीकाकाराद्ुत्परेक्षितग्रहः | एवमग्रेऽपि | 


अत्यन्ताभावस्याव्याप्यवृत्तित्वेऽप्यन्योन्याभावस्य व्याप्यवृत्तित्वेन 
संयोगसाध्यकद्रव्यत्वादिनिष्ठव्याप्तावव्यास्यनापत्तेरिति विशेषणत्यागा- 
छुघूनीत्युक्तम्‌ | समानाधिकरणयोरेव व्याप्तिरिति मताश्रितानीत्यप्यनुकृष्यते | 
यत्समानाधिकरणेत्यादि । यदिति साधनं धूमादि । तत्समानाधिकरणो 
योऽन्योन्याभाबः घटाद्यन्योन्याभावः, न तु बह्विमदन्योन्याभावः, 
धूमबान्घटादिर्नेतिवद्वहिमाननेत्यप्रतीतेः | तत्प्रतियोगितावच्छेदकं यन्न 
भवति, afet भवति | किं तु घटत्वादिकमेव | तेन वह्निना समं धूमस्य 
सामानाधिकरण्यं व्याप्तिरित्यर्थः | अस्य लक्षणस्य मणाबनुक्तत्वेऽपि 
अत्यन्ताभावगर्भलक्षणे अवच्छेदकघटितस्योत्तया अन्योन्याभावगर्भ- 
लक्षणेऽप्युक्तप्रायतया तदभिप्रेतत्वादुपन्यासः di 


मणौ कण्ठोक्तमाह- तथा यदिति । यद्वा यत्समानाधिकरणा- 
न्योन्याभावप्रतियोगि wa भवति तेन समं तस्य सामानाधिकरण्यं वा 
स्वसमानाधिकरणान्योन्याभावप्रतियोगि aga भवति तत्कत्त्वं वेति 
मण्युक्तलक्षणद्वयस्यापौनरुत्तयाय परिष्कारपूर्वं एवं द्वेधानुवादो बोध्यः | 
आदिपदेन यत्समानाधिकरणान्योन्याभावप्रतियोगितावच्छेदकं यदवच्छिन्नं 
न भवति तदवच्छिनेन येन यस्य सामानाधिकरण्यं तयीर्व्याप्तिरित्येवंरूपाणां 
सम्भावितानां ग्रहः । 

अनौपाधिकेति ।। धूमबह्यादिसम्बन्धस्यानौपाधिकत्वं हि 
उपाधेस्तत्राभावे भवति साध्यव्यापकसाधनाव्यापकरूपोपाध्यभावश्च साध्य- 
व्यापकानां साधनव्यापकत्वेन वा साधनाव्यापकानां साध्याव्यापकत्वेन 
वेति द्वेधेति हृदि कृत्वा पक्षधराचुक्तरीत्याऽऽह- तत्रापीति । अप्रतियोगिन 
इत्यन्तस्य साध्यव्यापका इत्यर्थः । प्रमेयत्वाभिधेयत्वादय इति भावः | 
तत्प्रतियोगिकेत्यादेस्तब्याप्यत्वमित्यर्थः | धूमादिहेतोरिति योज्यम्‌ | 
साध्यव्यापकव्याप्यत्वमनौपाधिकत्वमित्येवोक्तावात्माश्रयापत्तेरेवमुक्तिः | 
एवमग्रेऽपि | व्यभिचारिणि हेतावतिव्याप्तिनिरासाय यावदित्यत्रोत्तरत्र चेति 
ज्ञेयम्‌ | यावन्त इति । अत्रापि प्रतियोगिन इत्यन्तस्य साधनाव्यापका 
इत्यर्थः | तत्प्रतियोगिकेत्यादेस्तदन्यापकं यत्साध्यमित्यर्थः | मणौ 
पश्चादुक्तस्य पूर्वमनुवादः पूर्वमुक्तस्य पश्चाद्नुवादस्तु साध्यव्यापकत्वस्य 
भावरूपतया पूर्वभावित्वाच्च पश्चात्तनसाधनाव्यापकत्वाभाव एव पूर्व वाच्य 
इत्यभिप्राय इत्येके | बोधसौकर्यायेत्यपरे | पश्चात्तनस्य तत्प्रतियोगिता- 
कात्यन्ताभावसमानाधिकरणसाध्यसामानाधिकरण्यपर्यन्तं वक्तव्यत्वादिति | 


यत्सामानाधिकरण्येति | यत्सम्बन्धितावच्छेदकरूपवत्त्वं qug 
मणिपाठस्तथापि यथाश्रुतघटकारणतालक्षणतत्सम्बन्धितावच्छेद- 
कदण्डत्वावच्छिने दण्डे घटब्याप्यतापत्तिदोषात्‌ तय्याख्यात्रुक्तदिशा 
यत्सामानाधिकरण्येत्युक्तम्‌ | धूमे वहिसामानाधिकरण्यावच्छेदकं रूपं धूमत्वं 
तद्वत्त्वं धूमस्य व्याप्तिरित्यर्थः | यत्सामानाधिकरण्यं यस्य तस्य सा 
व्यासतिरित्युक्तौ व्यभिचारिणोऽपि व्याप्यतापत्तेरबच्छेदकेत्युक्तम्‌ । 
चर्चितमेतङ्कक्षणमीश्वरस्यानुमानिकत्वभङ्गे कार्यहेतोः प्रतिपक्षोक्तिप्रस्तावे |i 


१. (“अव्यापकत्वेन'' इति पाठान्तरम्‌ | 

तर्कताण्डवम्‌ 


उक्तासु वक्ष्यमाणासु च सकललोकसिद्धासु व्यधिकरण- 
साध्यसाधनव्याप्तिषु आत्माश्रयान्योन्याश्रयचक्रकाश्रयानवस्था- 
व्याघाताद्यापादकतर्काङ्गभूतासु सामानाधिकरण्यरहितापायापादक- 
व्यास्तिषु व्यतिरेकव्यासिषु चाव्याप्तेः । त्वयाऽपि व्यासित्वेनास्वीकृते 
नीलधूमस्य बहिसामानाधिकरण्ये अतिव्याप्तेश्च । न हि नीलधूमवति 
बह्णयत्यन्ताभावः dI 


किं च महानसीयवह्ेः पर्वतीयधूमसमानाधिकरणात्यन्ताभाव- 
प्रतियोगितावच्छेदकेन महानसीयबहित्वेनावच्छिन्नत्वादसम्भवः | 
प्रतियोगितानवच्छेदकावच्छिन्नेति नञ्‌व्यत्यासे च धूमरूपसाध्यस्यापि 
वबहिसमानाधिकरणात्यन्ताभावप्रतियोगितानवच्छेदकेन प्रमेयत्वेना- 
बच्छिन्नत्वात्‌ तत्समानाधिकरणवह्लिरपि धूमव्याप्यः स्यात्‌ ॥ 


किञ्च यस्य यदत्यन्ताभाबासमानाधिकरणत्वे सति येन 
सामानाधिकरण्यं तेन तस्य सा व्याप्तिरित्येवास्तु । लाघवात्‌ । न 
च केवलान्वयिनि साध्यात्यन्ताभावस्याप्रसिद्धयाऽव्याप्तिः | अत्यन्ता- 
भावस्याभावादेव तत्सामानाधिकरण्याभावस्य शुक्तिरूप्यतादात्म्या- 
भावस्येब सुतरां सिद्धेः । उक्तं चैतयोग्यताप्रस्तावे ii 


न्यायदीपा 


अव्याप्त्यतिव्याप्यसम्भवै: सर्वलक्षणानि निराह- उक्तास्विति | 
ऊर्ध्वदेशवृष्ट्य धोदेशनदीपूरादिनिष्ठव्यापतिषु | वक्ष्यमाणास्विति । व्यधिकरणा- 
सिद्धेरदोषत्वोक्तिप्रस्तावे वक्ष्यमाणास्वित्यर्थः | अतिव्याप्तेश्रेति । 
नीलधूमादिनिष्ठवह्विसामानाधिकरण्ये त्वदभिमताव्यभिचरितसम्बन्धत्वा- 

नौपाधिकसम्बन्धत्वस्वाभाविकसम्बन्धत्वानां सत्त्वादिति भावः | तदेव 
व्यनक्ति- न हीति । अत्यन्ताभाव इत्युपलक्षणम्‌ | वह्लिमदन्योन्याभावो 
न हीत्यपि ध्येयम्‌ | नीलधूमनिष्ठवह्णिसामानाधिकरण्ये न्यूनवृत्तित्वेन गुरुत्वेन 
च नीलधूमत्वस्यानवच्छेदकत्वेऽपि धूमत्वस्यावच्छेदकत्वेन वह्लि-सामानाधि- 
करण्यावच्छेदकरूपवत्त्वस्यापि तत्र सत्त्वात्‌ | ननु धूमत्वावच्छिन- 
वहिसामानाधिकरण्यं नीलधूमनिष्ठमपि व्याप्तत्वेनोपेयते | नीलधूमत्वावच्छिन्ने 
सामानाधिकरण्यमेव व्याप्तित्वेन नोपेयते | अवच्छेदकान्तरोपपन्न- 
व्याप्यताश्रयवृत्तित्वेन नीलधूमत्वस्यानवच्छेदकत्वादिति चेत्‌ । अस्त्वेवं 
तथापि लक्षणान्तरे अतिव्याप्तेरनिवारणात्‌ |i 


ननु यथाश्रुते प्रतियोग्यसमानाधिकरणेत्यादिलक्षणेऽपि नीलधूम- 
समानाधिकरणात्यन्ताभाव प्रतियोगितायां तुषजन्यादिवह्विविशेषत्वेना - 
वच्छिन्नत्वान्नातिव्याप्तिरिति मन्वानं प्रत्याह- किञ्चेति । अवच्छिन्न 
त्वादिति | तथा च तादृझाभावप्रतियोगितावच्छेदकानवच्छिन्नेन सामानाधि- 
करण्यं नास्ति | किंतु अवच्छिन्नेनेव तदस्तीति भावः | ननु महानसीयवहे- 
स्तादृशधर्मावच्छिन्नत्वेऽपि पर्वतीयवह्षेर्महानसीयवहित्वेनानवच्छिञत्वात्‌ 
तत्सामानाधिकरण्यमादाय पर्वतीयधूमस्य व्याप्यता स्यादेवेति चेन्न । 
पर्वतीयधूमा समानाधिकरणात्यन्ताभावप्रतियोगितावच्छेदकावच्छिन्नवहि- 
सामानाधिकरण्यमेव महानसीयधूमस्य, तथा महानसीयधूमसमानाधिकरणा- 
भावप्रतियोगितावच्छेदकं पर्वतीयवह्वित्वमिति तदवच्छिन्नवहविसामानाधि- 
करण्यंमेव पर्वतीयधूमस्येत्येवं सर्व॑धूमेष्विति, न काप्युक्तरूपाभाव- 
प्रतियोगितावच्छेदकानवच्छिन्नसामानाधिकरण्यं धूमस्य लभ्यत इत्यसम्भव ` 
इति तात्पर्यात्‌ । नञव्यत्यासेन प्रतियोगितानवच्छेदकावच्छिन्नत्वमर्थं इति 


१. ““प्रतियोगितायाः’? इति स्यात्‌ । २. ''समानाधिकरण’? इति स्यात्‌ | 

पक्षधरोक्तमनूचय निराह- प्रतियोगितेति । धूमरूपसाध्यस्येति । 
धूमाख्यसाध्यस्येत्यर्थः | अयं धूमवान्‌ वह्मिमत्त्वादिति व्यभिचारिप्रयोगे 
हेतुभूतवहिसमानाधिकरणात्यन्ताभावप्रतियोगितायां न प्रमेयत्वमवच्छेदकं 
बह्लिमति प्रमेयं नास्तीत्यप्रतीतेः | तथा च तदवच्छिन्नधूमरूपसाध्य- 
सामानाधिकरण्यं बह्लेरप्यस्तीति सोऽपि व्याप्यः स्यादित्यर्थः ।। 


ननु प्रमेयत्वेन रूपेण धूमादिसाध्यव्याप्यता बह्लेरस्त्येव | अयं 
प्रमेयवान्‌ वह्लिमत्त्वादित्येवं रूपत्वात्तस्य । प्रमेयत्वपदेन प्रमेयधूमत्व- 
विवक्षायामवच्छेदकत्वस्येहानतिप्रसक्तवृत्तित्वरूपत्वेन प्रमेयधूमत्वस्यापि 
उक्तरूपाभावप्रतियोगितावच्छेदकत्वात्‌ | महानसीयादिवह्लिविरोषमादाय 
प्रमेयधूमत्वस्योक्तरूपाभावप्रतियोगितानवच्छेदकत्वेऽपि यदित्यत्र यद- 
वच्छिन्नेति विवक्षायामयोगोलकीयवलिमादाय बहित्वावच्छिन्नसमानाधिकरणा- 
त्यन्ताभावप्रतियोगितावच्छेदकत्वं प्रमेयधूमत्वेऽप्यस्तीत्युक्तप्रतियोगिता- 
नवच्छेदकावच्छिन्नसामानाधिकरण्यं व्यभिचारिणि wel नास्तीति वक्तारं 
प्रत्याह- किं च यस्येति । यस्य que: | यदत्यन्तेति । वह्यया- 
दयत्यन्ताभावेत्यर्थः | येन वह्णयादिना | सामानाधिकरण्यं यस्येत्यनुकर्षः | 
तस्य धूमादेः । तेन वह्णयादिना | व्याप्तिरित्यर्थः | लाघवादिति । अनव- 
च्छेदकावच्छिन्नेत्यादिविरेषणादानात्‌ अव्यभिचरितसामानाधिकरण्यरूप- 
त्वादस्येति भावः | न च प्रतियोग्यसमानाधिकरणेत्यनुक्तौ संयोग- 
साध्यकहेतुनिष्ठव्याप्तावव्याप्तिः | संयोगस्य व्याप्यवृत्तित्वेन तदभावस्या- 
प्यैकाधिकरण्याभावादिति भावः di 


सदुपरागेणासदेव तादात्म्यं भातीति मतावष्टम्भेनाह- शुक्तिरूप्य- 
तादात्म्येति । एतदिति । अप्रामाणिकस्याप्यभावप्रतियोगित्वम्‌ | 

किश्वात्राधिकरणं देश एव वा काल एव वा उभयं वा उभयानुगत- 
मधिकरणसामान्यं वा । नादयः । कालिक्यां गोत्वाश्वत्वव्याप्ताव- 
व्याप्त; । अस्ति हि तयोरपि यदा गोत्वं तदाऽश्वत्वमिति व्याप्तिः । 
न द्वितीयः । दैशिक्यां पाकपाकजरूपादिव्याप्तावव्याप्तेः । अस्ति 
हि तयोरपि यत्र पाकजं रूपं तत्र पाक इति व्याप्तिः । न तृतीयः | 
अस्य रूपरसादिव्याप्तितोऽन्यत्र सर्वत्राव्याप्तेः । न चतुर्थः | 
गोत्वरूपहेतुं प्रति देशरूपाधिकरणे गव्यश्चत्वाभावेन तद्ग्याप्ताव- 
व्याप्तेः | दैझिक्यां व्याप्तौ देशोऽधिकरणं कालिक्यां काल इति चेत्‌ 
न । अननुगमात्‌ । व्याप्ेरिदानीमेव निरुच्यमानत्वेनात्माश्रयाच्च । 
कृत्तिकोदयरोहिण्युदयासत्त्योरपि कालतः सामानाधिकरण्यसत्त्चेन तत्र 
वैयधिकरण्योत्तययोगाच । मदुक्तरीत्याऽनुगमसम्भवाद्च ॥ 


fea त्वन्मतेऽपि नित्यद्रव्याणां निरधिकरणत्वात्तेषां यदाऽऽ- 
काशः तदा नित्यद्रव्यमिति व्याप्तिर्न स्यात्‌ ॥ 


ननु काल आकाझादेरधिकरणम्‌ | आकाशः सदाऽस्तीत्यबाधित- 
प्रतीतेरिति चेत्‌ । तर्हि गगनात्यन्ताभावः केवलान्वयी न स्यात्‌ । 
किं च सर्वत्राकाश इत्यपि प्रतीतेर्देशोऽप्याकाशाधिकरणं स्यात्‌ ।। 


ननु स्वरूपसम्बन्धेनाकाइः सदा सर्वत्रास्ति समवायवृत्या तु 
नास्तीति तया वृत्त्या गगनात्यन्ताभावः केवलान्वयीति चेत्‌ । तहि 
रूपादिकं प्रमेयत्वादिकं च संयोगवृत्या कुत्रापि नेति, तया वृत्या 
रूपादेः प्रमेयत्वादेश्रात्यन्ताभावोऽपि केवलान्वयी स्यात्‌ । गगना- 
त्यन्ताभावोऽपि स्वरूपसम्बन्धेनैव सर्वत्रास्ति न तु संयोगादिवृत्त्येति 


गगनात्यन्ताभावात्यन्ताभावरूपं गगनमपि केवलान्वयि स्यात्‌ i 

अपि च प्रतियोग्यसमानाधिकरणेति विशेषणं व्यर्थम्‌ । संयोग- 
तदत्यन्ताभावयोर्भि्ञाबयववृत्तित्वस्यान्यत्रोक्तत्वात्‌ |! 


किञ्च प्रतियोगित्वस्य त्वन्मते स्वरूपसम्बन्धरूपत्वात्तस्य च 
व्याप्तिरूपनियमगर्भितविरिष्टप्रतीतिजनकत्वगर्भितत्वादात्माश्रयः ।। 


अपि चैवं समानाधिकरणसाध्यसाधनब्यक्तिविशेषयोरेव व्याप्ति- 
रिति मते पृथवीत्वस्य गन्धं प्रति व्याप्यत्वं न स्यात्‌ । सर्वस्यापि 
गन्धस्य प्रत्येकं पृथिवीत्वसमानाधिकरणात्यन्ताभावप्रतियोगित्वात्‌ i 
न हि पृथिवीत्वमिवैंकैव गन्धव्यक्तिः सर्वपृथिवीनिष्ठा i 


अपि च गोत्वस्य गोव्यक्ति प्रति कालिकी व्याप्तिः स्यात्‌ । 
गोत्ववति प्रलयकाले गोव्यक्तिध्बंसस्य सत्त्वेऽपि गोव्यक्तयत्यन्ता- 
भावाभावात्‌ । एवं पृथिवीत्वस्य गन्धेन सह कालिकी व्याप्तिः स्यात्‌ । 
गन्धोत्पत्तेः प्राग्गन्धाभावस्य सत्त्वेऽपि गन्धात्यन्ताभावाभावात्‌ । 


न चात्यन्ताभावपदेन विरोध्यभावमात्रं विवक्षितम्‌, ध्वंस- 
प्रागभाबौ च कालतः प्रतियोगिविरुद्धाविति वाच्यम्‌ । तथात्वे 
प्रतियोग्यसमानाधिकरणपदवैयर्थ्यात्‌ । न च गोव्यक्तेः कचिदत्यन्ता- 
भावस्तावदस्ति । स च स्वाधारे कालेऽप्यस्तीति वाच्यम्‌ | तथात्वे 
हि गोत्चस्याश्वत्वं प्रत्यपि कालिकी व्यासिर्न स्यात्‌ । wf 
सतोऽश्वत्वाभावस्यापि काले सत्त्वात्‌ ॥। 


न्यायदीपा 
रूपरसादिव्याप्तितोऽन्यत्रेति । कृत्तिकोदयरोहिण्युदयनदीपूरवृष्ट्यादि- 

गोत्वाश्वत्व(पाक)पाकजरूपादिस्थले च सर्वत्रेत्यर्थः । गोत्वरूपेति | 
अयमश्चत्ववान्‌ गोत्ववत्त्वात्‌ इत्यादिहेतावित्यर्थः | गत्यन्तराभावादेव- 
माश्रयते इत्यत आह- मदुक्तेति । यद्देशकालसम्बन्धस्य यस्येत्यादिना 
पूर्ववादे मदुक्तरीत्येत्यर्थः ।। 


सामानाधिक्रण्यघटितव्यापिलक्षणेषु स्थलान्तरे5व्याप्रिमाह- किञ्चेति ॥। 
केवलांन्वय्यभावप्रतियोगित्व सदा सर्वत्र सत्त्वं च सम्बन्धभेदेन युक्तमित्या- 
Tea प्रतिबन्द्या निराह- नन्वित्यादिना । अन्यत्रेति । चन्द्रिकायां 
तत्त्वविवेकादिप्रकरणे वैशेषिकाधिकरणसुधायां चेत्यर्थः । व्याप्रिरूपनियम- 
गर्भितेति जनकत्वविरोषणम्‌ | नियतपूर्ववृत्तित्वरूपत्वात्‌ जनकत्वस्येति 
भावः ॥। 


प्रथमलक्षणं निरस्य द्वितीयलक्षणं च निराह- अपि चैवमिति । ननु 
तादृशात्यन्ताभावप्रतियोगितावच्छेदकं यत्न भवति तदवच्छिन्नसामानाधि- 
करण्यं लक्षणार्थः | भवति च गन्धत्वमनवच्छेदकं पृथिवी गन्धवती नेत्य- 
प्रतीतेरिति चेत्तर्हि पूर्वलक्षणाभेद एव | कथक्चिद्वेदाभिमाने तु तुष्यतु दुर्जन 
इति न्यायेन दोषान्तरमाह- अपि च गोत्वस्येति ॥ 


पक्षधरादयुक्तमनूद्य निराह- न चात्यन्ताभावेति | कालत इति । 
एककाले | वैयर्थ्यादिति । संयोगात्यन्ताभावस्य संयोगाविरुद्वत्वेन 
यत्समानाधिकरणप्रतियोगिविरोध्यभावप्रतियोगितानवच्छेदकेत्याद्युक्तौ संयोग- 
साध्यकद्र्यत्वादिनिष्ठव्याप्ताबन्यास्यनापत्तेरिति भावः | यदुक्तं गोत्वस्य 
गोव्यक्तिं प्रतीत्यादि तन्न | तस्य गोव्यत्तयन्तराभावसमानाधिकरण- 
त्वादित्याशङ्कय निराह- न च गोव्यक्तेरिति । कालिकीति । यदा गोत्वं 
तदाऽश्वत्वमिति कालिकीत्यर्थः | तब्यनक्ति- कचिदिति । यत्तु तदाश्व- 

त्वात्यन्ताभावस्य काले सत्त्वेडपि तस्य प्रतियोगिसमानाधिकरणत्वात्‌ 
प्रतियोगिव्यधिकरणपदेनं तनिरास इति । तन्न । येन हि सम्बन्धेनेत्यादि- 
वक्ष्यमाणदिशा तस्यापि प्रतियोगिव्यधिकरणत्वा 'व्यक्तयन्ताभावस्यापि 
व्यक्तिदशायां प्रतियोगिसमानाधिकरणत्वेनोक्तदोषापरिहारा्च || 

किञ्च धूमोऽपि बह्लिव्याप्यो न स्यात्‌ । ae: समवायवृत्या 
धूमसमानाधिकरणात्यन्ताभावप्रतियोगित्वात्‌ ॥ 


न च साध्यस्य व्यापतिशरीरान्तर्गतया वृत्त्या साधनसमानाधि- 
करणात्यन्ताभावाप्रतियोगित्वं विवक्षितम्‌, धूमाग्रोश्र संयोगवृत्त्यैव 
व्याप्तिरिति वाच्यम्‌ । व्याप्तेरिदानीमेव निरुच्यमानत्वेनात्माश्रयात्‌ ॥ 


न च समवायवृत्त्या वह्व्यत्यन्ताभावस्य संयोगवृत्त्या बहि- 
समानाधिकरणतया प्रतियोगिव्यधिकरणपदेनैब तन्निरास इति 
वाच्यम्‌ । येन हि सम्बन्धेन यत्र हि प्रतियोगिनो भाबः तेनैव 
सम्बन्धेन तत्र प्रतियोगिनोऽवृत्तिरेव हि प्रतियोगिवैय्यधिकरण्यम्‌ i 
अन्यथा काले सर्वाभावानां प्रतियोगिसमानाधिकरणतया प्रतियोगि - 
ब्यधिकरणासिद्धेः ।। 


किंच प्रतियोगिव्यधिकरणपदेन यत्किञ्चित्प्रतियोगिव्यधिकरणत्ं 
विवक्षितम्‌ यावत्प्रतियोगिव्यधिकरणत्वम्‌ | नायः | अयं संयोग- 
विशेषाभाववान्‌ द्रव्यत्वादिति सदनुमानेऽव्याप्तेः | साध्याभावरूपस्य 
संयोगस्य स्वप्रतियोगिभूतसंयोगसामान्याभावव्यधिकरणत्वात्‌ d 


१. “'व्यत्तयन्तर’? इति पाठान्तरम्‌ । २. ““अभाव'' इति स्यात्‌ । 

नान्त्यः । अयं संयोगसामान्याभाववान्‌ द्रव्यत्वादित्यसदनुमानेऽति- 
व्याप्तेः | साध्याभावरूपस्य संयोगस्य संयोगविरेषाभावरूपप्रतियोगि- 
सामानाधिकरण्येन यावत्प्रतियोगिव्यधिकरणत्वाभावात्‌ ॥। 


न्यायदीपा 


पक्षधराचुक्तमाशङ्कते- न च साध्यस्येति | ननु मास्तु व्याप्ति- 
झरीरेत्यादिविवक्षा | अथापि समवायवृत्त्या वह्ण्यभावसामानाधिकरण्येन 
धूमस्याव्याप्यतापत्तिर्नेत्याशङ्कय निराह न च समवायेति | 
प्रतियोगिनोवृत्तिरित्यत्र प्रतियोगिनो अवृत्तिरिति पदविभागः | समवाय- 
सम्बन्धेन च वहेरवर्तनात्‌ प्रागुक्तदोषः सुस्थ एवेति भावः | 

यच्चोक्तमन्योन्याभावगर्भलक्षणेषु प्रतियोग्यसमानाधिकरणेति 
विशेषणत्यागाह्लाघवमिति | तन्न | संयोगात्यन्ताभावस्याव्याप्य- 
वृत्तित्वेन संयुक्तान्योन्याभावस्यापि तत्त्वाबश्यम्भावात्‌ । मूले 
कपिसंयोगो नेतिवत्‌ मूले वृक्षः कपिसंयुक्तो नेत्यबाधितप्रतीतेः | 
न चेयं धीः संयोगाभावविषया । घटः पटो नेतिवत्तादात्म्य- 
निषेधरूपत्वात्‌ । अन्यथाऽन्योन्याभावोच्छेदः स्यात्‌ । विरोधस्य 
च संयोगतदत्यन्ताभावयोरिबावच्छेदकभेदेन परिहारात्‌ ।। 


ननु यः संयोगाभाववान्वृक्षः स एव संयुक्त इति प्रत्यभिज्ञाविरोध 
इति चेन्न । प्रत्यभिज्ञा हि किमभेदं विधत्ते किं वा भेदं निषेधति | 
नाद्यः । एतदवृक्षत्वेन तयोरभेदस्यापि सत्त्वात्‌ | नान्त्यः । मूले 
संयुक्तो नेति भेदधीबिरोधेन तन्निषेधायोगात्‌ | मूले संयुक्तान्योन्या- 

भावो न चेन्मूले संयुक्तान्योन्याभावात्यन्ताभावरूपो यः संयोग- 
स्तद्धीश्न स्यात्‌ । त्वन्मते5न्योन्याभावात्यन्ताभावस्यान्योन्याभाव- 
प्रतियोगितावच्छेदकधर्मरूपत्वात्‌ । प्रकृते च संयोगस्य तदवच्छेद- 
कत्वात्‌ ॥ 


न्यायदीपा 


एवमत्यन्ताभावगर्भलक्षणं निरस्यान्योन्याभावगर्भं च निराह- यच्चोक्त- 
मिति | अत्यन्ताभावप्रतीतिं दृष्टान्तयति- नेतिबदति । नास्तीतिव- 
दित्यर्थः | अन्योन्याभावोच्छेद इति । घटः पटो नेत्यादिषु सर्वत्र घटे 
पटत्वात्यन्ताभावविषयकत्वेनोपपत्तेः सुवचत्वादिति भावः । नन्वेकस्मिन्नेव 
qs संयुक्ताभेदः संयुक्तभेदश्च कथं, विरोधादित्यत आह- विरोधस्य 
चेति ॥। यथाऽग्रावच्छेदेन वृक्षे कपिसंयोगो मूलावच्छेदेन तदत्यन्ताभावः, 
एवमग्रावच्छेदेन संयुक्तबृक्षाभेदो मूलावच्छेदेन भेद इत्युपपत्तेरित्यर्थः d 


अन्योन्याभावस्याव्याप्यवृत्तित्वे बाधकमाराङ्कते- नन्चिति di 
तयोरिति n संयोगाभाववत संयुक्तस्य चेत्यर्थः | अन्योन्याभावस्याप्य- 
व्याप्यवृत्तित्वाभावे बाधकमाह- किञ्च मूल इति ॥ 

किं चानुमितिहेतुः किमत्यन्ताभावादिगर्भाणामुक्तसर्वव्याप्तीनां 
ज्ञानं किं वा लघ्व्या अन्योन्याभावगर्भाया एव ज्ञानं यद्वा कदाचि- 
त्कस्यचिज्ज्ञानम्‌ । नाद्यः | एकैकज्ञानेऽप्यनुमितिदर्शनात्‌ | न 
द्वितीयः | अत्यन्ताभावगर्भन्यास्तिज्ञानेऽप्यनुमितिदर्हानात्‌ । 
अन्योन्याभावपक्षे लाघवस्य निरासाच्च । न तृतीयः । अननुगमात्‌ । 

अनुपपद्यमानज्ञानत्वेन क्रोडीकारे चावश्यकत्वाह्वाघवाच्चानु - 
पपत्तिरेव व्याप्तिरस्त्विति दिक्‌ i 


तस्मात्परोक्तव्याप्तिलक्षणानां अधोदेशनदीपूरो ध्वदेशवृष्ट्यादि- 
व्यास्तिष्वात्माश्रयादितर्काङ्गव्यास्तिषु व्यतिरेकव्याप्तिषु चाव्याप्तिः, 
पररीत्या नीलधूमस्य वहिसामानाधिकरण्येऽतिव्यासिः, महानसीयवहेः 
पर्वतीयधूमव्याप्यादावभावेनासम्भवः, गौरवम्‌, अननुगमः, आत्मा- 
श्रयादिकम्‌, यदा आकाशः तदा दिगित्यादिव्याप्तावव्यापतिः, विशेषण 
वैय्यर्थ्यम्‌, आत्माश्रयः, पृथिवीत्वस्य गन्धेन सह व्याप्तावव्याप्तिः, 
गोत्वस्य गोव्यत्तया पृथिवीत्वस्य गन्धेन सम्बन्धेऽतिव्याप्तिः, 
आत्माश्रयः, अन्योन्याभावगर्भलक्षणे परोक्तलाधवायोगः, अननुगम 
इति चतुर्दश दोषाः ॥ 


न्यायदीपा 


अनुमितिज्ञानपर्यालोचनयाऽप्यस्मदुक्तव्याप्षज्ञानमेव कारणं न त्वदुक्त- 
मतोऽपि न त्वदुक्तव्याप्षिलक्षणं युक्तमित्याह- किश्चानुमितीति ।। ननु- 
अत्यन्ताभावगर्भव्याप्षिज्ञानेनानुमितिदृष्टावपि लाघवादन्योन्याभावगभं - 
व्याप्तिज्ञानमेव हेतुः । भूयोदर्शनवादे मणिकृता तथैवोक्तेरित्यत आह- 
अन्योन्याभावेति | अन्योन्याभावस्याव्याप्यवृत्तित्वोक्त्या प्रतियोग्यसमानाधि- 
करणेति तत्राप्यवश्यं वाच्यत्वादिति भावः || 

इति दिगिति । अयं भावः | अनौपाधिकसम्बन्धत्वस्य द्वेधा विवरणं 
यत्कृतं तत्र साध्यव्यापकव्याप्यत्वपर्यवसितानौपाथिकत्वज्ञानमनुमितिहेतुरुत 
साधनान्यापकाव्याप्यसाध्यकत्वपर्यंवसितमनौपाधिकत्वज्ञानमथोभयं , 
कदाचित्‌ किञ्चिज्ज्ञानमिति वा । नाचत्रयं युक्तम्‌ | यत्किश्चिज्ज्ञाना- 

दप्यनुमितिदर्शनात्‌ । न चतुर्थः । अननुगमात्‌ । किश्च सर्वत्रापि 
सामानाधिकरण्यं नामं समानेनाधिकरणेन सम्बन्धः | सम्बन्धत्वं च 
विरिष्टधीनियामकत्वम्‌ | नियामकत्वं च विशिषष्टधीजनकत्वे सत्यविशिष्ट- 
ज्ञानाजनकत्वम्‌ | जनकत्वं चानन्यथासिद्धनियतपूर्ववृत्तित्वमित्यात्मा- 
श्रयापत्तिः । न च नियामकत्वं संसर्गविधयैव भासते न तु प्रकारत्वेनातो 
नात्माश्रयः इति युक्तम्‌ । सम्बन्धज्ञानं सम्बन्धविरोष्यकं सम्बन्धविरोषणकं 
वा व्याप्तिज्ञानहेतुरिति वाच्यम्‌ | अन्यथा सामानाधिकरण्यसन्देह- 
प्रतिबन्धकत्वानुपपत्तेः | तथा च सम्बन्धत्वं प्रकार एवेत्यवइयं वाच्यत्वे- 
नात्माश्रयापरिहारात्‌ | यत्तु विशिष्टधीनियामकत्वरूपसम्बन्धत्वस्य 
प्रकारत्वेन भानावइयंभावस्तदापि संयोगत्वादिना रूपेणैव भानमिति | तन्न | 
तथात्वेऽननुगमापत्तेः | समवायत्वेन भानस्थले समवायत्वस्यापि नित्य- 
सम्बन्धत्वरूपत्वेनात्माश्रयानिरासाच्च | किश्चावच्छेदकत्वमप्यवच्छित्ति- 
प्रत्ययजनकत्वं चेदात्माश्रयाद्यापत्तिः | अन्यूनानतिरिक्तवृत्तित्वं चेत्‌ 
धृमत्वस्यापि वहिसामानाधिकरण्यन्यूनवृत्तित्वादन्त्यलक्षणमलक्षणं स्यात्‌ | 
इत्यादिरूपेण तदभिमतलक्षणानि सर्वाण्यपि दृष्याणीति ।। 


तस्मादिति । दोषाणां सम्यगुपपादितत्वादिति वा अपरिहार्यत्वादिति 
वाऽर्थः | परोक्तवक्रव्याप्तिलक्षणानां चतुर्दशदोषा इत्यनेनान्वयः | 
उक्तान्दोषान्‌ सङ्भहेणानुवदति- अधोदेशेति । पररीत्येति । सिद्धान्ते 
तत्रापि व्याप्यत्वाङ्गीकारादिति भावः | इत्येवास्तु लाघवादित्युर्तदोषं 
तात्पर्यतोऽनुवदति- गौरवमिति । 


।। इति परोक्तवक्रव्याप्िलक्षणभङ्गः ॥ २ ॥। 

अथ खण्डनोक्तव्याप्तिनिश्चयानुपपत्तिभङ्ग: ॥। ३ ॥ 
व्यास्तिग्रहोपायस्तु पदशक्तिप्रस्तावे दर्शितः । 


ननु तर्क विना व्याप्त्यग्रहात्तर्कस्य च व्याप्तिधीसापेक्षत्वा - 
दनवस्थेति चेत्‌ । अत्र केचित्‌-यत्राप्तवाक्येन व्याप्तिधीर्न तत्र 
तकपिक्षा । न च तत्र आप्तिनिश्रयोऽनुमानादेवेति वाच्यम्‌ । पित्रादौ 
स्वतः सिद्धश्रद्वयाऽनाप्तत्वशङ्कानुदयात्‌ । प्रात्यक्षिकी व्याप्तिधी - 
परम्पराप्यन्ततोऽत्रैव विश्राम्यतीत्याहुः di 


अपि चानादिसिद्धकार्यकारणभावमूलाः केचन तर्काः । न चात्र 
देहात्मत्वादाविव बाधोऽस्तीति न तत्र तर्कान्तरापेक्षा | 


किञ्च यत्रापि जन्मान्तरानुभूतव्यासतिस्मृति्हेतुः न तत्र तर्कापेक्षा । 
इतरापिव्यासिधीरन्ततोऽत्रैव पर्यवस्यतीत्यस्तु | 


किञ्च या निर्दोषश्रुत्या निर्दोषज्ञानरूपसाक्षिणा वा सिद्धा व्यासिर्न 
तत्र तकपिक्षा | अन्यापि व्यासिधीरत्रैव विश्राम्यतीति नानवस्था | 
उक्तं R- 

““न परीक्षानवस्था स्यात्साक्षिसिद्वे त्वसंशयात्‌’’ इति ॥ 


न्यायदीपा 
नन्वस्तु भवदुक्तैवानुपपत्तिरूपा व्याप्तिर्न तु परोक्ता । तद्रहोपायस्तु 
न सम्भवति | अनुगतजातेर्निरासेन सामान्यप्रत्यासत्तेरभावादित्यत आह- 
व्याप्तीति | सादृइयादिना तद्र्हस्योपपादितत्वादिति भावः | खण्डनोक्तां 
व्याप्तिग्रहानुपपत्ति निरसितुमाशङ्कते- नन्विति । तर्क विना व्यास््य- 
ग्रहादिति । अनिष्टप्रसञ्जनरूपतर्काभावे व्यभिचारादिशङ्कया प्रतिबन्धेन 

व्याप््यनिश्रयादित्यर्थः | अत्रैव विश्राम्यतीति । आप्तवाक्यजन्यव्यास्ति- 
धियामेवेत्यर्थः | अत्रारुचिबीजं तु श्रद्धया सिद्धत्वेडपि न्यायतोऽनुपपादि- 
तत्वे न्यायासाध्ये निःशङ्कप्रवृ्तेरयोगात्‌ तदर्थ न्यायानुसन्धाने स्यादेवा- 
नवस्थेत्येवं ज्ञेयम्‌ । 


अनादीति । अनादिसिद्धत्वेन ज्ञाता निःशङ्कमवगम्यमानाः ये कार्य- 
कारणभावा: तन्मूलाः केचन तर्को बीजाभाबे अङ्कराभाव इत्यादयः 
इत्यर्थः | देहात्मत्वादाविति । तत्र युत्तयादिबाधो यथा न तथाऽनादि- 
सिद्धकार्यकारणभावमूलतर्केष्वस्तीति न तत्र तकपिक्षेत्यर्थः ।। 


नन्वयं पक्षः मणावेव कार्यकारणभावादेरनादिसिद्धत्वेऽपि तत्र प्रमाणानु- 
सरणेऽनुमान एव पर्यवसानादनवस्थैवेति दूषित इत्यतः पक्षान्तरमाह- 
किश्चेति । यस्तको व्यास्यनुभवमूलकस्तत्र तर्कान्तरापेक्षायामपि 
व्यास्तिस्मृतिमूलतर्के न तर्कान्तरापेक्षेति नानवस्थेत्यर्थः | हेतुरिति d 
तर्कस्येति योज्यम्‌ | व्याप््यनुभवमूलतर्के का गतिरित्यत आह- इतरा- 
पीति ॥। अनुभवरूपव्याप्तिधीरपीत्यर्थः | नन्वयमपि पक्षः स्तन्यपाना- 
दावनवस्थोद्धारेऽपि वहिधूमयोर्व्या्तौ गृह्ममाणायामनवस्थेति पक्षधरादौ 
दूषित इति चेन्न । अन्ततोऽप्यत्रैव सर्वापि व्याप्तिधीः पर्यवस्यतीत्युक्त- 
त्वेनादोषत्वात्‌ ।। 


पक्षान्तरं चाह- किंच येति । श्रुत्येति । ब्राह्मणो न हन्तव्यः गौः 
न पदा स्पृष्टव्येत्यादौ यो ब्राह्मण: स न हन्तव्य इत्यादिव्याप्तिः श्रुतिसिद्धा | 
यज्जलपानं तत्सुखसाधनमित्यादिव्याप्तिः साक्षिसिद्धा । श्रुत्याद्यन्यस्थलीय- 
व्याप्तिधीः कथमित्यत आह- अन्यापीति । उक्तं हीति । ज्ञानपादीयानु- 
व्याख्याने | परीक्षा नाम तर्क US || 

अपि च न तर्कः साक्षाद्व्यापिग्राहकः । भूयोदर्शनव्यभिचारा- 
दर्शनसहकृतप्रत्यक्षेणैव तद्वहात्‌ | या तु व्यास्िग्राहिणः प्रत्यक्षस्य 
भूयोदर्शनव्यभिचारादर्शनोपाध्य भावनिश्रयाः सहकारिण इति पद्धतौ 
उपाध्यभावनिश्चयस्य सहकारित्वोक्तिः सा उपाधिशङ्कास्थलाभिप्राया 
न तु सार्वत्रिकाभिप्राया | अन्यथोपाध्यभावनिश्चयस्य व्याप्तिसापेक्ष- 
तर्काधीनत्वेनानवस्थापातात्‌ । पद्धतावेव तर्कस्य काचित्कत्वोक्तेश्च । 
पार्थिवत्वलोहलेख्यत्वयोस्तु वज्र एव व्यभिचारदर्शनात्तदग्रहः । उक्तं 
हि- ! 

“age व्यभिचारे तु साधकं तदिति स्फुटम्‌ | 
ज्ञायते साक्षिणैवाद्धा मानबाधे न तद्भवेत्‌’? ॥ 


इति । किंतु व्यभिचारहाङ्कानिवृत्तिद्वारा । शङ्का तु काचित्कैव | 
सा च काचित्केन तर्केण निरस्यत इति न तत्र तकापिक्षा | 


न्यायदीपा 


सर्वव्याप्तिधियस्तत्रैव पर्यवसाने विवादिनं प्रति भूयोदर्शनवादे मणौ 
सिद्धान्तितं पक्षमुपेत्याह- अपि चेति । न साक्षाब्यापिग्राहक इत्यस्य 
किंत्वित्यनेनान्वयः | किं तर्हि साक्षाद्व्ाप्तिग्राहकमित्यत आह- 
भूयोदर्शनेति । बहुषु स्थलेषु साध्यसाधनयोः सहचारदर्शनेत्यर्थः | 
व्यभिचारेति | हेतोः साध्याभावसम्बन्धादरनेत्यर्थः । प्रत्यक्षेण 
चक्षुरादिना | नन्वेवं यत्पार्थिवं तङ्लोहलेख्यमिति बहुषु स्थलेषु सहचार- 
दर्शनाब्धभिचारादर्शनाच्च व्यापतग्रहः स्यादित्यत आह- पार्थिबत्वेति । 

वज्रे-वज्रमणौ | उक्तं हीति । भक्तिपादीयानुव्याख्याने व्यभिचारादर्शनादि- 
सहकृतं प्रत्यक्षं व्याप्तिनिश्चायकमित्येतदुक्तमित्यर्थः | तुरवधारणे | तक्लिङ्ग 
धूमादिकं वह्व्यादिसाध्यव्यभिचारेञद्धा सर्वथाप्पदृष्ट एव सति तस्य ae: 
साधकं व्याप्यं न तु व्यमिचारदर्शने, प्रमाणबाधे तु साधकं न भवेदित्यर्थः । 
झाङ्कानिवृत्तिद्वारेति । तर्को व्या्तिग्राहक इत्यनुकर्षः | 


तर्कताण्डवम्‌ 
ननु तर्कानवतारे विशेषादर्शनस्य सर्वत्र सत्त्वात्‌- 
“सर्वत्र शङ्कया भाव्यं नियामकमप्यताम्‌’’ 


इति न्यायेन शङ्का सार्वत्रिकी स्यादिति चेन्न । किमियं शङ्का 
स्वार्थानुमाने स्यात्‌ परार्थानुमाने वा । आयेऽपि स्वारसिकी वा 
आधेया वा । 


नाद्यः | एवं शङ्कायां चार्वाकस्य प्रत्यक्षेऽपि करचरणादि- 
विशेषदर्शने, अद्वैतिनोऽपि बेदनिर्दोषत्वज्ञाने, उपक्रमादिलिङ्गानां 
तात्पर्याव्यभिचारज्ञाने च स्वार्थव्यभिचारझाङ्कापातात्‌ । शङ्काविषयक- 
ज्ञानेऽपि स्वार्थस्य व्यभिचारशङ्कया त्वदुक्तव्यभिचारशङ्काया एव 
सिद्भ्यापत्तेश्च d 


यदि च तत्र त्रिचतुरकक्ष्यानन्तरं कोटिस्मरणायभावान्न शङ्का 
तहीहापि न विशेषाद्शनमात्रं संशयसामग्री । किंतु कोटिस्मरणादि- 
सहितम्‌ । तथा च कतिपयकक्ष्यानन्तरं कुत्रचित्कोट्यस्मरणस्य 
कुत्रचिदुत्कटविषयान्तरसंचारस्य कुत्रचिज्जिज्ञासाभावस्य कुत्रचित्‌- 

“यत्त्वादौ श्रद्धया सिद्धं पुनर्न्यायेन साधितम्‌!' 


इति न्यायेन स्वारसिकविश्वासस्यावश्यकत्वान् सर्वत्र शङ्का । 

न हि कश्चिदपि यावज्जीवं कोटिस्मरणधारायामेव व्याप्रियमाणोऽनु- 
भूयते । न चाविरळलङ्गा शङ्काधाराऽनुभूयते | येन फलबलात्कोटि- 
स्मरणादिधाराया अविच्छेद: कल्प्येत | अन्यथा प्रत्यक्षेऽपि विशेष- 
दर्शनधारायां वेदेऽपि वेदनिर्दोषत्वज्ञानधारायां च व्याप्रियेत । उक्तं 
f- 

यावच्छक्तिपरीक्षायामुपजीव्यस्य बाधने । 

दोषो नाशोधिते दोष उपजीव्यत्व्रमस्त्वलम्‌ ॥ इति । 


न्यायदीपा 


विशेषादर्शनस्य व्यभिचारिव्यावृत्तविशेषादर्शनस्य सर्वत्र सत्त्वादित्यस्य 
शङ्का सार्वत्रिकी स्यादित्यन्वयः | व्याधातावधिराशङ्केति वक्ष्यमाणोदयनवाक्यं 
वक्ष्यमाणाब्याघातावधित्वाच्छङ्काया इति भक्तिपादीयछललक्षणोक्तिप्रस्तावगत- 
सुधावाक्यं हृदि कृत्वा व्याघातभिया एवं शङ्का न कार्येति भावेन व्याख्यात- 
माह- एवं शङ्कायामिति । एवं सर्वत्र झाङ्कायाम्‌ | अनुमानाप्रामाण्यवादी 
चार्वाक एवेति चार्वाकस्येत्युक्तम्‌ । सर्वखण्डनवादी मण्डनमिश्रोऽप्यदवैत- 
बादीत्यद्वैतिनोऽपीत्युक्तम्‌ | अनेन स्वक्रियाविरोध उपपादितः ।। 


परमुखेन समाधिं वाचयित्वा समं प्रकृतेऽपीत्याह- यदीति । 
फलबलादिति | झाङ्कारूपफलबलादित्यर्थः | अन्यथेति । शाङ्काभावेऽपि 
परंपराकल्पन इत्यर्थः । उक्तं हीति । विश्वासादिना प्रमाणत्वेन सिद्धस्य 
राङ्कानास्पदत्वं ज्ञानपादीयानुव्याख्याने उक्तमित्यर्थः | परीक्षायां सत्यां 
प्रमाणत्वेन निश्चितस्येति शेषः | अशोधिते । तर्कादिना अप्रमाणादविवक्ते | 

उपजीवकेन बाधेऽपि न दोषः | ननु उपजीव्यं कथं बाध्यमित्यत आह- 
उपजीव्यत्वमस्त्वलमिति । उपजीव्यत्वमात्रमप्रयोजकमिति भावः । 


तर्कताण्डवम्‌ 


द्वितीयेऽपि स्वार्थानुमाने शङ्काधायक न तावत्प्रतिवादिवाक्यम्‌ i 
अतिप्रसङ्गात्‌ । तस्य तदानुपस्थितेश्च । नाप्युपाधिशङ्का । तस्या 
अप्युक्तन्यायेन सर्वत्रासम्भवात्‌ । काचित्क्यास्तु काचित्केनेव तर्केण 
निरासात्‌ । निरासस्त्वेवम्‌- धूमस्याग्रिना सम्बन्धे उपाधिरैन्द्रियि- 
कश्रेदुपलभ्येत | न चोपलभ्यते | अतीन्द्रियोऽपि प्रमाणान्तरवेद्यः 
स्यात्‌ । न च तत्प्रमाणमुपलभ्यत इति । अत एव पद्धतौ “सोऽयं 
कचित्‌ प्रमाणान्तारानुग्राहको भवति’? इति तर्कस्य काचित्कत्व- 
मेवोक्तम्‌ । प्रमाणेनानुपलभ्यमानोऽपि कश्चिदुपाधिर्भविष्यतीति 
निर्बीजा, शङ्कापिशाची तु प्रामाणिकत्वेन त्वदभिमतेऽप्यद्वैतादौ 
बाधकसहस्रं अप्रामाणिकत्वेन त्वदभिमतेऽपि द्वैतादौ साधकसहस्रं 
निर्दोषत्वेन त्वदभिमते त्वद्वाक्ये दोषसहस्रं च भविष्यतीत्याद्यति- 
प्रसङ्गहेतुत्वात्‌ सप्तमरसादिइाङ्कासमाना न व्यासिनिश्चयोत्पत्ति- 
प्रतिबन्धिका | नाप्युत्पन्नस्य व्याप्तिनिश्चयस्य कार्यप्रतिबन्धिका । 
उत्पन्नेन निश्चयेनैव झङ्कोत्पत्तिप्रतिबन्धात्‌ । न हि ग्राद्मसंशयमात्रं 
तन्निश्चयप्रतिबन्धकम्‌ । न चोत्पन्नस्य व्यास्िनिश्रयस्य बलव- 
द्वाधकमस्ति । येनौत्सर्गिकं प्रामाण्यमपोद्ेत । उक्तं R- 


उत्सर्गतोऽपि यत्प्राप्तमपवादविवर्जितम्‌ । 
व्यभिचार्यपवादेन मानमेव भविष्यति i 


इति । उक्तं च खण्डनेऽपि- 

““अत्यन्तासत्यपि ज्ञानमर्थ शब्दः करोति हि । 
अबाधात्तु प्रमामत्र स्वतःप्रामाण्यनिश्वलाम्‌?” ॥। 


इति । कथं च प्रत्यक्षसिद्धे अनादी निःशङ्कस्य प्रत्यक्षसिद्धायां 
व्याप्तौ शङ्का । उक्तं च- व्याप्तिप्रत्यक्षस्यापि सहकारिसामर्थ्या- 
त्प्रत्यभिज्ञावदतीतादिविषयकत्वमिति | वाचयिष्यते च परमुखेनैव 
व्याप्तिधीकाले व्यभिचार व्यावृत्तविशेषदर्शनमप्यस्तीति i 


न्यायदीपा 


द्वितीयेऽपीति । स्वार्थानुमाने आहितशङ्का भवतीति पक्षेऽपीत्यर्थः | 
अतिप्रसङ्गादिति । प्रत्यक्षेऽपि करचरणादिविशेषदर्दन इत्युक्तस्थलेष्वपि 
प्रतिवादिवाक्याच्छङ्कप्रसङ्गादित्यर्थः | उपाधिशङ्केति | राङ्काधायिकेत्यनुकर्षः | 
उक्तेति । कोटिस्मरणाद्यभावादित्यादिनोक्तन्यायेनेत्यर्थः | अत एवेति । 
काचित्कोपाधिस्थल एव तर्कानुसरणादित्यर्थः | त्वदभिमतेति | खण्डनकारं 
प्रत्युच्यते | न व्यास्तिनिश्चयोत्पत्तिप्रतिबन्धिकेत्येतब्यनक्ति- न हीति । 
तथात्वे संशयोत्तरप्रत्यक्षस्यानुमित्यादेश्वानुदयापातादिति भावः । उक्तं हीति । 
बलवद्वाधकाभावे प्रमाणमेवेत्येतद्भक्तिपादीयानुव्याख्याने उक्तमित्यर्थः | 
अपवादेन व्यभिचार्यपि मानमेवेत्यर्थः | स्वतः प्रामाण्यनिश्चलां प्रमां शब्द: 
करोतीत्यन्वयः i 


ननु प्रत्यक्षे शङ्कानुदयेऽप्यन्यव्याप्तौ सा भविष्यति | परिचित- 
्रत्यक्षस्थळेषु हेतोः साध्य व्यभिचारज्ञानेऽप्यतीतादौ तच्छङ्कया सा 
स्यादेवेत्यत आह- उक्तं चेति । यद्वा सन्िकृष्टकतिपयधूमादिव्यक्ति- 
व्याप्िग्रहे$प्यतीतादिव्यक्तिषु तद्रहोपायाभावात्कथं सर्वत्र व्याप्तिग्रह इत्यत 


१. “'व्यभिचारि’? इति पाठान्तरम्‌ । २. “प्रत्यक्षव्याप्तौ’’ इति पाठान्तरम्‌ । 
३. ''अव्यभिचार’' इति स्यात्‌ | 

आह- उक्तं चेति । रक्तिव्यास्यादिग्रहसमर्थनवादे । एवमियता ग्रन्थेन 
तर्कानवतारे .विशेषादर्शनेस्य सर्वत्र सत्त्वादित्यादिना पूर्वपक्षिणोक्तं विशेषा- 
दर्शनमभ्युपेत्य स्वार्थानुमाने स्वारसिकाहितशङ्कयोः स्वव्याघातप्रसङ्गेनानुत्पाद 
उक्तः | अधुना नास्त्येव विशेषादर्शनमित्याह- बाचयिष्यते चेति । 
अत्रैव भङ्गे किञ्च व्यभिचारिव्यावृत्तविशेषस्यादर्शन senem भावः 1 


तर्कताण्डवम्‌ 


नाप्यनुमानप्रामाण्यवादिना तदप्रामाण्यवादिनं प्रति प्रयुक्ते 
परार्थानुमाने शङ्का । तत्र प्रतिवादिना मयेदं साध्यं व्यभिचरिष्यतीति 
सर्वत्र शङ्कोत्यापनादिति द्वितीयः । “तथापि तृप्यर्थ भोजने परबोध- 
नार्थ शब्दोचारणे एवं तत्तत्कार्योदेशेन तत्तत्कारणे च प्रवृत्तिरूप- 
स्वक्रियाच्याघातेन शङ्कानुदयात्‌ । अत्र- 


“शङ्का चेदनुमास्त्येब न चेच्छङ्का ततस्तराम्‌ | 
व्याघातावधिराइङ्का तर्कः झाङ्कावधिर्मतः’? 11 


इत्युदयनोक्तद्षणार्थं चार्वाकभूषणार्थं चोक्तं खण्डने- 


‘carat यदि शङ्कास्ति न चेच्छङ्का ततस्तराम्‌ । 
ब्याघातावधिराझङ्का तर्कः शङ्काबधिः कुतः’? du 


इति | अस्यार्थः | यदि व्याघातः तहि शङ्काऽस्त्येव । व्याघातो 
हि स्वक्रियायाः aga सह विरोधः । तथा च शङ्का प्रतियोगितया 
व्याघातनिरूपकत्चेन तन्निर्वाहिकेति कथं शङ्का विना व्याघातः | 
न चेद्याघातस्तदा निवर्तकाभावात्सुतरां शङ्कास्त्येवेति । 


१. ''तत्रापि’’ इति पाठान्तरम्‌ | 

अत्र ब्रूमः । किमनुमानप्रामाण्येऽपि व्याप्तिनिश्रयो न 
सम्भवतीत्युच्यते किं वाऽनुमानमात्रमप्रमाणमिति । ara: | 


“अर्के चेन्मधु विन्देत किमर्थ पर्वतं ब्रजेत्‌’? । 


इति न्यायेन ममेष्टसिद्धेः । न ह्यहमुपेये अनुमानप्रामाण्ये सिद्धेऽ- 
प्युपायविशेषेऽभिनिविष्टोऽस्मि | व्यभिचारिणापि साध्यसिद्विप्रसङ्गाच्च | 
स्थापनायां विरक्तस्यापि तव दृष्टप्रकारत्यागेनादृष्टेन प्रकारान्तरेणानु- 
मानप्रामाण्यसाधनापाताच्च | व्याप्तिसापेक्षेण तर्केणानवस्था- 
पादनायोगाच | प्रमाणतकाभ्यां व्यवहर्तव्यमिति समयबन्धायोगाञ्च । 
व्याप्तेरनिश्चये शब्दशक्तेरप्यनिश्रयेनाद्वैतश्रुतेरबो धकत्वापाताच्च । 
लक्षणाया अप्यभिधामूलकत्वात्‌ ॥। 


नान्त्यः | परकीयशङ्कादेरप्यनुमेयतया तच्छङ्कानिवृत्त्यर्थं तव 
वाक्यप्रयोगायोगात्‌ | अनुमानाप्रामाण्यस्यापि प्रत्यक्षायसिद्धत्वेन 
तत्रानुमानस्यैव प्रमाणयितव्यत्वाच्च । अनुमानाप्रामाण्ये कालान्तरादे- 
रप्यसिद्धया तत्र व्यभिचारशङ्कायोगाच्च । प्रवर्तकनिवर्तकयोरिष्टानिष्ट- 
साधनत्वयोरप्यनुमेयत्वेन तव कुत्रापि प्रवृत्तिनिवृत्त्ययोगाच | अद्वैते 
षड्बिधतात्पर्यलिङ्गानां प्रपश्चमिथ्यात्वानुभूतिस्वप्रकाशत्वादौ 
दुझ्यमानत्वानुभूतित्वादिलिङ्गानां चोक्त्ययोगाच्च । संदिग्धानेकान्तिके 
व्याबहारिकप्रामाण्यस्याभाबात्‌ । विश्वमिथ्यात्वादेरव्याबहारि- 
कत्वाच्च । प्रत्यक्षशब्दाभ्यामिव लिङ्गेनापि ज्ञानोत्पत्तेरुत्पन्नज्ञानस्य 
बाधाभावेन प्रामाण्यनिश्चयस्य तदधीननिष्कम्पप्रवृत्तेः प्रवृत्तिसामर्थ्यस्य 
चानुभवेनानुमाने विशेषापराधाभावाचच || अन्यथानुमानमेव प्रमाणं 
न तु प्रत्यक्षादीति । प्रत्यक्षेऽपि नेत्रमेव प्रमाणं न तु sare, वेदेऽपि 
द्वैतवाक्यमेव प्रमाणं न त्वद्वैतवाक्यमिति च स्यात्‌ dy 

एतेनानुमानात्सम्भावनामात्रेण प्रवृत्त्यादिकं संवादाच प्रामाण्याभि- 
मान इति निरस्तम्‌ । अनुमानाज्ज्ञानं जायते तच संवादीति वदता 
त्वयैव तत्प्रामाण्योपगमात्‌ । सम्भावनात्वेनापि कोट्यन्तरोह्लेखा- 
पाताच्च । निष्कम्पप्रवृत्त्यनुपपत्तेश्र । एवंविधस्य पारिभाषिक- 
सम्भावनात्वस्य मयाऽभ्युपगमाच्च । प्रत्यक्षादिनापि सम्भावनामात्र - 
मित्यापाताच । औत्सर्गिकाऽबाधः क्वाचित्कबाधश्चोभयत्रापि समः ।। 


न्यायदीपा 


परार्थानुमाने वेति प्राग्विकल्पितं द्वितीयपक्षं विवृण्वन्नेव निराह- 
नापीति । द्वितीय इत्यन्वयः । मया चार्वाकेण खण्डनकारेण वा । 
स्वक्रियाब्याघातेन व्याघातो विरोधो हानिर्वा । यदि सर्वत्र शङ्का 
त्वयोत्थाप्यते तर्हि भोजनमपि aft व्यभिचरिष्यति, शब्दोचारणमपि परबोधं 
व्यभिचरिष्यतीति भोजनादी न प्रवृत्तिः स्यात्‌ । अस्ति च सा । अतो 
न सर्वत्र शङ्का कार्येत्यर्थः । 


एवं व्याघातावधिराशङ्केत्येतद्धदिकृत्वा व्याघातदण्डभयेन सर्वत्र शङ्का 
नोत्पत्तुमर्हतीत्युक्तम्‌ | तस्य खण्डनोक्तं दोषमुद्धर्तुमाह- अत्रेति । 
व्याघातभयाच्छङ्का नोदेतुमर्हतीत्युक्तप्रमेये खण्डने उक्तमित्यर्थः | शङ्का 
चेदिति | कालान्तरे देशान्तरे वा अयं हेतुः साध्यं व्यभिचरिष्यतीति शङ्का 
चदुत्पन्ना तदाऽनुमानं प्रमाणमस्त्येन | अनुमानं विना कालान्तर- 
देशान्तरयोरनुपस्थितः | न चेदेवं शङ्का तदा सुतरां निःसन्देहमनुमानं 
प्रमाणमस्त्येव | नन्वनुमानं प्रमाणं शङ्का तु कथं निवर्त्येति सुहृद्धावेन 
पृच्छन्तं प्रत्याह- तर्कः झाङ्कावधिर्मतः | यावच्छङ्कं तर्कप्रवृत्त्या तर्केण 


१. “'सम्भावनात्वेह्मनुमित्तावपि’’ इति पाठान्तरम्‌ । 

सा निवर्तनीयेति | ननु तर्केऽपि व्याप्तेरावश्यकत्वात्तत्रापि शङ्कायां 
तर्कान्तरान्वेषणेऽनवस्थेति चेत्तत्रोत्तर- व्याघातावधिराशङ्केति । आशङ्का 
परम्परा जायमाना सती कचिद्विश्राम्यति | यत्र शङ्कायां क्रियमाणायां 
स्वक्रियाव्याघातादिर्भवति तत्र न शङ्कोत्पत्तुमर्हतीति तृतीयपरिच्छेदे 
कुसुमाञ्जल्युक्त SRI: | 


दुर्गमार्थत्वाहूषणसौकर्यार्थमाह- अस्यार्थ इति । तथा च शङ्केति । 
तन्निर्वाहिकेत्यन्वय: | व्याघातनिर्वाहिकेत्यर्थः | कथं- प्रतियोगितयेत्यादि | 
एवं च व्याघातावधिराइाङ्केति तर्कः शङ्कावधिरिति च कुत इत्युत्तरार्धस्य 
स्पष्टत्वादथौ नोक्तः ॥। व्यास्तिनिश्रयो न सम्भवतीति ॥। तत्सम्भवस्य 
तर्काधीनत्वात्‌ तर्कस्य व्याप्तिसापेक्षत्वेनानवस्थापत्त्यानुत्थानादिति भावः | 
अर्के चेदिति । 


«इष्टस्यार्थस्य संसिद्धौ को विद्वान्‌ यत्रमाचरेत्‌’’ 


इति वाक्यदोषः | अयं च छोकः झाबरभाष्यादावुक्तः | ननु 
तर्काधीनव्याप्षिनिश्चयहेतुकं प्रामाण्यं न प्राप्तमेवेत्यत आह- न हीति । 
अनुमानप्रामाण्यं स्वीकुर्वता व्याप्तिनिश्रयसम्भवोऽवइ्यं वाच्योऽन्यथाति- 
प्रसङ्गादिति भावेनाह- व्यभिचारिणापीति | अनुमानप्रामाण्यस्वीकारस्त- 
वायुक्त इत्याह- स्थापनायामिति । कश्चिदपि मम स्थाप्यः पक्षो नेति 
वदतः खण्डनकारस्येत्यर्थः | अनुमानप्रामाण्यमुपेत्य व्याप्तिनिश्चयखण्डनं 
स्वव्याहतमित्याह- व्याप्तिसापेक्षेणेति । अनुमानस्येव तर्कस्यापि 
व्याप्तिनिश्रयं विनैव साधकत्वसम्भवादिति भावः | यद्वा तत्प्रामाण्य- 
निर्वाहकोपायान्तराभावात्‌ | अस्मदुक्तनिर्वाहस्यैब त्वयापि वाच्यत्वा- 
त्तदूषणोक्तिरयुक्तेत्याह- व्याप्तीति । व्याप्तिसापे्षत्वेन तर्कस्य खण्डनं 
व्याहतमित्याह- प्रमाणेति । परमार्थाद्वितदृष्ट्या नास्ति समयबन्धादिव्यवहार 

इत्यत आह - व्याप्तेरिति । यद्वा व्याप्तिनिश्रयो न सम्भवतीत्येतत्स्व- 
व्याहतमित्याह- व्याप्तेरिति | केवलव्यतिरेकिणाऽन्वयव्यतिरेकिणा वा 
प्रमाणलक्षणटीकाद्युक्तदिशा रक्तेग्राह्यत्वादिति भावः | यद्वा वृद्धव्यवहारा- 
दावापोद्वापाभ्यां इक्तिग्रहाब्याप्तिनिश्रयोऽपेक्षित इति भावः | लक्षणया- 
्वैतज्ञानमस्तु किं शक्तिग्रहणेनेत्यत आह- लक्षणाया इति । मुख्यार्थ- 
सम्बन्धपूर्वकत्वाह्लक्षणाया इति भावः ।। 


नान्त्य इति | अनुमानमात्रमप्रमाणमिति पक्ष इत्यर्थः | कालान्तरा- 
देरसिद्धयेति । पररीत्या कालदेशयोरानुमानिकत्वमुपेत्य इदं दृषणं ध्येयम्‌ । 
सिद्धान्ते साक्षिसिद्धत्वात्‌ | व्यावहारिकप्रामाण्यमुपेत्य तदुक्तिरित्यत आह- 
सन्दिग्धेति । कालान्तरादौ साध्यं व्यभिचरिष्यति किमिति शङ्कास्पद 
इत्यर्थः । तात्त्विकप्रामाण्यमेव दृइयत्वादिहेतूनां उपेयं तद्वोध्यमिथ्यात्वादे- 
स्तात्त्िकत्वात्‌ | अन्यथा व्यावहारिकप्रमाणसिद्वप्रपञ्चवन्मिथ्यात्वमपि 
मिथ्यैव स्यादिति भावेनाह- विश्वमिथ्यात्वादेरिति । ज्ञानोत्पत्तेरित्यादि- 
षष्ट्यन्तचतुष्टयस्यापि अनुभवेनेत्यन्वयः । नेत्रमिति चक्षुरित्यर्थः | 
सम्भावनामात्रेणेति | उत्कटकोटिकसन्देहमात्रेणेत्यर्थः | वह्णयाद्यनुमिति- 
स्थल इति योज्यम्‌ । सम्भावनामात्रेण प्रवृत्तौ सकम्पेव प्रवृत्तिः स्यात्‌ न 
तु निष्कम्पेत्याह- निष्कम्पेति | ननु मयोपेता सम्भावना निष्कम्प- 
प्रवृत्तिजनिकैवेत्यत आह- एवमिति । परिभाषामात्रस्यानुमिति- 
प्रामाण्यापरिपन्थित्वादिति भावः | ननु प्रत्यक्षदान्दयोरुत्सर्गतः सर्वत्राबाध 
एव । कचिदेव शुक्तिरूप्यादौ बाधः । अतो न तत्र सम्भावनामात्रोपगमेन 
प्रत्यक्षादेरप्रामाण्यापात इत्यत आह- औत्सर्गिकेति । उभयत्रेति a 
प्रत्यक्षादावनुमाने चेत्यर्थः | 

fea व्यभिचारिव्यावृत्तविशेषस्यादर्शने सम्भावनैव कुतः । 
अन्यथा सन्दिग्धव्यभिचारिण्यपि सा स्यात्‌ | दर्शने तु यद्दर्शनेन तव 
सम्भावना तद्दर्शनेनैव मम निश्चयोऽस्तु । स विशेषः क इति चेदा- 
त्मानमेव पृच्छ यस्त्वं दर्शनेन सम्भावितवान्‌ निष्कम्पं प्रवृत्तश्च ॥ 


यदि तव समकोटिकशङ्कासामग्रीविरहो सम्भावना हेतुः । तर्हि 
मम समकोटिविषमकोटिकोभयशङ्कासामग्रीविरहो निश्चयहेतुः ।। 


यदि च तवान्वेषणेऽपि व्यभिचारादर्शनसहकृतमुपाध्यदर्शनं वा 
-उपाध्यदर्शनसम्भावना वा यावच्छक्तिपरीक्षा वा सम्भावनाहेतुः | 
तर्हि ममापि त एव व्यास्तिनिश्रयहेतवः ।। 


एबं च यदुक्तं व्याघातो यदीत्यादि तदपराद्वेषोर्धानुष्कस्येव 
वल्गितमात्रम्‌ | नहि मया निष्पन्नभोजनक्रिया वा क्रियायाः शङ्कया 
सह विरोधो वा तज्ज्ञानं वा शङ्कानिवर्तकमित्युच्यते । येन क्रियायां 
सत्यां शङ्कानिवृत्त्या तृप्तिकारणत्वनिर्णयः तस्मिंश्च सति क्रियेति 
त्वदुक्तोऽन्योन्याश्रयः त्वदुक्तविरोधिप्रतियोगिशङ्कावश्यंभावश्च स्यात्‌ | 
किंतु त्वमपि क्रियामूलभूतेन झङ्काविरूद्गकोटयालम्बनविशेषदर्शनेन 
निवृत्तशङ्कः सन्‌ मनसा व्याप्तिं निश्चिनुषे । वाचा तु नेति ब्रूषे । 
तस्माद्वाङ्गनसविसंवादं कुरुषे । न हि तदर्थ तत्र निष्कम्पं प्रवर्तते 
तच्च तत्कारणं नेति aed चेति सम्भवति । तस्मात्त्वद्वचनं 
मूकोऽहमितिवत्स्वक्रियाविरुद्धमित्येबोच्यते ।। 


किंच शङ्कानिवर्तकेन व्याघातेन निवर्त्यायाः शङ्कायाः स्वस्मा- 


१. ''उपाध्यभाव’? इति पाठान्तरम्‌ । 

त्पूर्वसत्त्वमेवापेक्ष्यते । तावतैव ध्वंसं प्रतीव प्रतियोगित्वोपपत्तेः । 
न तु यावत्स्वाबस्थानं सहभावः | तथात्वे हि विरोध एव न स्यात्‌ । 
नहि विशेषदर्शननिवर्त्या शङ्का बाधनिवर्त्या भ्रान्तिः ब्रह्मज्ञान- 
निबर्त्याऽविद्या तेजोनिवर्त्यं तिमिरं च निवर्तकसमकालं दृष्टम्‌ । 
भिन्नकालीना च शङ्का व्याघातेन निवर्तितत्वान्न व्याघातकालेऽस्ति । 
येन THA स्यात्‌ । अन्यथा ब्रह्मज्ञानायनन्तरमप्यविद्यादिकं 
स्यात्‌ ।। 


एतेन- “व्याघातस्य स्वरूपसतः शङ्कानिवर्तकत्वे शङ्का नित्य- 
निवृत्ता स्यात्‌ । व्याघातोद्भावनवैयर्थ्यं च स्यात्‌ । ज्ञातस्य निवर्तकत्वे 
व्याघातरूपाविरोधस्य तदभावन्याप्यत्वात्मकतया व्याप्तिगर्भितत्वेन 
तज्ज्ञानाय पुनस्तर्कापेक्षा’ इति खण्डनश्वोकस्य व्याख्यानान्तर- 
मप्यपास्तम्‌ | स्वक्रियामूलभूतविशेषदर्शनमेव शङ्कानिवर्तक - 
मित्युक्तत्वात्‌ । व्याघातावधित्वाच्छङ्काया इति सुधाया अप्यय- 
मेवाभिप्रायः । 


केचित्तु- व्यभिचारज्ञानाभावसमानकालीनमन्वयव्यतिरेकानु - 
विधायित्वज्ञानं शङ्कानिवर्तकम्‌ न तु तत्प्रयोज्या क्रिया न च क्रिया- 
ज्ञानं शङ्कानिवर्तकम्‌ येनान्योन्याश्रयः स्यात्‌ इत्याहुः ॥। 


न्यायदीपा 


निष्कम्पं प्रवृत्तश्चेति । यस्त्वमित्यनुकर्षः ।। परमुखैनैव विशेषस्वरूपं 
वाचयन्‌ समं ममापीत्याह- यदि तवेति । अपराद्वेषोरिति । अपराद्धः 
लक्ष्यादन्यत्र गतः इषुः शरो यस्य तस्येत्यर्थः | त्वदुक्तदूषणमत्र न 
लग्रमथापि तद्दुःखेन ““व्याघातो यदि शङ्कास्ति'” इत्यादि केवलं वल्गन- 

मेवेत्यर्थः | कथं वल्गनं दूषणमेव कुतो नेत्यत आह- न हीति । 
निष्पन्नेति । तृप्त्युदेशेनेति योज्यम्‌ | विरोधः-व्याघातरूपः pea 
भोजनक्रिया qfü व्यभिचरिष्यतीत्येवंरूपेत्यर्थः | क्रियायामिति । 
तृप्युद्देशेनेति योज्यम्‌ | झङ्काबिरुद्धेति । क्रिया afi a व्यभिचरिष्य- 
तीत्येवंरूपविरुद्वकोटि | बाङ्गनसेति । अचतुरेत्यादिना निपातनात्‌ 
साधु I 


शङ्कायाः सत्त्वमुपेत्यापि न दोष इत्याह- किं चेति । विरोध एव 
न स्यादिति | सहानवस्थानरूपत्वाद्ठिरोधस्येति भावः | '“नाजात एकोऽन्यं 
हन्ति नाप्यन्याधार'’ इति न्यायेन वध्यघातकस्थले सहावस्थानमावइयक- 
मित्यतो देशतस्तथात्वेऽपि न कालतस्तथात्वं किन्तु पौर्वापर्यमेवेति 
भावेनाह- न हीति । निवर्त्याविद्यत्यत्राविद्येति विभागः ।। 


ननु यदाकदाचिच्छङ्कायाः सत्त्वे स्यादेव तन्निवृत्त्यर्थं तकपिक्षेत्य- 
नवस्थापत्तिरेवेत्यत आह- भिन्नेति । इष्टापत्तिरित्यत आह- व्याघातेति i 
तदभावेति | शङ्काभावव्याप्येत्यर्थः | व्याख्यानान्तरेति । व्याघातो यदि 
स्वरूपसन्‌ झङ्कानिवर्तकस्तहि शङ्का नित्यनिवृत्ता स्यात्‌ इति शेष: | 
व्याघातस्य स्वरूपसत: सर्वदाभावात्‌ | “न चैतत्स्वरूपसनिवर्तको न 
चेत्तज्ज्ञानाय व्याप्िज्ञानापेक्षायां व्यभिचारराङ्काऽस्त्येवेत्येवं व्याख्यानान्तर- 
मित्यर्थः | स्बक्रियेति । प्ररवृत्त्यादिरूपस्वक्रियेत्यर्थः | उक्तत्वादिति । 
न हि मयेत्यादिपूर्वग्रन्ेनोक्तत्वादित्यर्थः | सुधाया अपीति । भक्ति- 
पादीयाद्यनये- 

“जातिः स्वव्याहतिर्ज्ञया छलमर्थान्तरोत्तरम्‌'’ 

इत्येतब्याख्यानसुधाया अपि न हि मयेत्यादिनोक्त एवाभिप्राय इत्यर्थः । 

१. "aq इति न स्यादिति भाति | 

अन्वयेति । भोजनादौ सति तृप्यादि तदभावे तदभाव इत्यन्वय- 
व्यतिरेकानुविधायित्वज्ञानमित्यर्थः | अन्योन्येति । प्रागुक्तान्योन्याश्रय 
इत्यर्थः । अत्रारुचिबीजं तु यत्राप्तवाक्यादिजन्यविशेषदर्शनेन स्वक्रिया 
तत्रान्वयव्यतिरेकज्ञानाभावात्‌ | अन्वयन्यतिरेकानुविधायित्वज्ञानस्यापि 
विोषदर्शनत्वेनास्मदुक्तरीतेरेवानुसर्तव्यत्वात्‌ किमनेनेति ॥ 


॥। इति खण्डनोक्तव्यापिनिश्रयानुपपत्तिभङ्गः ॥ ३ ॥ 


अथ प्रमेयत्वाभिधेयत्वयोर्व्यास्तिग्रहे 
खण्डनोक्तसार्वज्यप्रसङ्गभङ्गः ।। ४ ॥। 


अत्रोक्तं खण्डने- 

एवं चेत्प्रमेयत्वाभिधेयत्वयोर्व्याप्तिं गृह्णतः सार्वज्ञ्यं स्यात्‌ । तथा 
च सर्वान्तर्गताझेषविशेषाणां ज्ञातत्वादयं घटो नवेति संशयादिकं न 
स्यात्‌ । न च प्रमेयमिति ज्ञानं सर्वविषयकमपि प्रमेयत्वप्रकारकमेव, 
न तु घटत्वादिप्रकारक, समानप्रकारकमेव च ज्ञानं संशयादिविरोधीति 
वाच्यम्‌ | तत्प्रकारकत्वं हि तद्वैशिष्टयविषयकत्वम्‌ । प्रमेयमिति 
ज्ञानं च सर्वविषयकत्वाद्वटत्वादिवैशिष्ट्यविषयकमेवेति i 


अत्र केचिदाहुः- यद्यपि प्रमेयमिति ज्ञानं घटत्वादिवैशिष्टय- 
विषयकम्‌ । तथापि न घटत्वादिविशेषणज्ञानजन्यम्‌ । प्रमेयमिति 
ज्ञानात्पूर्वं घटत्वादिज्ञाननियमे मानाभावात्‌ | जन्यज्ञानस्य 
संडायादिविरोधित्वे च तद्विहोषणज्ञानजन्यत्वं तन्त्रमिति संशयादिकं 
युक्तमिति ॥ 


यद्वा यथा ज्ञानस्य स्वाभावेन स्वविषयेण च सह सम्बन्धेऽ- 

विहिष्टेऽप्यभावाद्वयावृत्तो विषयेण सह सम्बन्धविशेषोऽन्य एव, यथा 
वा घटोऽयमित्यत्र घटघटत्वयोर्विषयत्वेडविशिष्टेपि घटत्वांशे विशेष्य- 
व्यावृत्तः सम्बन्धोऽन्य एव । तथा “'घटोऽयं’? ““प्रमेयम्‌’? इति 
ज्ञानद्व्येऽपि घटत्वस्य भासमानवैशिष्टयप्रतियोगित्वरूपप्रकारत्वेऽ- 
विशिष्टेऽपि घटोऽयमिति ज्ञानस्य प्रमेयमिति ज्ञानाद्र्यावृत्तो घटत्व- 
वैशिष्ट्यांशे सम्बन्धोऽन्य एव | तेन च स्वरूपसता सम्बन्धेन 
घटत्वविषयकत्वं संशयविरोधित्वे तन्त्रम्‌ । तच प्रमेयमिति ज्ञाने 
नास्तीति संशयादिकं युक्तम्‌ ॥। एतदेवाभिप्रेत्योक्तमाचार्यैः- 


““सर्व सामान्यतो यस्मात्सर्वैरेवानुभूयते’’ | 
इति सामान्यतः स्वरूपसता सम्बन्धसामान्येन हेतुनेत्यर्थः ।। 


यद्वा यथा We श्रैत्यसाक्षात्कारानुमित्योर्विषयकृतविशेषाभावेऽपि 
करणवैजात्यप्रयुक्ताज्जातिभेदादेव पीतत्वभ्रमविरोधित्वाविरोधित्वे, 
यथा वा मण्डूकवसाञ्जनाक्तनयनस्य पुंसो बंशे चाक्षुषस्पार्शनयोः 
साक्षात्कारयोर्विषयकृतविरेषाभावेऽपि जातिभेदादेवोरगश्रमनिवर्त- 
कत्वानिवर्तकत्वे, तथा विषयकृतविशेषाभावेऽपि सामान्यप्रत्यासत्त्य- 
जन्यं ज्ञानं संशयविरोधि । न तु तजन्यम्‌ । कारणवैजात्य- 
प्रयुक्ताद्वैध्म्यात्‌ || एतदप्युक्तम्‌- सामान्यत इति । सामान्य- 
प्रत्यासत्तिमपेक्ष्येत्यर्थः ।। 

अथवा संशयविरोधित्वे न घटटत्वप्रकारकत्वमात्रं तन्त्रम्‌ | किंतु 
विरोधिकोट्यब्यावृत्तरूपानालिङ्गतघटत्वप्रकारकनिश्रयत्वम्‌ | तच 
घटोऽयमिति निश्चयेऽस्ति । न तु प्रमेयमिति निश्चये । तत्र घटत्वस्य 
विरोध्यव्यावृत्तप्रमेयत्वालिङ्गितत्वेन प्रकारत्वात्‌ ॥ 


aaa चेत्‌-प्रमेयत्बविशिष्टघटत्ववानयं इति ज्ञानमपि 

संशयविरोधि न स्यात्‌ । तत्र घटत्वस्य विरोधिसाधारणप्रमेयत्वा- 
लिङ्गितत्वेनैव -प्रकारत्वादिति चेन्न । उदाहतज्ञाने घटत्ववत्त्वस्य 
प्रमेयत्वालिङ्गितत्वेनाप्रतीते; । प्रमेयमिति ज्ञाने तु स्वस्मिन्‌ 
भासमानस्य सर्वस्यापि प्रमेयत्वालिङ्गितत्वेन प्रतीतेः ।। एतदप्युक्तं 
सामान्यत इति । विरोधिकोट्यव्यावृत्तधर्मालिङ्गितत्चेनेत्यर्थः 1 


यद्वा सामान्यप्रत्यासत्तिसापेक्षं ज्ञानं, घटस्य प्रमेयत्वेनैव सह 
गुणप्रधानभावलक्षणसम्बन्धं गृह्णाति न तु घटत्वादिना सह तदा 
तदग्रहेऽपि अन्यथा तद्भहसम्भवेन हान्यभावादिति न संशयविरोधि ॥ 
एतदप्युक्तं सामान्यत इति । गुणप्रधानभावरूपसम्बन्धं विनेत्यर्थः ॥। 


यद्वा व्यासिज्ञानं विप्रकृष्टव्याप्यांदो न निश्चयरूपं किंतु 
सम्भावनारूपम्‌ व्यास्यंशे तु निश्रयरूपमिति नरसिंहाकारमिति न 
कोऽपि दोषः | अत एव पद्धतौ “यदन्यत्रापि धूमः स्यात्तर्हि 
तस्याप्येबमित्येवं व्यास्तिग्रहो भवतीत्यतः काऽत्रानुपपत्तिः’' 
इत्यनेनेतमेव पक्षमुक्त्वा “एतेन प्रमेयत्वाभिधेयत्वयोर्व्याप्तिं गृह्णतः 
सार्वज््यप्रसङ्ग इत्यपि परास्तमि' त्युक्तम्‌ । दृइयते हि यद्यतिथिरा- 
गच्छेत्तर्हि भोजयितव्यः यदि रथन्तरसामा सोमः स्यादैन्द्रवायवाग्रान्‌ 
गृह्णीयादि'ति वाक्यजन्यज्ञानस्य निमित्तांदो सम्भावनात्वेऽपि 
तस्मिन्सति नैमित्तिकं कार्यमित्यंशे निश्चयत्वम्‌ ।। एतदप्युक्तं 
सामान्यत इति । सांमुग्ध्येन निर्धारणौदासीन्येनेत्यर्थः | 


अन्यथा तवापि सर्वं खल्विदं ब्रह्मेत्यादिवाक्यार्थधीर्न स्यात्‌ a 
सर्बशब्दप्रयोगश्च न स्यात्‌ । सार्वज्ष्यापत्तिरित्यापादनं च न 
स्यादित्युक्तम्‌ ॥ 

न्यायदीपा 


अत्रेति । व्याप्तिज्ञानविषये दृषणमुक्तमित्यर्थः । एवं चेदिति । 
'ब्यभिचाराभावसहचारज्ञानसहकृतप्रत्यक्षेण व्यास्तिग्रहश्चे दित्यर्थः | 
अस्त्वित्यत आह- तथा चेति । संशयादिकं संशयविपर्ययज्ञानादिक न 
स्यादित्यर्थः | संशयादुपपत्तिमाशङ्कय निराह- न चेति । समानेति । अयं 
घटो न वेत्यादिसन्देहस्य घट एवायमिति घटत्वादिप्रकारकनिश्चय- 
निवर्त्यत्वादिति भावः | घटत्वादिप्रकारकमपि भवति प्रमेयत्वेन ज्ञान- 
मित्याह- तत्प्रकार-कत्चं हीति । घटत्वादिपरामर्गः । वैशिष्टयेति । 
भासमानबैरिष्टप्रतियोगित्वरूपत्वात्प्रकारत्वस्येति भावः । केचित्तु 
तार्किकाः ।। | 


विशेषणज्ञानं कारणं नेति मतेनाह- यद्वेति । अन्य एवेति d 
प्रतियोम्यनुयोगिभावात्स्वाभावसम्बन्धाद्विषयविषयिभावरूपोऽन्य एवेत्यर्थः | 
घटत्वांशे घटत्वेन सह ज्ञानस्य विरोष्यव्यावृत्तोऽन्य एवेत्यर्थः | ततश्च 
किमित्यत आह- तेन चेति । उक्तमिति । तैत्तिरीयभाष्ये । प्रकृतोप- 
योगितयार्थमाह- सामान्यत इति | सम्बन्धसामान्येति । यादूशसम्बन्धेन 
ज्ञानं संशयादिविरोधि तदन्येन सम्बन्धेनेत्यर्थः | तादृशसम्बन्धे विवादिनं 
प्रत्याह- यद्वेति । ms श्वेत इति साक्षात्कारस्य शङ्कत्वादिहेतुजन्यानु- 
मितेश्चेत्यर्थः 11 

ननु- झङ्गगतरेखोपरेखपरिमाणादिविषयकत्वं साक्षात्कारस्यास्ति न 
त्वनुमितेरतः कथं विषयकृतविशेषाभावः | मैवम्‌ । यद्विषयकत्वेन 
भ्रमविरोधित्वं तदंशे *विशष्यस्याभिप्रेतत्वात्‌ | न हि श्रैत्यांशे द्वयोः 


१. व्यभिचारज्ञानाभावसहकृतप्रत्यक्षेण व्याप्िश्रेदित्यर्थः | इति पाठान्तरम्‌ । 
२. '“तदिति’? इति स्यात्‌ । ३. ““बिशेषस्य’’ इति स्यात्‌ | 

कश्चिदपि विशेषोडस्तीति भावः | निवर्तकत्वानिवर्तकत्वे इति । 
यथायोगमन्वयो न तु यथाक्रमम्‌ । चाक्षुषत्वजात्याक्रान्तस्यानिवर्तकत्वं 
प्रत्युत भ्रमजनकत्वमेव स्पार्शनत्वजातियुक्तस्य न निवर्तकत्वमित्यर्थः । 
न तु तजन्यमिति । प्रमेयत्वज्ञानं च प्रमेयत्वरूपसामान्यप्रत्या- 
सत्तिजन्यमिति वाक्यरेषः | इत्यर्थ इति a यद्यपि सिद्धान्ते 
सामान्यप्रत्यासत्तिर्नास्ति । अनुगतधर्मापाकरणात्‌ पूर्वपरिच्छेदे | तथापि 
परमतावष्टम्भेनेदं समाधानम्‌ || 


यद्वा सामान्यं तु समानानां सदृशानां भावः सामान्यमिति सादृर्य- 
मेवेत्यनुगतजातिभङ्गोक्तदिशा प्रमेयत्वनिष्ठसादृइयप्रत्यासत्तिं वा प्रमेयनिष्ठ- 
सादृश्यरूपप्रत्यासत्तिं वापेक्ष्येति स्वमतरीतिरेवेयमिति ध्येयम्‌ ।। 


संशयविरोधित्व इति विभागः | न तन्त्रमिति enses: | 
बिरुद्वेति ॥। विरुद्धा या कोटिः तदव्यावृत्तं तस्यां विद्यमानं यद्रूपं यो धर्मः 
तदनालिङ्गितेत्यर्थः | उदाह्ृतज्ञान इति । प्रमेयत्वविरिषष्टघटत्ववानयं 
इत्युक्तज्ञानाकार इत्यर्थः | घटत्ववत्त्वस्येति । घटत्वस्यैव तदालि्गि- 
तत्वप्रतीतेरिति भावः | गुणप्रधानभावेति । विरेषणविरोष्यभावेत्यर्थः | 
पद्धत्यनुरोधेन पक्षान्तरमाह यद्वा व्याप्तिज्ञानमिति । न निश्चयरूपमिति 
विभागः | सम्भावनारूपं उत्कटकोटिकसंशयरूपम्‌ | न कोऽपीति । 
सार्वज्ञ्यापत्तिदोषो वा संशयाद्यभावापत्तिदोषो वा नेत्यर्थः | एवं रूपं 
ज्ञानमदृष्टचरमित्यतो लौकिकवैदिक दृष्टान्तावाह- दृश्यत इति । यदि 
रथन्तरेति । सोमो ज्योतिष्टोमः | ज्योतिष्टोमे हि रथन्तरं पृष्टं भवति 
बृहत्पृष्टं भवतीति वैकल्पिके रथन्तराख्यबृहदाख्यसामनी श्रुते तथाग्रि- 
देवतेत्युपांशुमासादयति सोमो देवतेत्यन्तरयाम्यस्येत्यादिनोलूखलाकाराः 
ग्रहशब्दिता: पात्रविशेषाश्च श्रुताः | तत्र सोमो ज्योतिष्टोमो यदि 
रथन्तराख्यसोमयुक्तः स्यात्‌ तदा ऐन्द्रवायव एवाग्रः प्राथमिको येषां 

तानैन्द्रबायवाग्रान्गृह्णीयादित्यर्थः | विचारितं चैतद्वाक्यं द्वितीयस्य 
तृतीयपादीयाद्यनये | अन्यथेति । पूर्वोक्तपक्षषट्केऽन्यतमस्याप्यनङ्गीकार 
इत्यर्थः | तवापीति | खण्डनकारस्यापीत्यर्थः ।। 


॥। इति प्रमेयत्वाभिधेयत्वयोर्व्यासिग्रहे खण्डनोक्तसार्वज्यप्रसङ्गभङ्गः ।। ४ ॥ 


अथ पशक्षतावादः ॥ २ i 
अथ परोक्तपक्षलक्षणभङ्गः ॥। ५ ॥ 

अथ पक्षता निरूप्यते । 

तत्र न तावत्सन्दिग्धसाध्यधर्मा धर्मी पक्षः । अनुमितिकाले 
सन्देहस्यासत्त्वेन विशेषणत्वायोगात्‌ | उपलक्षणत्वेऽतिप्रसङ्गात्‌ । 
असन्देहेऽपि सामग्रीबलादनुमितिदर्शनाच्च ॥ 

नापि साधकमानाभावो यत्र स पक्षः । श्रोतव्यो मन्तव्य इत्यादौ 
साधके सत्यपि पक्षत्वदर्शनात्‌ । विपक्षस्यापि donum i! 

नापि बाधकमानाभावो यत्र स पक्षः । सपक्षस्यापि तत्प्रसङ्गात्‌ |i 

नाप्यभावद्वयं यत्र स पक्षः | मन्तव्य इत्यादौ तदभावेऽपि 
पक्षत्वात्‌ ॥ 

नापि साध्यवत्तया सिषाधयिषाविषयो यः स पक्षः । 
अनिच्छायामप्यनुमिति दर्शनात्‌ ॥। 

ननु सिषाधयिषाविरहसहकृतसाधकमानाभावो यत्र स पक्षः । 


एबं च मन्तव्य इत्यत्र सिषाधयिषाविरहरूपविशेषणाभावात्‌ 
घनगर्जितेन मेघानुमाने साधकमानरूपविरेष्याभावात्‌ सिषाधयिषोः 

पुंसो धूमानुमाने उभयाभावाद्विशिष्टाभावोऽनुगत इति तत्र तत्र पक्षता 
युक्ता | यत्र तु सिषाधयिषाविरह्युते स्पष्टदृष्ट घटादौ विशेषणं विशेष्यं 
चास्ति न तत्र पक्षतेति चेन्न । असिषाधयिषोर्धूमानुमाने घनगर्जितेन 
मेघानुमाने चानुमितिः पूर्व लिङ्गपरामर्शरूपसाधकमानस्य सत्त्चेना- 
पक्षत्वापातात्‌ ॥ 


न्यायदीपा 


एवमनुमानलक्षणं तदङ्गव्याप्तिस्वरूपं तन्निश्रयोपायमुत्तवा तत्र बाधकं 
च निरस्येदानीमनुमानसहकारिसंपत्तिरूपावसरप्राप्ता पक्षता निरूप्यत इत्याह- 
अथेति । यद्वाऽनुमानस्य द्वयं सामर्थ्यं व्याप्तिः समुचितदेदावृत्तित्वं च | 
तत्रान्त्यमपि द्वेधा | पक्षधर्मतारूपा तदन्यरूपा चेति | कयोश्चित्समान- 
देशकालयोः कयोश्चिद्भिनिदशकालयोरित्यादिपद्धत्ुक्तेः | तथा च काचित्क- 
पक्षधर्मतासापेक्षत्वात्सा निरूप्यत इत्याह- अथेति । तत्र पक्षतानिरूपणे 
कार्ये सतीत्यर्थः | सन्दिग्धसाध्यधर्मेति । साध्यधर्मत्येवोक्तौ सपक्षस्यापि 
पक्षतापातात्सन्दिग्धेत्युक्तम्‌ | धर्मिपदं स्पष्टार्थमित्येके | प्रामाणिकत्व- 
कथनायत्यन्ये | साधनेऽतिव्याप्तिवारणाय धर्मिपदम्‌ धर्मित्वं च साध्यापेक्षया 
ध्येयमिति प्रेक्षावन्तः |i 


अत्र सन्दिग्धं च तत्‌ साध्यं च सन्दिग्धसाध्यं सन्दिग्धसाध्यं धर्मो 
यस्येति बहुव्रीही सति (धर्मादनिच्केवलात्‌' इत्यनिच्प्रत्ययः | तत्र हि 
केवलादिति न धर्मविशेषणम्‌ किंतु बहुन्रीह्याक्षिप्तपूर्वपदस्य विशेषणम्‌ | तेन 
पूर्वपदीभवतः केवलादन्यनिरपेक्षात्परो यो धर्मशब्दस्तदन्तादित्यर्था भवति | 
तथा च 'सन्दिग्धसाध्यपदस्य बहुत्रीहौ पूर्वपदीभवतोऽन्यनिरपेक्षत्वा- 
द्ववत्यनिजिति ध्येयम्‌ । ण्तच्च धातुवृत्तौ व्यक्तम्‌ । उत्तविग्रहपक्षे कैवल्यस्य 
धर्मविरेषणत्वेऽप्यस्ति प्रत्ययप्राप्षिरित्यप्याहुः |i 
१. “'सन्दिग्धपदस्य’? इति स्यात्‌ | 

असत्त्वेनेति । परामर्शात्पूर्व लिङ्गदर्शनव्याप्तिस्मरणादिना तस्य 
नाशादिति भावः | अतिप्रसङ्गादिति । सिद्धिदशायामपि पक्षतापत्तेरिति 
भावः | व्यतिरेकव्यभिचारं चाह- असंदेहेञ्पीति । घनगर्जितादिस्थल 
इति भावः | यत्रेति । यनिष्ठसाध्यविषये । यद्वा साध्यसाधकमानाभावो 
यत्र पर्वतादिप्रदेशे स इत्यर्थः | एवमग्रेऽपि | श्रोतव्यो गुरूपदेशेन ज्ञातव्यो 
मन्तव्यो युक्तयनुसन्धानरूपमननोत्पन्नानुमितिरूपज्ञानेन विषयीकर्तव्य 
इत्यर्थः | साधके सतीति | श्रवणरान्दितं उपदेशजन्यं यज्ज्ञानं तस्मि- 
न्सत्येव तत्समानविषयश्रवणानन्तरभाविमननरूपानुमानेन श्रवणविषयार्थानु- 
मित्यनुदयेन मननवैयर्थ्यापत्तेरिति भावः | विपक्षस्येति । साध्याभाववतः | 
तत्र साध्याभावसाधकस्यैव सत्त्वेन साध्यसाधकस्याभावात्‌ । अनेन सपक्ष- 
स्यापीत्येतदपि व्याख्यातप्रायम्‌ | तदभावेऽपीति । श्रवणादिरूपसाधकस्यैव 
तत्र सत्त्वेनाभावद्वयाभावेपि पक्षतासत्त्वादित्यर्थः | नापि साध्येति । 
साध्यवत्त्वेन साधयितुमिच्छा साध्यवत्तया सिषाधयिषा तद्विषय इत्यर्थः । 
अनिष्टायाः अनिष्टविषयायाः | इच्छां प्रत्यविषयीभूतपदार्थविषयाया 
इत्यर्थः ।| 


मणिकृता सिद्वान्तितमपि लक्षणमाशङ्कते- नन्विति । 
मण्युक्तविवरणपूर्वकं प्रागुक्तदोषा नेत्याह- एबं चेति । एवं पक्षलक्षणे 
सतीत्यर्थः | सिषाधयिषोरित्येतत्सिषाधयिषाविरहरूपविरोषणाभावो - 
पपादनायोक्तम्‌ | उभयेति । साधकमानस्य सिषाधयिषाविरहस्य 
चाभावादित्यर्थः | एवमव्याप्तिं निरस्यातिव्यापतिं च निराह- यत्र त्विति | 
विशेषणमिति । सिषाधयिषाविरहः प्रत्यक्षरूपसाधकमानं चास्तीत्यर्थः | 
असिषाधयिषोरिति । एतच्च सिषाधयिषाविरहरूपविशेषणसद्भावायोक्तम्‌ | 
एवं च तत्र विशेषणविशेष्ययोद्वयोरपि सत्त्वेनान्यतराभावेन वोभयाभावेन 
वा न वििष्टाभावस्तत्रास्तीत्यव्याप्तिरिति भावः di 

अथ मतम्‌-: | 


सिषाधयिषाविरहसहकृतसिद्धयभावो यत्र स पक्षः । अनुमितेः 
पूर्वं च साधकमानसत्वेऽपि न साध्यस्य सिद्धिरस्तीति तत्र पक्षता 
युक्ता ॥ 


ननु एबं सति संशयानन्तरप्रत्यक्षस्थले पक्षता स्यात्‌ । तत्र 
पुरुषत्वसिद्विरूपविरोष्याभावेन विशिष्टाभावसम्भवात्‌ | तस्मा- 
त्सिषाधयिषाविरहसहकृतसिद्वितत्करणान्यान्यत्वावच्छिन्नाभावो यत्र 
स एव च पक्षः । एवं च संशयानन्तरप्रत्यक्षस्थले च सिद्धेरभावेडपि 
पुरुषत्वव्याप्यकरचरणादिरूपसिद्विकरणस्य सत्त्वान्न पक्षता | 
धूमानुमाने तु पक्षता युक्ता | करणइब्देनानुमितिजनकपरामर्शतर- 
तत्करणस्याभिप्रेतत्वादिति चेन्न । तत्र पक्षताया इष्टत्वात्‌ ॥। 


न चैवं तत्रानुमितिरेव स्यान्न तु प्रत्यक्षम्‌ । अनुमितिसामम्ग्राः 
बलवत्त्वात्‌ । अन्यथा धूमानुमानेऽपि लिङ्गपरामर्शानन्तरं तदनु- 
ब्यबसाय एव स्यान्न त्वनुमितिरिति वाच्यम्‌ । संशयानन्तर- 
प्रत्यक्षस्थले विषकलितयोवर्याप्तिपक्षधर्मताज्ञानयोः सत्त्वेऽपि 
लिङ्गपरामर्शाभावात्‌ | साक्षात्करोमीत्यनुन्यवसायेन समानविषये 
फलबलेन प्रत्यक्षसामग्य्राः प्राबल्यकल्पनाच्च |i 


ननु तथात्वे तत्रानुमित्सायां सत्यामप्यनुमितिर्न स्यात्‌ | 
अनुमित्सयापि हि पक्षतैव संपाद्या । त्वया च पक्षतायां सत्यामपि 
प्रत्यक्षसामग्री बलवतीति कल्पनादिति चेन्न । उभयत्र पक्षतायां 
सत्यामपि फलबलेनानुमित्सा प्रबलप्रत्यक्षसामग्रीरूपप्रतिबन्धक- 

विरोध्युत्तम्भिका । तथा चानुमित्सायाः पक्षतासंपादकत्वाभावेऽपि 
प्रतिबन्धकप्रत्यक्षसामम्ग्रामुत्तेजकत्वात्‌ । त्वयाऽपि हि सिद्विरूप- 
प्रतिबन्धकविरोध्युत्तम्भकत्वेनैव सिषाधयिषा पक्षतायां प्रवेशिता ।। 


तस्मात्सिषाधयिषाविरहसहकृतसिद्धयभावो यत्र स पक्ष इति 
चेत्‌ ॥। 


न्यायदीपा 


पक्षधरायुक्तविवक्षामाशङ्कते- अथ मतमित्यादिना मैवमित्यन्तेन | 
संशयानन्तरेति । स्थाणुर्वा पुरुषो वेति संशयानन्तरं पुरुषत्वव्याप्यकरादि- 
रूपविशेषदर्शनानन्तरं पुरुष एवायमिति जायमानतप्रत्यक्षस्थल इत्यर्थः | 
संशयानन्तरप्रत्यक्षस्थळे दोषपरिहाराय यज्ञपतिनोक्तसमाधिं पक्षधराचुक्तदोषेण 
ूर्वपक्षिमुखेनैव निरसितुमाह- तस्मात्सिषाधयिषेति । सिद्वितत्करणा- 
न्यतरत्वावच्छिनेत्यस्य निष्कर्षणाथो अन्यान्यत्वेति । सिद्वितत्करणाभ्यां 
यदन्यत्‌ जगत्‌ तदन्यत्‌ सिद्विस्तत्करणं च तत्त्वेनेत्यर्थः | अनुगत्यर्थ- 
मन्यान्यत्वावच्छिननेत्युक्तम्‌ | अन्यान्यत्वावच्छिन्नप्रतियोगिताकाभाव 
इत्यर्थः । प्रागुक्तदोषं निराह- एवं चेति । नन्वेवं धूमादिस्थलेऽप्युक्तदिशा 
लिङ्गपरामर्गसत्त्वात्पक्षता न स्यादित्यत आह- धूमेति । परामर्शेति । 
एवं चेदपि संशयोत्तरप्रत्यक्षस्थले पुरुषत्वव्याप्यकरादिदर्शनरूपपरामर्श- 
सत्त्वेऽपि तदितरप्रत्यक्षरूपसिद्धिकरणस्यापि सत्त्वान्न तत्र पक्षतापत्तिरिति 
भावः d 


अथ मतमिति शङ्कितैव निराह- तत्रेति । संशयोत्तरप्रत्यक्षस्थले | 
तथा च तदर्थ सिद्वितत्करणान्यान्यत्वेत्यादि न वक्तव्यमिति भावः | एतेन 
१. तथा च अनुमित्साबिरहसहकृतप्रत्यक्षसामग्री बलवतीति कल्पनात्‌? 
इत्यधिकम्‌ | 

तत्र पक्षताविरहदर्शनात्पक्षतासत्त्वस्य तत्र केनाप्यकथनादिति मणिकण्ठोक्तं 
नादर्तव्यमित्युक्तं भवति | तदनुन्यबसाय इति । परामशोत्पत्त्यनन्तरं 
परामर्शानुव्यवसायं प्रतिबध्यानुमितेरेवोत्पादोऽभ्युपगतोऽनुमितिसामम्ग्रा 
बलवत्त्वयुक्तिमाश्रित्य तन्न स्यात्‌ इत्यर्थः | एतञ्च ज्ञानस्य बुभुत्सित- 
ग्राह्मत्वमतमाश्रित्योक्तम्‌ | अबुभुत्सितग्राह्यत्वे तु स्यादेवानुव्यवसाय इति 
ध्येयम्‌ | परामर्शस्य चरमकारणत्वं च स्वस्य ज्ञातैकसत्त्वेन स्वप्रत्यक्ष - 
जनकत्वेनेति ध्येयम्‌ | न त्वनुमितिरिति । अनुव्यवसायेन परामर्श - 
नाझेनानुमितिकारणाभावादिति भावः | विशकलितयोरिति । करादिः 
पुरुषत्वव्याप्यः | अयं च करादिमानित्येव तत्र धीर्न तु पुरुषत्वव्याप्य- 
करादिमानयमिति धीरित्यनुमितिसामग्ग्रभावादेव नानुमितिर्न तु पक्षता- 
विरहादिति भावः । तत्राप्यस्ति परामर्श इति वादिनं प्रत्याह- साक्षादिति | 
समाने विषय इति । एवं च परामेऽनुव्यवसायमजनयित्वानुमितिजनकत्वं 
युक्तम्‌ | समाने विषये प्रत्यक्षसामग्ग्रा बलवत्त्वेऽपि भिन्ने विषयेऽनुमिति 
सामग्रीबळवत्त्वसम्भवादिति भावः | तथात्व इति । संशायोत्तरप्रत्यक्षस्थले 
पक्षतासत्त्वेऽपि प्रत्यक्षसामग्रीप्राबल्येन प्रत्यक्षस्यैवोत्पादाङ्गीकारे सतीत्यर्थः | 
तत्र संशयोत्तरप्रत्यक्षस्थले | अनुमित्सा सिषाधयिषापदेनात्राभिमता | न 
तु सिद्विसामान्येच्छा | श्रवणानन्तरभाविनो मननस्यानुदयापत्तेरिति भावेनानु- 
मित्सापदप्रयोगः | अनुमित्सयापि हीति । सिषाधयिषाविरहरूप- 
बिझेषणस्याभावप्रयुक्तविरिष्टाभावसम्पादनद्वारा विरिषष्टाभावरूपपक्षतैव 
सम्पाद्येत्यर्थः । त्वया चेति । संशयोत्तरप्रत्यक्षस्थले पक्षताऽस्तीति वादिना 
चेत्यर्थः | उभयत्रेति । धूमानुमाने संायोत्तरप्रत्यक्षस्थले चेत्यर्थः | 
फलेति | अनुमिनोमीत्यनुभवसिद्वानुमितिरूपफलबलेनेत्यर्थः | अनुमित्सा 
विरोध्युत्तम्भिकेत्यन्वयः | अनुमितिप्रतिबन्धकस्य यद्विरोधि तदुत्तम्भिके- 
त्यर्थः | कल्पनादिति । अनुमित्साद्ञायां अनुमितिर्न स्यादिति दोषो 

नेति योज्यम्‌ । परस्यापि सम्मतमेतदित्याह- त्वयापीति । यज्ञपति- 
नापीत्यर्थः | सिषाधयिषाविरहसहकृतसिद्धीत्यादिवदता सिषाधयिषाविरहे 
सति सिद्धिः प्रतिबन्धिका तस्यां तु सत्यां नेति कृत्वा तादृशसिद्भचाद्यभावः 
पक्षतेत्युक्तत्वादिति भावः di 


नन्वेवमनुमित्साविरहसहकृतप्रत्यक्षसामग्प्रा बलवत्त्वेनानुमिति- 
प्रतिबन्धकत्वे तादृशसामम्ग्रभावः तादृरासिद्धचभावश्च द्वयमप्यनुमितौ 
कारणमिति विनिगमकाभावात्पक्षतात्वमुभयोरप्यस्त्विति चेन्न | द्वयोः 
कारणत्वाविरेषेऽपि लाघवात्सिद्वयभाव एव पक्षतारूपपक्षपदप्रवृत्ति- 
निमित्तम्‌ । न त्वधिकम्‌ | गौरवात्‌ | किश्चान्यान्यत्वावच्छिन्नाभावत्वेन 
न जनकत्वम्‌ | मण्यादिस्थलेऽपि मन्त्रान्यान्याभावत्वेनापि हेतुतापत्त्या 
प्रतिबन्धकाभावकूटः कारणमिति सिद्धान्तभङ्गापत्तेः | तृणाद्यन्यान्यत्वेनापि 
हेतुतापत्त्या कार्यवैजात्यासिद्धिप्रसङ्गादित्याद्यभिप्रायेण “अथ मतमि’'- 
त्यादिशङ्किता स्वमतमुपसंहरति- तस्मादिति । 


तर्कताण्डवम्‌ 


मैवम्‌ । सत्यां सिद्धौ असत्यामपि सिषाधयिषायामनुमिति- 
दर्शनात्‌ | दृश्यते ह्यसंदिहानस्यापि आप्तवाक्याद्वहिं निश्रितवतोऽपि 
गिरिशिखरे अभ्रंलिहां धूमरेखां पश्यतो दैवाव्यापतिस्मरणे सति अननु- 
मित्सोरनुमितिः । न हि सामग्री प्रेक्षावती । येन मया कर्तव्यमन्येन 
कृतमिति पर्यालोच्योदासीत । अनुभवानुसारेण हि लक्षणं कल्प्यम्‌ । 
न तु स्बकल्पितलक्षणरक्षणार्थमनुभवपीडा | अस्ति चात्र न केवलं 
बहिः श्रुतः किं त्वनुमितोऽपीत्यनुभवः | अत्रानुमित्साकल्पने च 
घनगर्जितेन मेघानुमानेऽपि सा कल्प्यताम्‌ । योग्यानुपलब्धि- 
बाधश्जोभयत्रापि समः । न च छिन्ने छिदान्तरमिव परिच्छिन्न 

परिच्छेदान्तरमशक्यम्‌ । चैत्रेण ज्ञातेऽर्थे मैत्रस्य, चैत्रस्यैव कालन्तरे 
ज्ञानान्तरस्य, तदानीमपि प्रत्यक्षसिद्धे झान्दज्ञानान्तरस्य, प्रत्यक्ष- 
धारावाहिज्ञानान्तरस्य, शब्दलिङ्गाभ्यां निश्रितेऽप्यर्थे सामग्रीव- 
शाच्छान्दलैङ्गिकज्ञानान्तरस्य, दर्शनात्‌ | 


किञ्च मणिमन्त्रादिवत्सिद्धेः प्रतिबन्धकत्वे सिद्धे विशिष्टाभावस्य 
कारणत्वं सिद्धयेत्‌ । न च तदस्ति । सिद्रेर्बाधवत्साक्षाद्विरोधि- 
बिषयत्वाभावात्‌ | व्यभिचारज्ञानवद्वेतुविधटकत्वस्याप्यभावात्‌ । 
मण्यादिवदन्वयव्यतिरेकयोरप्यभावात्‌ d! 


अपि च यदि विरोध्यविषयिण्यपि सिद्विः सिषाधयिषाविरह- 
रूपसहकारिसंपत््या समानविषयानुमितिप्रतिबन्धिका तहि लिङ्गज्ञान- 
मप्युपाधिज्ञानसहकृतं साक्षादेव लिङ्गपरामर्शप्रतिबन्धकं स्यात्‌ । न 
तु व्यभिचारधीद्वारा d 


न च सिद्धेरविरोधित्वेऽनुमितिधारा न विच्छिद्येतेति वाच्यम्‌ । 
लिङ्गपरामर्शस्य झाब्दधीकारणीभूतज्ञानवह्टिक्षणावस्थायित्वेनानुमिति- 
धाराहेत्वभावात्‌ | लिङ्गोपहितलैङ्गिकभानपक्षस्य निरासात्‌ i 


न च लिङ्गपरामर्शस्य स्थितिक्षणे चैका तन्नाइक्षणे चान्ये- 
त्यनुमितिद्वयं नियमेन स्यात्‌ तद्धेतोः सत्त्वादिति वाच्यम्‌ । 
कचिदुत्कटविषयान्तरजिज्ञासया प्रतिबन्धसम्भवेन नियमहेत्वभावात्‌ | 
कदाचिदनुमितिद्वयापादने च हेतुसत्त्वेनेष्टापत्तः । कथं हि विज्ञातं 
भवता कदाप्यनुमितिद्वयं नास्तीति । अनुमिनोमीत्यनुन्यबसायस्य 
द्वितीयाभावाविषयकत्वात्‌ | सिद्धसाधनं तु परार्थानुमान एव दोषो 
न स्वार्थानुमाने इति वक्ष्यते d 


“तस्मात्पक्षता दुर्निरूपेति ॥ 

न्यायदीपा 


इदमपि लक्षणमव्याप्तमिति भावेन- 
““असिद्धसाधने दोषः को व्याप्तिर्यदि विद्यते?” | 


इति भक्तिपादीयानुव्याख्यानसुधोक्तं हृदि कृत्वा निराह- सत्या- 
मित्यादिना । तत्र विशेषणविशेष्ययोर्द्वयोरपि सत्त्वेनान्यतराभावप्रयक्त- 
स्योभयाभावनिमित्तकस्य वा विरिष्टाभावस्याभावादव्याप्तिरिति भावः | न 
च पक्षतैव नेति वाच्यम्‌ | अनुमितिरूपफलद्नेन तत्र पक्षताया आवश्य- 
कत्वादित्याह- grad हीति । अनुभव एव नास्तीत्यत आह- अस्ति 
चेति ॥ 


ननु तत्र फलबलेनानुमित्सैव कल्प्यतां एवं चानुमित्साविरहरूप- 
विशेषणाभावप्रयुक्तविरिष्टाभावरूपपक्षतासत्त्वान्न दोष इत्यत आह- अत्रेति । 
घनगर्जितेनेति | एवं च तत्र विरेषणसत्त्वमुपेत्य साधकमानरूपविरोष्या - 
भावप्रयु्तविदिष्टाभावोत्तया पक्षत्वोपपादनमसङ्गतं स्यादिति भावः । तत्रानु- 
fran 'योग्याननुभवबाधितेत्यत आह- योग्येति । इच्छाया योग्यत्वा- 
त्तदनुपलब्धेर्योग्यानुपलब्धित्वाद्योग्यानुपलब्धीत्युक्तम्‌ | किं परिच्छेदान्तरं 
कस्यापि नास्तीति अथ परिच्छेत्तुरेव नेति अस्मिन्पक्षेऽपि कालान्तरे 
नास्त्युत तदा तदेत्यत्रापि प्रमाणान्तरेण नास्ति उत पूर्वपरिच्छेदजनक- 
प्रमाणेन 'झब्दलिङ्गाभ्यां परिच्छिन्ने पुनस्ताभ्यामेव परिच्छेदान्तरं नेति 
कल्पान्क्रमेण निराह- चैत्रेण ज्ञात इति di 
१. तस्मात्‌ परोक्तवक्रपक्षलक्षणेषु सत्यां सिद्धौ, असत्यामपि सिषाधयिषायां, या 
अनुमितिः तत्राव्याप्तिः, सिद्धेरनुमितिप्रतिबन्धकत्वे बीजाभावः, लिङ्ञज्ञान-स्यापि 


लिङ्गपरामर्गाप्रतिबन्धकत्वापत्तिः इति दोषत्रयम्‌ । इत्यधिकम्‌ । २. “योग्या- 
नुपलब्धिबाधिता”' इति स्यात्‌ । ३. अत्र “उत? इत्याधिकं स्यात्‌ d 

ननूक्तस्थले सर्वत्र फलबलात्प्रतिबन्धकीभूतसिद्धेरुत्तेजकं किञ्चित्परि- 
कल्पनीयम्‌ ।. अन्यथा प्रतिबन्धके सति कार्योदयस्य दुर्घटत्वादित्यत आह- 
किं चेति । प्रतिबन्धकत्वं सिद्धेः किं ग्राह्माभावावगाहित्वेनोत सिद्भ्यन्तर- 
*बिघटकत्वेनान्वयव्यतिरेकाभ्यां वा न त्रयमपीति क्रमेण निराह- 
सिद्धेर्बाधबदित्यादिना । सिद्धेः प्रतिबन्धकत्वे साधकं नेत्युक्त्वा बाधक- 
मप्याह- अपि चेति । लिङ्गज्ञानमिति । महानसादौ गृहीतव्याप्तिकस्य 
पर्वते यल्किङ्गदर्दनं तदित्यर्थः | सिद्धेरप्रतिबन्धकत्वेऽनुमित्यविच्छेदो वा 
सिद्धसाधनत्वस्यादोषत्वं वा स्यादित्यत आद्यं बाधकं तावदाशङ्कय निराह- 
न चेति । शाब्दबोधस्थले सिद्धेरप्रतिबन्धकत्वेन तत्रापि झाब्दबोध- 
परम्परापत्तेः | कारणीभूतस्य झब्दगोचरज्ञानस्य विनाशेन कारणाभावान्न 
झाब्दबोधपरंपरेति चेत्सममिहापीत्याह- लिङ्गपरामर्शस्येति | ज्ञानवज्ज्ञान- 
स्येव | आत्मलाभरूपजन्मक्षणमप्युपादाय वा विनाइाक्षणमप्युपादाय वा 
दविक्षणेत्युक्तम्‌ ।। 


ननु धूमवत्पर्वतोऽग्रिमानित्यनुमित्याकारोपगमेनानुमितिरपि परामर्शरूपे- 
त्यत आह- लिङ्गेति । स्वतस्त्वानुमानवादे निरासादित्यर्थः । अनुमिनो- 
मीत्यनुव्यवसाय एवानुमितिद्व्याभावे मानमित्यत आह- अनुमिनोमीति । 
द्वितीयं बाधकं निराह- सिद्धसाधनं त्विति । वक्ष्यत इति । स्वमतेऽनु- 
मानदोषोक्तिवादे | एतेन सिद्खचभावस्य पक्षतात्वखण्डनेनैव सिषाधयिषा- 
विरहसहकृतसाध्यनिश्चयाभावः पक्षतेति जिरोमणिपक्षोऽपि प्रत्युक्तो ध्येयः | 
पूर्वोक्तदोषाणामत्राप्यनुवृत्तेः | उक्तदोषान्संक्षेपेणानुवदन्पूर्वपक्षमुपसंहरति- 
तस्मादिति ॥ 

॥। इति परोक्तपक्षलक्षणभङ्गः ।। ५ ॥ 


१. ‘ao’ इत्यधिकम्‌ । २. ““प्रामाण्यस्वतस्त्वे अनुमानोक्तिप्रस्तावे’? इति 
पाठान्तरम्‌ । 

अथ स्वमते पक्षलक्षणम्‌ ॥ ६ ॥ 
उच्यते- 
लिङ्गाभिमतस्य यत्र यदा यं प्रति यद्वीजननानुकूलसहकारि- 
सम्पत्तिस्तत्र तदा तं प्रति तत्‌ साध्यम्‌ | तादृशसाध्यविरिष्टश्च तदा 
तं प्रति तस्यानुमितौ पक्षः ॥ 


न च पक्षताया अप्यनुमितिहेतुत्वेन सहकारिरूपायाः कथं 
सहकारिसम्पत्तिरूपतेति वाच्यम्‌ । मन्मते पक्षताया अनुमिति- 
सहकारिसंपत्तिरूपत्त्वेनानुमित्यहेतुत्वात्‌ | त्वन्मतेऽपि हि पक्षता 
सिद्धिरूपप्रतिबन्धकाभाबतया हेतुः | fea न सिद्विः 
प्रतिबन्धिका । किन्त्वनुकूलैवेत्युक्तम्‌ ॥ 


नन्वेबं सति लिङ्गपरामर्शदशायामेव पक्षता न तु ततः प्राक्‌ । 
ततश्च लिङ्गपरामर्शः कथं पक्षधर्मताविषयकः स्यादिति चेत्‌ । कात्र 
कथंता । लिङ्गपरामर्शस्य पक्षधर्मताविषयकत्वं हि न स्वपूर्वकाले 
स्वकाले च विद्यमाना या पक्षता तदाश्रये व्याप्यवत्त्वविषयकत्वम्‌ | 
किं तु स्वकाले वस्तुगत्या विद्यमाना या पक्षता तदाश्रये व्याप्यवत्त्व- 
विषयकत्वम्‌ | लिङ्गपरामर्शकाले च पक्षताऽस्त्येव | पक्षताज्ञानं तु 
त्वन्मतेऽपि नानुमितिहेतुरिति कात्रानुपपत्तिः | सपक्षविपक्षावप्युक्त- 
सहकारिसंपत्तिदशायां पक्षावेब । तदसंपत्तिदशायां पक्षोऽप्यपक्ष एव | 
न हि werd जातिः ॥ 

एतदेवाभिप्रेत्य मिथ्यात्वानुमानखण्डनटीकायां “साध्यधर्मविशिष्टः 


पक्ष? इति मूलब्याख्यावसरे 'यत्प्रतीतिर्लिङ्गेन जनयितव्या स 
साध्यधर्म? इत्युक्तम्‌ । सुधायामपि वस्तुतस्त्वनुमितिविषयः पक्ष 

इत्युक्तम्‌ । तत्र हि तव्यप्रत्ययेन विषयशब्देन चोक्तसहकारिसम्पत्ति- 
रूपानुमितिविषयत्वयोग्यतैवाभिप्रेता ।। 


यद्वा ग्रन्थद्व्येऽपि व्यापकवत्त्वेनानुमितिविषयत्वं पक्षत्वमभि- 
प्रेतम्‌ । व्यापकवत्त्वेन विशेषणेन* तदनुमितिविषयेऽपि व्यापके 
ब्यापकतावच्छेदकादौ च नातिव्याप्तिः । अस्मिंश्र पक्षे लिङ्ग- 
परामर्शदशायामपि न पक्षता । किं त्बनुमितिदशायामेब d 
त्वन्मतेऽप्यनुमितिदशायां सिद्विविरहगर्भिता पक्षता नास्त्येव । 
अस्मिन्पक्षे लिङ्गपरामर्शस्य पक्षधर्मताविषयकत्वं तु स्वजन्यफल- 
समानकालीनपक्षताश्रये व्याप्यवत््वविषयकत्वम्‌ |i 


केचित्तु- ग्रन्थद्वयेऽप्यनुमितिविषयत्वयोग्यतैव पक्षताऽभिप्रेता | 
योग्यता च समानाधिकरणा प्रमात्वेनाभिमता या साध्याभावविषया 
धीस्तदभावः । एबं च जगत्यक्षणिकत्वबादिनि व्यधिकरणायां 
प्रमात्वेनाभिमतायां क्षणिकत्वबादिनि च समानाधिकरणायां 
प्रमात्वेनानभिमतायां प्रत्यक्षायामक्षणिकत्वप्रमायां च सत्यामपि 
क्षणिकवादिनः क्षणिकत्वानुमाने जगतः पक्षता युक्ता । धूमानुमाने 
महानसे सपक्षव्यवहारस्तु निश्रितव्यापकवत्तया सपक्षत्वस्यापि 
सत्त्वात्‌ | उक्तरूपायां पक्षतायां सत्यामपि पक्षत्वाव्यबहारोऽप्यनु- 
मित्यविषयत्वात्‌ । तत्र पक्षतायां सत्यामपि कदाचिदनुमित्यभावश्च 
त्वन्मते संदायोत्तरप्रत्यक्षस्थल इब लिङ्गपरामर्शादितत्सामग्ग्र - 
भावादित्याहुः ।। 


न्यायदीपः 


“साध्यधर्मविशिष्टः us इति मिथ्यात्वानुमानखण्डने भगवत्पादोक्तं 
१. ““विशेषणादनुमितिविषयेऽपि’’ इति पाठान्तरम्‌ | 

पक्षलक्षणमिह विवक्षुः 'लिङ्गेन यत्प्रतीतिर्जनयितव्या स साध्यधर्म इति 
टीकोक्तं परिष्कुर्वन्‌ साध्यस्वरूपं तावदाह- लिङ्गाभिमतस्येति । 
पर्वतो5ग्रिमान्प्रमेयत्वादिति व्यभिचारिप्रयोगादावव्याप्तिनिरासाय लिङ्गाभि- 
मतेत्युक्तम्‌ । व्याप्यत्वेनाभिमतस्येत्यर्थः । समानाधिकरणव्यधिकरणसर्व- 
साध्यस्वरूपनिर्वचनार्थ यत्र यदेत्यादुक्तम्‌ | देशान्तरे कालान्तरे पुरुषान्तरं 
प्रति नस्त्वन्तरज्ञाने चानुकूलसहकारिसंपत्तिमादाय देशान्तरादौ 
साध्यतापत्तिदोषनिरासाय यत्तच्छब्दचतुष्टयम्‌ | सहकारिसंपत्तिः सहकारि- 
मेलनम्‌ | लिङ्गजन्यानुमितिविषयत्वयोग्यत्वं साध्यत्वमिति फलितार्थः ।। 


एतेन साध्यशब्देन किं संदिग्धो धमो विवक्षितः किं वा प्रज्ञापनीयः 
यद्वा प्रमित्सितः | नाद्यः | सत्यां सिद्धावित्यादिपूर्वभङ्गोक्तग्रन्थे निश्चित- 
स्यापि साध्यत्वोक्तिविरोधात्‌ | प्रमाणसंप्रुववादिनां निश्चितेऽप्यनुमान- 
प्रवृत्तेरङ्गीकाराचच । न द्वितीयः | स्वार्थानुमाने प्रयोज्यकर्तुरभावेन प्रज्ञापना- 
भावात्‌ । न तृतीयः | अनिष्टानुमानाभावप्रसङ्गादित्याययुपङ्गवोऽपोढः | 
लिङ्गजन्यप्रतीतिविषयधर्मस्य साध्यधर्मपदेन विवक्षितत्वात्‌ । तस्य 
कालान्तरादिकमादायातिप्रसङ्गनिवृत्त्यर्थं यत्र यदेत्येवं निरुक्तत्वात्‌ | 


एवं च पर्वतनिष्ठधूमेन पर्वतीयवह्वयनुमित्युत्पादनदशायां Fe: साध्यत्वं 
नदीपूरेणो धवदेशवृष्ट्यनुमित्युत्पादनवेलायां वृष्टेः साध्यत्वं कृत्तिकोदयेन 
रोहिण्युदयासत्त्यनुमितिकाले रोहिण्युदयासत्तेः साध्यत्वमित्यादि ध्येयम्‌ | 
अस्तु साध्यमेवं रूपं ततः किमित्यत आह- तादृशेति । उक्तरूपेत्यर्थः | 
तं प्रति पुरुषं प्रति । तस्येति । वह्वयादिवस्तुनः । अत्रापि कालान्तरे 
पुरुषान्तरं प्रति वस्त्वन्तरानुमितौ वस्त्वन्तरविशिष्टस्य पक्षताव्युदासाय तदा 
तं प्रति तस्येत्युक्तिः i 

ननु साध्यधर्मविशिष्टत्वं साध्यधर्मसम्बन्धित्वम्‌ | तच्च व्याप्यतया 
साधनस्याप्यस्तीति तत्रातिव्याप्तिरिति चेन्न । धर्मधर्मिभावेन वैशिष्ट्यस्य 
विवक्षितत्वात्‌ | साध्यपदं सपक्षादावतिव्याप्रिनिरासाय | साध्यविशिष्ट: 
पक्ष इत्येवोक्ते वस्तुतोऽग्निविदिष्टपर्वतस्यापि साध्यत्वात्तद्विशिष्टान्यस्य 
पक्षत्वं स्यात्‌ | तदर्थं धर्मग्रहणम्‌ | न च वह्निरेव साध्यो न पर्वत इति 
वाच्यम्‌ | वहिस्वरूपमात्रस्य प्रागेव सिद्धत्वात्‌ । पर्वतसम्बन्धित्वेना- 
सिद्धतवात्तद्रूपेण fa: साध्यते इति चेत्तर्हि यथा पर्वतसम्बन्धित्वेन वहिः 
साध्यः तथा पर्वतोऽप्यग्रिसम्बन्धित्वेन साध्य एव स्वरूपमात्रसिद्धावपि 
विशिष्टासिद्धेरुभयत्र समानत्वात्‌ | 


ननु न्यायमते सहकारिसंपत्तिरूपत्वं पक्षतालक्षणमसम्भवीत्यत आह- 
त्वन्मत इति । उक्तमिति । पूर्वभङ्गे । तथा च तव मतेऽपि पक्षताया 
न सहकारित्वमिति भावः | नन्वेवमिति । अनुमितिसहकारिसंपत्तेः 
पक्षतात्वे सतीत्यर्थः । कथं पक्षधर्मताविषयक इति । पक्षताधिकरण- 
वृत्तिर्य धर्मः तद्विषयकत्वस्य पक्षधर्मताविषयकत्वेन पक्षतायाः परामर्श - 
कालताऽवइ्यम्भावादिति भावः dI 


नन्वेवं पक्षतायाः परामर्शकालीनत्वेन परामर्शस्य तदविषयकत्वात्तस्य 
चरमकालत्वेन तदनन्तरं पक्षताज्ञानस्याहाक्यझङ्कत्वात्पक्षताज्ञानं न हेतुरिति 
स्यादित्यत आह- पक्षताज्ञानं त्विति | त्वन्मतेऽपीति । न केवलं 
मन्मत इत्यर्थः | प्रतिबन्धकाभावरूपत्वात्प्रतिबन्धकाभावस्य च स्वरूपसत 
एव हेतुत्वादिति भावः dd 


नन्वेवं सपक्षादाबपि कदाचिदुक्तसहकारिसंपत्तेः सम्भवात्पक्षेऽपि 
कदाचित्तदसम्भवादतिव्याप्यन्याप्ती स्यातामित्यत आह- सपक्षेति | 
१. ““पूर्वकालता'? इति स्यात्‌ i 

साध्यलक्षणे धीपदेन प्रमितेरविवक्षितत्वाद्विपक्षस्यापि ग्रहणं कृतम्‌ । 
सुधायामपीति । भक्तिपादे साध्यासिद्धेरदोषत्वोक्तिप्रस्तावे सुधायामित्यर्थः | 
स्वोक्तं मूलारूढतया दर्शयति- तत्र हीति । उदाहृतवाक्यद्वये हीत्यर्थः । 
संपत्तिरूपा योग्यतैवेत्यन्वयः | योग्यतापक्षमाश्रित्यैकं पक्षमुत्तवा फलोप- 
धानमाश्रित्य लक्षणान्तरमाह- यद्वेति ॥ ननूक्तपक्षद्रये कदाचिदेव पक्षता 
प्राप्ता न तु परामर्शात्पूर्व पश्चाच्चेत्यतस्त्वन्मतेऽपि तथैव प्रत्युता- 
वइ्यकानुमितिवेलायामेव नास्तीत्याह- त्वन्मतेऽपीति । सर्वदा 
पक्षतासत्त्वप्रकारमाह- केचित्त्विति | समानाधिकरणेति । यत्रानु- 
मित्युत्पादस्तदधिकरणवृत्तिरित्यर्थः । प्रमात्वेनाभिमतसमानाधिकरण- 
साध्याभावबुद्भयभाव इत्यर्थः | बुद्धयभाव. इत्युक्तेऽसम्भवः | अभाव- 
बुद्धयभाव इत्युक्तेऽपि स एव दोषः | बाधाद्यभाबबुद्धेः सत्त्वात्‌ | 
साध्याभावबुद्खयभाव इत्युक्तेऽपि स एव दोषः | भ्रमरूपसाध्याभावबुद्धेः 
संशयरूपायाः सत्त्वात्‌ । प्रमारूपेत्युक्तौ वादिप्रतिवादिनिष्ठपरस्पर- 
साध्याभाबबुद्धेः प्रमारूपत्वनियमाभावेन तादृशबुद्धौ सत्यामपि पक्षता 
स्यात्सा माभूदित्यभिमतेत्युक्तम्‌ | प्रमात्वेनामिमततादृशबुद्खयभाव इत्युक्तेऽपि 
व्यधिकरणपुरुषान्तरप्रतिवादिबुद्धिमादायासम्भव एवेति समानाधिकरणेत्यादि 
सर्वमर्थवत्‌ | 


परार्थानुमानस्थले पक्षतालक्षणं लक्ष्यनिष्ठतया दर्शयति | एवं चेति । 
क्षणिकवादिनः यत्सत्ततक्षणिकं यथा दीपादि सच्चेदं जगदित्येवंरूपक्षणि- 
कत्वानुमाने जगतः पक्षता युक्तेत्यन्वयः । प्रत्यभिज्ञारूपा जगत्यक्षणिकत्व- 
धीस्तावत्क्षणिकवादिनोऽक्षणिकवादिनश्चास्ति | तत्र क्षणिकवादिनः 
प्रमात्वेनानभिमता | अन्यस्य तु प्रमात्वेनाभिमता । सा चानुमातरि 
क्षणिकवादिनि सत्त्वात्समानाधिकरणा | अक्षणिकवादिनि सत्त्वाद्यधिकरणा 
१. अत्र “बा” शब्दः स्यात्‌ | 

च | तथा च तादृशसाध्याभावबुद्धौ सत्यामपि समानाधिकरणप्रमात्वाभिमत- 
बुद्ध्यभावात्पक्षता युक्तेत्यर्थः | अक्षणिकवादिनि क्षणिकवादिनि चेत्यनन्तरं 
विद्यमानत्वेनेति रोषः । प्रत्यक्षायां प्रत्यभिज्ञानादिसाक्षात्काररूपाया- 
मित्यर्थः | नन्वेवं महानसादावप्युक्तरूपानुमितिविषयत्वयोग्यत्वसत्त्वात्पक्षता 
स्यात्‌ | तथा च तत्कार्याणां सपक्षत्वाव्यवहारपक्षत्वव्यवहारानुमिती- 
नामापात इत्यत आह- धूमेति । पक्षत्वान्यवहारोऽपीत्यत्र हेतुरनुमित्य- 
विषयत्वादिति | लिङ्गपरामर्शादीति । तत्र यथा विशकलितव्याप्ति- 
स्मरणकरादिरूपलिङ्गदर्शनयोभविऽपि व्याप्तिविरिष्टलिङ्गदर्शनरूपपरामर्शा- 
भावाद्वा परामर्शसत्त्वेडपि प्रत्यक्षसामग्रीबलवत्त्वेन वा यथा नानुमिति- 
स्तथेत्यर्थः ।। 


अत्र गौरवमरुचिबीजमित्येके | दैवान्महानसादौ सत्यपि परामर्श 
प्रत्यक्षसामग््रामसत्यां चानुमित्यापत्त्या पक्षत्वन्यवहाराद्यापात इत्यन्ये |i 


॥। इति स्वमते पक्षलक्षणम्‌ । ६ od 


अथोपाधिबादः ॥ ३ ॥। 
अथ स्वाभिमतोपाधिसामान्यलक्षणम्‌ ॥ ७ ॥ 
अथोपाधिज्ञानस्य व्यासिज्ञानप्रतिबन्धकत्वादुपाधिर्निरूप्यते । 
साध्यव्यापकत्वे सति साधनाव्यापक उपाधिः ॥। 


ननु वायुः स्पार्शनः अनुद्भूतरूपानधिकरणत्चे सति प्रत्यक्ष- 
स्पर्शाश्रयत्वात्‌ घटवदित्यादौ पक्षधर्मेण द्रव्यत्वेनावच्छिन्नसाध्यन्यापके 
चाश्चुषत्वाद्युपाधौ, समवायः समवेतः सम्बन्धत्वात्‌ संयोगवत्‌ इत्यादौ 

साधनेन सम्बन्धत्वेनावच्छिन्नसाध्यव्यापके कृतकत्वायुपाधौ 
चाव्याप्तिः । तत्र स्पार्शनत्वादेरेव साध्यत्वात्‌ । साध्यपदेन पक्षधर्मा- 
यवच्छिन्नसाध्यविवक्षायां तु विमतो धूमवान्‌ बहिमत्त्वादित्यादौ 
शुद्धसाध्यव्यापके आद्रेन्धनायुपाधौ, वैधीहिंसा अधर्मसाधनं हिंसात्वा- 
दित्यादौ निषिद्वत्वायुपाधौ चाव्याप्तिरिति चेन्न ॥ 


साध्यपदेन हि व्यापकतावच्छेदकधर्माधिकरणत्वमात्रं विवक्षितम्‌ 
न तु तदतिरिक्तधर्मानवच्छिन्नत्वमपि | एवं च यथा शुद्धसाध्यं 
धूमादिकं व्यापकतावच्छेदकधूमत्वादिधर्माधिकरणं तथा द्रव्यत्व- 
समानाधिकरणं स्पार्दनत्वरूपमपि साध्यं व्यापकतावच्छेदक- 
स्पार्शनत्वत्वाधिकरणमेवेति न कुत्राप्यव्याप्तिः । न हि धबलत्व- 
समानाधिकरणं गोत्वमगोत्वं भवति di 


एतदेवाभिप्रेत्योक्तं सुधायाम्‌- साध्यपदेनावच्छिन्नानवच्छिन्न- 
साध्याभिधानादिति t 


यद्यप्यवच्छिन्नसाध्यव्यापकोऽवच्छिन्नसाध्य एवोपाधिः | तथापि 
स्वव्यावृत्त्यावच्छिन्नसाध्यं व्यावर्तयन्नवच्छेदकव्यावृत्तेरसम्भवाद- 
वच्छेयशुद्धसाध्यव्यावृत्तौ पर्यवस्यन्मिक्षुपादप्रसरणन्यायेन शुद्धसाध्य- 
साधकानुमानेऽपि दोषो भवति । यथा विशेषणासिद्धो विरिष्टहेत्वसिद्धौ 
पर्यवस्यन्हेतुदोघो भवति तथेति नार्थान्तरादिकम्‌ । व्यञ्जनवत्त्वायपि 
महानसत्वाद्यवच्छिन्नबह्णिरूपसाध्यव्यापकत्वात्तत्रोपाधिरेव किंतु 
धूमानुमानस्यानुकूलतर्कसनाथत्वेनावच्छेयवहिव्यावृत्तेरसम्भवा- 
दवच्छेदकमहानसत्वव्यावृत्तेरेव च सम्भवाद्वह्विमात्रसाधक- 
धूमानुमानदूषणे न शक्त इति न तत्र दोष इति भेदः ॥। 

न्यायदीपः 


उपाधिनिरूपणे का पूर्वसङ्गतिरित्याह- अथोपाधीति । एवमनुमानोप- 
युक्तव्याप्यादिनिरूपणानन्तरमवसरप्राप्तं प्रतिबन्धकस्वरूपं निरूप्यत 
इत्यर्थः | एतेन यन्मणौ पक्षतोक्तेः प्रागेवोपाधिनिरूपणं तदनवसर- 
दुस्थमित्युक्तं भवति | उपाधिज्ञानं हि द्वेधा व्याप्षिग्रहणकालीनं व्यासि- 
ग्रहणानन्तरमनुमानप्रयोगकालीनं चेति । तत्राद्याभिप्रायेणोक्तं- व्याप्तज्ञान- 
प्रतिबन्धकत्वादिति । द्वितीयस्य प्रतिपक्षतया दोषत्वेनानुमिति- 
प्रतिबन्धकत्वात्‌ | व्यास्तिज्ञानप्रतिबन्धकत्वप्रकारश्च साध्यव्यापकं 
परित्यजतो हेतोः साध्यपरित्यागस्यावश्यकत्वादिनोपाधेदूंषकताबीजोक्तिवादे 
व्यक्तः || 


'साध्यव्यापकवैलोम्यमव्याप्तिः साधनस्य तु’ | 


इति युक्तिपादीयानुव्याख्यानसुधाद्युक्तिं हृदि कृत्बोपाधिसामान्य- 
लक्षणमाह- साध्येति | अत्र साध्यपदेन पूर्वोक्तदिशा न लिङ्गजन्यधी- 
विषयत्वरूपं विवक्षितम्‌ | येन व्यास्तिग्रहदशायां महानसीयधूमादे- 
स्तादृशत्वाभावेन तदुपाध्याद्रैन्धनादावव्याप्तिः स्यात्‌ | किंतु व्यापकता- 
वच्छेदकधर्मवत्त्वमात्रमित्पग्रे व्यक्तम्‌ | धूमादयनुमाने व्यञ्जनवत्त्वादेरुपाधिता- 
व्यावृत्त्र्थं सत्यन्तम्‌ । तत्रैव प्रमेयत्वादेरुपाधितानिरासाय साधनाव्यापक 
इत्युक्तिः । साधनेति साधनत्वाभिमतमुच्यते । एवं साध्यपदेनापि । 
अत्राविनाभावस्यैब व्याप्तित्वोपगमेनानौपाधिकत्वरूपव्याप्तेरनादरान्ना - 
न्योन्याश्रयः |i 


उक्तलक्षणस्याव्याप्तत्वशङ्कोत्तरे सुधोक्ते विवरितुमाक्षिपति- नन्विति i 
arr त्वगिन्द्रियवेद्यः | हेतौ परमाण्वादावन्यभिचाराय प्रत्यक्षेति स्पर्श - 

विशेषणम्‌ | तप्तवारिस्थवह्वावन्यभिचाराय सत्यन्तम्‌ | तन्मात्रस्य 
गगनादावव्यभिचाराय विशेष्यम्‌ | चाक्षुषत्वाद्युपाधावव्यासिरित्यन्वयः | 
यत्र स्पार्शनत्वं तत्र चाक्षुषत्वमिति स्पर्शगुण एव व्यभिचारेण शुद्धसाध्य- 
व्यापकत्वस्याभावेऽपि द्रव्यत्वे सति स्पार्शनत्वं यत्र तत्र चाक्षुषत्वमिति 
घटादौ व्याप्तिदरीनेन पक्षधर्मावच्छिन्नसाध्यव्यापकत्वस्य सत्त्वात्तत्राव्याप्तिः | 
तथा यत्र समवेतत्वं तत्र कृतकत्वमित्यस्य जात्यादौ व्यभिचारेण 
कृतकत्वस्य शुद्धसाध्याव्यापकत्वेऽपि सम्बन्धत्वे सति समवेतत्वं यत्र तत्र 
कृतकत्वमिति व्याप्तेः संयोगे दर्शनेन साधनावच्छिन्नसाध्यव्यापकोपाधौ 
चाव्याप्तिरित्यर्थः | अत्रावच्छिन्नत्वं समानाधिकरणत्वं ध्येयम्‌ | अव्याप्ति 
व्यनक्ति- तत्रेति । उक्तानुमानद्वये, न त्ववच्छिन्नं स्पार्शनत्वादिकम्‌ | 
येनोक्तलक्षणसत्त्वादव्यासिर्न स्यादिति भावः ।। नन्वेतावृपाधित्वेनासङ्गाह्मौ । 
किं तु शुद्धसाध्यव्यापक एवेति चेन्न I 


CTPA यदाप्तिरनुकूलता'’ | इत्यादौ “अथातो ब्रह्म- 
जिज्ञासा” इत्यादि sme प्रमाणमनुकूलवक्त्रादिमत्त्वादित्यनुमाने वाक्यत्वा- 
द्वच्छिन्नसाध्यव्यापकस्याप्तवाक्यत्वादेर्पाधित्वस्वीकाराद्वक्ष्माणदूषकताबीज- 
स्यावच्छिनानवच्छिन्नसाध्यव्यापकोपाधिसाधारण्याच्ञेति भावः ।। 


यद्यपि समवायस्याप्रामाणिकत्वेन तत्र साध्यहेत्वोर्बाधादिनैव तदनु- 
मानस्य दुष्टतया तत्रोपाधेरनङ्गीकारेऽपि न क्षतिः तथापि नोदाहरण- 
मादरणीयमिति न्यायेन ध्वंसो विनाशी जन्यत्वादित्यादौ साधनावच्छिन्न- 
साध्यव्यापकस्य कृतकत्वादेरुपाधित्वेनोदाहरणान्तरसम्भवेन च साधना- 
वच्छिन्नसाध्यव्यापकोपाधिप्रदर्शन एव तात्पर्यात्‌ | परमते प्रसिद्धत्वा- 
त्सुधायामस्यैवानुवादात्‌ समवायपक्षक एव प्रयोगो दर्शित इत्यदोषः di 

साध्येति । सामान्यलक्षणगतसाध्यपदेनेत्यर्थः | पक्षधर्मेति । पक्षधर्मा- 
वच्छिन्नेत्यर्थः | व्यापकताबच्छेदकेति | यस्मिन्प्रयोगे यब्यापकता- 
वच्छेदकम्‌ तद्धर्मावच्छिन्नसाध्यन्यापक उपाधिरित्यर्थः | उक्तं सुधाया- 
मिति । साध्यव्यापकवैलोम्यमित्येतव्य़ाख्यानसुधायामित्यर्थः | ननु 
झुद्धसाध्यप्रयोगेऽवच्छिन्नसाध्यव्यापकोपाध्युक्तौ प्रकृतानुपयुक्तान्वितोक्ति- 
रूपार्थान्तरतादोषः स्यादित्याशङ्कामनू्य शुद्धसाध्यप्रयोगदूषकत्वस्यापि 
सत्त्वात्न दोष इति भावेन परिहरति | यद्यपीति ॥ 


नन्वेबं पर्वतोऽग्निमान्‌ धूमवत्त्वादित्यादिसदनुमानभङ्गप्रसङ्गः । 
तत्राप्युक्तदिशाऽवच्छिन्नसाध्यव्यापकोपाधिसम्भवादित्यत आह- 
व्यञ्जनवत्त्वादिकमिति । न शक्त इति विभागः | 


तर्कताण्डवम्‌ 


अथवा यो यद्धर्मावच्छिन्नसाध्यव्यापकत्वे सति साधनाव्यापकः 
स तत्रोपाधिः । साध्यव्यापकत्वे सति साधनाव्यापक उपाधिरिति 
सुधायामपि साध्यव्यापकपदेनेदमेव विवक्षितम्‌ | एवं चावच्छिन्न- 
साध्यव्यापके नाव्याप्तिशङ्कापि । नापि शुद्धसाध्यन्यापके आद्रेन्ध- 
नादौ | तस्यापि धूमत्वादिधर्मावच्छिन्नधूमरूपसाध्यव्यापकत्वात्‌ । 
एवं च सर्वोऽप्युपाधिरवच्छिन्नसाध्यव्यापक एव | सुधायामन- 
वच्छिन्नपदं तु व्यापकतावच्छेदकधर्मान्यधर्मेणानवच्छिन्नत्वाभिप्रायम्‌ । 


यद्वा साध्यादिपदस्थाने यत्पदप्रक्षेपेण यो यब्यापकत्वे सति यद- 
व्यापकः स स्वाव्याप्ये तस्मिन्हेताबुपाधिरित्यर्तु | एबं च 
द्रन्यत्वावच्छिन्नस्पार्शनत्वस्य दृष्यानुमानसाध्यत्वाभावेऽपि तत्र 


१. पाठान्तरे अपिपदं न । 

चाक्षुषत्वोपाधितासिद्धिः । सुधायां साध्यपदं तु प्रायिकाभिप्रायम्‌ । 
अत एव सुधायां वस्तुतस्तु यो धर्मो यब्यापकाव्यापकस्तस्य 
तेनाव्याप्तिरिति साध्यपदस्थाने यत्पदमेव प्रयुक्तम्‌ ॥ 


अत्र द्वितीयतृतीयपक्षयोरप्यवच्छिन्नसाध्यव्यापकेऽर्थान्तरनिरास 
आद्यपक्षवद्नष्टव्यः || 


अत्र चाये पक्षे अवच्छिन्नसाध्यमपि साध्यमेव । द्वितीये शुद्ध- 
साध्यमप्यवच्छिन्नसाध्यमेव | तृतीयेऽवच्छिन्नसाध्यस्यासाध्यत्वेऽपि 
चाक्षुषत्वस्य तत्रोपाधित्वमिति भेदो द्रष्टव्यः ॥ 


केचित्तु स्पार्शनत्वादिरूपशुद्धसाध्य एव द्रव्यत्वादिविशिष्ट- 
चाक्षुषत्वाभावस्याभाव उपाधिः । अयं च विशिष्टाभावरूप उपाधिः 
साध्यवति स्पर्शादौ द्रव्यत्वरूपविशेषणस्याभावेन घटादौ चाक्षुषत्वा- 
भावरूपविरेष्यस्याभावेनानुगत इति शुद्धसाध्यन्यापकः | तदुक्तम्‌- 


a उपाधिर्लालगीति साध्ये वै यद्विशेषणे d 
तद्विशेषणयुक्तैतदभावाभूस्तु केबल’? ॥ 


इति । शास्रे तु व्यतिरेकव्याप्यादिनाऽन्बयव्याप्यादि 
कमिवावच्छिन्नसाध्यव्यापकोपाधिनोक्तशुद्धसाध्यव्यापकोपाधिराक्षिप्यत 
इत्याहुः ॥ 

अयं तु प्रकारो वायुः स्पार्शनः स्पर्शत्वादित्यसिद्विसङ्कीणे 
द्रव्यत्बाबच्छिन्नसाध्यव्यापके चाक्षुषत्बोपाधौ न सम्भव- 
तीत्यसार्बत्रिकः । तत्र द्रव्यत्बाबच्छिन्नचाक्षुषत्वाभावाभाव- 
रूपोपाधाबुक्तरीत्या स्पार्शनत्वरूपसाध्यव्यापकत्वेऽपि स्पर्शत्व- 


१. ‘a’? इति पाठान्तरे अधिकम्‌ d 

रूपसाधनाव्यापकत्वस्याभावात्साधनवति स्पर्शे द्रव्यत्वाभावेन 
द्रव्यत्वविशिष्टस्य चाक्षुषत्वाभावस्याभावेनोपाधेः साधन- 
व्यापकत्वात्‌ ।। 


अत एव सुधायां “कचित्साध्यावच्छेदकावच्छिनस्योपाध्य- 
भावस्य हेतुत्वायथा वायुः स्पार्शनो न द्रव्यत्वे सत्यचाक्षुषत्वात्‌’’ 
इति कचित्पदं प्रयुक्तम्‌ ॥ 


यत्तु साधनव्यापकोऽपि कचिदुपाधिर्यत्र पक्षावृत्तिहतुः यथा करका 
पृथिवी कठिनसंयोगवत्त्वादित्यादावनुष्णाशीतस्पर्शवत्त्वमिति | तन्न । 
अस्योपाधित्वे घटः पृथिवी कठिनसंयोगवत्त्वादित्यत्राप्युपाधित्वा- 
पातात्‌ । न हि स एव धर्मस्तस्मिन्नेव साध्ये पक्षभेदमात्रेणोपाधि- 
रनुपाधिश्च भवति । अनुष्णाशीतस्पर्शाभावस्य साध्याभाव साधकत्वं 
तु नोपाध्यभावत्वात्‌ साधनव्यापकस्याप्युपाधित्वेऽतिप्रसङ्गात्‌ । किंतु 
प्रतिपक्षान्तरवत्स्वत एव साध्याभावव्याप्तत्वात्‌ । न हि सर्वोऽपि 
प्रतिपक्ष उपाध्यभावरूपः ॥। 


न्यायदीपः 


एवं यथाश्रुतं सुधोक्तं समर्थ्य प्रकारान्तरेण पक्षद्वयमाह- अथवेति । 
यद्वा इति च । आद्यपक्षवदिति । स्वव्यावृत्त्यावच्छिन्नं साध्यं व्यावर्त- 
यन्नित्यादिनोक्तदिरीति भावः |i 


पक्षाणां विवेकं स्वयमेवाह- अत्र चाद्य इति । साध्यमेवेति | 
व्यापकतावच्छेदकधर्माधिकरणत्वमात्रस्य साध्यपदेन विवक्षितत्वादिति 
भावः | उदयनादिमतमाह्‌- केचित्त्विति । साध्यव्यापकत्वं व्यनक्ति- 
अयं चेति । य इति । य उपाधिश्चाक्षुषत्वाभावस्याभावरूप उपाधिः | 


उपाधिवादे स्वाभिमतोपाधिसामान्यलक्षणम्‌ 71 


साध्ये स्पार्शनत्वरूपसाध्ये | द्रव्यत्वरूपयद्विशेषणे सति लालगीति 
सम्यक्सम्बध्नाति तद्विशेषणयुक्तैतस्य द्रव्यत्वविशिष्टचाक्षुषत्वाभावस्याभाव: 
केवले साध्ये व्यापक एव स उपाधिर्भवतीत्यर्थः | एवं तर्हि शास्त्रे 
शुद्धसाध्यव्यापकरूपैकरूपोपाधिमनुत्तवा$वच्छिभसाध्यव्यापकोक्तिः 
किमर्थत्यत आह- शास्त्रे त्त्विति । तदाक्षेपार्था तदुक्तिरिति वाक्यशेषः ।। 


अत्र पक्षे स्वयमेव दोषमाह- अयं त्विति । न सम्भवतीत्युक्तासम्भवं 
व्यनक्ति- तत्रेति । स्पर्शत्वरूपेति । कुत इत्यतो विशेषणाभावप्रयुक्त- 
विशिष्टाभावस्य सत्त्वादिति भावेनाह- साधनवतीति । स्पर्शत्वरूप- 
साधनवतीत्यर्थः | अत एव असार्वत्रिकत्वादेव | सुधायां साध्य- 
व्यापकवैलोम्यमित्यादेव्याख्यानसुधायामित्यर्थः | कचित्पदं प्रयुक्तमिति i 
द्रव्यत्वविशिष्टस्य चाक्षुषत्वस्याभाव उपाधिरिति हि प्रागुक्तम्‌ | एतदभावश्च 
प्रतिपक्षप्रयोगे हेतूकृत्य कचित्पदं प्रयुक्तं चेत्प्रागुक्तविशिष्टाभावरूपोपाधि- 
प्रकारश्च कचिदेवेत्युक्तं भवतीति भाव: | एतेन सुधावाक्यं केचि- 
त्त्वित्युपन्यस्तपक्षाभिप्रायेणेत्युक्तं भवति ।। 


कचित्साधनव्यापकोऽप्युपाधिर्यत्र पक्षावृत्तिहेतुरित्यादिना मण्युक्तेः 
साधनव्यापकस्याप्युपाधित्वात्कथं “'साध्यन्यापकवैलोम्यं साधनस्ये”! - 
त्यनुव्याख्यानादौ लक्षणोक्तिरित्यतस्तं पक्षमनूद्य निराह- यत्त्चित्यादिना । 
करकेति पक्षः पृथिवीति साध्यम्‌ | कठिनसंयोगवत्त्वं पाषाणादावेव न तु 
करकायां अल्पकाल एव द्रवीभावदर्शनात्‌ । पक्षावृत्तिश्चायं हेतुः | हेतोः 
पक्षवत्तित्वे तव्यापकस्योपाधेरपि पक्षवृत्तितया तब्धतिरेकस्य स्वरूपा- 
सिद्धत्वेन स्वब्यावृत्तिबलेन पक्षात्साध्यव्यावृत्तिसंपादनस्याहक्यतया 
दृषकत्वमुपाधेर्न स्यात्‌ इति यत्र पक्षावृत्तिहेतुरित्युक्तम्‌ | अनुष्णेति | 
यत्र पृथिवीत्वं घटादौ तत्रानुष्णाशीतस्पर्शवत्त्वमिति साध्यव्यापकम्‌ | यत्र 

कठिनसंयोगवत्त्वं घटादावेव तत्रानुष्णाशीतस्पर्शवत्त्वमित्यपि नियमात्साधन- 
व्यापकं च | पृथिवीवाय्वोरनुष्णाशीतस्पर्शवत्त्वोपगमादिति भावः |i 


नन्वेकत्रोपाधित्वेडन्यत्रापि कुत इत्यत आह- न हीति । ननु भवत्वयं 
पक्षवृत्तिहेतावप्युपाधिः | अनुकूलतर्केण तन्निरासो भविष्यतीति चेत्तर्हि 
करका पृथिवीत्यादावपि तथाऽस्तु | न च तत्रानुकूलतर्को नास्तीति 
वाच्यम्‌ | तर्हि तत एव तस्य दुष्टत्वे किमनेनालीकिकेन सदनुमानदुष्टता- 
पादकेन साधनब्यापकस्याप्युपाधित्वकल्पनेन | “नन्वस्य पक्षवृत्तिहेता- 
वप्युपाधित्वे घटो न पृथिवी अनुष्णाशीतस्पर्शवत्त्वाभावाज्जलवदिति 
स्वाभावेन साध्याभावसाधनं न स्यादित्यत आह- अनुष्णेति । 
अतिप्रसङ्गादिति । धूमाद्यनुमाने प्रमेयत्वादेरप्युपाधितापातादिति भावः |i 


॥। इति स्वाभिमतोपाधिसामान्यलक्षणम्‌ ॥ ७ ॥ 


अथोदयनायुक्तोपाधिलक्षणभङ्गः ।। ८ d 


उदयनादयस्तु साध्यसमव्याप्तत्वे सति साधनाव्यापक 
उपाधिरित्याहुस्तन्न | शास्रे पार्थिवपरमाणुरूपादयो नित्याः परमाणु- 
विशेषगुणत्वादाप्यपरमाणुरूपवदित्यादौ पृथिवीविशेषगुणत्वाभावादे- 
विंषमव्याप्तस्याप्युपाधित्वस्वीकारात्‌ | समव्याप्यभावेऽपि वक्ष्यमाण- 
रीत्या साध्यब्यापकत्वादिमात्रेण प्रतिपक्षायुन्नायकत्वसम्भवेन 
दूषकताबीजसाम्याचच | साध्यव्याप्यत्वरूपस्वधर्मस्य साधने 
प्रतिबिम्बजनकत्वरूपावयवार्थाभावेऽपि लाभायुपाधिना कृतमित्या- 
दाविव रूढ्योपाधिपदप्रयोगोपपत्तेश्च ॥ 


१. “नन्वस्यानुपाधित्वे करका न पृथिवी अनुष्णाशीतः...'' इति पाठान्तरम्‌ । 

किश्च न शास्त्रे लोकव्यवहारार्थमुपाधिव्युत्पादनम्‌ | किंत्वनुमान- 
दूषणार्थमिति विषमव्याप्रिके उपाधिशब्दः पारिभाषिको5स्तु । 
निश्चितसाध्यकादौ सपक्षादिशब्दवत्‌ समव्याप्तेश्वयवार्थस्य सत्त्वेनान्यत्र 
गौणो वाऽस्तु । विषमव्याप्रिकस्य दूषणत्व एव हि ममाभिनिवेशः । 
न तु तत्रोपाधिशब्दस्य मुख्यत्वेऽपि ॥। 


ननु विषमव्याप्तस्योपाधित्वे बाधानुन्नीतपक्षेतरोऽप्युपाधिः 
स्यादिति चेन्न । अनुमाने अनुकूलतर्कासत्त्चे इष्टापत्तेः | तत्सत्त्वे 
उपाधेः साध्याव्यापकत्वनिश्चयात्‌ | अन्यथा तवापि रान्दोऽभिधेयः 
प्रमेयत्वादित्यादावशन्दत्वादेः समव्याप्तपक्षेतरस्य निरासो न स्यात्‌ । 
अत एवानुव्याख्याने साध्यव्यापकत्वमेवोक्तम्‌ न तु समव्याप्तिः di 


केचित्तु- व्यतिरेकिधर्मत्वमुपाधिसामान्यलक्षणम्‌ | शुद्धसाध्य- 
व्यापकत्वावच्छिन्नसाध्यव्यापकत्वादीनि तु विशेषलक्षणानीत्याहुः i 
तन्न | व्यतिरेकिधर्मत्बस्यात्रायमुपाधिरिति व्यबहाराहेतुत्वात्‌ । 
अनुमितिप्रतिबन्धकज्ञानविषयतानवच्छेदकत्वाच्च dI 


कश्चित्तु- पर्यनसितसाध्यव्यापकत्वे सति साधनाव्यापक 
उपाधिः | पर्यबसितत्वं च पक्षधर्मताबललभ्यत्वम्‌ | एवं च शब्दः 
स्वस्वेतरावृत्तित्वरहितनित्यावृत्तिधर्माधिकरणम्‌ मेयत्वादित्यादौ 
पर्यबसितेऽनित्यत्वे कृतकत्वमुपाधिः । तत्साधनेऽनित्यत्वमुपाधि- 
रित्याह । तन्न । तथात्वे हि द्व्यणुकस्य सावयवत्वे सिद्धे द्वयणुक- 
मनित्यद्रव्यासमवेतम्‌ महत्वानधिकरणद्रव्यसमवेतत्वादित्यत्र पर्य- 
afta नित्यद्रव्यसमवेतत्वे निःस्पर्शद्रव्यसमवेतत्वमुपाधिः स्यात्‌ ॥। 


किञ्च पक्षधर्मताबललभ्यसाध्यसिद्वौ निष्फल उपाधिः । तदसिद्धौ 
कस्य व्यापकः || 


74 तर्कताण्डवम्‌ 


न्यायदीपः 


अनुन्यांख्याने साध्यव्यापकवैलोम्यं साधनस्येत्युपाधिलक्षणोक्तिः 
साध्यसमव्यापकत्वलक्षणनिरासायेत्युत्तवा सुधायां दूषित तद्विशदीकुर्वनाह- 
उदयनादयस्त्विति । यद्यप्येतन्मतं मणावेव पूर्वपक्षे निरस्तम्‌ | 
तथाप्यधिकदोषविवक्षया सुधावाक्यविवरणचिकीर्षया चात्र पुनरुपन्यासः | 
समन्याप्तत्वं किं विषमव्याप्तस्योपाधित्वेन शास्रकरैरनुपादानादुपादीयते, उत 
दूषकताबीजस्य समव्याप्त एव सम्भवेन विषमन्याप्तोपाधेरभावात्‌ । 
अथ- 
स्वसम्बन्धेन यः स्वीयं धर्ममन्यत्र दयेत्‌ | 
स उपाधिर्यथा लोके जपादिः स्फटिकादिषु | 
इहाप्यव्याप्यहेत्वर्थव्याप्तत्वश्रमहेतुता | 
उपाधेः स्यात्‌ .... ...... .... || 


इत्याद्युक्त्मा य: समीपस्थिते हेतौ स्वधर्म व्याप्यत्वमादधाती- 
त्युपाधिपदस्यान्वर्थत्वसिद्धचर्थ, यद्वा पक्षेतरत्वस्योपाधित्वनिवृत्त्यर्थमिति | 
amd निराह- शास्त्र इति । विषमव्याप्तस्येति । यत्र नित्यत्वं तत्र 
पार्थिवविशेषगुणत्वाभावो जलपरमाण्वादाविति साध्यव्यापकत्वमिव यत्र 
पार्थिवविशेषगुणत्वाभावस्तत्र नित्यत्वमिति नास्ति । घटादौ व्यभिचारादतो 
विषमव्याम्तस्येत्युक्तम्‌ | द्वितीयं निराह- समेति । वक्ष्यमाणेति । 
दूषकताबीजोक्तिप्रस्ताव इति भावः । तृतीयं प्रत्याह- साध्येति ॥ 

ननु- 

“भवेतां यदि वृक्षस्य वाजिकर्णौ कथञ्चन । 
Heel समुदायस्य कः शक्ति जातु कल्पयेत्‌’? | 

१. '*तद्ूषितम्‌’’ इति पाठान्तरम्‌ 

इति न्यायेनावयवार्थसम्भवे रूढिकल्पना न युक्तेत्यतः मण्युक्तदोषान्तरं 
चाह- किश्वेति | सुधोक्तमाह- समव्याप्त इति । चतुर्थ शङ्कते- नन्विति । 
बाधस्थले सर्व तेजो5नुष्णं पदार्थत्वादित्यादौ अतेजस्त्वादिरूपस्य 
पक्षेतरत्वस्योपाधित्वस्वीकाराद्वाधानुन्नीतेत्युक्तम्‌ | अनुव्याख्यान इति । 
साध्यव्यापकवैलोम्यमित्यनुव्याख्याने | व्यतिरेकिधर्मत्वमिति i 
अभावप्रतियोगिधर्मत्वमित्यर्थः | धर्मत्वमात्रस्य प्रमेयत्वादावपि सत्त्वा- 
द्व्यतिरेकीत्युक्तम्‌ । शुद्धेति | शुद्धव्यापकत्वावच्छिनसाध्यव्यापकत्व- 
साधनावच्छिन्नसाध्यव्यापकत्वघटितानीत्यर्थः । अनुमितिप्रतिबन्धकेति । 
यदवच्छिन्नविषयक ज्ञानं अनुमितिप्रतिबन्धकं तादृशं ह्युपाधित्व- 
मनुमानदूषणार्थमिह निरूपणीयम्‌ | तादूशं च साध्यव्यापकत्वादिकमेव न 
तूक्तरूपमिति भावः ॥ | 


रत्रकोशकारमतमाह- कश्चिदिति । पक्षधर्मताबललभ्यत्वमिति । 
तथा च बाधानुनीतपक्षेतरेऽपि नातिव्याप्तिः | तस्य पक्षीयसाध्या- 
व्यापकत्वादिति भावः | स्वेति । स्वस्मिन्स्वेतरत्र चावृत्तित्वरहित- 
स्तत्रोभयत्र विद्यमान इति यावत्‌ | तादृशो, नित्येऽविद्यमानश्च यो धर्मः 
तदधिकरणमित्यर्थः । नित्यावृत्तिधर्माधिकरणमित्येवोक्तौ शब्दत्वरूप- 
धर्मकत्त्वनार्थान्तरं स्यात्‌ | अतो रहितेत्यन्तम्‌ । प्रमेयत्वादिधर्मवत्त्वे - 
ार्थान्तरनिरासाय नित्यावृत्तत्युक्तम्‌ | तत्साधन इति । स्वस्वेतरावृत्तित्व- 
रहिताकृतकावृत्तिधर्माधिकरणमित्येवंरूपेण कृतकत्वसाधन इत्यर्थः | एवं 


च पक्षधर्मावच्छिन्साधनावच्छिन्नसाध्यव्यापकादिसव॑सङ्गहः | तादृशसाध्यस्य 
पर्यबसितत्वात्‌ ।। 


““वाद्युक्तसाध्यनियमच्युतो$पि कथकैरुपाधिरुद्भाव्यः | 


पर्यवसितं नियमयन्‌ दृषकताबीजसाम्राज्यात्‌ |! 

न्यायदीपः 


अनुव्याख्याने साध्यव्यापकवैलोम्यं साधनस्येत्युपाधिलक्षणोक्ति: 
साध्यसमव्यापकत्वलक्षणनिरासायेत्युत्तवा सुधायां दूषित तद्विशदीकुर्वनाह- 
उदयनादयस्त्विति । यद्यप्येतन्मतं मणावेव पूर्वपक्षे निरस्तम्‌ । 
तथाप्यधिकदोषविवक्षया सुधावाक्यविवरणचिकीर्घया चात्र पुनरुपन्यासः | 
समव्याप्तत्वं किं विषमव्याप्तस्योपाधित्वेन झास्रकांरैरनुपादानादुपादीयते, उत 
दूषकताबीजस्य समव्याप्त एव सम्भवेन विषमव्याप्तोपाधेरभावात्‌ । 
अथ- 
स्वसम्बन्धेन यः स्वीयं धर्ममन्यत्र दर्शयेत्‌ । 
स उपाधिर्यथा लोके जपादिः स्फटिकादिषु ।। 


इहाप्यव्याप्यहेत्वर्थव्याप्तत्वभ्रमहेतुता । 
उपाधेः स्यात्‌ .... ...... .... II 


इत्याद्यु्या य: समीपस्थिते हेतौ स्वधर्म व्याप्यत्वमादधाती- 
त्युपाधिपदस्यान्वर्थत्वसिद्धयर्थ, यद्वा पक्षेतरत्वस्योपाधित्वनिवृत्त्यर्थमिति | 
आद्यं निराह- ma इति । विषमव्याप्तस्येति । यत्र नित्यत्वं तत्र 
पार्थिवविशेषगुणत्वाभावो जलपरमाण्वादाविति साध्यव्यापकत्वमिव यत्र 
पार्थिवविशेषगुणत्वाभावस्तत्र नित्यत्वमिति नास्ति | घटादौ व्यभिचारादतो 
विषमव्याप्तस्येत्युक्तम्‌ | द्वितीयं निराह- समेति । वक्ष्यमाणेति | 
दूषकताबीजोक्तिप्रस्ताव इति भावः । तृतीयं प्रत्याह- साध्येति i 

ननु- 

“भवेतां यदि वृक्षस्य वाजिकर्णौ कथञ्चन | 
अदृष्टां समुदायस्य कः शक्ति जातु कल्पयेत्‌?’ I 

१. “'तददूषितम्‌' इति पाठान्तरम्‌ 

इति न्यायेनावयवार्थसम्भवे रूढिकल्पना न युक्तेत्यत: मण्युक्तदोषान्तरं 
चाह- किश्वेति । सुधोक्तमाह- समव्याप्त इति । चतुर्थ शङ्कते- नन्चिति । 
बाधस्थले सर्व तेजो5नुष्णं पदार्थत्वादित्यादौ अतेजस्त्वादिरूपस्य 
पक्षेतरत्वस्योपाधित्वस्वीकाराद्वाधानुन्नीतेत्युक्तम्‌ | अनुव्याख्यान इति । 
साध्यव्यापकवैलोम्यमित्यनुव्याख्याने | व्यतिरेकिधर्मत्वमिति od 
अमावप्रतियोगिधर्मत्वमित्यर्थः | धर्मत्वमात्रस्य प्रमेयत्वादावपि सत्त्वा- 
द्व्यतिरेंकीत्युक्तम्‌ । शुद्धेति । शुद्धव्यापकत्वावच्छिन्नसाध्यव्यापकत्व- 
साधनावच्छिन्नसाध्यव्यापकत्वघटितानीत्यर्थः | अनुमितिप्रतिबन्धकेति i 
यदवच्छिन्नविषयक ज्ञानं अनुमितिप्रतिबन्धर्कं तादृशं ह्युपाधित्ब- 
मनुमानदृषणार्थमिह निरूपणीयम्‌ | तादृषं च साध्यव्यापकत्वादिकमेव न 
तूक्तरूपमिति भावः ।। 


रत्रकोशकारमतमाह- कश्चिदिति | पक्षधर्मताबललभ्यत्वमिति । 
तथा च बाधानुननीतपक्षेतरेऽपि नातिव्याप्तिः | तस्य पक्षीयसाध्या- 
व्यापकत्वादिति भावः | स्वेति । स्वस्मिन्स्वेतरत्र चावृत्तित्वरहित - 
स्तत्रोभयत्र विद्यमान इति यावत्‌ । तादृशो, नित्येऽविद्यमानश्च यो धर्मः 
तदधिकरणमित्यर्थः | नित्यावृत्तिधर्माधिकरणमित्येवोक्तौ राब्दत्वरूप- 
धर्मवत्त्वेनार्थान्तरं स्यात्‌ | अतो रहितेत्यन्तम्‌ । प्रमेयत्वादिधर्मवत्त्वे- 
नार्थान्तरनिरासाय नित्यावृत्तीतयुक्तम्‌ | तत्साधन इति । स्वस्वेतरावृत्तित्व- 
रहिताकृतकावृत्तिधर्माधिकरणमित्येवंरूपेण कृतकत्वसाधन इत्यर्थः | एवं 
च पक्षधर्मावच्छिन्नसाधनावच्छिन्नसाध्यव्यापकादिसर्व॑सङ्गहः | तादृशसाध्यस्य 
पर्यवसितत्वात्‌ d 


“'वाद्युक्तसाध्यनियमच्युतोऽपि कथकैरुपाधिरुद्भाव्यः | 
पर्यवसितं नियमयन्‌ दूषकताबीजसाम्राज्यात्‌'’ |i 

इति तद्वचनादिति भावः । सिद्ध इति । कार्यत्वादिहेतुनेति भावः । 
असमवेतत्वेन .साध्यपर्यवसानवारणाय सावयवत्वे सिद्धे इत्युक्तम्‌ । द्रव्य- 
समवेतत्वमात्रस्य त्र्यणुकादावव्यमिचाराय महत्वानधिकरणेति द्रव्यविशेषणम्‌ | 
मणौ जन्यत्वानधिक्रणेत्याद्युक्तावपि जन्यविशेषणस्य व्यर्थत्वात्परित्यागः | 
निःस्पर्शद्रव्येति । अत्र द्रव्यपदं समव्याप्त्यभिप्रायेणेति ज्ञेयम्‌ | नन्वत्र 
पक्ष एव साध्यान्यापकत्वात्पर्यवसितसाध्यव्यापकत्वं नास्त्येवेति नाति- 
व्याप्तिरित्यरुचेराह- किञ्चेति । निष्फल इति । साध्यव्यावृत्त्यर्थत्वादुपाधेः 
सिद्धस्य च व्यावृत्तेरयोगादिति भावः ।। 


॥। इत्युदयनायुक्तोपाधिलक्षणभङ्गः ॥ ८ ॥ 


अथ मण्युक्तोपाधिलक्षणभङ्गः ॥ ९ ॥ 


मणौ q- पर्यबसितसाध्यव्यापकत्वे सति साधनाव्यापक 
उपाधिः | यद्धर्मावच्छेदेन साध्यं प्रसिद्धं तत्पर्यवसितं स च धर्मः 
कचित्साधनमेव कचिद्वव्यत्वादिः कचिन्महानसत्वादिः | एबं च 
बहिना धूमे साध्ये वस्तुगत्या महानसत्वायबच्छिन्नप्रसिद्विकस्य 
धूमस्य व्यापक आर्द्रेन्धनादिर्धूमरूपशुद्धसाध्य एवोपाधिरिति 
नाव्याप्तिरित्युक्तम्‌ । 


तन्न । धूमेन वहिसाधनेऽपि महानसत्वायवच्चिन्नप्रसिद्विक- 
बहिव्यापकस्य व्यञ्जनवत्त्वादेर्वहिरूपशुद्धसाध्य एवोपाधित्वापातात्‌ | 
यदि च बहिप्रसिद्धिं प्रति महानसत्त्वं न्यूनवृत्तीति नावच्छेदकम्‌ तहि 
स्पार्शनत्वप्रसिद्धि प्रत्यपि द्रव्यत्वं न्यूनवृत्तीति नावच्छेदकं स्यात्‌ ॥ 


अत्र केचिदाहुः- यद्वर्मावच्छिन्नेत्यत्राबच्छेदको धर्मः साधन- 
व्यापकीभूतो विवक्षितः महानसत्त्वं च साधनस्य धूमस्य न 

व्यापकमिति न बह्दौ साध्ये व्यञ्जनवत्त्वमुपाधिः । पक्षधर्मो 
द्रव्यत्वादिस्तु प्रत्यक्षस्पर्शाश्रयत्वादिसाधनव्यापक एव । अभेदेऽपि 
व्यापकत्वसत्त्वेन साधनमपि स्वव्यापकमेव । आर्द्रेन्धनादिरपि 
साधनीभूतबहिव्यापकं यत्प्रमेयत्वादिकं तदवच्छिन्धूमरूप- 
साध्यन्यापक एवेति | तन्न । आर्द्रेन्धनादौ वस्तुगत्या तदुक्तस्य 
प्रमेयत्वायवच्छिन्नसाध्यव्यापकत्वस्य सत्त्वेऽपि धूमरूपशुद्धसाध्य- 
व्यापकत्वज्ञानमात्रेणोपाधिव्यवहारादनुमितिप्रतिबन्धना्च ॥ 


feta स इयामो मित्रापुष्टत्वादित्यादौ मित्रातनयत्वा- 
वच्छिन्नइयामत्वव्यापकं शाकपाकजत्वमुपाधिर्न स्यात्‌ | अवच्छेद- 
कस्य मित्रातनयत्वस्य मित्रापुष्टकोकिलादाबसत्त्वेन साधना- 
व्यापकत्वात्‌ ॥ | 


एवं वायुः स्पार्शनः प्रमेयत्वादित्यादौ द्रव्यत्वावच्छिन्नसाध्य- 
व्यापकं साधनस्य प्रमेयत्वस्य चाव्यापकं चाक्षुषत्वमुपाधिर्न स्यात्‌ । 
तत्र द्रव्यत्वस्य प्रमेयत्वरूपसाधनव्यापकत्वाभावात्‌ ॥ 


न चात्रायमनुपाधिः । प्रमेयत्वरूपहेतोः स्पार्शनत्वरूपसाध्य- 
विशेषणीभूतद्रव्यत्वव्यभिचारित्वेन प्रमेयत्वं स्यार्शनत्वरूपविशेष्य- 
व्यभिचारि विशेषणाव्यभिचारित्वे सति विरिष्टव्यापकव्यभिचारि- 
त्वादिति व्यभिचारसाधकहेतुविशेषणस्य द्रव्यत्वविशेषणाव्यभिचारि- 
त्वस्यासिद्वेरिति वाच्यम्‌ । न ह्युपाध्याहितव्यभिचारे त्वदुक्तमेव 
लिङ्गम्‌ । प्रमेयत्वं स्पार्शनत्वव्यभिचारि द्रव्ये स्पार्शनत्वन्यापकोद्भत- 
रूपवत्त्वव्यभिचारित्वात्‌ द्रव्यत्ववदित्यपि व्यभिचारानुमानसम्भ- 
वात्‌ | अत्र च द्रव्य इति विशेषणं महत्वसमानाधिकरणोद्भ्तस्पर्शवत्वे 
व्यभिचारवारणार्थम्‌ । त्वन्मतेऽपि द्रव्यत्वान्यभिचारित्वे सतीति 
विशेषणमेतदर्थमेव । त्वन्मते च व्यभिचार उपाधिनियतः ॥ 

किञ्च व्यञ्जनवत्त्वादेरपि महानसत्वाद्यवच्छिन्नवह्विव्यापकत्वेन 
तत्रोपाधित्वेऽपि न दोष इत्युक्तत्वात्तव्यावृत्त्यर्थ साधनव्यापकत्व- 
विशेषणं व्यर्थम्‌ ॥ 
अथ मतम्‌- 

तद्वर्मावच्छिन्नसाध्यव्यापकत्बे सति तद्धर्मावच्छिननसाधना- 
व्यापकत्वम्‌ वा, यत्र साधनाव्यापकत्वं तद्वृत्तिधर्मावच्छिन्न- 


साध्यव्यापकत्वं वा, स्वानधिकरणीभूतसाधनाधिकरणवृत्तिधर्मा - 
बच्छिन्नसाध्यव्यापकत्वं वोपाधित्वम्‌ di 


एवं च धूमानुमाने व्यञ्जनवत्त्वादिकं नोपाधिः | तस्य महा- 
नसत्वाद्यवच्छिन्नवहिं प्रतीव तदवच्छिन्नधूमं प्रत्यपि व्यापकत्वेन 
तद्धर्मावच्छिन्नसाधनाव्यापकत्वाभावात्‌ | व्यञ्जनवत्त्वस्य यत्र पर्वते 
धूमरूपसाधनाव्यापकत्बं तदवृत्तिमहानसत्वाद्यवच्छि्नवहि- 
ब्यापकत्वेऽपि तदूत्तिपर्वतत्वायवच्छिन्नवह्व्यव्यापकत्वात्‌ | व्यञ्जन- 
बत््वानधिकरणीभूते धूमरूपसाधनाधिकरणे पर्वते वर्तमानो यः 
पर्वतत्वादिस्तदवच्छिन्नवह्यव्यापकत्वाच्च | तस्माद्गयञ्जनवत्त्वादौ 
नातिव्याप्तिः ॥ 


नाप्यव्याप्तिः । उद्भूतरूपवत्त्वादे्रव्यत्वायवच्छिन्नस्पार्शनत्व- 
रूपसाध्यं प्रति व्यापकत्वेऽप्यूष्मादौ व्यभिचारेण द्रव्यत्वावच्छिन्न- 
प्रत्यक्षस्पर्शाश्रयत्वरूपं साधनं प्रत्यव्यापकत्वात्‌ | यत्रोष्मादौ 
साधनाव्यापकत्वं तदवत्तिद्रव्यत्वरूपधर्मावच्छिन्नसाध्यव्यापकत्वात्‌ । 
उद्भूतरूपानधिकरणे प्रत्यक्षस्पर्शाश्रयत्वरूपसाधनाधिकरणे उष्मणि 
वर्तमानद्रव्यत्वावच्छिन्नसाध्यव्यापकत्वा्चेति 0 

उच्यते- 

घटः पृथिवी द्रव्यत्वादित्यत्र घटान्यत्वावच्छिन्नपृथिवीत्वव्यापके 
पक्ष एव साधनाव्यापके घटावृत्तिगुणवत्त्वरूपोपाधावुक्तलक्षणान्य- 
व्याप्तानि । घटावृत्तिगुणवत्त्वस्य घटान्यत्वावच्छिन्नपृथिवीत्वं प्रतीव 
तदवच्छिन्नद्रव्यत्वं प्रत्यपि व्यापकत्वात्‌ । 'घटात्मपक्षे साधना- 
व्यापकस्य तस्य घटवृत्तिना घटत्वेन वा द्रव्यत्वादिना वाऽवच्छिन्न- 
पृथिबीत्वव्यापकत्वाभावात्‌ । स्वानधिकरणीभूते द्रव्यत्वरूप- 
साधनाधिकरणे घटे वर्तमानघटत्वादिधर्मावच्छिन्नसाध्यन्यापकत्वा- 
भावाच ॥। 


किंचाद्रॅन्धनाद्युपाधौ धूमत्वावच्छिन्नसाध्यव्यापकत्बे सति 
बहित्वावच्छिन्नसा धनाव्यापकल्वमात्रेणोपाधिव्यबहारादनुमिति- 
प्रतिबन्धाचच नेदमुपाधित्वम्‌ । त्वयापि ह्यनेनैब हेतुद्वयेन 
व्यतिरेकिधर्मत्वादेरुपाधित्वं निरस्तम्‌ d 


अपि च व्यञ्जनवत्त्वादेरपि महानसत्वाद्यवच्छिन्नवह्लिव्यापकत्वे- 
नोपाधित्वेऽपि न दोष इत्युक्तत्वात्तद्व्यावृत्त्यर्थ त्रेधा विशेषणं व्यर्थमेव ।। 


अन्ये तु पर्यबसितसाध्यन्यापकत्वे सति साधनाव्यापक 
एवोपाधिः । यद्धर्मावच्छेदेन साध्यं प्रसिद्धं तदेव पर्यवसितम्‌ । नचैवं 
व्यञ्जनवत्त्वादिरपि बहिरूपशुद्धसाध्य एवोपाधिः स्यादिति वाच्यम्‌ । 
साधनाव्यापकपदेन सकलसाध्यस्य यद्गयापकं तद्रहितेऽधिकरणे 
साधनघरित्यागस्य विवक्षितत्वात्‌ । तस्य च तत्राभावात्‌ । न हि 
व्यञ्जनवत्त्वेन धूमः सकलवहिव्यापकरहिते परित्यज्यते । धूमस्य 
सदनुमानत्वेन धूमवति यत्किश्चिद्वह्लिसत्त्वेन तत्र बहलिव्यापकस्यावञ्य- 


१. “घटरूप'' इति पाठान्तरम्‌ । 

कत्वात्‌ | शुद्धसाध्यव्यापके$वच्छिनसाध्यव्यापके चोपाधौ विवक्षितं 
साधनाब्यापकत्वमस्त्येब | आर्द्रन्धनेन सकलधूमव्यापकरहिते 
तप्तायःपिण्डे ae: परित्यक्तत्वात्‌ | चाक्षुषत्वेन च सकलानि 
द्रव्यगुणादिगतानि यानि स्पार्शनत्वानि ` तब्यापकानि यान्युद्भूत- 
रूपाधिकरणत्बोद्भतरूपसमानाधिकरणत्वादीनि तद्रहिते वायौ 
्रत्यक्षस्पर्शाश्रयत्वस्य त्यक्तत्वादित्याहुः |i 


तदपि न | उक्तकुसृश्यक्तसाधनान्यापकत्वायज्ञानेऽपि निषिद्ध- 
त्वादाबुपाधिपदप्रयोगादनुमितिबन्धना्च । 'विशेषणवैयर्थ्यस्योक्त- 
त्वाञ्च | एवं कुसृष्ट्यन्तराण्यपि दृष्याणि ॥ 


एतेन- यद्ग्यभिचारित्वेन साधनस्य साध्यव्यभिचारित्वं स 
उपाधिः | एवं चावच्छिन्नसाध्यव्यापकः शुद्धसाध्यं प्रत्यन्यापकोऽपि 
तत्रोपाधिः । उपाधिव्यभिचारप्रयुक्तव्यभिचारस्य शुद्धसाध्येऽपि 
सत्त्वात्‌ | इयांस्तु भेदः । शुद्धसाध्यव्यापकः शुद्धसाध्य एवोपाधिः d 
अवच्छिन्नसाध्यव्यापकस्तु शुद्वेऽवच्छिन्ने चोपाधिः । तव्यभिचार- 
प्रयोजकव्यभिचारनिरूपत्वादिति मण्युक्तं लक्षणान्तरमपि निरस्तम्‌ | 
साध्यव्यभिचारोन्नायकत्वस्योपाधिशरीरानुप्रवेशे उपाधिर्व्यभिचारो- 
नायक इति सिद्धान्तविरोधात्‌ ॥ 


किंच यब्यभिचारत्बेनेत्यनेनोपाधिव्यभिचारस्य किं साध्य- 
व्यभिचारानुमिति जनकत्वमभिप्रेतं किं बा जनकत्वप्रयोजक- 
रूपवत्त्वम्‌ । नायः | व्यभिचाराननुमिति दशायामनुपाधितापातात्‌ i 
पर्वत आकाशवान्‌ धूमादित्यत्र घटस्योपाधितापाताच्च । शक्यते हि 
घटव्यभिचारेणाकाशव्यभिचारोऽनुमातुम्‌ | त्वन्मते आकाझा- 


१. ''विवक्षाविशेषवैय्यर्थ्यस्य'' इति पाठान्तरम्‌ | 

त्यन्ताभावस्य केवलान्वयित्वेन वृत्तिमतः सर्वस्याप्याका - 
शव्यभिचारित्वात्‌ ॥। 


किंचानुमितिजनकत्वमित्यत्रानुमितिः किं भ्रमसाधारणी 
विवक्षिता प्रमारूपैव वा | आये धूमेन वह्यनुमाने घट उपाधिः 
स्यात्‌ | aerate हि घटव्यभिचारित्वेन धूमस्य भ्रमरूपा 
बह्िव्यभिचारानुमितिः । द्वितीये वह्निना धूमानुमाने हृदत्वमुपाधिः 
स्यात्‌ । हृदत्वव्यभिचारित्वेन लिङ्गेनोत्पन्नाया अपि RAA- 
व्यभिचारानुमितेर्विषयसत्त्वेन प्रमात्वात्‌ ॥ 


अन्त्येऽप्युपाधिव्यभिचारस्य साध्यव्यभिचारं प्रति प्रयोजकत्वं 
किं स्वस्य साध्यव्यभिचारव्याप्यत्वं साधनस्य साध्यव्यापक- 
व्यभिचारत्वमेव वा । नाद्यः । वायुः स्पार्शनः प्रत्यक्षस्पर्शाश्रयत्वा- 
दित्यत्रोद्धृतरूपवत्त्वोपाधिव्यभिचारस्य शुद्धसाध्यव्यभिचारित्व 
व्याप्यत्वाभावेन लक्षणस्याव्याप्तेः । महत्वसमानाधिकरणोद्भूत- 
स्प्शवत्त्वस्योद्भतरूपवत्त्वव्यभिचारित्वेऽपि स्यार्शनत्व व्यभिचारित्वा- 
भावात्‌ ॥ 


द्वितीये त्वस्मदुक्तलक्षण एवान्तर्भावः स्यात्‌ । अस्माभिरपि 
साध्यव्यापकत्वे सति साधनाव्यापक उपाधिरित्यनेन साध्यव्यापका - 
व्याप्यत्वमेव हेतोः सोपाधिकत्वमित्यभिप्रेतत्वात्‌ | उक्तं ह्यनु- 
व्याख्याने ““साध्यव्यापक वैलोम्यमव्यासिः साधनस्य चेति’? | 
साधनस्य यत्साध्यव्यापकवैलोम्यं साध्यव्यापकाव्याप्यत्बं 
साऽव्याप्तिरित्यर्थः | तस्मात्परोक्तलक्षणान्ययुक्तानि ।। 

न्यायदीपः 


मणौ त्विति । इत्युक्तमित्यन्वयः | पक्षधर्मताबललभ्यत्वं चेत्पर्य- 
वसितत्वं तदा प्रागुक्तो दोष इत्यत आह- यद्धर्मेते | एतच्च सर्वसङ्गाहक- 
मित्याह- स चेति । साध्यप्रसिक्ष्यवच्छेदकीभूतो धर्म इत्यर्थः | ध्वंसो 
विनाशी जन्यत्वादित्यादौ भावत्वाद्युपाधिस्थले साधनमित्यर्थः | वायुर्बहि- 
रिन्द्रियप्रत्यक्ष: प्रमेयत्वादित्यादौ रूपवत्त्वाद्युपाधी द्रव्यत्वादिः, अयं धूमवा- 
न्वहिमत्त्वादित्यादौ व्यञ्जनवतत्वाद्युपाधौ महानसत्वादीत्यादिः | दृषणसौकरया- 
योपाधावुक्तरूपमुपपादयति- एवं चेति । एवमेव साधनाद्यवच्छिन्नस्थलेऽपि 
ध्येयमिति भावः । धूमेनेति । पर्वतोऽग्रिमान्धूमवत्त्वादिति सदनुमानेऽ- 
पीत्यर्थः | 


ननु- साध्यप्रसिद्ध्यवच्छेदकधर्मे यावत्त्वं विवक्षितं अतो व्यञ्जन- 
बत्त्वादौ नातिन्याप्तिरिति चेन्न । वायुः प्रत्यक्षः प्रत्यक्षस्पर्शाश्रयत्वा - 
दित्यत्रोद्भूतरूपवत्त्वस्यानुपाधितापत्तेः | साध्यप्रसिद्भयवच्छेदकप्रमेय- 
त्वाद्यवच्छिन्नप्रत्यक्षत्वान्यापकत्वात्‌ | अतो यत्किश्चित्त्वमेव वाच्यम्‌ | 
तथाचोक्तदोष एवेति भावः | यदि चेति । यद्धर्मावच्छेदेनेत्यत्र MA- 
प्रसिद्भयन्यूनानधिकदेशवृत्तिधर्मस्यैवावाच्छेदक धर्मपदेन विवक्षितत्वादिति 
भावः । स्पार्शनत्वेति । वायुः स्पार्शनः अनुद्ूतरूपानधिकरणत्वे सति 
प्रत्यक्षस्पर्शाश्रयत्वादित्यत्र चाश्षुषत्वाद्युपाधावित्यर्थः | न्यूनवृत्तीति । 
स्पर्शगुणेऽपि स्पार्दनत्वसत्त्वेऽपि द्रव्यत्वाभावादिति भावः ।। 


केचिदिति । यज्ञपत्यादय इत्यर्थः । ननु ध्वंसो विनाशी जन्यत्वा- 
दित्यादौ साधनावच्छिन्नसाध्यव्यापकं भावत्वमुपाधिर्न स्यात्‌ | साधनस्य 
साधनाव्यापकत्वादित्यत आह- अभेदेऽपीति | साधनवन्नष्ठात्यन्ताभावा- 

प्रतियोगित्वरूपन्यापकत्वस्य साध्यादेरिव साधनस्यापिः साधनवति 
साधनात्यन्ताभावाभावादिति भावः ।। 


ननु झुद्धसाध्यव्यापकत्वज्ञानमात्रेणानुमितिप्रतिबन्धादौ सत्यप्युक्तलक्षणं 
सङ्गाहकमात्रमित्यतो न सङ्गाहकमप्येतदव्यापकत्वादित्याह- किञ्चेति । 
न चात्रायमनुपाधिरिति । न चेत्यस्य वाच्यमित्यनेनान्वयः | कुतोऽय- 
मनुपाधिरिति चेत्‌ हेतोः साध्यव्यभिचारित्वोननायकत्वेनोपाधेर्दूषकत्वमिति 
मते शुद्धसाध्यव्यभिचारानुमानासम्भवादित्याह- प्रमेयत्वेति | विशेषणा- 
व्यभिचारित्वे सतीति । द्रव्यत्वरूपविरोषणेत्यर्थः | महत्वसमानाधि- 
करणोद्भूतस्पर्शत्वे व्यभिचारवारणाय सत्यन्तम्‌ । विशेषणाव्यभिचारित्वे 
सतीत्यस्वार्थनिर्देशो द्रव्यत्वाव्यभिचारित्वे सतीति । विशेषणमिति ॥ 


ननु १मित्रुत्रत्वप्रमेयत्वादिहेतावुपाधेरेव मस्त्वित्यत आह- त्वन्मते 
चेति । इत्युक्तत्वादिति । स्वाभिमतोपाधिलक्षणोक्तिप्रस्तावे व्यञ्जन- 
वत्त्वादिरपि महानसत्वाद्यवच्छिनवहिरूपसाध्यव्यापकत्वात्तत्रोपाधि- 
रेवेत्यादिना ग्रन्थेनोक्तत्वादित्यर्थः ।| 


ूर्वोक्तदोषनिरासाय यज्ञपतिनैवोत्प्रक्षितपक्षान्तराण्याशङ्कते- अथ 
मतमिति | यद्धर्मेति । येन धर्मेण साध्यव्यापकत्वं तेनैव धर्मेण साधना- 
व्यापकत्वमाद्यलक्षणार्थः | स्वेति व्यञ्जनवत्त्वादिरुपाधिरुच्यते | स्वस्या- 
नधिकरणीभूतं यत्साधनाधिकरणं तदृत्तीत्यर्थः | स्वानधिकरणहृदवृत्तिहृद- 
महानसान्यतरत्वावच्छिन्नव्यापकमेव व्यञ्जनवत्त्वमिति तत्रातिव्याप्तिनिरासाय 
साधनाधिकरणेति | एतन्न लक्षणत्रयं धूमेन वहिसाधनस्थले व्यञ्जन- 
वत्त्वाद्युपाधौ नास्तीति नातिव्याप्तिरिति तावत्क्रमेणोपपादयति एवं चेति । 


१. “'सत्वात्‌’’ इति पाठान्तरे अधिकम्‌ । २. '“मित्रापुष्टत्ब’’ इति 
पाठान्तरम्‌ । ३. '“उपाधिरेबमास्तु'? इति पाठान्तरम्‌ । 

एवं रूपेण विवक्षायां सत्यामित्यर्थः | नाप्यव्याप्िरिति । वायुः स्पार्शनः 
्रत्यक्षस्पर्ाश्रयत्वादित्यादौ द्रव्यत्वावच्छिन्नसाध्यव्यापकोद्धूतरूपवत्त्वा- 
द्युपाधावव्यासिर्नास्तीत्यर्थः | क्रमेण तत्र लक्षणत्रयसत्त्वं व्यनक्ति- 
उद्भ्तेत्यादिना । उष्मादौ व्यभिचारेणेति । ऊष्मतप्तवारिस्थवह्यादी 
प्रत्यक्षस्पर्शाश्रयत्वे सत्यप्युद्ूतरूपवत्त्वाभावादिति भावः ।| 


नन्वेवमपि गन्धप्रागभावावच्छिन्नो घटो गन्धवान्पृथिवीत्वादिति साध्या- 
व्यभिचारिणि हेतौ गन्धप्रागभावकालीनत्वावच्छिन्नसाध्यव्यापके गन्ध- 
प्रागभावकालीनत्वावच्छिनपृथिवीत्ववति पक्षे साधनाव्यापके तत्कालीन- 
रूपवत्त्वाद्युपाधावतिव्याप्तिरेवेति चेन्न | यद्धर्मवति साध्यव्यापकत्वं 
तद्वर्मवति साधनाव्यापकत्वमित्यस्याभिमतत्वात्‌ | 


उक्तोपाधिश्च न तथा । तद्धर्मवतिपक्षे साधनाव्यापकत्वात्‌ | न चैवं 
स इयामो मित्रातनय(पुष्ट)त्वादित्यत्र नरत्वावच्छिन्नइयामत्वव्यापकं 
पुष्टहंसादौ साधनाव्यापकं झाकपाकजत्वमुपाधिर्न स्यात्‌, नरत्ववति 
साध्यव्यापकस्य तस्य तद्वति साधनाव्यापकत्वाभावात्‌ मित्रापुष्टस्य नरस्य 
सर्वस्यैव शझाकपाकजत्वादिति वाच्यम्‌ | नरहंसान्यतरत्वादिकमादाय 
तत्राप्युक्तलक्षणसत्त्वादिति मन्यन्ते । उक्तलक्षणान्यव्याप्तानीत्युक्तम्‌ । तत्र 
लक्षणत्रयासत्त्वं क्रमेण व्यनक्ति- घटावृत्ति गुणवत्त्वस्येत्यादिना | 
घटान्यत्चेति । घटान्यस्मिन्पृथिवीत्ववति द्रव्यत्ववति च घटावृत्तिगुण- 
वत्त्वसत्त्वेन TAT साध्यव्यापकत्वं तद्धर्मेण साधना व्यापकत्वाभावा- 
दाद्यमनब्या्तम्‌ | घटवृत्तिनेत्येतद्रव्यत्वादिना वेत्यत्राप्यन्वेति ।। 


न चायमुपाधिरेव न भवति शुद्धसाध्यव्यभिचारानुञायकत्वात्‌ | 
येनाव्याश्षिदोषायेति वाच्यम्‌ । द्रव्यत्वं पृथिवीत्वब्यभिचारि द्रव्यत्वपटत्व- 

प्रमेयत्वानीति प्रतीतिविशेष्यत्वे सति घटावृत्तिगुणवत्त्वन्यभिचारित्वात्‌ 
प्रमेयत्वादिवदित्यादिक्रमेण तत्सम्भवात्‌ । अत्र द्रव्यत्वेति स्वरूपासिद्धि- 
वारणाय | न च व्यभिचारावारकत्वेन वैयर्थ्यम्‌ | त्रितयगोचरप्रतीति- 
विशेष्यत्वे व्यर्थत्वशङ्कानवकाशात्‌ । व्यर्थविशेष्यत्वशङ्कानिरासाय पटत्वेति । 
एवं च पटत्व एव व्यभिचारवारणाय विशेष्यमिति ज्ञेयम्‌ । व्यापिग्रहस्थानार्थ 
प्रमेयत्वेत्युक्तम्‌ | घटत्वे व्यभिचारवारणाय सत्यन्तम्‌ | 


अङ्गीकृत्याप्यनुपाधित्वं दोषान्तरमाह- किञ्चेति । त्वयापीति d 
उक्तलक्षणत्रयवादिनापीत्यर्थः | इत्युक्तत्वादिति । स्वाभिमतोपाधि- 
लक्षणप्रस्तावे । त्रिधेति । तद्धर्मेति, तद्वृत्तीति, स्वानधिकरणीभूतेति, 
त्रिधेत्यर्थः | तत्राभावादित्युक्तं व्यनक्ति- न हीति । अतिव्याप्ति 
निरस्याब्याप्तिं च निराह- शुद्धेति । एवं कुसृष्ट्यन्तराणीति । तथा R- 
साध्यव्यापकत्वे सति साध्यसमानाधिकरणत्वे सति वा साध्यव्यभिचारि- 
साधनाव्यापकत्वमुपाधिलक्षणम्‌ | अत्र निरधिकरणे साध्यविरुद्धे सर्वदोषाधि- 
व्यबहारविधुरेऽतिव्याप्तिवारणाय सत्यन्तम्‌ | व्यञ्जनवत्त्वादेर्धूमादि 
हेतावुपाधित्वप्रसङ्गवारणाय साध्यव्यभिचारीति विशेषणमित्यादि | तदप्येतेनैव 
निरस्तम्‌ | एतदज्ञानेऽप्युपाधिव्यवहारादनुमितिप्रतिबन्धाच्चेत्युक्तहेतुभ्यः ।। 


न चेदं संग्राहकमात्रमुक्तमिति वाच्यम्‌ | अनुमानदृषणार्थं ह्युपाधि- 
निरूपणम्‌ । अनुमिति प्रतिबन्धकज्ञानविषयतावच्छेदकमुपाधित्वमिह 
निरूप्यमिति मणावप्युक्तेः | अतस्तादृशस्यैव सर्वसङ्गाहकस्य ग्रन्थकृदुक्त- 
रीत्या त्रेधा वक्तुं झक्यत्वेनान्यादृशस्याप्यनादरणीयत्वात्‌ । एवं साध्य- 
व्यापकतास्थलातिरिक्ते साधनसमानाधिकरणो यो धर्मस्तदवच्छिन्न- 
साध्यव्यापकत्वे सति साधनाव्यापकमित्याद्यपि निरस्तमित्यर्थः ।। 

यथाश्रुतं मणिवाक्यमनुवदति- यब्यभिचारित्वेनेति । अनुमीयत इति 
शेष: | अव्याप्तिनिरासाय सर्वत्रैतदस्तीति पक्षधराद्युक्तदिशोपपादयति- एवं 
चेति । वायुः प्रत्यक्षः प्रत्यक्षस्पर्शाश्रयत्वादित्यत्रोद्भूतरूपवत्त्वादिः, ध्वंसो 
विनाशी जन्यत्वादित्यादौ भावत्वादिश्रावच्छिन्नसाध्यव्यापकः | 
उपाधिव्यभिचारेति । प्रत्यक्षस्पर्शाश्रयत्वं जन्यत्वं वा प्रत्यक्षत्वव्यभिचारि 
विनाजित्वव्यभिचारि वा द्रव्यत्वादि रूपविशेषणाव्यभिचारित्वे सति 
तद्विरिष्टप्रत्यक्षत्वादि व्यापकोद्भूतरूपवत्त्वादि व्यभिचारित्वात्‌ | इत्येवं 
रूपेणोपाधिव्यभिचारप्रयुक्तस्येत्यर्थः | शुद्धावच्छिन्नसाध्यव्यापके 
सर्वत्रैकरूप्यमेव किमित्यत आह- इयांस्त्विति । इति सिद्धान्तेति | 
उपाधिरित्युक्ते साध्यव्यभिचारोन्नायक इति प्राप्तत्वेन व्यभिचारोन्नायको - 
व्यमिचारोन्नायक इत्यस्यासम्भवेन मणिकृत्सिद्धान्तविरोधादित्यर्थः ।। 


फलोपधानं योग्यता वेति विकल्प्य निराह- किञ्चेति । अननुमिति- 
दशायामिति । तदानीमनुमितिरूपफलाभावादिति | तथा चोपाधे- 
नित्यदोषत्वसिद्वान्तभङ्ग इति भावः | ननु साधनस्येत्यत्र साध्य- 
समानाधिकरणसाधनस्येत्युच्यते । तथा चाकाआसामानाधिकरण्यं धूमे 
नास्तीति न दोष इति वादिनं प्रत्याह- किञ्चेति । अन्त्येऽपीति । 
प्रयोजकरूपवत्त्वमिति पक्षेऽपीत्यर्थः । स्वस्योपाधिव्यभिचारस्य | 
लक्षणस्येति । साध्यव्यभिचारव्याप्यव्यभिचारनिरूपकत्वरूपलक्षणस्योद्धूत- 
रूपवत्त्वोपाधाबन्याप्तरित्यर्थः | व्याप्यत्वाभावं व्यनक्ति- महत्त्वेति । 
परमाण्वादिस्पर्स्याप्रत्यक्षत्वान्महत्वसमानाधिकरणेत्युक्तम्‌ | दीपप्रभादि- 
स्प्शस्याप्रतयक्षत्वादु्तेत्युक्तम्‌ | द्वितीय इति । साधनस्येत्याद्युक्तपक्ष 
इत्यर्थः | अ्पाप्तिर्व्याप्सभाव इत्यर्थः 1 


॥। इति मण्युक्तोपाधिलक्षणभङ्गः ॥ ९ ॥ 

अथोपाधेर्द्घकताबीजम्‌ ।। १० di 


उपाधिश्रानुमानप्रवृत्तेः प्राग्व्याप्तिग्रहवेलायामव्याप्तेरेवोन्नायकः | 
साध्यव्यापकं परित्यजतो हेतोः साध्यपरित्यागस्यावश्यकत्वात्‌ | 
साध्यपरित्यागस्यैवाव्याप्तित्वात्‌ । न तु तदा सत्प्रतिपक्षस्य । पक्षे 
साध्योपसंहारात्प्राक्‌ सत्प्रतिपक्षस्यानवसरात्‌ । तदुत्तरकालं तु 
प्रतिपक्षस्यैवोत्नायकः | हेतोः साध्यपरित्यागो हि पक्षादन्यत्र वा 
पक्ष एव वा । नाद्यः । स्फुटे व्यभिचारे सति तदर्थमुपाध्यप्रतीक्ष- 
णात्‌ | द्वितीये साध्यव्यापकव्यावृत्तिः पक्षे साध्यमपि व्यावर्तयतीति 
प्रतिपक्षोन्नायकतैव ॥ 


ननु- तदाप्यव्याष्युन्नायक एवास्तु । उपाधिव्यावृत्त्या साध्यरहिते 
पक्षे वर्तमानस्य हेतोरव्यभिचारावश्यंभावादिति चेन्न । तथात्वे बाध- 
प्रतिरोधयोरपि व्यभिचारोन्नायकत्वापातात्‌ । तत्र ताभ्यामेवानुमाने 
दुष्टे किं तदूपजीविना व्यभिचारेणेति चेत्त्म॑त्रापि व्यापकव्यावृत्तिरूप- 
प्रतिपक्षेणैवानुमाने दुष्टे किं तदुपजीविना व्यभिचारेण di 


न चोपाध्यभावस्य प्रतिपक्षत्वेन दोषत्वे उपाधेर्दोषत्वं न स्यात्‌ 
न हि यत्र यदभावो दोषस्तत्र सोपि दोष इति वाच्यम्‌ । उपाधेः 
स्वव्यावृत्तिमुखेनैन दोषतया स्वरूपेणादोघत्वात्‌ । अन्यथा 
व्यभिचारोन्नयनपक्षेऽपि चोद्यं दुष्परिहरम्‌ di 

न aa सत्प्रतिपक्षे उपाध्युद्धाबनं न स्यात्‌ । वैयर्थ्यादिति 
बाच्यम्‌ । स्वपक्षसाधनार्थमेकं परपक्षसाधनप्रतिरोधार्थमपरमिति 
सार्थक्यात्‌ | अन्याय्यो ह्येकेन बहुनां प्रतिरोधः ॥ उक्तं च- 

““द्विविधं बलवत्त्वं च बहुत्वाच्च स्वभावतः?” ।। इति । 

सिद्धं चैतङ्लोकशास्रयोः । उक्तं हि प्रमाणतोऽर्थप्रतिपत्तौ’? इति 
न्यायभाष्यव्याख्यानावसरे न्यायवार्तिकेऽपि ““प्रमाणेन प्रमाणाभ्यां 
प्रमाणेरिति संपुवो गम्यत’? इति । न्यायटीकायां च “दार्ठ्यार्थक- 
परस्परसंवादरूपसंएुवावसर'? इति ॥ 


एतेन शतमप्यन्धानां न पश्यतीति निरस्तम्‌ ॥ न च बाधोन्नीत- 
पश्षेतरत्वोपाधेदोषत्वं न स्यात्‌ । प्रतिपक्षेऽसाधारण्यादिति वाच्यम्‌ । 
तत्रोपाधिव्यतिरेकरूपहेतोरनुकूलतर्कसनाथत्वेनासाधारण्यस्यादोषत्वात्‌ ॥ 


न च क्षितिब्यणुकादिपक्षके श्वरानुमाने पक्षैकदेशवर्तिनोऽ- 
नणुत्वस्योपाधित्वं न स्यात्‌ । तव्यतिरेकस्य भागासिद्धेरिति वाच्यम्‌ । 
तत्रोपाधिरहितपक्लैकदेशस्यैव पक्षीकरणात्‌ | तावतापीश्वरानुमानो - 
देशधीबिरोधित्वेन प्रतिपक्षत्वोपपत्तेः | न चान्धकारो द्रव्यं 
स्वातन्त्र्येण प्रतीयमानत्वादित्यत्राश्रावणत्वस्य, पर्वतो धूमवा- 
न्वहिमत्त्वादित्यत्रारद्रॅन्धनादेश्रोपाधित्वं न स्यात्‌ | तद्वयतिरेकस्य 
पक्षैकदेशेऽप्यभावादिति वाच्यम्‌ । व्यभिचारोन्नयनपक्षेऽपि शब्दे 
तप्तायःपिण्डे च व्यभिचारस्य स्फुटतयोपाध्यनपेक्षणात्‌ | शब्दादेरपि 
पक्षत्वेन व्यभिचारस्यास्फुटत्वं चोपाधिन्यतिरेकेणापि तत्रैव साध्या- 
भावः साध्यताम्‌ N 


न च स इयामो मित्रातनयत्वादित्यत्र शाकपाकजत्वादेः 
संदिग्धोपाधेदोषत्वं न स्यात्‌ । तद्ग्यतिरेकस्य सन्दिग्धत्वेन प्रतिपक्षा- 
सम्भवादिति वाच्यम्‌ । पाक्षिकसिद्ध्यादिनापि सत्प्रतिपक्षफलस्य 
संदेहस्य सिद्धेः | संशयाङ्गत्वमेब च समबलत्वम्‌ ॥ 


न च पक्षे साध्यसन्देहोऽनुमानाङ्गत्वादुपाधिं विनापि सिद्ध इति 
बाच्यम्‌ | पक्षे व्यभिचारसन्देहस्यापि तं विनापि सिद्धेः | 

उपाध्यायत्तो व्यभिचारसन्देहस्तं चिना नेति चेत्तदायत्तः 
साध्यसन्देहोऽपि d विना नेति समम्‌ ॥ 


किंच त्वयैवोपाध्याभासो नाना | असाधारणविपर्ययः, अप्रसिद्ध- 
साध्यविपर्ययः बाधितसाध्यविपर्ययः इत्यादिरूपेणेतिबदतोपाधेः 
प्रतिपक्षो्ायकत्वं स्वीकृतम्‌ | असाधारण्याप्रसिद्धविशेषणत्व- 
बाधादीनामनुमानदोषत्वात्‌ ॥ 


किञ्च बहिरूपो हेतुः धूमरूपसाध्यव्यभिचारी तब्यापकार्द्रे्चन- 
रूपोपाध्यभाववद्वृत्तित्वादिति त्वदीयं व्यभिचारानुमानमेव पक्षे 
साध्याभावसाधकत्वात्प्रतिपक्षः | न हयत्रानुमीयमानो व्यभिचारः 
पक्षादन्यत्र पर्यवसानयोग्यः । यत्र महानसादौ हेतुसाध्ययोः सत्त्वं 
तत्र व्यभिचारस्य बाधितत्वात्‌ । यत्र चायोगोलकादौ हेतुसाध्ययोः 
सत्त्वासत्त्वे तस्योपस्थितौ व्यभिचारस्य स्पष्टत्वेनोपाध्यनपेक्षणात्‌ । 
अनुपस्थितौ च तत्रापर्यवसानात्‌ ॥। 


तस्मात्परिरेषानिश्रितहेतुकत्वेन सन्दिग्धसाध्यकत्वेन चोपस्थिते 
पक्ष एव साध्याभावं ज्ञात्वा तत्र हेतोः सत्त्वं ज्ञेयमिति व्यभिचारानु- 
मितिः पूर्वं पक्षे साध्याभावं स्पृशन्ती कथं न प्रतिपक्षः । नचैव- 
मुपाध्यभावस्य हेतुताहतिः । उपाध्यभाववद्वृत्तित्वादिति हेतुशरीरे 
उपाध्यभावप्रवेशात्‌ ॥ 


ननु- दुष्यानुमानस्य तर्कानुग्रहे उपाधिर्न साध्यव्यापकः | 
उपाधेस्तदनुग्रहे त्वनुमानस्य बाध एवेति कदा प्रतिपक्षावसर इति 
चेत्‌ | यदैकत्रानु 'कूलतर्कानवतारस्तदेत्यवेहि । अन्यथा प्रतिपक्ष- 
मात्रोच्छेदः । न हि प्रतिपक्षो यावज्जीवं प्रतिपक्षः । यस्य हि 
यदानुकूलतर्कावतारः स तदा बाधकोऽन्यस्तु बाध्य एव भवति i 
१. “'एकत्रापि’? इति पाठान्तरम्‌ । 

प्रतिपक्षप्रयोगो5पि- शुद्धसाध्यव्यापके वैधीहिंसा नाधर्मसाधन- 
मनिषिद्धत्वादिति, अवच्छिन्नसाध्यव्यापके तु वायुः द्रव्यत्वे सति 
स्पार्शनत्वेन हीनो5चाक्षुषत्वादाकाशवदिति, समवायः सम्बन्धत्वे 
सति समवेतत्वेन हीनोऽकृतकत्वादाकाशवदिति, अवच्छिनसाध्य- 
व्यापको$पि शुद्धसाध्य' एबोपाधिरिति, चतुर्थपक्षे वायुः स्पार्शनो 
न द्रव्यत्वे सत्यचाक्षुषत्वादाकाशवदित्येव कर्तव्यः । न तु सर्वत्रापि 
बिमतं व्याप्यरहितं व्यापकरहितत्वादिति सामान्येन । 'व्यापक- 
रहितत्वस्यानिर्धारितत्वेनासिद्धेः | बह्लिमानयं तव्याप्यवत्त्वादिति 
सामान्येन प्रयोगप्रसङ्गाचच । न च द्वितीयतृतीययोः साध्यविशेषण- 
वैयर्थ्यम्‌ | शब्दो न स्पर्शवद्विरेषगुणः अयाबद्इव्यभावित्वा- 
दित्यादाविब व्यभिचारपरिहारार्थत्वात्‌ ॥ 

ननु- विपक्षे बाधकतर्कज्ञाने उपाधेरनवतारः तदज्ञाने तत एव 
व्यासतिग्रहप्रतिबन्धात्‌ किमुपाधिनेत्युपाधिचिन्ता वृथैवेति चेन्मैवम्‌ i 
तर्काज्ञानदशायामुपाधिप्रसङ्गात्‌ । न हि विपक्षे बाधकतर्कज्ञानं 
व्यासिधीहेतुः | व्यभिचारशाङ्काभावे तर्कानपेक्षणात्‌ | येन तदज्ञानं 
व्याप्तिधीप्रतिबन्धकम्‌ स्यात्‌ । किंतु विपक्षे बाधकतर्काभावज्ञानम्‌ | 
न च तर्काज्ञानदशायां तर्काभावज्ञाननियमः । अनियतसामग्रीकत्वात्‌ ॥ 


तस्मादुपाधिर्विप्रतिपत्तितः प्रागन्याप्तेरुन्नायकः | अनन्तरं तु 
प्रतिपक्षस्य । एवं च अनुव्याख्याने- 


“साध्यन्यापकवैलोम्यमन्याप्तिः साधनस्य च' 


इत्युपाधेरव्याष्यन्तर्भाचस्योक्तत्बात्‌ प्रमाणलक्षणे तु स 


———— स a FOE SES 
१. “ शुद्धसाध्यव्यापकोपाधिरेव'' इति पाठान्तरम्‌ । २. ““व्यापकत्वस्य'' इति 
पाठान्तरम्‌ । 

एवोपाधिदोषोऽपीति प्रतिरोधान्तर्भावस्योक्तत्वाद्विरोध इति निरस्तम्‌ i 
दशाभेदेनोभयसम्भवात्‌ ॥ 


अत एव सुधायामव्याप्तिः साधनस्य चेत्यनुव्याख्यानस्थचझब्देन 
प्रतिरोधोऽपि संगृहीत इत्युक्तम्‌ | एतदेवाभिप्रेत्य पद्धतौ उपाधिर्विप्रति- 
पत्तेः प्रागव्या्युक्नायकः विप्रतिपत्युत्तरकालं प्रतिपक्षो्ायको भवती- 
त्युक्तम्‌ | यत्तु प्रमाणलक्षणटीकायां स एवेति मूलस्थैवकारस्य 
व्यभिचारवारकत्वेन व्याख्यानं तदपि विप्रतिपत्यनन्तरं तव्यव- 
च्छेदकत्वपरमिति न तद्व्रोधोऽपीति ॥। 


न्यायदीपः 


उपाधेः किंत्वेन दूषकत्वमित्यतः 'साध्यव्यापकवैलोम्य'मिति 
युक्तिपादीयानुव्याख्यानसुधोक्तिं विवृण्वान आह- उपाधिश्रेति । प्रागित्यस्य 
विवरणं व्याप्षिग्रहेत्यादि | उपस्थित इति रोषः | अन्यासैर्व्या्यभावस्य 
हेतुत्वेनाभिमतं, हिंसात्वं पापसाधनत्वाव्याप्यं तब्यापकनिषिद्धत्वाव्याप्यत्वा - 
दित्येवंरूपेणोन्ञायक इत्यर्थः | तब्यापकाव्याप्यत्वे तदव्याप्यत्वं कुत इत्यत 
सुधोक्तमेवाह- साध्येति । साध्यमपरित्यजतस्तव्यापकपरित्यागस्यायोगादिति 
भावः | तावता साध्यत्यागोन्नायकत्वमेव प्राप्तं न त्वव्याप््युन्नायकत्व मित्यत 
आह- साध्यपरित्यागस्यैवेति ॥ 


एतेनानौपाधिकसम्बन्धस्य व्यासित्वात्सोपाधिकत्वे लक्षणाभावादव्यापति- 
रित्युपपांदनं निरस्तम्‌ । व्यासिज्ञानाधीनमुपाधिज्ञानं तदधीनं च निरुपाधि- 
कत्वज्ञानं तदायत्तं च व्यासिज्ञानमिति चक्रकप्रसङ्गन तस्य व्याप्तिलक्षणत्वा- 
योगात्‌ ।। 


एवकारव्यावर्त्यमाह- न त्विति । तदुत्तरेति | अनुमानप्रवृत्त्युत्तरकालं 

त्वित्यर्थः | उपस्थितोपाधिश्रेत्यनुकर्षः | न तु व्याप्त्यभावादेरित्येव- 
कारार्थः । प्रतिमक्षो्ययनप्रकारश्च प्रतिपक्षप्रयोगोऽपीत्यादिनाग्रे व्यक्तः |i 


ननु साध्यव्यापकं परित्यजतो हेतोः साध्यपरित्यागस्यावइयकत्वे 
साध्यव्यभिचार एव प्राप्तः कथं प्रतिपक्षतेत्यतोऽन्यत्र साध्यपरित्यागे हि 
तथा, पक्ष एव साध्यपरित्यागे तु प्रतिपक्षतैवेति भावेनान्यत्र परित्यागपक्षं 
दृषयन्नाह- हेतोः साध्यपरित्यागो हीति । उपाध्युपस्थितिस्थल इति 
योज्यम्‌ । व्या््यभावोन्नायकत्वं कथमित्यत आह- उपाधीति । परमुखेनैव 
समाधिं वाचयित्वा सम इत्याह- तत्र ताभ्यामिति di 


ननूपाध्यभावस्य प्रतिपक्षत्वेन दोषत्वे सत्युपाधेरदोषत्वापत्तिः, प्रतिपक्ष 
उपाध्यनुद्भावनापत्तिः, बाधोन्नीतपक्षेतरस्योपाधित्वानापत्तिः पक्षैकदेश- 
वर्तिनोऽनुपाधितापत्तिः, पक्षेऽविद्यमानव्यतिरेकप्रतियोगिन उपाधितानापत्तिः, 
सन्दिग्धोपाधेरदोषत्वापत्तिः, प्रतिपक्षोद्धावनानवसरः, इति दोषसप्तक- 
भावात्कथं प्रतिपक्षोन्नायकत्वमित्यत आद्यं निराह- न चोपाध्यभाव- 
स्येति । चोद्यं दुष्परिहरमिति । उपाध्यभावस्य साध्यव्यभिचारोनायकत्वेन 
दूषकत्वे उपाधिर्दोषो न स्यादिति चोद्यस्य तत्रापि तुल्यत्वादिति भावः | 
द्वितीयमाशङ्क्य निराह- न चैवमिति । वैयर्थ्यादिति । उपाधिः 
प्रतिपक्षत्वेन दूषक इति वक्तव्यं वादिना प्रागुपन्यस्तहेतोरेव प्रतिपक्षस्य 
सत्त्वेन पुनरुपाध्यभावरूपप्रतिपक्षस्य कृत्याभावादिति भावः । पूर्व 
प्रयुक्तहेतोः पश्चादुक्तोपाध्यभावरूपहेतोश्च द्वयोरपि सार्थक्यमाह स्वपक्षेति । 
बहूनामिति | अनेकस्येत्यर्थः | उक्तं चेति । विष्णुतत्त्वनिर्णयोदाहृत- 
्रह्मत्कस्मृतावित्यर्थः | लोके प्रसिद्धमिति तद्नुत्तवा शास्रे दर्शयति- उक्तं 
हीति ॥ 

नन्वनेकहेतोर्न दार्ढ्यापादकत्वमित्येतनिराह- एतेनेति । प्रमाण- 
संप्रुवस्याङ्गीकारादित्युक्तत्वेनेत्यर्थः | तृतीयं निराह- न च बाधेति । 
वहिरनुष्णः पदार्थत्वादित्यादाववहित्वादेः | चतुर्थमाशङ्कय निराह- न 
च क्षितीति । क्षितिब्यणुकादिकं सकर्तृकमित्यनुमान इत्यर्थः | 
पक्षैकदेशस्येति । व्यणुकादिकं विकर्तृकं अणुत्वादित्येवं रूपेणेत्यर्थः | 
ईश्वरेति । ईश्वरानुमाने Sem या धीः सर्वकर्तृविषयिणी तद्विरोधित्वे- 
नेत्यर्थः | पश्चमं पक्षमनूद्य निराह- न चान्धकार इति । मीमांसकानुमाने 
नैयायिकोक्त श्रावणत्वादेरित्यर्थः | व्यभिचारोन्नयनपक्षेऽपीत्यपिपदेन न 
केवलमस्मत्पक्षे किं तु त्वत्पक्षेऽप्युपाधिनापिक्षितः अस्पष्टव्यभिचारस्थले 
एव व्यभिचारानुमानायोपाध्यपेक्षितः अस्पष्टव्यभिचारस्थले एव व्यभिचारानु- 
मानायोपाध्यपेक्षेति भावः | तथा च्‌ तत्रोपाधेरेवाभावेन न तत्र प्रतिपक्षो- 
द्वावनं येनासिद्विदोषः स्यादिति भावः । तत्रैवेति । शब्द एव | तथा 
च तत्र व्यभिचारः सुज्ञान इति भावः | 


षष्ठमाइाङ्कय निराह- न च स इयाम इति । गर्भस्थ इत्यर्थः | 
सन्दिग्धेति । साधनाव्यापकत्वसन्देहेन सन्दिग्धेत्यर्थः | समबलत्वाभावे 
कथं प्रतिपक्षतेत्यत आह- संशयेति । प्रतिबन्दयोत्तरमाह- पक्षे 
व्यभिचारसन्देहस्येति । तेनैवोत्तरं वाचयित्वा सममित्याह- उपाधीति i 
परसम्मतं चैतदित्याह- किं च त्वयैवेति । मणिकृतैवेत्यर्थः | असाधार- 
णेति । असाधारणो विपर्ययोऽभावो यस्येति बहुत्रीहिः | एवमग्रेऽप्युपाधि- 
रन्यपदार्थः | यथाऽन्बयन्यतिरेकिणि साध्ये बाधोन्नीतान्यपक्षेतरः | 
अप्रसिद्धेति । केवलान्वयिनि साध्ये पक्षेतरादिः । बाधितेति । 
वह्लिरनुष्णस्तेजस्त्वादित्यत्राकृतकत्वम्‌ | पक्षाव्यावर्तकविपर्ययो यथा 


१. “अश्रावणत्व'' इति स्यात्‌ | 

क्षित्यादिकं सकर्तृकं कार्यत्वादित्यत्राणुव्यतिरिक्तत्वमित्यादिरूपेणे - 
त्युपाधिवादान्ते, वदतेत्यर्थः | स्वीकृतमित्यत्र हेतु: | असाधारण्येति | 
तद्रन्थव्याख्यातृभिरपि सत्प्रतिपक्षोनायकतापक्षमवलम्ब्यैव तदाभासाना- 
हेत्यवतारितत्वाच्चेत्यपि ध्येयम्‌ gi 


ननु प्राचां रीत्याऽभ्युपेत्य सत्पतिपक्षोत्थापकत्वमुपाधेरेते आभासा 
निरूपिताः । वस्तुतस्तु व्यभिचारोन्नायकत्वमेव मणिकृत्सिद्धान्त इत्यतो 
व्यभिचारानुमानमेव प्रतिपक्षरूपं पक्षादन्यत्र व्यभिचारानुमानासम्भवेन पक्ष 
एव तद्नुमानस्यावइयकत्वादिति भावेनाह- किं चेति । पर्वतो धूमवा- 
न्वह्निमत्त्वादित्यत्र वहिरूपहेतुरित्यर्थः | धूमव्यभिचारी धूमाभाववद्दृत्ति- 
रित्यर्थः | उपाधिव्यभिचारित्वादित्यस्यार्थोक्तिरुपाध्यभाववद्वृत्तित्वादिति । 
साध्याभावेति । साध्यव्यभिचारीन्यस्य साध्याभाववद्वृत्तीत्यर्थत्वादित्यर्थः | 
तत्र च वहेर्वत्तिमत्त्व सिद्धमिति हेतुमति पक्षो साध्याभावसाधन एव 
पर्यवसानादिति भावः di 


ननु व्यभिचारानुमाने भवेदेवं पक्षादन्यत्र महानसादावयोगोलकादौ वा 
तद्नुमाने तु न प्रतिपक्षत्वावकाश इत्येतनिराह ॥ न हीति ॥ सत्वात्वे 
इति ॥। यथाक्रममन्वयः | कथं न प्रतिपक्ष इति ॥। उपजीन्यत्वात्प्रतिपक्ष 
एव वाच्य इत्यर्थः | तथापीष्टसिद्धिनैत्याराङ्कय निराह ।। न चैवमिति ui 
सप्तमं पक्षमाशङ्कते- नन्विति (à “अनुकूलेन तर्केण सनाथे सति साधने | 
साध्यव्यापकताभङ्गात्पक्षे नोपाधिसम्भवः' ।। इत्युक्तेरिति भावः | तदनुग्रहे 
q- अनुकूलतर्कानुग्रहे त्वित्यर्थः | बाध एवेति | उपाध्यभावरूपहेतोः 
प्रबलत्वादिति भावः | अवेहि । जानीहीत्यर्थः ।। अत्रावेहीत्येकारपाठः 
साधुः | नत्त्वैकारपाठः | “अव इहि? इति स्थिते ‘ange’ इति गुणेन 
भाव्यत्वात्‌ | न च आ इहि एहि, अव एहीति स्थिते 'वृद्धिरेचीति वृद्धौ 

अवैहीति युक्तम्‌ । आङ्पूर्वस्यागमनार्थत्वेन जानीहीत्येतदर्थकत्वायोगात्‌ । 
तथापि 'वृद्धिरेची'त्येतद्वाधित्वा “एङि पररूप'मिति पररूपेण भाव्यत्वाच्च । 
न च एडि पररूपमित्येतद्वाधित्वा 'एत्येधत्यूठूस्वि'ति वृद्धिर्भविष्यतीति 
वाच्यम्‌ | एतहृद्धिमपि बाधित्वा “ओमाङोश्चेति’ पररूपेणैव भाव्यत्वात्‌ | 
“पुरस्तादपवादा अनन्तरान्विधीन्बाधन्ते नोत्तरा/निति ऐत्येधत्यूठ्स्वि'ति 
सूत्रवृत्तावेवोक्तत्वेन एत्येधत्यूठूस्विति सूत्रस्यानन्तरं पठितं “एङि पररूप’ - 
मित्येतद्विधिं प्रत्येव बाधकत्वेन तदनन्तरं पठितमोमाडोश्रेत्येतत्प्रत्य- 
बाधकत्वात्‌ |i 


नचैवं नित्यदोषतानापत्तेरित्यतः इष्टापत्तिमुत्तरमाह- न हि प्रतिपक्ष 
इति । एवं प्रतिपक्षोज्ञायकत्वं समर्थ्येदानीं तदुन्नयनप्रकारमाह- 
प्रतिपक्षेति | शुद्धसाध्यव्यापके इति कर्तव्यः अवच्छिन्नसाध्यव्यापके तु 
इति कर्तव्यः, इत्येवकर्तव्य इति चान्वयः । द्रव्यत्वे सतीति । द्रव्यत्व- 
विशिष्टस्पार्शनत्वहीन इत्यर्थः | हेतोः पक्षधर्मताबलाद्विरिष्टराहित्यं सिध्यत्‌ 
विशेषणराहित्ये बाधाद्विशेष्यराहित्यमादाय पर्यवस्यति दृष्टान्तेऽप्येवमेवेति 
भावः । उत्तरप्रयोगेऽप्येवं ध्येयम्‌ || 


एवं शुद्धसाध्यव्यापके पक्षधर्मावच्छिन्नसाध्यव्यापके साधनावच्छिन्न- 
साध्यव्यापके च प्रतिपक्षप्रकारं क्रमेण प्रदर्य केचित्त्वित्यादिनोक्तोपाधि- 
लक्षणेऽपि तं प्रकारमाह अवच्छिन्नेति । चतुर्थेति । स्वाभिमतोपाधि- 
लक्षणोत्तिप्रस्तावोक्तचतुर्थपक्ष इत्यर्थः | एवकारः सर्वत्रान्वेतव्य इति भावेन 
तब्यावर्त्यमाह- न तु सर्वत्रापीति । उक्तपक्षचतुष्टयेऽपीत्यर्थः | व्याप्येति । 
साध्यरूपव्याप्येत्यर्थः | अनिर्धारितत्वेनेति । अनुकूलतकांदिना निर्धारि- 
तत्वे सत्युपाध्यभावस्य प्रबलतया बाधकत्वेन प्रतिपक्षत्वायोगात्‌ | 
अनुकूलतर्कानवतारकाल एवोपाध्यभावस्य प्रतिपक्षतेत्युक्तत्वादिति भावः | 
व्यभिचारेति । अयावद्रन्यभावित्वस्यात्मविशेषगुणे ज्ञानादौ भावेन 

हेतोर्व्यभिचारनिरासाय स्पर्शवदिति साध्यविशेषणम्‌ | तथा चाक्षुषत्वस्य 
प्रत्यक्षस्पर्शे सत्त्वेन हेतोर्व्यभिचारवारणायैव द्रव्यत्वे सतीति विशेषणम्‌ | 
द्वितीयप्रयोगेऽपि अकृतकत्वस्य समवेते जात्यादौ सत्त्वेन व्यभिचारवारणाय 
सम्बन्धत्वे सतीति विदोषणमित्यर्थः ।। 


ननु- तर्काज्ञानमेव व्याप्तिप्रतिबन्धकमस्तु किमुपाधिज्ञानेनेत्त आह- 
न हीति । किंत्बिति । वाक्ये व्याप्तिधीप्रतिबन्धकमित्यनुकर्षः | ननु 
तर्काज्ञान एव तर्काभावज्ञानं भवतीति तर्काज्ञानमेव प्रतिबन्धकमित्यागत- 
मित्युपाधिर्व्यर्थ एवेत्यत आह- न चेति । स एवेति । प्रतिपक्ष एवेत्यर्थः | 
व्यभिचारवारकत्वेनेति । व्यभिचारस्यैव व्याप्तित्वेन प्रतिपक्ष एवोपाधिदोषो 
न त्वव्याप्तिरिति प्राप्तत्वाद्विरोध इति शङ्काभिप्रायः | विप्रतिपत्त्यनन्तर- 
मिति | अनुमानप्रवृत््युत्तरकालमनव्यास्िर्नेत्यभिप्राय इत्यर्थः ।। 


॥। इत्युपाधेर्दूकताबीजम्‌ ।। १० di 


अथ ताकिकोक्ततृतीयज्ञाननियमभङ्गः d ११ d 
अथानुमितिकरणं ज्ञानमुच्यते । 


अत्र केचित्‌-धूमाग्ोर्महानसादौ व्याप्ति गृहीतवतः आदौ पक्षे 
धूमज्ञानम्‌ | अथ व्याप्तिस्मरणम्‌ । अनन्तरमयं धूमो बलहििव्याप्य 
इति बलिव्याप्यधूमवानयमिति वा व्यासिपक्षधर्मताविशिष्टधूमविषयकं 
प्रतिसन्धानात्मकं लिङ्गपरामर्शसंज्ञकं तृतीयं ज्ञानं तदेवानुमितिजनक- 
मित्याहुः । 


तन्न । यत्र हि लिङ्गदर्शनादेव व्यास्तिस्मृतिस्तत्रेयं प्रक्रिया । यत्र 
तु लिङ्गदर्शनं विनैवादृष्टादिहेत्वन्तरेणाप्तवचनेन वा व्यास्िस्मृतिस्तत्र 

द्वितीयमेव लिङ्गदर्हनं व्यासिस्मृतिसहितात्सन्निकषदिवो क्तप्रति - 
सन्धानात्मकमुदेष्यति | सोऽयमिति प्रत्यभिज्ञाबदिति किं तृतीय- 
ज्ञानेन ॥ 


तदुक्तं सुधायाम्‌- नावञ्यंभाविनीयं प्रक्रियेति ॥। 
न्यायदीपः 


“अनुमा युक्तिरेवोक्ता व्याप्तिरेव तु सा स्मृता’ इति युक्तिपादीयानु- 
व्याख्यानसुधोक्तिं विवृण्वान आह- अथेति । व्याप्तिस्वरूपज्ञानोपाय- 
तत्प्रतिबन्धकोत्तयनन्तरमवसरप्राप्तमित्यर्थः | केचित्‌- ताकिकाः | पक्षधर्मे 
व्याप्तिविशिष्टज्ञानं तदनन्तरं विशिष्खैशिष्ट्यज्ञानं वेति परामर्शवादे अण्युक्ते- 
राह- अयं धूमो बह्लिव्याप्य इति वेत्यादि । तृतीयज्ञानमिति | 
व्याप्तिग्रहदशायां लिङ्गदर्शनं प्रथमं, पश्चात्पर्वतादौ लिङ्गदर्हानं द्वितीयं, 
व्याप्तिविशिष्टलिङ्गज्ञाने तृतीयमिति तृतीयज्ञानमित्युक्तम्‌ | सन्निकर्षादिति i 
चक्षुर्धूमादिसम्बन्धादित्यर्थः | तथा च कदाचिद्वितीयमपि परामर्शरूपं 
जातमिति किं तृतीयनियमेनेत्यर्थः | 


॥ इति तार्किकोक्ततृतीयज्ञाननियमभङ्गः ।। ११ o0 


अथ प्राभाकरोक्तज्ञानद्वयहेतुत्वभङ्गः 


प्राभाकरास्तु- धूमो वहिव्याप्य इति स्मृतिः पर्वतश्च धूमवानिति 
ज्ञानद्वयमेवानुमितिहेतुः । ज्ञानद्वयानुमित्योर्मध्ये विशिष्टज्ञाने माना- 
भावात्‌ | ज्ञानद्वयस्य स्वरूपं पूर्वभावित्वं नियमश्च ga OUS | 
बिशिष्टज्ञानवादिनापि तद्धेतुत्वेन ज्ञानद्वयस्वीकारात्‌ । अनन्यथा- 
सिद्धिमात्रं कल्प्यम्‌ । विशिष्टज्ञाने चतुष्टयं कल्प्यमिति गौरवम्‌ । 

एतेन ज्ञानद्वयादप्येकस्य विशिष्टज्ञानस्य कारणत्वं लघ्विति निरस्तम्‌ । 
विशिष्ज्ञानस्यैवासिद्धेः । वस्तुद्वये युगपदुपस्थिते हि लाघवगौरव- 
RAAR: ॥। 


तन्न । प्रत्यभिज्ञावदनुमित्यादिवचानुभवसिद्धस्य विशिष्टज्ञानस्य 
तद्वेतुभूतज्ञानद्वयेनापलपे प्रत्यभिज्ञायास्तत्तास्मृतीदन्तानुभन- 
रूपज्ञानद्वयेन अनुमितेर्वहिस्मृतिपर्वतानुभवरूपज्ञानद्वयेन व्यासि- 
ज्ञानस्य तद्वेतुभूतसहचारादिज्ञानेन त्वदुक्तज्ञानद्व्यस्य च तत्कारणे- 
नापलापप्रसङ्गात्‌ | भवति हि त्वन्मते भ्रमस्थलेऽसंसर्गाग्रहसहकृतेन 
ग्रहणस्मरणरूपज्ञानद्वयेनेदं रूप्यमिति विशिष्टव्यवहारवत्प्रत्यभि- 
ज्ञास्थळेऽनुमितिस्थळे चासंसर्गाग्रहसहकृतेनोक्तज्ञानद्वयेन सोऽयमिति 
व्यवहारः पर्वतोऽग्रिमानित्यादिव्यबहारश्च । अन्यथा भ्रान्तिरपि 
स्वीकार्या ॥ 


किञ्च व्यास्िज्ञानं त्वन्मते सामान्यप्रत्यासत्तेरभावात्सन्निकृष्टधूम - 
व्यक्तिमात्रविषयकम्‌ | पक्षधर्मताज्ञानं त्वगृहीतव्या्िकधूमविषय- 
कम्‌ । एवं च किञ्चित्प्रमेयं बह्निव्याप्यं पर्वतश्च user 
ज्ञानद्वयमिव कश्चिद्धूमो व्याप्यः पर्वतश्च धूमवानिति विशिकलितं 
परस्परवार्तानभिज्ञं ज्ञानद्वयमपि नानुमितिहेतुः ॥ 


न च प्रमेयत्वं बहिव्याप्यतावच्छेदकत्वेन न गृहीतं धूमत्वं तु 
तदवच्छेदकत्वेन गृहीतमिति वैषम्यमिति वाच्यम्‌ । व्याप्यता- 
बच्छेदकत्वं हि व्याप्यत्वेन सह व्याप्तिः | अन्यस्य प्रकृतानुप- 
योगात्‌ । न च व्यास्तिग्रहणकाले धूमस्याग्रिनेव धूमत्वस्य quim 
akan सह व्यासतिर्गृहीता । एवं च पक्षधर्म धूमे व्यास्तिग्रह- 
प्रस्तावोक्तरीत्या व्यास्तिग्रहसामग्रीसत्त्वेऽपि व्याप्ति न पयसि, wae 

तु व्याप्तिधूमत्वयोर्व्यासतिग्रहसामग्रीविरहे व्यासिमिति नूनं ते चतुरे 
विलोचने ॥। 


एतदेवाभिप्रेत्योक्तं सुधायाम्‌ | (^ खलु विशकलिते व्याप्ति 
स्मृतिपक्षधर्मताज्ञाने भावयतोऽनुमितिः’? इति । बिशकलिते 
भिन्नविषय इत्यर्थः ou 


किंच विशिष्टज्ञानाभावे व्यासिज्ञानस्य करणत्वं न स्यात्‌ । 
निर्व्यापारत्वात्‌ । न च तर्को व्यापारः | तस्यासार्वत्रिकत्वात्‌ | 
नापि पक्षधर्मताज्ञानं व्यापारः । तस्य व्यासिज्ञानाजन्यत्वात्‌ । 
विशिष्टज्ञानस्य तु तज्जन्यत्वात्‌ ॥ 

एतदप्युक्तं विशकलित इति । परस्परं जन्यजनकभावरहिते 
इत्यर्थः ॥। 

अपि च संशयानन्तरभाविविरेषदर्शनजन्यप्रत्यक्षस्थले कर- 
चरणादौ पुरुषत्वव्यास्तिस्मृतिः पक्षधर्मताज्ञानं चास्तीति त्चन्मतेऽनु- 
मितिः स्यात्‌ । अस्मन्मते तु विशिष्टज्ञानाभावा दनुमितिर्युक्ता । एवं 
च त्वन्मते प्रत्यक्षसामग्ग्रा अत्राक्रप्तसामग्रीतो बलवत्त्वं च न कल्प्यम्‌ || 

एतदप्युक्तं- विशकलित इति । उक्तस्थलेऽनुमितिं विनापि स्थिते 
इत्यर्थः ॥। 


न्यायदीपः 


“'व्याप्तिरेव तु सा स्मृता'' इत्येतव्याख्यानसुधायां “तदन्यो न 
मन्यत?' इत्यादिनोक्ते प्राभाकरमततददूषणे विवृण्वान आह- प्राभाकरा- 


स्त्विति | इत्याहुरित्यन्वयः | परामर्शवादपूर्वपक्षे मण्युक्तं निष्कृष्यानु- 


१. “*अननुमितिः’? इति स्यात्‌ | 

वदति- धूम इति । ज्ञानद्वयमेव स्मृत्यनुभवरूपज्ञानद्वयमेवेत्यर्थः । ननु 
ज्ञानद्वयानन्तरभाविनोच्नुमितिपूर्वभाविनो व्याप्तिविशिष्टपक्षधर्मताज्ञानस्य कुतो 
न हेतुत्वमित्यतस्तत्स्वरूपमेव नभोनलिनायितमित्याह- ज्ञानद्वयेति । 
ज्ञानद्वयस्य कारणत्वे गौरवं विशिष्टज्ञानस्य हेतुत्वे लाघवमित्यतो विपरीतमेव 
लाघवमित्याह- ज्ञानद्वयस्येति । नियम इति । अनुमित्यव्यभिचार 
इत्यर्थः | कथं त्रितयं क्कृप्षमित्यत आह- विशिष्टेति । अनन्यथेति । 
विरिष्टज्ञानरूपपरामर्शानुपक्षीणतयाऽनुमित्येकोपक्षीणत्वमात्रं कल्प्यमित्यर्थः | 
एकस्य कारणत्वकल्पनं लध्वित्यत आह- एतेनेति । विशिष्टज्ञानमेव 
नेत्येतनिराह- प्रत्यभिज्ञावदित्यादिना । प्रत्यभिज्ञाया इत्यादिषष्ठयन्ता- 
नामपलापप्रसङ्गादित्यन्वयः | सहचारादीत्यादिपदेन व्यभिचाराभावज्ञानग्रहः | 
विशिष्टव्यवहारान्यथानुपपत्त्या प्रत्यभिज्ञादेरेकत्वं सिद्धमित्यत आह- 
सम्भवति हीति । अन्यथेति । विरिष्टव्यवहारबलेन विशेषणविशेष्य- 
तत्सम्बन्धविषयकरूपविरिष्टज्ञानाङ्गीकारे विरिष्टविषयकैकज्ञानरूपा भ्रान्तिः 
स्वीकायैत्यर्थः ।। 


ननु संवादबलात्प्रत्यभिज्ञादौ विरिष्टेकज्ञानत्वमुपेयम्‌ | न तु भ्रमस्थल 
इति वदन्तं प्रत्याह- किञ्चेति । यद्वा विदिष्टज्ञानास्तित्वं समर्थ्य पराभि- 
्रेतज्ञानद्वयहेतुत्वं निराह- किञ्चेति । अथवा पूर्व पर्वतादिनिष्ठधूम- 
व्यक्तिविशेषणत्वेन व्याप्तेरग्रहादन्यत्र गृहीतव्यास्तिविरिष्टज्ञानमन्यत्र 
कथमुत्पत्तुम्हमित्यतस्तर्हि ज्ञानद्वयस्यापि हेतुतानापत्तिरित्याह- किञ्चेति i 


सन्निकृष्टधूमेति । महानसीयधूमव्यत्तिमात्रेत्यर्थः | अन्यस्येति | 
अन्यूनानधिकदेझृत्तित्वादेरित्यर्थः | सर्वधूमव्यक्तिनिष्ठव्याप्तेरेकत्वे मानाभावेन 
नानात्वेऽवइयम्भाविनि धूमत्वस्य तदनधिकदेशवृत्तित्वाभावादवच्छित्तिप्रत्यय - 
जनकत्वादेर्जनकत्वस्य व्याप्तिगर्भतयाऽऽत्माश्रयापाता्चेति भावः | यद्वाऽ- 

वच्छेदकत्वं ह्मनुमित्युपयोगितया5भ्युपेयम्‌ | तच्च धूमत्वादेर्व्याप्ति- 
व्याप्यत्वरूपत्वे धूमदर्शने सति व्याप्तिस्मृतिद्वारा5नुमित्युपयोगि | न 
त्वधिकदेशवृत्तित्वादि | तज्ज्ञानेन व्याप्तिस्मृतौ बीजाभावादित्यर्थः | 
उक्तरीत्या व्यासिग्रहसामग्रीति । सादृश्यादिरूपसामग्रीसत्त्वेडपीत्यर्थः | 
चतुरे कुशले इत्युपहासः | उक्तमिति । व्याप्तिरेव तु सा स्मृतेत्ये- 
तब्याख्यावसरे युक्तिपादे ।। 


त्वदङ्गीकृतव्याप्तिज्ञानकरणत्वबलादपि विशिष्टज्ञानं मध्ये कारणत्वे- 
नोपेयमित्याह- fe विशिष्टज्ञानाभाव इति । असार्वत्रिकत्वादिति | 
संशयस्थल एव तर्कावतारस्योक्तत्वादिति भावः | व्याप्तिज्ञानाजन्य- 
त्वादिति | तज्जन्यजनकत्वे सति तज्जन्यस्यैव व्यापारत्वादिति भावः | 
अन्वयव्यभिचाराञ्च न ज्ञानद्वयस्य हेतुत्वम्‌ | विरिष्टज्ञानस्य हेतुत्वे तु 
न व्यभिचार इति भावेनाह- अपि चेति । विद्गिष्टज्ञानहेतुत्वाङ्गीकारेऽ- 
न्यदप्यनुकूलितमित्याह- एवं चेति । स्थिते इत्यर्थः इति । तथा च 
तादूशे व्याप्तिस्मृतिपक्षधर्मताज्ञाने भावयतो नानुमितिरिति समग्रवाक्यार्थ 
इति भावः ।| 

किश्च त्वदुक्ते ज्ञानद्वये सत्यपि पक्षनिष्ठधूमो बल्लिव्याप्तो नेति 
विपर्यये संशये बा सत्यनुमित्यदर्शनात्तयोरनुमितिप्रतिबन्धकता 
तावद्वक्तव्या । ज्ञानस्य च ज्ञानप्रतिबन्धकत्वं विरोधिविषयत्वेनेव | 
तच्च द्वेधा । साक्षादनुमितिविषयविरोधिविषयत्वेन वा, तज्जनकज्ञान- 
विषयविरोधिविषयत्बेन बा । तत्राद्यः प्रकृते न सम्भवति | 
व्याप्यभेदभ्रमस्य बाधवदनुमितिग्राह्मवह्ण्यभावाविषयत्वात्‌ | तथा च 
व्यभिचारज्ञानस्यानुमितिहेतुव्याप्तिविघटनेनेव व्याप्यभेदश्रमस्या- 

प्यनुमितिहेतुव्याप्याभेदज्ञानविघटनेनैवानुमितिप्रतिबन्धकत्वं वाच्य- 
मिति सिद्ध .व्याप्याभेदज्ञानस्यानुमितिहेतुत्वम्‌ ॥ 


यदि च विरोध्यविषयकमपि ज्ञानं मण्यादिवद्विरोधि तर्ह्युपाधिना 
व्यभिचारो नोनीयेत । किन्तु मण्यायभावो दाह इव उपाधिज्ञानाभाव 
एवानुमितौ हेतुः स्यात्‌ ॥ 

न चानुमितिसामग्प्रा बलवत्त्वाज्ज्ञानद्वये सत्यनुमितिरेवोत्पद्यते | 
न तु प्रत्यक्षो व्याप्यभेदभ्रम इति वाच्यम्‌ । तस्या बलवत्त्वासम्मतेः di 


किश्च यत्र त्वदुक्तज्ञानद्वयानन्तरं भेदभ्रमस्तत्रैवमस्तु | यत्र धूमो 
बह्निव्याप्यः पर्वतीयधूमश्च वह्व्यव्याप्य इति पक्षधर्मताज्ञानमेव 
भेदविषयं त्वन्मते व्यास्यन्याप्योभिन्नविषयत्वेनाविरोधात्‌ तत्र भेद- 
ज्ञानात्पूर्वं अनुमितिसामग्ग्रभावेन तया भेदभ्रमस्य प्रतिबन्धो न युक्तः odi 


न च धूमत्वज्ञानरूपस्य वा धूमो वहिव्याप्य इति ज्ञानरूपस्य 
वा विशेषदर्शनस्य सत्त्वान्न व्याप्यभेदभ्रम इति वाच्यम्‌ | स्वरूपेण 
धूमत्वज्ञानस्याविरोधित्वात्‌ । व्याप्तिव्याप्यत्वेन ज्ञानस्य तु विरोधित्वे 
तस्यायं धूमवानिति पक्षधर्मताज्ञानेऽभावात्‌ | धूमो वह्निव्याप्य इति 
ज्ञानस्य च त्वन्मते भिन्नविषयकत्वेनाप्रतिबन्धकत्चात्‌ | न च 
भिन्नविषयकत्वेपि समानप्रकारकत्वमात्रेण प्रतिबन्धकत्वम्‌ । प्रमेयं 
घटवदिति ज्ञानेन प्रमेये गृहे घटो नेति धीप्रतिबन्धापातात्‌ di 


एतदप्युक्तं विशकलित इति । व्याप्य भ्रमेण प्रतिबद्धे इत्यर्थः ॥। 


न्यायदीपः 


व्याप्यभेदविषयकविपर्ययादेः प्रतिबन्धकत्वान्यथानुपपत्त्यापि विशिष्ट- 
१. भेदपदमधिकम्‌ । 

ज्ञानहेतुत्वसिद्विरित्याह- किश्च त्वदुक्ते इति । ज्ञानस्य चेति । व्याप्य- 
भेदगोचरविपर्ययादिरूपज्ञानस्य चेत्यर्थः | व्याप्यभेदेति । व्याप्ये धूमे 
व्याप्यो नेति व्याप्यो वा न वेतीति 'व्याप्यभेदभ्रमस्येत्यर्थः | प्रकारान्तरेण 
प्रतिबन्धकत्वचोद्यमनूद्य निराह- यदि चेति ॥ 


ननु व्याप्यभेदभ्रम एव नास्ति । यस्य प्रतिबन्धकत्वबलेन विरिष्टज्ञान- 
हेतुत्बसिद्विरित्याइाङ्कां निराह- न चानुमितीति di 


अभ्युपेत्यापि बलवत्त्वमनुमितिसामम्ग्रभावस्थले विपर्ययादि बलाद्विशिष्ट- 
ज्ञानहेतुत्वसिद्विरित्याह- किञ्च यत्रेति । एवमस्त्विति । अनुमिति 
सामग्रीबलवत्त्वेन व्याप्यभेदभ्रमानुत्पादोऽस्त्वित्यर्थः | धूम इति । 
व्यापतिग्रहणस्थलीय इत्यर्थः | विरोधात्कथमेवं भ्रम इत्यत आह- त्वन्मत 
इति । सामान्यप्रत्यासत्तेरनङ्गीकारेण पर्वतनिष्ठधूमे व्या्तरग्रहेण तत्र व्याप्ये 
भेदभ्रमे बाधकाभावात्‌ || 


सामग्ग्रभावेऽपि विशेषदर्शनमेव भ्रमप्रतिबन्धकमित्याशङ्कच निराह- न 
च धूमत्वेति । समानप्रकारकत्वेति । धूमो वह्निव्याप्य इति ज्ञानस्य 
पर्वतीयधूमश्च व्याप्यो नेत्यस्य च धूमत्वप्रकारकत्वात्प्रतिबध्यप्रतिबन्धकभाव 
इत्यर्थः | मात्रपदेन च समानविरोष्यकत्वं व्यावर्त्यते | इत्यर्थ इति । 
समग्रवाक्यार्थः पूर्ववद्दृष्टव्य: | 


| तर्कताण्डवम्‌ 
अपि च यत्र धूमदर्शनं विनापि शब्दादिना व्याप्तिस्मृतिमतः पुंसः 
स्मृतव्यास्तिसन्निकृष्टधूमत्वयोर्वै रिष्टं प्रत्यक्षज्ञानेन बहिव्याप्य- 


१. अत्र वाक्यमेवं स्यात्‌ । ““व्याप्ये धूमे व्याप्यो नेति व्याप्यभेदश्रमस्य व्याप्यो 
न वेति damen... इति । 

घूमवानयमिति शब्दज्ञानेन च युगपदेव गृह्यते तत्राप्यनुमिति- 
STA । तत्र च व्याप्यत्वप्रकारकपक्षधर्मताज्ञानत्वेनैव हेतुता 
वाच्या । लाघवात्‌ । व्याप्यतावच्छेदकत्वस्य व्याप्यतागर्भितत्वेन 
व्याप्यताया आवश्यकत्वाच्च । न तु व्याप्यताबच्छेदकप्रकारक- 
पक्षधर्मताज्ञानत्वेन । गौरवात्‌ । अनावश्यकत्वाच di 


ननु व्याप्तावपि व्याप्तिरहितावृत्तित्वरूपं व्याप्यतावच्छेदकत्व- 
मस्तीति व्याप्यतावच्छेदकत्वप्रकारकत्वं सामान्यं व्याप्यताप्रकारकत्वं 
तु विशेषः न च सामान्यस्य प्रयोजकत्वसम्भवे विशेषस्य तयुक्तमिति 
चेन्न । व्याप्तौ तु त्वदुक्तस्य व्याप्यतावच्छेदकत्वस्य सत्त्वेपि 
व्याप्तित्वेन ज्ञानमात्रेणानुमितिदशनेन व्याप्यताबच्छेदकत्वेन 
व्याप्षिज्ञानस्यानुमित्यहेतुत्वात्‌ | त्वयौपाधिकधर्मरूपस्य व्यापारत्वस्य 
सामान्यत्वेऽपि तद्विहाय लाघवेन जातिरूपकृतित्वस्यैबाख्यात- 
शक्यतावच्छेदकत्वस्वीकाराच्च ।। 


एतदप्युक्तं सुधायाम्‌ “यदा तु गृहीतव्याप्तेर्विनापि लिङ्ग- 
दर्शनाद्व eafeaa व्यासतिस्मृतिः’? इति ॥ 


ननु यत्र लिङ्गपक्षादिकमसन्निकृष्टमतीन्द्रियं वा तत्र कथं परामर्शः, 
प्रत्यक्षस्यासम्भवात्‌ आनुमानिकत्वे चानवस्थानादिति चेत्तवापि कथं 
तत्र पक्षताज्ञानम्‌ । कथं च स पर्वतो बहिव्याप्यधूमबान्‌ 
परमाणुर्नित्यत्वव्याप्यनिरवयवद्रव्यत्ववानिति ज्ञानं तथा व्यवहारश्च ॥ 


ननु तत्र कविकाव्यादिनिर्माणहेतुभूतज्ञानवन्मानसमेव पक्षधर्मता- 
ज्ञानम्‌ | यद्वाऽनुमानिकत्वेऽऽपि कचित्‌ स्मृतौ कचिच्छब्दे कचि- 


१. ““बचनादिनेव*' इति पाठान्तरम्‌ । 

त्प्रत्यक्षे पर्यवसानान्नानवस्थेति चेत्समं परामर्शेऽपि । तस्माद्विशिष्ट 
ज्ञानमेवानुमितिहेतुः ।। 


न्यायदीपः 


कचिद्विरिष्टज्ञानस्य हेतुतायाः ङ्कप्तत्वादन्यत्रापि तथेति भावेन तस्य 
कचिद्वेतुत्वमाह- अपि चेति । ज्ञानद्वयरूपानुमिति सामग्री पराभिमता 
नेति वक्तुं धूमदर्शनं विनापीत्युक्तम्‌ । स्मृतेति । स्मृतव्याप्तिश्च सनिकृष्ट- 
धूमश्च तयोरित्यर्थः |i 


ननु तत्राप्यनुमितिदशायां तावता विशिष्टज्ञानत्वेन न हेतुता किंतु 
व्याप्यतावच्छेदक प्रकारकपक्षधर्मताज्ञानत्वेनैव | तथा च ज्ञानद्वयस्थल 
इवास्मदभिमतकारणतावच्छेदकं तत्राप्यक्षतमेवेत्यत आह- तत्र चेति | 
भवत्पक्षेऽपि व्याप्यत्वज्ञानमावइयकमित्याह- व्याप्यतेति | अवच्छदकत्वं 
हि “व्याप्यत्वेनेह व्याप्तिरन्यस्यानुपयोगादित्युक्तदिशा व्याप्यतागर्भितत्वे- 
नेत्यर्थः | एवकारव्यावर्त्यमाह- नत्विति । अनावइयकत्वाच्चेति । यथा 
व्याप्यतावच्छेदकत्वज्ञाने व्याप्यत्वज्ञानमावरयकम्‌ न तथा व्याप्यत्वज्ञाने 
व्याप्यतावच्छेदक ` प्रकारकत्व ज्ञानमावश्यकम्‌ | धूमत्वेन धूमस्वरूप- 
विरोष्यकव्याप्यत्वप्रकारकज्ञानविषये तदनुप्रवेशाभावादिति भावः । 
तद्नुप्रवेशमाशङ्कते- नन्विति । व्यािरहिते पाषाणादाववृत्तित्वमित्यर्थः | 
सामान्यमिति । व्याप्यत्वप्रकारकज्ञानविषये व्याप्तावपि सत्त्वादिति भावः | 
विशेष इति । अयं धूमवानित्यादि व्याप्यतावच्छेदकधूमत्वप्रकारके ज्ञाने 
व्याप्यत्वप्रकारकत्वाभावादिति भावः | सामान्यविशेषभावे सत्यपि लाघवा- 


१. ““व्याप्यत्वेन सह’? इति स्यात्‌ । २. ''अबच्छेदकत्व’’ इति स्यात्‌ | 
३. “'प्रकारकज्ञानत्व’? इति स्यात्‌ | 

द्विशेषस्यैव प्रयोजकत्वं वाच्यमिति भावेनाह- त्वयेति । एतदप्युक्तमिति । 
युक्तिपाद एवापि चेत्यादिनोक्तं प्रमेयमुक्तमित्यर्थः | 


विरिष्टज्ञानहेतुतावादे कचित्सामग्ग्रभावेन तदनुत्पत्तिबाधकमाइाङ्कय 
प्रतिबन्द्योत्तरयति- नन्वित्यादिना । तवापीति । ज्ञानद्वयहेतुतावादि- 
नोऽपीत्यर्थः | न्यायमताशयेनाह- कथं चेति । यद्वा तन्मतेऽपि कचि- 
द्विरिष्टज्ञानसत्त्वस्योक्तदिशाङ्गीकारात्तदाशयेनेयमुक्तिः | परमाणुरिति d 
कथश्चेत्यनुकर्षः | तथेति । व्याप्यधूमवानित्यादिव्यबहारश्रेत्यर्थः | 
तादृशज्ञानसाध्यत्वाद्वयवहारस्येति भावः | मण्युक्तदिशा परमुखेनोत्तरं 
वाचयित्वा सममित्याह- नन्चिति । कवेः काव्यनिर्माणहेतुभूतज्ञानं यथा 
मानसं तथा मानान्तरोपनीते पर्वते मानान्तरोपनीतधूमसंसर्गरूपपक्षधर्मता- 
ज्ञानं मानसं व्याक्षिस्मरणधूमवत्त्वज्ञानाभ्यां सहकृतेन मनसा च 
व्याप्यधूमवानिति ज्ञानं नित्यत्वस्मृतिमतो निरवयवत्वोपनायकेन तदुपनये 
च परमाणूपनायकेन परमाणौ चोपनीते मनसा नित्यत्वव्याप्यनिरवयवत्व- 
वानिति ज्ञानमस्त्वित्यर्थः d 


नन्वेवं मनसो बहिरर्थप्रमाहेतुत्वे तदुपनायकज्ञानस्य प्रमाणान्तरत्वं 
स्यात्‌ । यदसाधारणं कारणमासाद्य मनो बहिगोचरप्रमां जनयति तत्प्रमाणा- 
न्तरमिति नियमादिति चेन्न । इन्द्रियादेः सनिकर्षादिवदुपनयस्य नियत- 
व्यापाराभावेन प्रमायामकारणत्वादित्याहुः | अनुमानेन वाऽस्तु पक्षधर्मता- 
ज्ञानादि | तावता नानवस्था | तज्जनकानुमाने पक्षधर्मतादि ज्ञानस्य स्मृति- 
रूपत्वेन वाऽऽप्तवाक्यरूपराब्दजन्यत्वेन वा प्रत्यक्षजन्यत्वेन वोपपत्ते- 
रित्याह- आनुमानिकत्चेऽपीति । पक्षधर्मतादिज्ञानस्येत्यनुकर्षः | अत 
एव पद्धतौ न च तथाप्यनुमानस्य व्यास्यपेक्षयाऽनवस्था | अन्ततः 
प्रत्यक्षागममूलत्वादित्युक्तमिति भावः | 


।। इति प्राभाकरोक्तज्ञानद्वयहेतुत्वभङ्गः ।। १२ ॥ 

अथ मण्युक्तपरामर्शप्रक्रियाभड्ठः ॥ १३ d 


मणौ त्वयमालोको धूमो वा उभयथापि वहिव्याप्य इति ज्ञाना- 
त्तावदनुमिति दुंइ्यते | तत्र व्याप्यतावच्छेदकप्रकारकं पक्षधर्मताज्ञानं 
न सम्भवति | अवच्छेदकयोर्धमत्वालोकत्वयोरनिश्चयात्‌ । निश्चितस्य 
तदन्यान्यत्वस्य गौरवेण व्यभिचारावारकविशेषणत्वेन चानवच्छेद- 
कत्वात्‌ । इत्युक्तम्‌ । तन्न । व्याप्यतावच्छेदकपदेन व्याप्तिनियत- 
धर्मस्य विवक्षितत्वात्‌ । अन्यतरत्वे च गौरवादौ सत्यपि व्याप्ति- 
नैयत्यरूपस्य व्याप्यवच्छेदकत्वस्यानपायात्‌ । न हि गुर्वित्येतावता 
नियतमप्यनियतं भवति । नीलधूमादौ धूमान्यान्यादौ च वैयर्थ्यमेव 
दोषः । प्रकृते तु संदिग्धासिद्विवारकत्वान्न वैयर्थ्यमपि ॥। 


किश्चान्यतरत्वज्ञानस्य त्वयापि व्याप्िग्राहकप्रत्यक्षसहकारित्वं 
स्वीकृतम्‌ । सहकारित्वं च न भूयोदर्शनादिवत्स्वरूपेण । किं 
त्वन्यतरत्वस्य व्यास्तिव्याप्यतया तददर्हनस्य विरोषदर्शनत्वेनैवेति 
कथमन्यतरत्वस्य व्याप्तिव्याप्यत्वाग्रहः ।। 


केचित्तु- धूमत्वालोकत्वाभ्यां सन्दिग्धे वस्तुनि धूमालोका- 
न्येभ्योऽन्यत्वमेव दुर्ग्रहम्‌ । न हि साधनाश्रययोरन्यतरत्वमित्यादौ 
साधनाश्रययोः साधनत्वाश्रयत्वाज्ञाने तदन्येभ्योऽन्यत्वं गृह्यत 
इत्याहुः | तस्मान्न मण्युक्तं युक्तम्‌ dy 


न्यायदीपः 


परामर्वादसिद्धान्तोक्तप्राभाकरखण्डनप्रकारमनुवदति- मणौत्विति | 
इत्युक्तमित्यन्वयः | तदन्यान्यत्वस्येति । धूमालोकाभ्यां यदन्यत्‌ तदन्य- 
त्वस्येत्यर्थः | व्यभिचारेति । धूमालोकान्यान्यवत्त्वादित्यत्र धूमवत्त्वादा- 

लोकवत्त्वादित्येकैकहेतूक्तौ व्यभिचाराभावाद्वयभिचारवारकस्यैव सार्थक्यादिति 
भावः । गुरुधर्मतया व्याप्तिग्रहानुपयुक्तविशेषणत्वेन चेत्यर्थ इत्यप्याहुः । 
अन्यान्यत्व इत्यस्यार्थानुवादोऽन्यतरत्वे चेति ।। 


नन्वेवं पर्वतोऽग्रिमानीलघूमवत्त्वादवमान्यान्यतत्त्वादित्यादिप्रयोगोऽपि 
साधुः स्यात्‌ | नीलधूमत्वादेर्गुरुत्वेऽपि व्याप्तिनियतत्वेन व्याप्यता- 
बच्छेदकत्वानपायादित्यत आह- नीलेति । सन्दिग्धेति । धूमवत्त्वादिति 
वा आलोकवत्त्वादिति वोक्तावन्यतरसत्त्वस्यानिश्चयादिति भावः | त्वया- 
पीति । गुरोरप्यन्यान्यत्वज्ञानस्य विशेषदर्शनत्वेन प्रत्यक्षसहकारित्वादन्या- 
न्यत्वज्ञानं तत्र व्याप्यताज्ञानोपक्षीणमिति मणावुक्तेरिति भावः |i 


अत एव मणावेतदरुच्यापि चेत्यादिना प्रागस्मदुक्तपक्ष एव किश्च 
बह्लिव्याप्यवानयमिति झाब्दज्ञान इत्यादिनोपन्यस्त इति ध्येयम्‌ | यदपि 
संशयस्थलेऽन्यान्यत्वनिश्चयमुपेत्य व्याप्यत्वज्ञानोपक्षीणत्ववचनम्‌ 
तदप्ययुक्तमित्याह- केचित्ति्ति । प्रतियोगितावच्छेदकप्रकारेण 
प्रतियोगिनोऽनिश्चये तदन्योन्याभावस्य दुर्ज्ञानत्वादिति भावः ।। 


॥। इति मस्युक्तपरामर्गप्रक्रियाभङ्गः ।। १३ ॥ 


अथ व्यापकत्वपरामर्शस्यानुमिति हेतुत्वभङ्गः ॥।१४॥। 


ननु- हेतुसमानाधिकरणात्यन्ताभावाप्रतियोगिसाध्यसामा - 
नाधिकरण्यं व्याप्यत्वम्‌ । तञ्च व्यापकत्वगर्भितमिति लाघवात्पर्वत- 
वृत्तिधूमन्यापको वहिरिति व्यापकत्वपरामर्श एवानुमितिहेतुः । न 
तु बहिव्याप्यधूमवान्पर्वत इति व्याप्यत्वपरामर्श इति चेन्न । मन्मते 
साध्यरहितावृत्तित्वरूपाया अन्यथानुपपत्तिरूपाया वा व्यापते- 
ब्यापकत्वागर्भितत्वेन गौरवाभावात्‌ |i 

यद्यपि साध्यरहितावृत्तित्वज्ञानं साध्यं विनानुपपत्तिज्ञानं वा 
साध्यत्वरूपव्यापकत्वेन ज्ञानं विनानुपपन्नम्‌ । तथापि धूमजातीयस्य 
बह्लिजातीयरहितावृत्तित्वज्ञानं च वहिज्ञानमेवापेक्षते न तु व्यापकत्वे- 
नेति न गौरवम्‌ ॥ 


न्यायदीपः 


मणौ परामर्शवादान्ते “अन्ये त्वि’त्यादिनोपन्यस्तमेकदेरिमत - 
मप्यादाङ्कय निराह- नन्ित्यादिना । व्यापकत्वेति | उक्तरूपा- 
भावाप्रतियोगित्वस्य व्यापकत्वात्तद्वर्भितमित्यर्थः | साध्यरहितेति । 
साध्यरहितेऽवृत्तित्वमित्यर्थः | अन्यथेति । साध्येन विनासम्भवरूपाया 
वेत्यर्थः ।। | 
॥ इति व्यापकत्वपरामर्शस्यानुमिति हेतुत्वभङ्गः ॥ १४ ॥ 


अथ लिङ्गपरामर्शस्य करणत्वम्‌ ॥ १५ di 


लिङ्गज्ञानमेव करणम्‌ । न तु लिङ्गम्‌ । स तदा बहिमान्‌ तदा 
धूमवत्त्वादित्यादौ धूमाभावेऽपि तज्ज्ञानेनैवानुमितिदर्झनात्‌ | न च 
तत्र धूमत्वं सादिकं लिङ्गान्तरमस्तीति वाच्यम्‌ । तस्यापरामर्शात्‌ । 
अपरामृइ्यमानस्य हेतुत्वे च मानाभावात्‌ | अत एवोक्तं सुधायाम्‌- 
“न धूमादिकमेवानुमानं किं नाम तज्ज्ञान'मिति ॥ 


न्यायदीपः 


यत्तु मणौ लिङ्गकरणतावादे लिङ्गपरामर्शः करणं न तु परामृश्यमानं 
लिङ्गमित्युक्तम्‌ | तदस्माकमनुमतमेव | किं तु परामर्श इत्यत्र तृतीय- 


110 तर्कताण्डवम्‌ 


ज्ञानत्वमेव नाभिमतमिति भावेनाह- लिङ्गज्ञानमेवेति । लिङ्गपदेन 
व्याप्यमुच्यते । प्रत्यक्षेणानुमानेन शब्देन वा जातं यक्िङ्गज्ञान तदित्यर्थः | 
व्याप्तिविशिष्टलिङ्गज्ञानमेवेत्यर्थः | स इति । पर्वतादिः | अत एवोक्तं 
सुधायामिति । प्रत्यक्षवच्च प्रामाण्यमित्येतव्याख्यानसुधायामित्यर्थः || 


उपलक्षणमेतत्‌ | अन्यथाख्यातिवादसिद्धान्ते लिङ्गज्ञानस्य करण- 
तयाऽभ्युपगतत्वादिति सुधोक्तिरपि ग्राह्या । यत्तु पद्धतौ लिङ्गस्य सम्यग्ज्ञानं 
वा सम्यगूज्ञातं वा लिज्गमित्युक्तम्‌ । तत्त्वभ्युपगमवादेन वा लिङ्गसत्त्व- 
स्थलाभिप्रायेण वा नेयम्‌ | वस्तुतस्तु व्याप्तिप्रकारमनुसृत्यानुमितिं जनयती- 
त्यत्रैव तात्पर्यादनास्थयोक्तावपि सुधानुरोधाल्लिङ्गज्ञान एव तात्पर्यमिति 
भावः | अस्मिन्यक्षे क्रियायोगव्यवच्छिन्नत्वमेव करणत्वं न सव्यापारत्व- 
मित्येके | लिङ्गज्ञानं करणं तजान्याव्याप्षिस्मृतिर्व्यापारः | शाब्दज्ञाने 
झाक्तिस्मृतिवदित्यन्ये | मन एव करणं व्याप्यज्ञानं व्यापार: | न 
चानुमितेर्मानस प्रत्यक्षत्वापत्तिः संस्कारव्यापारकत्व एव तथात्वात्‌ 
व्यापारप्राधान्यविवक्षया लिङ्गज्ञानं करणमित्युक्तिरित्यपरे ।। १५ gd 


॥। इति लिङ्गपरामर्शस्य करणत्वम्‌ ।। १५ ॥ 


अथ तर्कस्यानुमानान्तर्भावः ।। १६ di 


अनुमानं द्विविधं साधनानुमानं दूषणानुमानं चेति । तत्राद्यमद्रि- 
रङ्गिमान्‌ धूमवत्त्वादित्यादि । द्वितीयमपि द्वेधा दुष्टत्वप्रमितिसाधनम्‌ 
तर्कश्चेति । तत्राद्यं नेदं स्वसाध्यसाधकम्‌ असिद्धत्वादित्यादि । द्वितीयं 
यदि निरङ्गिकः स्यात्‌ तहि निर्धूमः स्यादित्यादि । अस्य दृषणानु- 
मानत्वं च परोक्तनिरग्गिकत्वादिप्रतिक्षेपरूपत्वात्‌ di 


तत्र केचित्‌- व्याप्यारोपेण व्यापकारोपः तर्कः । स च 

प्रमाणानुग्राहक एव । न तु प्रमाणमित्याहुः | तन्न । बाष्पे धूमश्रम- 
जन्यभ्रमरूपानुमितावतिव्याप्तेः ॥। 


नापि व्याप्यारोपे व्यापकप्रसञ्जनं तर्कः । प्रसञ्जनस्य तर्कत्वे 
आत्माश्रयात्‌ | आरोपत्वे उक्तदोषात्‌ |i 


न च व्यापकाभाववत्तया ज्ञाते व्याप्यारोपाद्ववापकारोपस्तर्कः । 
एवं -चानुमित्याभासे नातिव्यासिः व्यापकाभाववत्तया ज्ञातेऽनु- 
मित्यनुदयात्‌ । तर्कस्तु व्यापकीभूतनिर्धूमत्वाभाववत्तया ज्ञात एव 
भवतीति वाच्यम्‌ । Gag शङ्कतयावगम्य पीतोयं Wel न WS 
इति प्रत्यक्षश्रमानन्तरं शङ्घत्वाच्छुक्क इत्यनुमिनोति तस्यामनु- 
मितावतिव्याम्तेः ॥ 


अथ ज्ञात इत्यस्यावधृत इत्यर्थः । शुक्कत्वानुमितौ तु न शुक्तत्वा- 
भावस्यावधारणम्‌ | शुक्ृत्वाभावग्राहकप्रत्यक्षस्यान्यथासिद्विमुपजीव्यै- 
बानुमितिप्रवृत्तिरिति चेन्न । तर्केऽपि निर्धूमत्वरूपव्यापका- 
भावस्यावधृतत्वेन निर्धूमत्वारोपस्यासम्भवात्‌ | आहार्योऽयमारोपः | 
स च बाधितेऽपि भवतीति चेन्न | पुरुषत्वाभावनिश्रयानन्तरं प्रत्यक्षा- 
दाहार्यव्याप्यकरचरणायारोपाज्जनये प्रत्यक्षे आहार्यपुरुषारोपेऽतिव्याप्तः ॥ 


नापि वर्धमानोक्तरीत्या अव्यवस्थिताभ्युपगम्यमानकोटयुपाधिका- 
नि्टसत्त्वप्रतिसन्धानं तर्कः । निरङ्गिकत्वस्याव्यवस्थितत्वं हि संशयो 
विपर्ययो बा न द्वयमपि । यदर्थशिरस्कनिरग्निकत्वज्ञानं प्रमेति 
वक्ष्यमाणत्वात्‌ | एवं प्रतिसन्धानमपि संशयो विपर्ययो वा न द्वयमपि | 
तर्हि स्यादित्यर्थशिरस्कनिर्धूमत्वज्ञानं प्रमेति वक्ष्यमाणत्वात्‌ ॥ 


तस्मात्तर्कोऽनुमानविशेष एव । व्याप्तिबलेन गमकत्वात्‌ | 
संशयोत्तरप्रत्यक्षं व्यासिबलेन गमकमपि न व्याप्तिज्ञानकरणकम्‌ di 


112 तर्कताण्डबम्‌ 


मन्मते त्वङ्गीकृतेन साध्याभावेन सहानङ्गीकृतस्य साधनाभावस्य 
व्यापकत्वप्र्मा वा साध्याभावाङ्गीकारनिमित्तका साधनाभावस्याङ्गी - 
कर्तव्यत्वप्रमा वा तर्क्यतेऽनेनेति व्युत्पत्त्या तर्कः । तत्करणिका 
साधनस्य साध्येन सह व्याप्यनुमितिस्तु तर्कणमिति व्युत्पत्त्या तर्कः ॥। 


एतदेवाभिप्रेत्य पद्धतौ कस्यचिदर्थस्याङ्गीकारेऽर्थान्तरापादनं तर्क 
इति, प्रमाणलक्षणटीकायां च व्याप्याङ्गीकारेऽनिष्टव्यापकप्रसञ्जनं तर्क 
इत्युक्तम्‌ । स्पष्टयिष्यते चैतदनुपदमेव |i 


न्यायदीपः 


“'त्काप्रतिष्ठानादप्यन्यथानुमेयमि'ति ब्रह्मसूत्रे सूचितं तर्कस्यानु- 
मानान्तर्भावं वक्तुं पुनर्द्विविधं साधनानुमानं दूषणानुमानं चेत्यादिपद्धत्युक्त 
विवृण्वान आह- अनुमानमिति । ननु परोक्तनिरासकस्यैव दूषणानुमानत्वेन 
तर्कस्य कथं तथात्वमित्यत आह- अस्येति । स्वमते तर्कस्वरूपमग्रे 
लिलक्षयिषुः परोक्ततर्कलक्षणान्यनूद्य निराह- अत्र केचिदित्यादिना | 
तार्किकादय इत्यर्थः ॥ व्याप्यारोप इति ॥। निमित्तसप्तमीयम्‌ gi 


तत्र किं व्याप्यभ्रमजन्यन्यापकभ्रमस्तर्क इत्यभिमतं, तन्निमित्तक- 
व्यापकप्रसञ्जनं वा, व्यापकाभाववत्तया ज्ञाते व्याप्यारोपनिमित्तकव्यापकभ्रमो 
बा, ब्यापकाभाववत्तयाऽवधृते व्याप्यारोपनिमित्तकब्यापकारोपो वा, 
तादृशव्यापकाहार्यारोपो वा, अनब्यवस्थिताभ्युपगम्यमानकोट्युपाधिका- 
निषटत्वप्रतिसन्धानं वेति षट्कल्पान्‌ क्रमेण मणिकण्ठोक्तदिशा निराह- बाष्प 
इत्यादिना । झह्ृत्वलिङ्गजन्यानुमितेर्व्याप्यज्ञानस्य चारोपत्वसिद्भ्चर्थमाह- 
HAS झङ्खतयाऽवगम्येति | व्यापकाभाववत्तयाऽवगत इत्यंशोपपादनाय 
पीतोऽयमित्यादि | अन्यथासिद्विमौपाधिकभ्रमत्वम्‌ । निर्धूमत्वेति a 
निर्धूमत्वरूपं यद्वह्ष्यभावव्यापकं तदभावस्य धूमसत्त्वस्यावधृतत्वेनेत्यर्थः | 

तथा चासम्भवि लक्षणमिति भाव: | आहारो बुद्धिपूर्वकः | वक्ष्य- 
माणत्वादिति । ननु तर्कस्येत्यादिना, कथं तस्य प्रामाण्यमित्यादिना वा, 
ग्रन्थेनेत्यर्थः | व्यासिबलेनेति | आपाद्यापादकयोर्व्याप्तिबलेन 
साध्यसाधनयोरविनाभावगमकत्वादनुमानविझेष एवेत्यर्थः | विलक्षण- 
प्रकारत्वाद्विरोषपदप्रयोगः || 


नन्वेवं यत्र स्थाणुर्वा पुरुषो वेति संशयानन्तरं पुरुषत्वव्याप्यकरादि- 
मानयमिति विशेषदरीने सति पुरुष एवेति प्रत्यक्षं तदप्यनुमानं प्रसज्यते 
इत्यत आह- संशयेति | अत्र प्रत्यक्षपदेन व्याप्यदर्शनं पुरुष एवेति 
फलीभूतं प्रत्यक्षं च गृह्यते । तत्राद्यं यत्र करादि तत्र पुरुषत्वमिति व्याप्ति- 
बलेन पुरुषत्वगमकमपि पुरुषत्वप्रत्यक्षं न व्याप्तिज्ञानकरणकं किं तु 
चक्षुरादिकरणकमेव | अतो न तस्या नुमानत्वमिति भावः | साध्याभावेन 
निरग्निकत्वादिरूपेण निधूमत्वादिरूपसाधनाभावस्य व्यापकत्वप्रमा तर्क 
इत्युच्यते | करणव्युत्पत्त्यैवेत्याह- तर्क्यतेऽनेनेतीति | आपादकस्या- 
सिद्धिनिरासायोक्तम्‌ अङ्गीकृतेनेति | इष्टापत्तिनिवृत्त्यर्थं अनङ्गीकृतस्ये- 
त्युक्तम्‌ । यदि घट उपेयते तर्हि पटोऽप्यङ्गीकार्य इत्यादावतिव्याप्तिवारणाय 
साध्याभावसाधनाभावपदोक्तिः । स किं प्रति करणमित्यत आह- 
तत्करणिकेति । तर्कणमिति व्युत्पत्त्येति । भावव्युत्पत्त्येत्यर्थः | 
एतदेवेति | पद्धतावापादनमित्यस्य लक्षणटीकायां प्रसञ्जनमित्यस्य च 
साधनाभावस्य व्यापकत्वप्रमैवेत्यर्थः इति भावः | एतच्चोपलक्षणम्‌ | 
व्याप्याङ्गीकारेऽनिष्टव्यापकप्रसञ्जनमिति तत्त्वनिर्णये चेत्यपि ध्येयम्‌ || 


कथं व्यास्यनुमितिजनकत्वमस्य तर्कस्येत्यतो वा कथं व्याप्याङ्गी- 
कारेणानिष्टस्य व्यापकत्वप्रमाप्रकार इत्यतो वाऽऽह- स्पष्टयिष्यत इति | 


१. अनुमानफलत्वमिति पाठान्तरम्‌ | 

कथं तस्य प्रामाण्यमित्यादिग्रन्थेन कृतशङ्कानिवृत्त्यर्थमुपोद्वातोत्तयनन्तरमत्र 
च निररग्रिकत्वप्रमेत्यादिग्रन्थेनेत्यर्थ: । 

ननु तर्कस्यानुमानत्वे आपादकं निरग्निकत्वं लिङ्गम्‌ आपाद्यं 
निर्धूमत्वं लिङ्गीति वाच्यम्‌ । तथा च हेतोरसिद्विर्बाधोऽपसिद्धान्तश्च । 
सिद्धान्तिना पक्षे निरग्निकत्वनिर्धूमत्वयोरस्वीकारात्‌ | धूमस्य 
प्रतीतत्वाच्चेति चेन्न ॥ 


साधनरूपस्यैव लिङ्गस्य असिद्धिरदोषो न त्वापादकरूपस्य । 
आपादकत्वन्याघातात्‌ | यद्भ्यापादकं तत्पराभ्युपगतमेव भवति ॥ 


अत एव व्याप्यस्य 'पक्षनिष्ठत्वे पराभ्युपगमनिमित्तकज्ञानविषय- 
व्यतिरेकज्ञानभञ्जनीयत्वमापादकत्वम्‌ | कुलीरस्येवापादकस्य स्वप्रसूत- 
युक्त्या प्रतिहतत्वादित्याहः | भज्यते हि निरग्निकत्वं स्वाभ्युप- 
गमनिमित्तकज्ञानं प्रति विषयस्य निर्धूमत्वस्य व्यतिरेकरूपस- 
धूमत्वस्य ज्ञानेन | कथमन्यथा न चायं निर्धूमः तस्मान्न निरञ्गिक 
इति 'विषयविपर्ययावसानम्‌ | तदभावे तर्क एवाभासः स्यात्‌ । न 
चात्र निरङ्गिकत्वं साधनत्वेनोपात्तम्‌ । तथात्वे हि यदीति स्यादिति 
च न स्यात्‌ । किं तु निरग्रिकत्वादिति स्यात्‌ ॥ 


एवं साध्यरूपस्यैव लिङ्गिनो बाधो दोषः । नत्वापाद्यरूपस्य 
आपादयत्बव्याघातात्‌ | यद्धयापाद्यं तदनिष्टमेब | प्रमाणबाध 
एवानिष्टत्वम्‌ | अत एवापादकाभिमतभञ्जकज्ञानविषयव्यतिरेक- 
प्रतियोगित्वमापाद्यत्वमित्याहुः । न चात्र निर्धूमत्वं साध्यम्‌ । 
१. “पक्षनिषठत्त्वेन? इति स्यात्‌ । २. विपर्ययपर्यवसानमिति स्यात्‌ d 

तथात्वे हि तहीति स्यादिति च न स्यात्‌ । किं तु निर्धूमोऽयमिति 
स्यात्‌ । न च निर्धूमोऽयमिति ज्ञानस्य यावान्विषयस्तावानेव तहि 
निर्धूमः स्यादित्यस्यापि विषयः । अधिकस्य तर्हि स्यादिति 
झन्दयोरर्थस्याप्युहलेखात्‌ ॥। 


अत एव नापसिद्वान्तोऽपि । स हि सिद्धान्तविरुद्धस्य साधने 
नत्वापादने | तस्मात्प्रसङ्गरूपानुमानेऽसिद्विबाधापसिद्वान्ता 
भूषणान्येव । न तु दूषणानि ॥ 


अत एवोक्तसाधनानुमानवैधम्यदिवास्य प्रसङ्गानुमानत्वम्‌ | दृश्यते 
च साधनानुमानेष्वपि केवलान्वयिकेबलब्यतिरेक्यन्वयव्यतिरेकिषु 
अन्योन्यं वैधर्म्यम्‌ | तेष्ववान्तरवैधर्म्येपि व्यासिबलेन गमकत्वा- 
दनुमानत्वं चैतत्तर्कऽपि समम्‌ ।। 


न्यायदीपः 


“प्रसज्ञार्थतया प्रोक्ता न सिद्धान्तस्य दृषकाः' | इत्यादिभक्तिपादीयानु- 
व्याख्यानसुधयोरुक्तं विवृण्वान आक्षिपति- नन्विति । असिद्व्यपसिद्धान्तौ 
व्यनक्ति- सिद्धान्तिनेति । अनुमानप्रयोक्त्रेत्यर्थः | बाधं व्यनक्ति- 
धूमस्येति | अत एवेति । पराभ्युपगतस्यापादकत्वादेवेत्यर्थः | व्याप्यस्य 
निरग्निकत्वादिरूपव्याप्यस्य पर्वतादिनिष्ठत्वेन यः पराभ्युपगमः तन्निमित्तकं 
यज्ज्ञानं निर्धूमत्वज्ञानं तद्विषयत्वस्य निर्धूमत्वादेयों व्यतिरेकः धूमवत्त्वं 
तज्ज्ञानेन भञ्जनीयत्वं यत्तदेवापादकत्वमित्यर्थः । कुत इत्यत आह- 
कुलीरस्येवेति | कुलीरस्य जलजन्तुविशेषस्य यथा स्वोत्पन्नापत्यहतत्वं 
तथैवापादकस्यापि स्वोत्पनननिर्धूमत्वाभ्युपगमरूपयु्तिप्रतिहतत्वादित्यर्थः | 
आहुस्तार्किका इत्यर्थः | उक्तज्ञानभञ्जनीयत्वं व्यनक्ति- भज्यते हीति । 
तदभावे विपर्यये पर्यवसानाभाव इत्यर्थः i 

““व्याप्तिस्तर्काप्रतिहतिरवसानं विपर्यये | 
- अनिष्टाननुकूलत्वमिति तर्काङ्गपञ्चकम्‌ QU 


इत्युक्ताङ्गपञ्चकमध्ये एकाङ्गविकलत्वादाभासः स्यादित्यर्थः | 


असिद्धि निरस्य बाधं निराह- एवमिति । अत एवेति । प्रमाण- 
बाधितस्यैवापाद्यत्वादेवेत्यर्थः | आपादकाभिमतं यनिरग्निकत्वं तद्भञ्जकभूतं 
यज्ज्ञानं सधूमत्वज्ञानं तद्विषयो यो व्यतिरेकः सधूमत्वं तत्प्रतियोगित्व- 
मित्यर्थः | यब्यतिरेकज्ञानेनापादकं भज्यते तत्त्वमापाद्यत्वम्‌ | भज्यते हि 
निर्धूमत्वन्यतिरेकसधूमत्वज्ञानेन निरग्रिकत्वम्‌ | न चायं निर्धूमः तस्मान्न 
निरग्निक इति विपर्यये पर्यवसानात्‌ | अन्यथा तर्कस्याभासत्वापत्तेरिति 
भावः । ननु निर्धूमत्वसाधने कथं न बाध इत्यत आह- न चात्रेति |i 


अपसिद्धान्तदोषं च प्रागुक्तं निराह- अत एवेति । निर्धूमोऽय- 
मित्यसाधनादेवेत्यर्थः | ननु साधनानुमानवैलक्षण्यात्कथमस्यानुमानतेत्यत 
आह- अत एवेति । तस्य विवरणं उक्तात्‌ यदि तर्ह्मादिशिरस्कत्वादि- 
रूपाद्वैध्म्यादिति | बैधर्म्यमिति । विपक्षशून्यत्वसपक्षशून्यत्व- 
तदुभयवत्त्वादिरूपं वैधर्म्यमित्यर्थः | 


“सर्वेषु केषुचिद्वापि सपक्षेषु कृतान्वयि | 
विपक्षशून्यं पक्षस्य व्यापकं केवलान्वयि’? | 


इत्यादेरिति भावः । एतेनापादकस्यासिद्विरिदूषणमित्यादि पद्वतिवाक्यम्‌ 
विवृतं ध्येयम्‌ । अनुमानसामान्यलक्षणोपेतत्वात्केवलान्वय्यादिकमनुमान- 
मेवेत्याशङ्कामनूद्य साम्यमाह- तेष्विति । 

नन्वेबं बाधादेरदोषत्वे कथं तस्य प्रामाण्यमिति चेच्छुणु । 
सधूमोऽपि निरङ्गिकोऽस्त्विति शङ्का हि द्वेधा सम्भवति । निरङ्गिकत्वं 
प्रति निर्धूमत्वे व्यापकत्वस्यैवाभावेन वा सत्यपि व्यापकत्वे पक्षे 
निर्धूमत्वस्यापि सत्त्वेन वा ॥ 


तत्राद्यो निर्धूमत्वस्य व्यापकत्वप्रदर्शकेन यदि निरग्रिकस्तर्हि 
निर्धूम इत्यनेन निरस्यते । यदि गवयो गोसदृझस्तर्हि गौरपि गवय- 
सदृशी यदि जीबन्गृहे नास्ति तर्हि बहिरस्ति, यदि धूमस्तर्हि 
बह्विरित्यादौ यदितर्द्योः स्वसमभिव्याहतपदार्थेऽन्यथानुपपत्ति- 
रूपव्याप्तिबोधकत्वस्य व्युत्पत्तिसिद्वत्वात्‌ di 


अत एव सुधायां यदीदं तहीदमित्येव व्याप्तिग्रह उक्तः । यदि- 
युक्तेन स्याच्छन्देन तु स्वसमभिव्याहृतनिरङ्गिकत्वस्य पक्षे पराभ्युप- 
गममात्रं बोध्यते | तहिंयुक्तेनापि स्याच्छब्देन निर्धूमत्वस्य पक्षेऽ- 
निष्टत्वं बोध्यते । विपर्यये पर्यवसानपर्यन्ते तर्के तथैव व्युत्पत्तेः di 


तेनैव स्याच्छब्देन द्वितीयोऽपि निरस्तः । यद्यतिथिरागच्छेत्तर्हि 
भोजयितव्य इति तु विपर्ययपर्यवसानाभावात्सम्भावनामात्रं न तु तर्क 
इति तवापि संमतम्‌ । अत्र च fact प्रति निर्धूमत्वस्य 
व्यापकत्वं लिङ्गम्‌ । तज्ज्ञानं करणम्‌ । निरग्रिकत्वाभावं प्रति 
निर्धूमत्वाभावस्य व्याप्यत्वं लिङ्गि तज्ज्ञानं फलम्‌ । द्वयमपि 
प्रमारूपमेव । कारणाभावे कार्याभावनियमात्‌ । व्यापकाभावस्य 
ब्याप्याभावं प्रति व्याप्यत्वाच ॥। 


अत एव प्रसङ्गांशेनेव निर्धूमत्वाभावस्य निरङ्गिकत्वाभावेन व्याप्तेः | 
सिद्धत्वादेव विपर्यये पर्यवसाने न चायं निर्धूम इत्यनेन तस्य 

पक्षधर्मतामात्रं wed तस्मान्न निरङ्गिक इत्यनेन साध्यमुक्तम्‌ । न 
तु त्बयाशङ्कितं पक्षे निरग्रिकत्वज्ञानम्‌ करणम्‌ । नापि पक्षे 
निर्धूमत्वज्ञानं फलम्‌ । येन द्वयोरप्यप्रमात्वं स्यात्‌ ॥। 


असिद्ध्यायुक्तिस्तु निरङ्गिकत्वं प्रति निर्धूमत्वस्य च व्यापकत्व- 
प्रदर्शनार्थ तर्कवाक्येनोपात्ते ये निरङ्गिकत्वनिर्धूमत्वरूपे व्याप्यव्यापके 
तदभिप्राया ॥ 


तस्मायय्यायर्थालिङ्गितस्यार्थस्याबाधान्न तर्कस्याप्रामाण्यम्‌ ॥ 


एतदेवाभिप्रेत्य सुधायां-यद्यलङ्खतस्य निरग्रिकत्वादेरसिद्धत्वं 
नास्तीति, तथासति यदीति स्यादिति च न स्यादिति चोक्तम्‌ । अयं 
पक्षः, प्रसङ्गरूपानुमाने च न साध्यवदापायस्य प्रमाणविरोधादि 
दूषणमिति प्रमाणलक्षणटीकायां प्रसङ्गरूपानुमाने बाधापसिद्वान्तयोर- 
दूषणत्वादिति सुधायां चोक्तः ॥ 


एतदेवाभिप्रेत्योक्तमनुव्याख्याने- 
प्रसङ्गार्थतया प्रोक्ता न सिद्धान्तस्य दूषकाः og इति । 


प्रसङ्गः अनुग्राह्मानुमानाङ्गभूतान्वयव्याप्तिलिङ्गभूतायाः परा- 
निष्टायाः व्यतिरेकव्याप्तेः प्रदर्शनम्‌ । तदर्थतया तत्प्रयोजनकतया 
हदादिनिष्ठा निरञ्गिकत्वनिर्धूमत्वादयः प्रोक्ताः न तु पक्षनिष्ठतया 
प्रोक्ताः । तस्मान्न सिद्धान्तस्य दूषका इत्यर्थः oii 


न्यायदीपः 


कथमिति । निर्धूमत्वज्ञानरूपफलस्य बाधितविषयकस्याप्रमात्वा- 
निरग्रिकत्वज्ञानस्य च करणत्वादप्रमाजनकस्यासिद्धविषयस्य स्वयं 
भ्रमरूपस्य च प्रमाकरणत्वरूपं प्रामाण्यं कथमित्यर्थः | 

नैवं फलकरणभावः | किं त्वन्यथैव | तत्र च फलीभूतं करणभूतं 
द्वयमपि ज्ञानं प्रमारूपमेवेति लक्षणटीकापद्धतिसुधानुसारेण त्रेधा परिहारं 
अत्र च निरग्रिकत्वमित्यादिना विवक्षुरुपोद्ातमाह- श्रुण्वित्यादिना । तर्कः 
राङ्कावधिरित्युक्तत्वेन तस्य शङ्कानिवर्तकत्वादिति शङ्का हीत्युक्तम्‌ | 
तर्कनिवर्त्या ङ्कत्यर्थः | कथमित्यत आह- यदीति । गृह्ममाणगतसादृइय- 
ज्ञानात्स्मर्यमाणगतसादृशयज्ञानमुपमानमिति झाबरोपमानस्योदाहरणम्‌ | यदि 
गवय इति । जीवित्वे सत्त्वे गृहेऽसत्त्वमनुपपद्चमानं बहिः सत्त्वं कल्पयती- 
त्यथापत्तिप्रमाणस्योदाहरणम्‌- यदि जीवन्निति । प्रसिद्वानुमानस्योदाहरणम्‌- 
यदि धूम इति । आदिपदेन यदि चैत्रमैत्रयोरन्यतरत्वे सति यद्ययं 
चैत्रस्तर्ह्यन्यो मैत्र इत्यादिग्रहः | अत, एवेति | यद्यादिरिरस्कस्थले 
व्याप्तिबोधकत्वस्य व्युत्पत्तिसिद्धत्वादेव |i 


रोहिण्युदय आसन्नः कृत्तिकाभ्युदिता यतः | 
इत्युक्ते साधनं नो किं न ह्याज्ञैवात्र साधिका i 


इति भक्तिपादीयानुव्याख्यानव्याख्यानसुधायां यदीत्येव व्याप्तिग्रह उक्त 
इत्यर्थः | नन्वेवमापाद्यापादकस्थले स्याच्छब्दद्वयं व्यर्थम्‌ | कृत्या- 
भावादित्यत आह- यदियुक्तेनेति । यदिशब्दयुक्तेनेत्यर्थः | तेनैवेति a 
तर्हीतिशब्दयुक्तेन स्याच्छन्देन निर्धूमत्वस्य पक्षे सत्त्वमिति पक्षोऽपि निरस्त 
इत्यर्थः l 


नन्वेवं तर्हि भोजयितव्य इत्यादावप्यनिष्टबोधः स्यात्‌ । स्यात्पर्यायस्य 
तब्यप्रत्ययस्य सत्त्वादित्यत आह- यद्यतिथिरिति । सम्भावनामात्र- 
मिति । योग्यतामात्रमित्यर्थः | तवापीति । तथैव मणिकण्ठोक्तेरिति ` 
भावः | अस्त्वेवं तावता कथं प्रामाण्यमित्यत आह- अत्र चेति d 

लिङ्गीति । अनुमेयं वस्त्वित्यर्थः | द्वयमपीति । लिङ्गज्ञानं लिङ्गिज्ञानं 
चेति द्वयमित्वर्थः doc 


ननु कथं लिङ्गज्ञानस्य प्रमात्वं तस्यासिद्धत्वात्‌ । न च यदि 
निरग्रिकस्तर्हि निर्धूम इत्यनेनाव्यापकत्वशङ्का निरस्यत इति वाच्यम्‌ । 
हेत्वभावादित्यत आह- कारणेति | अग्निरूपकारणाभावे कार्याभाव- 
नियमात्‌ । यदि निरग्रिक इत्यादिना सा शङ्का निरस्यत इति निर्धूमत्वस्य 
व्यापकत्वरूपं लिङ्गं नासिद्धमिति भावः | ननु तावता व्याप्यत्वरूपलिङ्गिनो 
ज्ञानं प्रमेति कुतो व्याप्यत्वस्यासिद्वेरित्यत आह- व्यापकाभावस्येति । 
निर्धूमत्बाभावस्य निरग्निकत्वरूपव्याप्यस्याभावं प्रतीत्यर्थः | तत्र 
ज्ञापकमाह- अत एवेति ॥ 


ननु यद्येवमसिद्विबाधादिकमाइाङ्कच तर्क न दोष इत्युक्तं तत्कथ- 
मुक्तरीत्याऽसिद्ध्यादेरभावादित्यत आह- असिद्ध्यायुक्तिस्त्विति । 
सुधायामिति । भक्तिपादीयसुधायामित्यर्थः । उक्तमिति । भक्तिपादीयानु- 
व्याख्याने | स्वोक्तपक्षानुगुणतयाऽर्थमाह- प्रसङ्ग इत्यादिना | 

यत्तु सुधायां प्रसङ्गः अङ्गीकर्तव्यतया ज्ञापनमिति व्याख्यानम्‌ 
तत्‌ वक्ष्यमाणतृतीयपक्षस्थत्वात्तदभिप्रायम्‌ | यद्वाऽऽपादकरूपलिङ्गस्य 
निरङ्गिकत्वस्य पक्षे पराभ्युपगतत्वमेव पक्षसम्बन्ध इति नासिद्धिः ॥ 


युक्तं चेतत्‌ । यक्षानुरूपबलिन्यायेन लिङ्गिनो निर्धूमत्वस्यापि 
पक्षेऽभ्युपगमनीयत्वस्यैव पक्षसम्बन्धत्वात्‌ । धूमरसादेः पक्षे 
संयुक्तत्वसमवेतत्वादिना ज्ञातस्यैवाङ्गिरूपादिसाधकतया तत्र संयोग- 

समवायादेरिव निरङ्गिकत्वस्यापि पक्षे पराभ्युपगतत्वेन ज्ञातस्यैवा- 
पादकतयाऽभ्युपगमस्यैव संबन्धताया उचितत्वात्‌ di 


दृश्यते च कृत्तिकोदयाधोदेशनदीपूरादिरूपसाधनानुमानस्यापि 
रोहिण्युदयोर्ध्वदेशादिरूपपक्षेऽभावेपि पक्षनिष्ठसाध्यसमानकालीनत्व- 
पक्षनिरूप्याधोदेशस्थत्वादिःत्वन्मते ज्ञानत्वादिरूप  प्रमेयत्वादेरपि 
पक्षीभूतशब्देन स्वरूपप्रत्यासन्नज्ञानसमवेतत्वादिश्र परंपरासम्बन्धः || 


अस्मिन्यक्षे तर्कस्य प्रामाण्यं निरङ्गिकत्वनिर्धूमत्वयोः पक्षेऽभ्युप- 
गतत्वाभ्युपगमनीयत्वरूपेण सत्त्वात्तेन च रूपेण तद्विषययो - 
निरङ्गिकत्वनिर्धूमत्वज्ञानरूपयोः करणफलयोः प्रमात्वायुक्तम्‌ ॥ अयं 
च पक्षः पराभ्युपगममात्रस्य तत्र सिद्विपदार्थत्वादिति पद्धत्युक्तः | 


अथवा यदि निरग्निकः स्यादित्यस्य यदि निरग्मिकत्वाङ्गीकार 
इत्यर्थः | तथाङ्गीकारश्र सिद्ध एव । अन्यथा तर्कस्याप्यनुत्थानात्‌ | 
एवं तर्हि निर्धूमः स्यादित्यस्य निर्धूमत्वेनाङ्गीकर्तव्य इत्यर्थः । 
आपादनं हि अङ्गीकर्तव्यतया ज्ञापनम्‌ । न पुनः सद्भावप्रतिपादनम्‌ । 
यदि विषं भक्षयिष्यसि तर्हि मरिष्यसीत्यादिवत्‌ । नचानङ्गीकारे 
स्वक्रियाविरोधादिरूपाङ्गीकारयोग्यता बाधिता ॥ 


एवं च पर्वतो निर्धूमत्वेनाङ्गीकर्तव्यः निरङ्गिकत्वेनाङ्गीकृतत्वात्‌ 
हृदवत्‌ इत्यनुमानमेव तर्क इति साधनानुमान इव तर्कऽप्यसिद्ध्यादिकं 
दोष एवेति न तर्कस्य साधनानुमानाद्वैषम्यमपि i 


अत्र च द्वितीये पक्षे निरद्गिकत्वमेव लिङ्गम्‌ । अभ्युपगमस्तु तस्य 
पक्षेण सम्बन्धः । तृतीये त्वभ्युपगम एव लिङ्गमिति भेदः ॥ 


१. “ज्ञेयत्व’’ इति स्यात्‌ | 

अयमपि पक्ष “आपादनं नामाङ्गीकर्तव्यतया ज्ञापनम्‌ । न 
तत्प्रमाणबिरुद्वम्‌’? इत्यादिसुधायामेवोक्तः ॥ 


न्यायदीपः 


वक्ष्यमाणेति | अथवेत्यादिना वक्ष्यमाणेत्यर्थः | बाधासिद्धी 
प्रकारान्तरेण निराकुर्वन्‌ परोक्तरीत्या निरग्रिकत्वनिर्धूमत्वज्ञानयोः करणत्व- 
फलत्वेऽभ्युपेत्य तर्कस्य प्रामाण्यमाह- यद्वेति । यक्षानुरूपेति | 
यक्षस्योग्रत्वे तदनुरोधबलिः age अतिबलिः necs अल्पबलिरिति 
न्यायेनेत्यर्थः | धूमेति । धूमश्च रसश्च तदादेरित्यर्थः | एवमग्गिश्च रूपं 
च तदादेः अग्निरूपादेः साधकतयेत्यर्थः | यथाक्रममन्वयः |i 


ननु संयोगसमवायाभ्यामन्यस्य कथं पक्षधर्मताघटकसम्बन्धत्वं 
काप्यदर्शनादित्यत आह- दृश्यते चेति । कृत्तिकोदयश्चाधोदेशनदीपूरश्च 
तदादिरूपस्येत्यर्थः | रोहिण्युदय आसन्नः कृत्तिकाया उदितत्वात्‌, 
ऊर्ध्वदेशो वृष्टिमान्‌ अधोदेशे नदीपूरवत्त्वात्‌ इत्यादिरूपानुमानस्वेत्यर्थः । 
पक्षेति । रोहिण्युदयरूपपक्षनिष्ठासनत्वरूपसाध्यसमानकालीनत्वरूपः 
पक्षसम्बन्धः कृत्तिकोदयरूपलिङ्गस्य qudd | ऊर्ध्वदेशरूपपक्षनिरूप्योयो 
ANT: तत्स्थत्वरूपपक्षसम्बन्धो नदीपूरस्य SII | अन्यथा न्यायमते 
तयोरपक्षधर्मताकत्वेन ताभ्यां रोहिण्युदयासत्त्याद्यनुमित्यनुदयापातः | न 
चेष्टापत्तिः | अनुभवविरोधादिति भावः | त्वन्मत इति । न्यायमते 
आाब्दोऽभिधेयो ज्ञेयत्वादित्यत्र ज्ञेयत्वं नाम शब्दस्य परम्परासम्बन्धेन 
ज्ञानत्वमेव । प्रमेयत्वं च प्रमात्वमेव । न ततोऽन्यत्‌ | तथा च तस्य 
पक्षधर्मताघटक: ज्ञानस्यार्थस्य च स्वरूपसम्बन्धः ज्ञानादिना च ज्ञानत्वादेः 
समवाय इति परम्परासम्बन्धो दृश्यत इत्यनुकर्षः । प्रामाण्यमिति । 

युक्तमित्यन्वयः । प्रसङ्गार्थतयेत्यत्र सुधोक्तिमनुरुध्याह-अथवेति । 
नन्वङ्गीकर्तव्यताज्ञापनेपि कथं बाधितत्वनिरास इत्यत आह- न चेति | 
निर्धूमत्वस्याङ्गीकर्तव्यता ह्यङ्गीकारयोग्यता स्वक्रियाविरोधरूपा, धूमरूप- 
कार्यमङ्गीकृत्याग्गिरूपकारणाभावाङ्गीकारे AAT कारणे प्रवृत्तिरूप- 
स्वक्रियाविरोध इत्येतनि्धूमत्वमङ्गीकार्यमिति भङ्गयन्तरेणोच्यते | तथा च 
सा न प्रमाणबाधितेत्यर्थः | यद्वाऽङ्गीकर्तव्यताज्ञापनं कथमनिष्टम्‌ | 
अनिष्टस्यैवापाद्यत्वादित्यत आह- न चेति । पूर्वं धूमोऽस्त्वित्युक्तत्वेन 
निर्धूमत्वाङ्गीकारे स्वक्रियाविरोधरूपाङ्गीकारायोग्यता न च बाधिता | 
येनानिष्टापादनं न स्यादित्यर्थः || 


अस्मिन्पक्षे प्रामाण्यमुपपादयितुं तत्स्वरूपमवधारयति- एबं चेति । 
अङ्गीकारार्थत्वे सतीत्यर्थः | असिद्ध्यादिकं दोष एवेति । यत्र व्यापका- 
भावस्य परेणानङ्गीकारेऽप्यङ्गीकृतत्वादिदमङ्गीकतैव्यमित्युच्यते तादूशस्थल 
एव | तादृशस्य प्रामाण्यमस्माभिनोपियत एव | यत्र पुनरङ्गीकारो व्यापका- 
भावस्य सिद्धस्तादृशस्यैवासिद्ध्चादिशून्यस्य प्रामाण्यमुपेयत इति भावः ।। 


ननु यद्वेत्यक्तद्वितीयपक्षेऽपि पराभ्युपगमेनैवासिद्ख्यादिपरिहारात्तृतीयस्य 
dd: को भेद इत्यत आह- अत्र चेति । अयमपि तृतीयोऽपि | सुधायां 
भक्तिपादीयसुधायाम्‌ । 

या तु- 
स्वन्यायैः साधनं कार्यं परन्यायैश्च दूषणम्‌ | इत्यनुव्याख्याने, 
स्वसिद्धैः साधनं परसिद्धैर्दषणमतो न दृषणेऽपसिद्वान्तादीति 
प्रमाणळक्षणे च, साधनदृषणानुमानयोर्व्यवस्थोक्तिः सा न तृतीय- 

पक्षे । तत्र प्रसङ्गानुमानस्य साधनानुमानादवैषम्यस्योक्तत्वात्‌ । 
किंत्वितरपक्षयोः । आद्योक्ताया असिद्ध्याद्ददोषताया, द्वितीयोक्ताया 
अभ्युपगमस्यैव सिद्वितायाश्च साधनानुमाने क्काप्यदर्शनात्‌ ॥ 


यद्वा तृतीयोक्ताया अभ्युपगमायोग्याभ्युपगमस्य लिङ्गताया अपि 
साधनानुमाने काप्यदर्शनात्‌ व्यवस्थोक्तिः पक्षत्रयसाधारणीति ज्ञेयम्‌ ॥ 


एतेन विपर्ययपर्यवसानरूपानुमाननिरपेक्षस्य तर्कस्य न प्रामाण्य- 
मिति निबन्धादावुदयनादुक्ते निरस्तम्‌ । तन्निरपेक्षस्यैव प्रसङ्गस्य 
प्रामाण्योपपादनात्‌ ॥ 


या तु अनिष्टापादनं विपर्यये पर्यवसानं चोभयं मिलितमेवानुमिति 
साधनं भवतीति तर्कस्य प्रामाण्यमिति पद्धतिः, सा निर्धूमतयाङ्गी- 
कर्तव्यतासाधनस्य सिद्धसाधनताराङ्कानिरासार्थ, स्यादित्यनेन बोधित- 
प्रमाणविरोधोपपादनार्थं च तर्कस्याङ्गभूतविपर्ययपर्यवसानसापेक्षत्व- 
मात्रेण बा धूमस्य बलिव्यासिप्रमायां अङ्गीकर्तव्यताप्रमायां च 
निरपेक्षत्वेऽपि तदुद्दे्यायां न निरङ्गिक इति प्रमायां पर्यवसानसापेक्ष- 
त्वेन वेति ज्ञेयम्‌ ॥। 


किं च तर्करूपं हि ज्ञानं न तावत्संशयः । एककोटिकत्वात्‌ । 
नापि विपर्ययः | निरस्तत्वात्‌ । तस्मात्प्रमाणमेब ॥ 


किं च तर्कज्ञानस्याप्रमाणत्वे तर्कवाक्यमसदुत्तरं स्यात्‌ । यदि 
विषं भक्षयिष्यसि तहिं मरिष्यसीत्याद्याप्तवाक्यं, यदि हरिश्रन्द्रोऽनृतं 
ब्रूयात्तर्ह्यब्रिरपि शीतः स्यादित्यादिस्मृतिश्राप्रमाणं स्यात्‌ । अनुभव- 
विरोधश्च स्यात्‌ । यद्यादर्थशिरस्कस्य तर्कस्य बाधाननुभवात्‌ |i 


किञ्च अप्रमात्वेनानाशङ्किते धूमरूपविशेषस्य साक्षात्कारे सति 
कथं निर्धूमत्वस्यारोपः ॥। 

न च तर्कस्य प्रतिमायां नारायणबुद्धिवदाहार्यारोपरूपत्वाद्रिशेष- 
दर्शनं न विरोधीति वाच्यम्‌ | तस्य फलानुसन्धानसापेक्षत्वाद्यासि- 
ज्ञाननिरपेक्षत्वाच्च | तर्कस्य फलानुसन्धाननिरपेक्षत्वात्‌ । व्याप्तिज्ञान- 
सापेक्षत्वाच्च । प्रतिमायां नारायणध्यानस्येव पर्वते निर्धूमत्वध्यानस्या- 
ननुभवाच dU 


न्यायदीपः 


ननु तर्केऽप्यसिक््यादेदोषत्वे तददोषत्वोक्तिर्विरुद्वेत्यत आह- या 
त्विति । इत्यनुव्याख्यान इति । भक्तिपादीये | अत इत्यादि 
ग्रन्थकारवाक्यं, स्वसिद्धेरित्यादिवाक्यद्वयाभिप्रायविवरणम्‌ | व्यवस्थेति । 
स्वसिद्धत्वपरसिद्धत्वरूपव्यवस्थेत्यर्थः | इतरयोः पक्षयोरेव व्यवस्थैत्युक्तं 
व्यनक्ति- आद्येति | अभ्युपगमायोग्येति । निरग्रिकत्वस्याभ्युपगमायोग्यस्य 
योऽभ्युपगमस्तस्य लिङ्गताया इत्यर्थः | एतेनेति । एवं त्रेधा 
प्रामाण्योपपादनेनेत्यर्थः | तदेव व्यनक्ति- तन्निरपेक्षस्यैवेति । एवं हि 
पद्धतिविरोध इत्यतो द्वेधा समाधिमाह- या त्विति । सेत्यन्वयः || 


आद्यपक्षद्वानुरोधेनाह- धूमस्य बलिव्याप्तिप्रमायां वेति | अथवे- 
त्युक्तान्त्यपक्षानुरोधेनाह- अङ्गीकर्तव्यताप्रमायां वेति । तदुद्देशयाया- 
मिति । व्यासिप्रमाज्गीकर्तव्यताप्रमाभ्यामुद्देशयायां तयोः फलभूतायामित्यर्थः ।। 


तर्कः प्रमाणं न चेदप्रमाणं स्यात्‌ । उभयबहिर्भावायोगात्‌ । अप्रामाण्यं 
च संदायत्वेन विपर्ययत्वेन । न द्वयमप्यतोऽप्रामाण्यायोगात्प्रामाण्यमेव 
युक्तमिति परिरेषेणापि प्रामाण्यमाह- किं चेति । विपक्षबाधकेनापि तर्कस्य 
प्रामाण्यमाह- किं च तर्कज्ञानस्येति ॥ 


न केवलमतिप्रसङ्गभयात्तर्कस्याभ्रमत्वमुपेयं किं तु विरोषदर्शनरूपविरोधि- 

सत्त्वेऽ प्युपप्नत्वान्न भ्रमत्वं तस्योपेतुं शक्यमित्याह- किं चाप्रमात्वे- 
नेति । अप्रमात्वकोटिकशङ्काञून्ये व्याप्पदर्शने सतीत्यर्थः | कथं निर्धूम- 
त्वारोप इति । किंत्वस्मदुक्तदिशा प्रमारूप एव वाच्य इति भावः | 
आहार्यत्वात्सम्भवतीत्याइाङ्कय निराह- न चेति । फलेति । अदृष्ट- 
फलेत्यर्थः | प्रतिमायां नारायण रूपबुद््िरध्यानरूपा । न ह्येवं प्रकृत 
इत्याह- प्रतिमायामिति i 

एतेन- तर्कः संशयात्प्रच्युतो निर्णयं चाप्राप्त इत्युदयनोक्तम्‌, 
अव्यवस्थितनिरङ्गिकत्वाभ्युपगमोपाधिकानिष्टप्रतिसन्धानरूपत्वात्तर्क- 
ज्ञानस्याप्रामाण्यमिति वर्धमानायुक्तं; तर्कः सन्देहविपर्ययप्रमा- 
विजातीयं ज्ञानान्तरं सा च जातिः तर्कयामि न तु निश्चिनोमि 
इत्यनुव्यवसायसाक्षिकेति मणिकण्ठोक्तं च निरस्तम्‌ । unen 
प्रमाणत्वस्योक्तत्वात्‌ d! 


किं च तर्कत्वस्य जातित्वे तर्कस्य त्वदङ्गीकृतं संशयनिवर्तकत्वं 
न स्यात्‌ । ज्ञानस्य विरोधिविषयत्वेनैव निर्वतकत्वात्‌ di 


किञ्च जात्यैव निवर्तकत्वेऽनुमानानुग्राहकस्तर्को निरम्रिकत्वानु- 
मानस्य च प्रतिबन्धिकामपि agi निवर्तयेत्‌ । जातेः साधारण्यात्‌ । 
न हि गौः किश्चित्प्रत्यगौर्भवति । न च मण्यादिवत्प्रतिनियत- 
प्रतिबन्धकत्वम्‌ । तत्रोद्देशदाहत्वस्येवात्र शङ्कात्वस्यैव प्रतिबध्यता- 
वच्छेदकत्वं चेदुक्तातिप्रसङ्गात्‌ | तर्कविषयविरोधिविषयशङ्कात्वस्य 
तथात्वे तर्कस्यापि gus शङ्काविषयविरोधिविषयत्वेनैव प्रतिबन्धक- 
ताया न्याय्यत्वात्‌ | अन्यथा व्याघातत्वादिकमपि जातिः स्यात्‌ ॥ 


१. ''उत्पन्नत्वात्‌’? इति स्यात्‌ । २. ““रूप’'पदं पाठान्तरे नास्ति । 

तस्मात्तर्कः प्रमाणमेव | तत्रापि व्याप्तिसापेक्षत्वेन शाब्दत्व- 
प्रत्यक्षत्वयोरसम्भवेन परिशेषादनुमानमेव । परार्थे तर्के वादिवाक्या- 
पेक्षा तु परार्थानुमान इव व्याप्यादिस्मारकत्वेन । न त्वागमत्वेनेति |i 


न्यायदीपः 


उदयनोक्तं वर्धमानाचुक्तमित्यनयोरपि निरस्तमित्यनेनान्वयः | 
अव्यबस्थितेति । अप्रमीयमाणेत्यर्थः | सन्देहेति । संशयविपर्ययप्रमाभ्यः 
विजातीयमित्यर्थः | उक्तत्वादिति । श्रुण्वित्यादिना ग्रन्थेनेति भावः | 
मणिकण्ठपक्षे दोषान्तराण्याह- किं च तर्कत्वस्येति । संशयेति a 
व्यभिचारसंायेत्यर्थः | 


ननु तर्क्रूपज्ञानस्य जात्यैव संशयनिवर्तकत्वमस्त्विति वत्तारं प्रत्याह- 
किंचेति । ननु जात्यैव निवर्तकत्वेऽपि मण्यादिकं जात्या प्रतिबन्धकमपि 
यथा दाहस्यैव न त्वन्यस्य एवं तत्तदीयतर्कस्तत्तदीयशङ्कानिवर्तको न 
सर्वसाधारण इत्याशङ्कय निराह- न च मण्यादीति । तर्कविषय- 
विरोधीति । शङ्का व्यभिचारविषयिणी, तर्कस्त्वन्यभिचारविषय इति 
विरोधिविषयराङ्कात्वस्येत्युक्तम्‌ | व्याघातत्वेति । स्वक्रियाविरोधत्वादिक- 
मित्यर्थः | तरको ह्यनुमानवत्स्वार्थपरार्थभेदेन द्विविधः | स्वस्योत्पन्न- 
झङ्कानिवर्तकः स्वार्थः परस्य शङ्कानिवृत्तये प्रयुक्तः परार्थः । तत्र तर्कप्रयोक्त- 
वाक्यसापेक्षतवात्तर्करूपज्ञानस्य झाब्दत्वं कुतो नेत्यत आह- परार्थं इति |i 


n इति तर्कस्यानुमानान्तर्भावः ।॥। १६ |i 

अथ स्वमते तर्कस्योपयोगः gi १७ ॥। 
तर्कस्योपयोगस्त्वित्थम्‌- 


तर्कनिवर्त्याऽप्रयोजकत्वशङ्का हि द्वेधा । पक्षतदितरसाधारण्येन 
सधूमोऽपि कञ्रिन्निरब्गिकोऽस्त्विति वा, पक्षादन्यत्र नियमेऽपि पक्षे 
समबलस्य प्रबलस्य वा साध्याभावप्रमाणस्याभिमानेन पक्ष एव सधूमो 
निरङ्गिकोऽस्त्विति वा । तत्राद्या व्यभिचारशाङ्कारूपा लिङ्गपरामर्शा- 
त्प्राचीना । द्वितीया तु प्रतिप्रमाणशाङ्कारूपा तस्मादर्वाचीना ॥ 


यद्यपि द्वितीयापि फलतो व्यभिचारशङ्कैव | duram, 
पार्थिवत्वलोहलेख्यत्वादौ भूयोदर्शनादिके सत्यपि व्यभिचारदर्शना- 
त्तन्निमित्तका स्वारसिकी | पक्षतदितरसाधारणी च । द्वितीया तु 
प्रतिप्रमाणशङ्कानिमित्तकाधेया पक्षासाधारणी चेति भेदः ॥ 


द्विविधापि शङ्का तर्केण निरस्यते | अन्यथोपपत्तिविषयया शङ्कया 
प्रतिप्रमाणेन च साक्षादनुपपत्तिप्रमापकस्य तर्कस्य विषयकृतविरोधस्य 
सत्त्वात्‌ । तर्कस्य व्याघातपर्यन्ततया दृठमूलत्त्वेन झङ्काप्रतिप्रमाणा- 
भासाभ्यां प्राबल्याच ॥ 


निवर्त्यभेदान्निवर्तकस्तर्कोऽपि द्वेधा । तत्राद्योऽनुमितिकरण- 
निष्पादको द्वितीयस्तु निष्पन्नेन करणेन प्रतिप्रमाणझङ्कानिरासार्थ- 
मपेक्षितत्वेन फलोपकारकत्वादनुमानानुग्राहकः di 


एतदेवाभिप्रेत्योक्तं wadl- “सोऽयं कचिद्विपरीतशङ्कानिरसनद्वारेण 
“करणस्यानुग्राहकोऽपि भवतीति | कचिद्दशाबिशेषे करण- 


१. “'प्रमाणान्तरानुग्राहकः’? इति पाठान्तरम्‌ टिप्पणीसम्मतश्च | 

निषपत्तेरर्वाकू प्रतिप्रमाणशङ्कानिरसनद्वारेण  करणररीरनिष्पादकश्च 
भवतीत्यर्थः ॥ 


यद्वा कचित्प्रत्यक्षादावनुग्राहको भवति । तत्र करण- 
निष्पादकत्वासम्भवात्‌ | अपिइब्दादनुमान उक्तरीत्योभयात्मकश्च 
भवतीत्यर्थः ॥ 


यद्वा कचिक्र्यभिचारस्य प्रतिप्रमाणस्य वा शङ्कायामनुग्राहकः । 
करणनिष्पादनेन वा निष्पन्नस्य करणस्य सहकारितया वोपकारको 
भवति । अपिडब्दाच्छङ्काया अभावेन तन्निवर्तकस्य तर्कस्या- 
नपेक्षितत्वादननुग्राहकश्र भवतीत्यर्थः ii 


यद्वा कचिदद्रिरद्गिमान्धूमवत्त्वादिति प्रयोग उक्तरीत्याऽनुग्राहको 
भवति । अपि झन्दात्कचित्स्वतन्त्रोऽपि भवति । अद्रिरगिमान वेति 
विप्रतिपत्तौ साधनानुमानं विनैव यदि निरञ्गिकः carafe निर्धूमः 
स्यान्न चायं निर्धूम इति तर्करूपानुमानेनैवाग्रिसिद्धेः । न हि 
विधिमुखेन साधयित्वैव निषेधमुखेन साधनीयमिति कुलधर्म इत्यर्थः । 
उक्तं च टीकाकारैर्दूषणानुमानविभागप्रस्तावे । नायं निरग्निकोऽ- 
निर्धूमत्वादिति । यद्वा कचिदुद्द्यायां तस्मान्न निरङ्गिक इति प्रमायां 
साध्यायामनुग्राहको भवति | अपिशब्दान्िर्धूमत्वेनाङ्गीकर्तव्य इति 
प्रमायां च्यास्तिप्रमायां वा साध्यायां स्वतन्त्रश्च भवतीत्यर्थः | 
तस्मायथाप्रमाणसंगुवे द्वितीयं प्रमाणभूतमेव प्रथमप्रमाणदाढर्यहितुत्वेन 
प्रथमानुग्राहकम्‌ | तथा तर्कोऽपि स्वयं प्रमाणमेव प्रमाणस्यानु- 
ग्राहकः । साधकं बाधकं वा प्रमाणमेव हि शङ्कानिवर्तकम्‌ । न 
त्वप्रमाणम्‌ । तर्कज्ञानस्य भ्रमत्वे हि व्याप्तियोग्यतादि- 
१. करणस्यानुग्राहकः भवति । अपिशब्दात्‌ ततः प्राग्व्यभिचारशङ्का- 
निरसनद्वारेण'? इति पाठान्तरम्‌ | स्वरसश्र । २. ““अभावे'' इति पाठान्तरम्‌ । 

भ्रमजन्यानुमितिशाब्दज्ञानादेरिव धारावाहिकभ्रमे द्वितीयानुगृहीतस्य 
प्रथमस्येव -बा प्रमाणतर्कानुगृहीतानुमितेरेवाप्रमात्बं स्यात्‌ । 
अप्रमाणतर्कबाधितस्य प्रत्यनुमानस्यैव च प्रामाण्यं स्यात्‌ ॥ 


न्यायदीपः 


पद्धत्युक्तमुपयोगं विवृण्वान आह- तर्कस्येति । तस्मादर्वाचीनेति । 
परामर्शादनन्तरभाविनीत्यर्थः | उक्तयोः पक्षयोरभेदमाशङ्कय स्वारसिकत्वा- 
धेयत्वाभ्यां भेदं साधयति- यद्यपीत्यादिना । फलत इति । हेतुमति 
साध्याभावशाङ्कायां साध्याभाववति हेतुसत्त्वरूपव्यभिचारस्य फलितत्वा- 
दित्यर्थः | तन्निमित्तकेति । बहुशः सहचरितयोरपि यत्कचिद्यभिचारदर्शनं 
तेन निमित्तेनात्रापि धूमादौ तथेति ज्ञायमानेत्यर्थः | आधेया बलादुत्पाद्या | 
स्वरसवाहिन्याः परामर्शरूपविशेषदर्शननिरस्तत्वादिति भावः | द्विविधापि 
शङ्का तर्केण निरस्यत इति । केवलान्वयिसाध्यके साध्याभावाप्रसिद्धेरेवं 
TSN: एवानुदयात्तत्र तर्कस्योपयोगासम्भवो न शङ्कयः | सर्वस्य 
व्यतिरेकिधर्मत्वेन सिद्धान्ते केवलान्वयिनोऽभावादिति भावः 1 


निरासे को हेतुरित्यतो न मणिकण्ठोक्तदिशा जात्या, किंतु विरोधि- 
विषयत्वेनेति भावेनाह- अन्यथोपपत्तीति । साध्येन विना या उपपत्तिः 
सम्भवः तद्विषयेत्यर्थः | पक्षतदितरसाधारण्येन वा पक्ष एव वेति भाबः | 
बिषयकृतेति । अन्यथोपपत्त्यन्यथानुपपत्तिरूपविषयकृतेत्यर्थः | 
विरोधिविषयकत्वमात्रेण कथं निवर्तकतेत्यत आह- तर्कस्येति । तर्कस्य 
आङ्कापर्यन्तत्वाच्छङ्काया व्याघातपर्यन्तत्वाव्याघातपर्य॑न्ततयेत्युक्तम्‌ | शङ्का 
च प्रतिप्रमाणाभासश्च ताभ्यामित्यर्थः | अनुमितिकरणेति । व्यासतिविरिष्ट- 
लिङ्गज्ञानरूपकरणेत्यर्थः | व्यभिचारशाङ्कानिवृत्तौ व्याप्तिनिश्चयसम्भवादिति 
भाव: | फलेति । अनुमितिरूपफलोपकारकत्वात्‌ | उपकारकत्वं 

प्रतिबन्धकनिवर्तकत्वम्‌ | एतदेवेति । उक्तपक्षद्वयमेव । प्रमाणान्तरेति । 
लिङ्गपरामर्शरूपप्रमाणान्तरेत्यर्थः | 


नन्वत्र वाक्ये द्वितीयपक्ष एव प्रतिभाति न त्वाद्य इत्यत आह- 
अपीति । प्रमाणान्तरेत्यस्य प्रत्यक्षादिकमर्थमुपेत्याह- यद्वेति । 
कचिदित्यनुवादः । प्रत्यक्षादाविति व्याख्या | अनुग्राहकपदमस्मिन्यक्षे 
युक्तमित्याह- तत्रेति । प्रत्यक्षशब्दयोरित्यर्थः | प्रमाणान्तरपदस्यानु- 
मानस्येत्यर्थमुपेत्य प्रकारान्तरेण पद्वत्यर्थमाह- यद्वा कचिब्यभिचार- 
स्येति । कचिदित्यस्य शङ्कायामित्यन्वयः | सधूमो निरग्निकोऽस्त्विति 
व्यभिचारराङ्कायामित्यर्थः | द्वितीयपक्षानुरोधेनाह- प्रतिप्रमाणस्य वेति | 
कचिदित्यस्यार्थमुत्तवाऽनुग्राहक इत्यस्यार्थमाह- करणेति । परामर्शरूप- 
करणेत्यर्थः | सहकारितया प्रतिबन्धकनिवरतकतयेत्यर्थः । उक्तरीत्येति । 
करणनिष्पादनेन वेत्यादिनोक्तरीत्येत्यर्थः | स्वातन्त्र्यं व्यनक्ति- आद्रिरिति । 
साधनेति । अद्रिरग्रिमान्धूमवत्त्वादित्यादिप्रकारं विनैवेत्यर्थः ।। 


नन्वग्निमान्धूमवत्त्वादिति विधिमुखेनासाधयित्वा कथं निषेधमुखेनैव 
साधनमित्यत आह-- न हीति । इत्यर्थ इति । 'अपिशब्दात्पद्धति- 
वाक्यस्येत्यादिवाक्यव्याख्यावसर इति भावः । उक्तं चेति । प्रमाणलक्षण- 
टीकायामात्माश्रये ` योज्यम्‌ | अनुग्राहको भवतीति । शङ्कानिवृत्तिद्वारेति 
भावः । प्रागुक्ताद्यान्त्यपक्षद्व्याभिप्रायेण क्रमेणाह- व्याप्तिप्रमायामिति । 
इति प्रमायां वेति । ननु धूमवत्त्वादिसाधनानुमानफलभूतामग्ित्त्वादिप्रमामेव 
विपर्यये पर्यवसानमुखेन जनयतस्तर्कस्य कथं प्रामाण्यमित्याशङ्का सदृष्टान्तं 
परिहरन्नुपसंहरति- तस्मादिति 1 


१. '"'पद्धतिबाक्यस्य इति योज्यम्‌?” इति पाठान्तरम्‌ | 
x. “*इत्यादिवाक्यव्याख्याबसरे'? इति पाठान्तरम्‌ । 

यद्वोक्तदिशा प्रमाणानुग्राहकस्य कथं प्रामाण्यम्‌ | तथात्वेऽनुग्राहकत्वमेव 
न स्यादित्याशङ्काँ सदृष्टान्तं निरस्यन्नुपसंहरति- तस्मादिति । उक्तरीत्या 
प्रमाजनकत्वादित्यर्थः | इङ्कानिवर्तकत्वान्यथानुपपत्त्या च तर्कस्य 
प्रामाण्यमित्याह- साधकं हीति । अप्रामाण्ये बाधकं चाह- तर्कज्ञान- 
स्येति uu 


॥ इति स्वमते तर्कस्योपयोगः d १७ UI 


अथ परमते तर्कापयोगासम्भवः i १८ ॥। 


fasi परमते तर्कस्य किं विषयविशोधन उपयोगः किं वा 
व्याप्तिग्रहे । आद्येऽपि किमुदयनरीत्या अनिष्टप्रसञ्जनत्वमात्रेणोप- 
योगः, किं वा वर्धमानरीत्या साध्याभावसन्देहनिवर्तनेन, यद्वा 
तज्जन्यसाध्याभावजिज्ञासानिवर्तनेन, अथवा तजन्यसाध्यजिज्ञासो- 
जीवनेन । नाद्यः | अनिष्टप्रसञ्जनत्वमात्रेण तर्कोपयोगे राङ्काभावेऽपि 
तर्कपिक्षाप्रसङ्गात्‌ | न द्वितीयः । सन्देहस्य तज्जन्यजिज्ञासयैव 
निवृत्तेः । निर्धूमत्वज्ञानस्य निरग्गिकत्वसन्देहेन सह विषयकृत- 
विरोधाभावेन तदनिवर्तकत्वाच्च । प्रत्युत निर्धूमत्वस्य साग्रिकत्व - 
निर्गिकत्वरूपकोटिद्वयसाधारण्येन तज्ज्ञानं सन्देहोपोद्वलकमेव | 
मन्मते तु विषयकृतविरोधः प्रागेवोक्तः । 


किञ्च बहिव्याप्ते धूमे दृष्टे कथं aerate: | न च विशेष- 
दर्शने सति स्वारसिकस्य वह्यभावसन्देहस्यासम्भवेपि प्रतिप्रमाणा- 
हिता तच्छङ्का युक्तेति वाच्यम्‌ । प्रतिप्रमाणेऽनन्यथासिद्धे जाग्रति 
तर्कसहस्रेणापि तदाहितशङ्कानिवृत््ययोगात्‌ | न च तकदिव प्रति- 
प्रमाणस्यान्यथासिद्विः । त्वन्मते विषयकृतविरोधाभावादित्युक्तत्वात्‌ ॥ 

न तृतीयः । ज्ञानस्य हीच्छानिवर्तकत्वमनिष्टतावच्छेदकधर्म- 
प्रकारकत्वेनैब | अन्यथा प्रमेयत्वादिप्रकारकमपि विषादित्ञानं 
तन्निवर्तकं स्यात्‌ । न च निर्धूमत्वज्ञानं त्वन्मते निर्धूमतां तदा- 
पादकत्वेनानिष्टां ffi बाऽनिष्टताबच्छेदकधर्मः तयोह्लिखति | 
तथात्वे तर्कस्य प्रामाण्यापातात्‌ । किं तु पक्षनिष्ठतयैवेति कथं तर्केण 
निरब्गिकत्वजिज्ञासानिवृत्तिः ॥। 


किंच प्रमाणविरुद्धनिर्धूमत्वापादकतया निरङ्गिकत्वमेवानिष्टं न 
तु तज्ज्ञानम्‌ । तस्यारोपरूपत्वेन तदनापादकत्वात्‌ । तथा च निरङ्गि 
कत्वविषयेच्छाया एव निवृत्तिः स्यात्‌ । न तु तज्ज्ञानविषयेच्छा 
रूपजिज्ञासायाः ॥ 


किञ्चेच्छाविच्छेदकमनिष्टत्वं दुःखतत्साधनान्यतरत्वरूपं न 
त्वप्रामाणिकतदापादकान्यतरत्वरूपम्‌ | आप्तवाक्यादिना स्वस्य 
दारिद्रयं निश्रितवतोऽपि धने औत्कण्ट्यदर्शनात्‌ | तथा चाप्रामाणिक- 
निर्धूमत्वापादके निरङ्गिकत्वे कथं शब्दसाम्यमात्रेणेच्छाविच्छेदं ब्रूषे ।। 


किञ्च साध्याभावजिज्ञासा न साध्यानुमितिप्रतिबन्धिका । येन 
तन्निवृत्तये तर्काऽपेक्ष्येत । सा हि साध्याभावविषयकज्ञानविषयिणी i 
न च साध्याभावविषयविषयकमपि साध्यज्ञानविरोधि । तथात्वे हि 
पक्षे साध्याभावज्ञानमिति ज्ञानेनाप्यनुमितिः प्रतिबध्येत ।। 


नापि चतुर्थः । निर्धूमत्वविषयस्य तर्कस्य भिन्नविषयत्वेनाङ्गि- 
विषयकजिज्ञासोज्ीवकत्वायोगात्‌ | एतेन व्यास्तिग्रहे उपयोग इति 
द्वितीयोऽपि निरस्तः । निर्धूमत्वज्ञानस्य विषयकृतविरोधाभावादारोप- 
त्वेन ज्ञातत्वाच निरङ्गिकोऽस्त्विति शङ्कां प्रत्यविरोधित्वादिति दिक्‌ ii 


१. “'धर्मवत्तया’? इति स्यात्‌ | 

एतदेवाभिप्रेत्योक्तं पद्धतौ विपरीतशङ्कानिरसनद्वारेणेति । न 
तूदयनादिरीत्याऽनिष्टप्रसञ्जकत्वादिनेत्यर्थः | अत्र विपरीतशब्देन 
परमते स्वमत इब निवर्त्यायाः शङ्काया निवर्तकेन तर्केण सह 
विषयकृतो विरोधो नेति दर्शितम्‌ ॥ ` 


न्यायदीपः 


नन्वस्तु भवदुक्तरीत्या तर्कस्योपयोगे सति प्रमाणत्वम्‌ । न त्वेवम्‌ | 
किं त्वन्यथैवोपयोगः | तत्र च तर्कस्याप्रामाण्येऽपि न दोष इत्यत- 
स्तदुक्तोपयोगं खण्डयितुमाह- किञ्चेति । व्याप्षिग्राहकस्य विषय- 
परिशोधकस्य वेति परामर्शवादान्ते मण्युक्तेराह- किं विषयेति d 
तज्जन्येति । साध्याभावसन्देहजन्येत्यर्थः | तज्जन्यजिज्ञासयैवेति । 
उत्तरात्मविशेषगुणानां पूर्वगुणनिवर्तकत्वादिति भावः | कोटिद्वय- 
साधारण्येनेति । निर्धूमत्वस्यायोगोलकादाविव साग्रिकत्वेडपि हदादाविव 
निरग्रिकत्वेऽपि सम्भवात्‌ साधारण्येनेत्युक्तम्‌ | भवन्मतेऽपि तहिं 
निर्धूमत्बज्ञानाच्छङ्कानिवृत्तिर्न स्यादित्यत आह- मन्मते त्विति । 
अन्यथोपपत्त्यन्यथानुपपत्तिरूपविषयकृतविरोधस्य सन्देहतर्कयोः पूर्ववादे 
प्रतिपादितत्वादित्यर्थः | नन्वन्यथोपपन्नत्वराङ्काया धूमादिविषयायास्तकेण 
निर्धूमत्वापादनरूपेण निरासेऽपि भिन्नविषयकसाध्यसन्देहस्य कथं निवृत्ति- 
रित्यतो हेतोरन्यथोपपत्तिशङ्कानिवृत्यैव तदाहितः साध्यसन्देहो निवर्तत 
एव । प्रत्युत त्वन्मत एव तन्निवृत्तिरयुक्तेति भावेनाह- किञ्चेति ॥ 


यद्वा तर्कजन्यनिर्धूमत्वज्ञानं किं स्वारसिकसाध्यसन्देहनिवर्तनेनोपयुज्यते 
अथाऽहितसन्देहनिवर्तनेन | नाद्यः | तस्यैवानुदयात्‌ | नान्त्यः | 
बिरोधिविषयत्वाभावात्‌ | इत्याह- किंचेति । उक्तत्वादिति । 
्रत्युतेत्यादिग्रन्थेनोक्तत्वादित्यर्थः । प्रतिप्रमाणं-साध्याभावविषयं तर्कज्ञानं 


परमते तर्कापयोगासम्भवः 135 


तु निर्धूमत्वविषयमिति विरोधिविषयकत्वं नेति भावः | साध्या- 
भावजिज्ञासानिवर्तनेनेति पक्षं निराह- न तृतीय इति । जिज्ञासा हि 
ज्ञानेच्छा । निर्धूमत्वज्ञानेन जिज्ञासानिवृत्तौ निवृत्तिप्रयोजकधर्माभावान्न 
सामर्थ्यमिति सामान्यन्यायोक्तिपूर्वमाह- ज्ञानस्य हीति । अनिष्टतायां 
यदवच्छेदकं अहित्वविषत्वकण्टकत्वादिकं तत्प्रकारकत्वेनैवेत्यर्थः | 
अस्त्वेतदपि ज्ञानं तथेत्यत आह- न चेति । निर्धूमतामित्यत्राप्य- 
निष्टामित्यन्वेति | नचोह्किखतीति । प्रमाणविरुद्वत्वादेरनिष्टतावच्छेदक- 
स्फुरणस्याननुभवादिति भावः | विपक्षे बाधकं चाह- तथात्व इति । 
अनिष्टमनिष्टतावच्छेदकेनोङ्लेखे सति वहित्वादिना वह्याद्युट्रेखिज्ञानस्येव 
प्रामाण्यं स्यादित्यर्थः ।। 


ननु धूमं पश्यतः कथं निर्धूमत्वादिज्ञाने प्रमाणविरुद्वत्वादिकं न भायात्‌ | 
न चैवं प्रामाण्यापातः अविद्यमानपक्षनिष्ठत्वभानादप्रामाण्यमस्त्विति चेदेवमपि 
निर्धूमत्वज्ञानेन निरग्रिकत्वेच्छेव निवर्तयां न तु तज्ज्ञानेच्छारूपा जिज्ञासे- 
त्याह- किश्चेति । अनिष्टतावच्छेदकप्रकारकं ज्ञानमनिष्टविषयेच्छां 
निवर्तयति | सा च निरग्मिकत्वेच्छैव | तस्या अनिष्टत्वात्‌ | न तु तज्ज्ञाने- 
च्छारूपा | जिज्ञास्यज्ञानस्यानिष्टत्वाभावादित्यर्थः ।| 


नन्वनिष्टविषयकत्वानिरग्निकत्वज्ञानमप्यनिष्टमेवेत्यतो विषयस्याप्य- 
निष्टत्वमभ्युपेत्योक्तम्‌ | वस्तुतस्तदपि नेत्याह- किंचेच्छेति । न 
चाप्रामाणिकेति । अप्रामाणिकत्वं वा, तदापादकत्वं वा, येन 
निर्धूमत्वमप्रामाणिकमिति निरग्निकत्वं च तदापादकमित्युभयमनिषट 
स्यादित्यर्थः | धन इति । तस्य स्वस्मिननप्रामाणिकत्वनिश्चयेऽप्यनिष्टत्वा- . 
भावात्त्रत्युतौत्कण्ठ्यरूपेच्छाविषयत्वनेष्टत्वस्यैव दर्शनादित्यर्थः | शब्द- 
साम्यमात्रेणेति । दुःखं तत्साधनं वा यथानिष्टमुच्यते तथाऽप्रामाणिके 

तदापादके वाउङ्गीकारानहत्वमात्रेणानिष्टपदमस्तीति शब्दसाम्यमात्रेणेत्यर्थ; । 
निर्धुमत्वादिज्ञानेन ह्यनुमितिप्रतिबन्धकं निरस्यम्‌ | साध्याभावजिज्ञासा तु 
न प्रतिबन्धिकेति तनिरासायासो व्यर्थ एवेत्याह- किञ्चेति । इति ज्ञाने- 
नापीति | साध्याभावज्ञानविषयकज्ञानस्यापि स्वविषयज्ञानद्वारा साध्याभाव- 
विषयकत्वादिति भावः 11 


मणिकण्ठे तु- साध्याभावमात्रविषयकजिज्ञासा ह्यनुमितिप्रतिबन्धिका | 
न तु साध्यतदभावोभयविषया | संशयेन चोभयकोटिकैव जिज्ञासा जन्यते | 
न तु साध्याभावमात्रकोटिका जिज्ञासा । तस्मिन्काले साध्याभावमात्र- 
जिज्ञासोत्पत्तौ कारणाभावात्किं तन्निवर्तकतर्केणेत्युक्तम्‌ | तत्र साध्याभावमात्र 
जिज्ञासाया अप्युक्तदिशा प्रतिबन्धकत्वाभावो ध्येयः ।। साध्याभावसंशय- 
जन्यसाध्यजिज्ञासोज्जीवकत्वेन तर्कस्योपयोग इति पक्षं निराह- नापि चतुर्थ 
इति । द्वितीयोऽपि निरस्त इति । धूमत्वज्ञानं हि धूमस्य निरग्रिकत्व- 
रूपसाध्याभावसामानाधिकरण्यरूपव्यभिचारज्ञाननिवृत्तिद्वाराऽव्यभिचरित- 
सामानाधिकरण्यरूपन्यास्तिग्रहोपयोगीति वाच्यम्‌ | ज्ञानस्य व्यभिचारज्ञान- 
निवर्तकत्वं तद्विरोधिविषयत्वेनैव । न च निर्धूमत्वज्ञानं साध्याभाव- 
सामानाधिकरण्यविरोधिविषयकं येन व्याप्षिग्रहोपयोगि स्यादिति भावेनाह- 
निर्धूमत्वज्ञानस्येति ॥ 


किञ्च त्वन्मते केवलान्वयिसाध्यकहेतुप्रयोगस्थले साध्याभावाप्रसिद्धया 
मास्तु प्रमेयत्वमित्यादिशङ्कानुदयेन तत्र तन्निवर्तनासम्भवात्कथं तत्र 
तर्कस्पोपयोगः | अपि च तर्कस्यापि व्याप्तिसापेक्षत्वेन तर्काङ्गव्यापतज्ञानेऽपि 
तरकपिक्षायामनवस्थापातेन न व्याप्षिग्रहोपयोगित्वं तर्कस्य स्यात्‌ | यदि 
कचित्तकैण विनापि व्यापषग्रहस्तर्हि व्यभिचारात्कथं तर्कस्य तदुपयोगित्वम्‌ । 


१. “'निर्धूमत्वज्ञानं’? इति स्यात्‌ । 

सिद्धान्ते तु स्वतन्त्रप्रमाणत्वान्न व्याप्तिग्रह एवोपयोगः | उपयोगोऽपि 
बहुप्रकारेण प्रागेवोपपादित इत्याचनुसन्धायाह- दिगिति । स्वमत इवेति । 
अन्यथोपपत्त्यन्यथानुपपत्तिरूपविरुद्धविषयकत्वं यथा स्वमते तथा न परमत 
इत्यर्थः ।। 

॥। इति परमते तर्कोपयोगासम्भवः d १८ di 


अथ परोक्तकेवलान्वयित्वलक्षणभङ्गः it १९ gi 


यच्च मणौ व्यासिद्वेधा अन्वयव्यतिरेकभेदात्‌ | ततश्चानुमानमपि 
केबलान्बयिकेबलब्यतिरेक्यन्वयव्यतिरेकिभेदात्त्रिविधम्‌ | तत्र 
वृत्तिमदत्यन्ताभावाप्रतियोगित्वं केवलान्वयित्वम्‌ | गगनात्यन्ता- 
भावस्य केबलान्वयित्वार्थ वृत्तिमत्पदमिति तन्न । गगनस्य 
केवलान्बस्यत्यन्ताभाबप्रतियोगित्वे तुच्छत्बापातात्‌ । न हि 
झझाशृङ्गादेरपीतोऽन्यदसत्त्वमस्ति | विस्तृतं चैतन्र्यायामृते ॥ 


न्यायदीपः 


यत्तु पद्धतौ केवलान्वयिकेवलव्यतिरेकीत्यादिना परोक्तानुमानत्रैविध्यमनूद् 
निरस्तं तद्विवरितुकामः तच्चानुमानं त्रिविधमित्यादिनामण्युक्तं निरसितुमाह- 
यच्चेति । वृत्तिमदिति । वृत्तिमान्योऽयमत्यन्ताभावस्तदप्रतियोगित्व- 
मित्यर्थः | अत्र वृत्तिमानित्यनेन स्वसामानाधिकरण्यविरोधिनी या 
वत्तिस्तद्वान्विवक्षितः | तेन संयोगात्यन्ताभावे नाव्याप्रिः | संयोगवृत्ते- 
स्तदत्यन्ताभावसामानाधिकरण्याविरोधित्वादित्याहुः | एतञ्च प्रमेयत्वाभि- 
धेयत्वादावस्ति | तदत्यन्ताभावस्य व्याघातभयेन काप्यङ्गीकर्तुमशक्यत्वात्‌ । ` 
सर्वस्याप्यन्योन्याभावप्रतियोगित्वादसम्भववारणायात्यन्तपदम्‌ | तहिं 
तावदेवास्त्वित्यतो दूषणसौकर्याय विरेषणकृत्यमाह- गगनेति । भावा- 

भावयोरन्योन्यविरहरूपतया गगनात्यन्ताभावोपि गगनरूपात्यन्ताभाव- 
प्रतियोगीति तत्राव्याप्तं लक्षणं स्यादतो वृत्तिमदिति । गगनं चावृत्तिपदार्थ- 
स्तन्मत इति वृत्तिमदत्यन्ताभावो न गगनरूपः किं तु घटात्यन्ताभाव 
एव | तथा च तदप्रतियोगित्वं गगनात्यन्तांभावेऽस्तीति नाव्याप्तिरिति | 
तस्यापि केवलान्वयित्वसिक्क्यर्थ वृत्तिमत्पदमित्यर्थः | न्यायामृत इति । 
मिथ्यात्वनिरुक्तिभङ्गे प्रतिपन्नोपाधौ त्रैकालिकनिषेधप्रतियोगित्वखण्डनप्रस्तावे 
तथा- 

त्रिकालसर्वदेशीयनिषेधाप्रतियोगिता | 

सत्तोच्यतेऽध्यस्ततुच्छे तं प्रति प्रतियोगिनी ।। 


इति सत्त्वनिरुक्तिप्रस्तावे, असतोऽत्यन्ताभावप्रतियोगित्वसमर्थनप्रस्तावे 
चेति भावः ।। 


॥ इति परोक्तकेबलान्ववित्वलक्षणभङ्गः ।। १९ gi 


अथ केवलव्यतिरेकिभङ्गः ॥ २० N 


केबलब्यतिरेक्यनुमानं च न युक्तम्‌ । त्वन्मते व्यापिग्रहार्थ 
प्रतिज्ञावाक्यस्याबोधकत्वपरिहारार्थं च विशिष्टज्ञानं विशेषणज्ञान- 
पूर्वकमिति नियमार्थं साध्यप्रसिद्धेरावइयकत्वात्‌ । केवलव्यतिरेकिणि 
च तस्या अभावात्‌ di 


तत्र साध्यप्रसिद्विर्न तावत्पक्षे केबलव्यतिरेकिवैयर्थ्यात्‌ | 
नाप्यन्यत्र । तत्र हेतोरवृत्तावन्वयित्वस्यावृत्तावसाधारण्यस्य चापातात्‌ ॥ 


नापि पक्षैकदेशे तेन नासाधारण्यम्‌ | पक्षादन्यत्र तदप्रसिद्धेः, 
नापि केवलब्यतिरेकवैयर्थ्यम्‌ | तस्य Fea पक्षे साध्यप्रतीत्यर्थ- 

त्वादिति वाच्यम्‌ । पृथिवीतरभिन्नेत्यादौ पक्षस्येकदेशसत्त्वेपि गगन- 
मितरभिन्नमित्यादौ तदभावात्‌ | अंशे सिद्धसाधनाच्च । अभेदानुमान 
इव पक्षैकदेशस्य निश्रितसाध्यकतयाऽन्वयदृष्टान्तत्वसम्भवेन केवल- 
व्यतिरेकित्वभङ्गाच्च । पक्षभिन्नत्वेन विशेषणे च गौरवम्‌ ॥ 


न चान्वयाप्रतिसन्धानदशायां केवलव्यतिरेकित्वमिति वाच्यम्‌ । 
तथात्वेऽन्बयन्यतिरेकिण्यपि तत्प्रसङ्गात्‌ । अन्वयाप्रतिसन्धाने 
स्वनिरूपितव्याप्तिज्ञानाभावेनानुमितिरेव नास्तीति वक्ष्यमाणत्वाच्च ॥ 


न च यत्रानित्ये वाङ्गनसे इत्यादौ पक्षतावच्छेदकनानात्चं तत्रैवांशे 
सिद्धसाधनम्‌ । इह तु तदवच्छेदकं पृथिवीत्वमेकमेवेति वाच्यम्‌ । 
उद्देश्यप्रतीतिसिद्धयसिद्धयोरेव सिद्धसाधनतदभावौ प्रति तन्त्रतयाऽस्य 
परिभाषामात्रत्वात्‌ di 


न च तह्युदेशयायाः पृथिवीत्वावच्छेदेनेतरभेदबुद्धेरंशेऽप्यभावान्नांरो 
सिद्धसाधनमिति वाच्यम्‌ । निश्चितसाध्यकत्वेन सन्देहसिषाधयिषयोर- 
भावेनैकदेशस्य त्वन्मते पक्षत्बायोगात्‌ ।। 


न च घटस्य घटत्वेनेतरभेदनिश्चयेऽपि पृथिवीत्वेन तत्सन्देहादिक- 
मिति वाच्यम्‌ । विशेषाकारेणेतरभेदनिश्चये सति सामान्याकारेण 
तत्संदेहस्य तद्विरोषेतरविशेषविषयत्वनियमात्‌ । अन्यधैतत्पर्वतत्वेन 
बह्लिमत्तया निश्चयेऽपि पर्वते पर्वत्वेन तत्सन्देहापत्त्या तत्र geht 
निष्कम्पप्रवृत्तिर्न स्यात्‌ ॥ 


नापि पक्ष एव सन्देहरूपा साध्यप्रसिद्धिः । एवं च नान्वयि- 
त्वादिकम्‌ । पक्षैकदेशेऽपि साध्यानिश्चयात्‌ । नाप्यसाधारण्यम्‌ 
सपक्षाभावात्‌ नापि व्यतिरेकिवैयर्थ्यम्‌ । तस्य निश्चयार्थत्वादिति 
वाच्यम्‌ | साध्यकोटेरप्रसिद्ध्या सन्देहस्यैवायोगात्‌ || 

न च तेजोभिन्ना पृथिवी जलादिद्वादशभिन्ना न वेति तेजोभिन्न- 
घर्मिकजलादिद्वादशभिन्नत्वको टिकसंशयेनार्थात्‌ त्रयोदशभिन्नत्व 
रूपसाध्यप्रसिद्धिर्युक्तेति वाच्यम्‌ । संशयस्यासार्वत्रिकत्वात्‌ । 
संशायरूपसाध्यप्रसिद्धेर्मयापि स्वीकाराच । शशीयकर्णादौ झशीयमिदं 
शृङ्गं न वेति सन्देहेन शशशुङ्गस्यापि प्रसिद्धिप्रसङ्घाच । विशेषण- 
निश्रयजन्यविरिष्टनिश्रयरूपानुमित्यङ्गभूतायाः साध्यतावच्छेदकत्रयो- 
दशभिन्नत्वप्रकारिकाया निश्रयरूपप्रसिद्वेरभावाच्च di 


न च तहि पक्षादन्यत्रैव त्रयोदशसु त्रयोदशभेदानां विशकलितानां 
निश्चयरूपा प्रसिद्विरस्तीति नाप्रसिद्धविशेषणत्वादीति वाच्यम्‌ । 
जीवच्छरीरजातं सात्मकमित्यादाबखण्डसाध्यक उक्तप्रकारा- 
सम्भावात्‌ । त्रयोदशसु साध्यप्रसिद्धौ तत्र साध्याभावस्यासत्त्वेन 
व्यतिरेकब्यासिग्रहासम्भवाच्च ।। 


किञ्चैकेनैव लिङ्गेनेकदा साध्यमाना अपि त्रयोदहाभेदाः प्रत्येक- 
निरूपितत्रयोदशव्याप्तिभिरेव साधनीयाः । न तु मिलितनिरूपितैक- 
waren । मिलिताप्रसिद्धौ तदज्ञानात्‌ । तथा च प्रत्येकमेव साध्यता 
विश्रान्तेत्येकैकभेदरूपसाध्यवतो जलादेरेब सपक्षत्वेन ततो व्यावृत्त- 
त्वेन हेतोरसाधारण्यतादवस्थ्यम्‌ |i 


ननु- प्रत्येकव्यास्या प्रत्येकभेदसाधनेऽपि नासाधारण्यम्‌ । 
अनुमितिविषयसाध्यवब्यावृत्त्या हि तद्भवति । अन्यथा दुष्यानु- 
मित्यविरोधित्वेनासाधारण्यस्य प्रतिपक्षोन्नायकत्वं न स्यात्‌ । न च 
प्रकृतेऽनुमिति विषयमिलितभेदरूपसाध्यवानन्योऽस्ति | येन 
तब्यावृत्त्याऽसाधारण्यं स्यादिति चेन्न । प्रत्येकभेदवद्व्यावृत्तेऽपि 


१. शशशृङ्गोलह्लिखिता भूरित्यादावपि बिशकलितानां प्रसिद्धेः सुवचत्वाच्च (^ 
इति पाठान्तरे अधिकम्‌ । 

स्वसाधितप्रत्येकभेदाभावद्वारेण भेदमेलनविघटकतया दष्यानुमिति- 
विरुद्धत्वात्‌ ॥ 


किं चास्मिन्पक्षे भेदमेलनं पक्षधर्मताबललभ्यम्‌ । न च 
तद्वललभ्यसाध्यवद्भ्यावृत्त्याऽसाधारण्यं युक्तम्‌ । तथात्वेऽनुमानफलस्य 
निष्पन्नतया साधारण्यस्याकिञ्चित्करत्वापातात्‌ ॥ 


अथ- साध्यतावच्छेदकावच्छिन्नसाध्यवद्वावृत्त्यैवासाधारण्यम्‌ | 
प्रकृते च साध्यतावच्छेदकं Hed व्यासज्यवृत्तित्रयोदहात्वम्‌ | तञ्च 
न प्रत्येकपरिसमाप्तम्‌ | ततः प्रत्येकभेदवद्ग्यावृत्तावपि नासाधारण्य- 
मिति चेन्न । एवमसाधारण्यपरिहारेऽपि त्रयोदशत्वपर्याप्यधि - 
करणत्वरूपसाध्यतावच्छेदकावच्छिन्नसाध्याप्रसिद्वेरप्रसिद्धविशेषणत्व- 
तादवस्थ्यात्‌ | जलादौ स्वस्माद्वेदाभावेऽपि तेज आदिद्वादशभेदानां 
सत्त्वेन त्रयोदभेदाभावरूपसाध्यव्यतिरेकाभावेन व्यतिरेकव्यासि- 
ग्रहानुपपत्तेश्च ॥ 


ननु घटस्य सत्त्वेऽपि पटाभावेन घटपटौ न स्त इतिवजले द्वादश- 
भेदेषु सत्स्वपि जलाद्गेदाभावेन व्यासज्यवृत्तिप्रतियोगिताकत्रयोदश- 
भेदाभावोऽस्तीति चेन्न । पृथिव्यां जलात्मकत्वे सत्यपि तेज आय- 
नात्मकत्वमात्रेण त्रयोदशान्योन्याभावोपपत्त्याऽर्थान्तरात्‌ । लाघवेन 
प्रतियोगिसत्त्वमात्रमभावविरोधीति वदता त्वयैव व्यासज्यवृत्ति- 
प्रतियोगिकाभावानङ्गीकाराचच | घटे सत्यपि घटपटौ न स्त इति 
धीस्तु घटे पटसाहित्याभावविषयेति त्वयैवोक्तम्‌ ।। 


तस्मादप्रसिद्धविरोषणत्वांशे सिद्धसाधनत्वा ' न्वयित्चासाधारण्या- 
नामन्यतरदुर्बारम्‌ ॥ 
१. अन्वयित्वेति पाठान्तरे नास्ति । 

न चासाधारण्यस्य सत्प्रतिपक्षवद्विपक्षे बाधकाभावदशायामेव 
दोषत्वात्प्रकृते च विपक्षे बाधकस्य सत्त्वात्तस्यादोषत्वमिति वाच्यम्‌ । 
तथापि सपक्षसत्त्वेनावियमान सपक्षत्वरूपकेवलव्यतिरेकित्वभङ्गात्‌ ॥ 


एतेन जलत्वादित्रयोदशधर्मसंसर्गात्यन्ताभावाः साध्याः । ते च 
पक्षैकदेशे घटादौ मिलिता वा पक्षादन्यत्र बिशकलिता वा घटादौ 
जलत्वं नेत्यादिप्रत्यक्षेण सिद्धा इति निरस्तम्‌ । उक्तरीत्याऽन्चयित्वा- 
साधारण्यान्यतरापत्ते्र्वारत्वात्‌ ॥ 


ननु तहिं जलं तेजःप्रभृतिद्वादशभिन्ननिष्ठभेदप्रतियोगि द्रव्यत्वा- 
त्तेजोवदित्यनुमानेन वा व्याघातदण्डभयेन वा सामान्यतः प्रसिद्धं 
त्रयोदशभिन्नत्वं पृथिव्यां साध्यते । ततो नान्वयित्वमसाधारण्यं वा । 
सांमुग्ध्येन साध्यसिद्धाबपि पक्षो वा पक्षादन्यो वायं साध्यवानिति 
व्यक्तिविशेषनिश्चयाभावादिति चेन्न । व्यक्तिविशेषानिश्चयेऽपि 
व्यतिरेकिप्रवृत्तेः प्राक्श्रित्साध्यवानिति निश्चये तस्यैव सपक्षत्वेन 
ब्यतिरेकित्वभङ्गात्‌ । अन्यथोपाधिना कचिद्वयाप्तिभङ्ग इति निश्रयेऽपि 
अत्रेति व्यास्तिभङ्गस्थलविशेषस्यानिश्चयात्‌ सोपाधिकोऽपि सद्धेतुः 
स्यात्‌ ॥ 


अथ- यदनङ्गीकारेऽनिष्टप्रसक्तिः तत्प्रामाणिकमिति नियमात्‌ 
प्रकृतसाध्यानङ्गीकारे चानिष्टप्रसक्तेः सत्त्वात्‌ साध्यस्य सामान्येन 
प्रामाणिकत्वे सिद्धे प्रमाणविशेषजिज्ञासायां व्यतिरेक्युपन्यास इति 
न कोऽपि दोष इति चेन्न । प्रामाणिकत्वेनैवार्थे निश्चिते प्रमाण- 
विशेषजिज्ञासायाः विशेषगतविशेषजिज्ञासाया इव वैयर्थ्यात्‌ | 
प्रमाणसामान्येन साध्यवत्तया निश्चितस्यापि सपक्षत्वेन केवल- 
व्यतिरेकित्वभङ्गाचच ॥। 

तस्मान्न व्यतिरेक्यनुमानं युक्तम्‌ । किश्वाभावगतया व्यतिरेक- 
व्याघ्या कथं भावस्य गमकत्वम्‌ ॥ 


ननु गमकत्वेऽन्बयव्यतिरेकव्याप्यनुगतं व्याप्तित्वमेव तन्त्रम्‌ । 
न त्वन्वयव्याप्तित्वम्‌ । गौरवात्‌ इति चेन्न । तथात्वे धूमगतया 
बहिव्यास्या कृतकत्वस्यानित्यत्वगमकत्वापत्त्या स्वनिष्ठव्याप्तित्वं 
तन्त्रमिति वक्तव्यत्वेनाभावनिष्ठव्याप्या भावस्य गमकत्वायोगात्‌ ॥ 


नन्वन्वयिनि स्वनिष्ठा व्यासिस्तन्त्रम्‌ । व्यतिरेकिणि त्वभाव- 
गता । न चातिप्रसङ्गः । प्रतियोग्यनुयोगिभावस्य नियामकत्वादिति 
चेन्न । व्याप्यं लिङ्गमिति लिङ्गलक्षणस्य व्यतिरेकिण्यव्यास्यापातात्‌ ii 


“न च स्वनिरूपितव्यभिचारविरोधित्वरूपं वा स्वनिरूपित- 
व्यभिचारधीप्रतिबन्धकधीविषयत्वरूपं वा व्यास्िमत्त्वमुभयानुगतमिति 
वाच्यम्‌ | स्वनिरूपितन्याप्यपेक्षयाऽस्य गुरुत्वात्‌ | एतदज्ञानेऽप्यनु- 
मित्युत्पत्तेरनुभवाच्च । साध्यसाधनसामानाधिकरण्यगर्भितत्वेन 
त्वन्मतेऽस्य व्याप्तित्वायोगाच्च ॥। 


किंच व्यासिविशिष्टपक्षधर्मताज्ञानरूपलिङ्गपरामर्शाऽनुमितिमात्रे 
हेतुः । व्यतिरेकिणि च स न युक्तः । व्यासिपक्षधर्मतयोरवैयधि- 
करण्यात्‌ I 

न चान्वयिनि लिङ्गपरामर्शो, व्यतिरेकिणि साध्याभावव्यापका- 
भावप्रतियोगित्वज्ञानं, अनुमितिमात्रे तु पक्षधर्मताधीहेतुरिति वाच्यम्‌ i 
तृणारणिमणिजन्यवह्निष्विव लिङ्गपरामर्शादिरूपोक्तकारणद्वयजन्यानु- . 


१. किं च व्यासिविरिष्टपक्षधर्मताज्ञानरूपलिङ्गपरामर्शो अनुमितिमात्रहेतुः | 
व्यतिरेकिणि च स न युक्तः | व्यास्तिपक्षधर्मतयोः वैय्यधिकरण्यात्‌ । इति 


पाठान्तरे अधिकम्‌ । 

मितिष्ववान्तरविशेषस्याननुभवात्‌ । तत्कल्पनस्य चान्योन्याश्रयेण 
योग्यानुपलब्धिबाधेन चायुक्तत्वात्‌ ।। 


fea व्यतिरेकव्याप्तेः साक्षाद्वमकत्वे व्यर्थविशेषणत्वस्य त्वदभि- 
मतं व्याप्तिज्ञानप्रतिबन्धद्वारा5नुमितिप्रतिबन्धकत्वं न स्यात्‌ | वैयर्थ्ये- 
नान्वयव्याप्तिविघटनेडपि व्यतिरेकस्याखण्डाभावतया वैयर्थ्याभावेन 
व्यतिरेकव्याप्यविघटनात्‌ ॥ 


अपि चैवं विरुद्धस्य साध्यव्यापकाभावप्रतियोगित्वं दूषकता- 
बीजमिति त्वदभिमतं न सिध्येत्‌ । तथा हि- उक्तप्रतियोगित्वस्य 
ज्ञानं किमव्यभिचारज्ञानप्रतिबन्धद्वाराश्नुमितिप्रतिबन्धकम्‌ । किं वा 
सहचारज्ञानप्रतिबन्धद्वारा । नायः | विरूद्वस्य साधारणान्त- 
भावापातात्‌ । न द्वितीयः | सकलसाध्यवति हेत्वभावज्ञानस्यान्वय- 
सहचारज्ञानविघटकत्वेऽपि व्यतिरेकसहचारज्ञानविघटकस्य सकल- 
साध्याभाववति साधनमिति ज्ञानस्याभावेन तदविघटनात्‌ di 


तस्मान्न व्यतिरेक्यनुमानं युक्तम्‌ ॥ 


परीक्षकाणां व्यतिरेकव्याप्युपन्यासस्तु- यथोपाधिसिद्विसाध्य- 
साधनवैकल्यादेरनुमानदूषकन्यभिचारादिसाधनतयोपन्यासो न तु 
साक्षादूषकतया | यथा वा दृष्टान्तस्यानुमानाङ्गव्याप्तिप्रदर्शक- 
तयोपन्यासः न तु साक्षादङ्गतया | तथानुमानाङ्गान्चयव्यासिसाधक- 
तया न तु साक्षादङ्गतयेति द्रष्टव्यम्‌ di 


यद्यप्यन्वयव्यतिरेकिणि व्यतिरेकव्यापििर्नान्वयव्याप्तिसाधिका । 
तत्रान्वयव्याप्तेरन्यत एव सिद्धेः | तथापि स्पष्टव्यभिचारेऽप्यनुमाने 
उपाधिवन्मूकीभूता वा अन्चयब्याप्तेरेव व्यभिचारशाङ्कां निराकुर्वन्ती 
वाऽवतिष्ठते ॥ 

यत्तु सुधायां व्यतिरेकि नानुमानं पश्वरूपतावैधुर्यादित्येतत्परि- 
रेषादिरूपानुमानेष्वनैकान्तिकमिति व्यतिरेकिणस्तटस्थाशङ्किता- 
ननुमानत्वनिराकरणं तदप्रसिद्धविशोषणत्बस्य दोषत्वे व्यतिरेकि- 
प्रामाण्यं न स्यादिति परं प्रत्यापादनस्य तत्र प्रस्तुतत्वात्पररीति- 
माश्रित्य वा 'व्यतिरेकिव्या्तिसाधकतयोपयुज्यत इत्यभिप्रेत्य वा, 
पञ्चरूपतावैधुर्यादननुमानत्वं न किं तु व्यासिपक्षधर्मतयोरवैयधिकरण्या- 
देबेत्यभिप्रेत्य वेति द्रष्टव्यम्‌ ॥ 


अन्यथा व्यतिरेकव्याप्तेरनुमानानङ्गत्वादित्यादितद्वाक्यविरोधात्‌ । 

तस्माद्वयाप्ेद्वैविध्यमनुमानस्य त्रैविध्यं चायुक्तमिति ॥ 
न्यायदीपः 

केवलान्वयिधर्मलक्षणखण्डनेनैव केवलान्वयिसाध्यकमनुमानं निरस्तं 
मत्वाऽऽह- केवलव्यतिरेकीति | यस्य धर्मस्य केवलं व्यतिरेको अभाव 
एव प्रसिद्धः न तु भावः स धर्मः केवलव्यतिरेकीति तादृरधर्मसाध्यकमनुमान- 
मपि केवलव्यतिरेक्यनुमानमित्यर्थः । व्याप्तीति । साध्याप्रसिद्धौ तन्निरूपित- 
तत्सामानाधिकरण्यादिरूपव्याप्तिग्रहासम्भवादिति भावः | अबोधकत्वेति । 
साध्यधर्मस्याप्रसिद्धौ तत्र शाब्दस्य शाक्तिग्रहायोगेनाव्युत्पन्नसाध्यपदघटित- 
प्रतिज्ञावाक्यस्य बोधकत्वायोगादिति भावः । विशिष्टेति । व्यतिरेकिहेतु- 
नोत्पन्नसाध्यविरेषणकपक्षविशोष्यकविरिष्टज्ञानमनुमितेः पूर्वं साध्याप्रसिद्धौ 
विेषणज्ञानपूर्वकं न स्यात्‌ | तथा च तत्पूर्वकत्वनियमश्च निर्विकल्पक- 
ज्ञानवादिना त्वयाऽङ्गीकृत इति तद्रक्षार्थं साध्यप्रसिद्विरावञ्यकीत्यर्थः |i 


कथमभाव इत्यतो भक्तिपादे साध्याप्रसिद्धेरदोषत्वो क्तिप्रस्तावे 
१. अन्वय इति शोधितमस्ति | 

सुधोक्तरीत्या55ह- तत्रेति । केवलव्यतिरेकिणीत्यर्थः । व्यतिरेकवादे मणौ 
सिद्धान्ते कथितं निराह- नापीति । इतरेति । जलादीन्यष्टद्रव्याणि 
गुणकर्मसामान्यविशेषसमवायाः पञ्चेति त्रयोदशपदार्था इतरपदार्थाः | 
तदभावादिति । तस्याखण्डत्वोपगमात्तार्किकैरिति भावः | अभेदेति a 
अयमेतद्भिन्न' एतदवक्षत्वादेतद्वक्षवदित्यनुमान इवेत्यर्थः || 


ननु पक्षादन्यत्र निश्चितसाध्यकत्वमेव दृष्टान्तत्वे प्रयोजकमित्यत 
आह- पक्षेति । नन्वस्तूक्तदिशा व्यतिरेकिणोऽन्वयित्वं तथापि न 
केवलव्यतिरेकित्वभङ्ग इत्याशङ्कय प्रत्याह- न चान्वयेति । इष्टापत्तिं 
मन्वानं प्रत्याह- अन्वयेति । स्वेति । साध्यनिरूपितेत्यर्थः | 
वक्ष्यमाणत्वादिति | अत्रैवोत्तरत्र किञ्चाभावगतया व्यतिरेकव्याप्या कथं 
भावस्य गमकत्वमित्यादिनेति भावः | मण्याचुक्तमेवांशातः सिद्धसाधनता - 
दोषोद्धारमाशाङ्कय निराह- न च यत्रेति । तत्रैवेति | पक्षतावच्छेदक- 
सामानाधिकरण्येन साध्यसिद्विर्यनुमानफलम्‌ | नानात्वस्थले चैकावच्छेदेन 
साध्यसिद्धावप्यनुमानफलस्य जातत्वात्पुनरन्यावच्छेदेनाप्यनुमित्युत्पादनार्थ- 
मनुमानाप्रवृत्तेरिति भावः | एकमिति | तथा च घटाद्यंशे घटत्वाद्यवच्छेदेन 
साध्यसिद्धाबपि पृथिनीत्वरूपपक्षताबच्छेदक सामानाधिकरण्येनेतर- 
TERIA तत्रानुमित्युदयार्थमनुमानप्रवृत्तिसम्भवान्न तत्र दोष इति 
भावः | पक्षत्वायोगादिति | तथा च केबलव्यतिरेकिणोऽन्वयित्वमेव 
प्राप्तमिति भावः | संदेहसिषाधयिषयोरभावेनेत्ययुक्तमित्याशाङ्कय निराह- 
न चेति । यज्ञपत्युक्तमेव दोषमाह- विझेषेति । तद्विशेषेतरेति d 
घटादिरूपविरेषेतरपृथिवीविषयकत्वनियमादित्यर्थः | ज्ञानयोः समान- 


१. 'एतदभिन्नः’? इति पाठान्तरम्‌ | २. ““पक्षतावच्छेदकाचच्छेदेन'? इति 
स्यात्‌ । 


केबलब्यतिरेकिभङ्गः 147 


प्रकारकत्वेनैव निवर्त्यनिवर्तकभाव इति न्यायस्य सामान्यविरोषप्रकारान्य- 
परत्वमिति भावः II 


एवं मणिकृदभिमतं पक्षैकदेशसाध्यप्रसिद्विपक्षं निरस्योदयनाद्यभिमतं 
मणावनूद्य निरस्तमपि मण्युक्तदोषे तव्याख्यातृणां विवादभावात्स्वयं 
दूढदोषविवक्षया संशायरूपसाध्यप्रसिद्विपक्षमाशङ्कय निराह- नापीति | 
जलादित्रयो दशपदार्थान्योन्याभावानामेकत्राप्रसिद्ध्या सन्देहायोगेऽपि 
तेष्वभावेष्वेकस्तेजोन्योन्याभावो जले प्रसिद्धः, पृथिवी तेजोभिन्ना न वेति 
संशयेन पृथिव्यामेव वा प्रसिद्धः | जलादितेजोन्यद्वादशपदार्थान्योन्या- 
भावास्तेजसि प्रसिद्धाः | एवं च तत्रैकं पक्षभूतध्मिविरोषणं कृत्वाऽन्य- 
कोटिकसंशयोत्पादे किमपि न बाधकमित्याशङ्कय निराह- न च तेजो- 
भिन्नेति । असार्वत्रिकत्वादिति । तथा च यत्र न सन्देहस्तत्राप्रसिद्वि- 
gant भावः | 


ननु सन्दिग्धे न्यायप्रवृत्तेः संशयः सार्वत्रिक इति चेत्‌ । सिद्धेऽपि 
सिषाधयिषयाऽनुमानप्रवत्तेः | एवमपि त्वदुक्तरीत्या संशयस्य सात्मकत्वाद्य- 
खण्डसाध्येऽयोगाच्च | घनगर्जितादिस्थले सन्देहाभावेऽप्यनुमितिदर्शनाच्ञेति 
भावः | मयापीति । व्यतिरेकी नेति वदतापीत्यर्थः | यद्वा व्यतिरेकिणि 
साध्याप्रसिद्विवादिनापीत्यर्थः | तथा च emi प्रति निश्चयरूपसाध्य- 
प्रसिद्धिरेव वाच्येति भावः । शशथृङ्गस्यापीति । भूतलं शशशृङ्गवदित्यप्यनु- 
मानं स्यादिति भावः | साध्यतेति । साध्यतावच्छेदकं यत्‌ त्रयोदशभिन्नत्वं 
तत्प्रकारिकाया इत्यर्थः | अथवेत्यादिना मण्युक्तं पक्षान्तरमाशङ्कय निराह- 
न च तीति । त्रयोदशसु जलादिसमवायान्तेषु त्रपोदशस्वित्यर्थः । . 
विशकलितानामिति । जले तेजःप्रभृतिद्वाददान्योन्याभावाः प्रसिद्धाः । 
जलान्योन्याभावश्च तेजःप्रभृतिषु | तथा जलादिद्वादशान्योन्याभावास्तेजसि | 

तेजोन्योन्याभावोऽन्यत्रेत्येवंरूपेणेत्यर्थः । यद्वा त्रयोदशपदार्थानामन्योन्या- 
भावानां जलभेदस्तेजसि तेजोभेदो जले इत्येवं रूपेण प्रसिद्धिरित्यर्थः | 
आदिपदेन व्यास्यग्रहादिग्रहः | तत्र साध्याभावस्यासत्त्वेनेति । यत्र 
त्रयोदशानामन्योन्याभावानामभावस्तत्र पृथिवीत्वाभाव इति हि व्यतिरेक- 
व्याप्तिर्जलादौ प्रदर्शनीया | तत्र जले जलान्योन्याभावाभावस्य सत्त्वेऽपि 
तेज:प्रभृतिप्रतियोगिकानां द्वादाभेदानामभावस्यासत्त्वेन साध्याभावस्या- 
भावात्‌ | एवं तेजःप्रभृतिष्वपीति कथं व्यतिरेकव्यास्तिग्रह इत्यर्थः || 


नन्वेकसत्त्वेऽपि sate नास्तीति प्रतीत्या द्वित्वावच्छिन्नप्रतियोगिताका 
भाववत्त्रयोदशत्वावच्छिन्नजलादन्योन्याभावनिष्ठप्रतियोगिताकाभावो जलादौ 
भविष्यतीति नानुपपत्तिरिति चेन्न | व्यासज्यधमवच्छिन्नप्रतियोगिताका- 
भावस्य व्याप्तिवादे मणिकृता निरासेन मणिकृन्मते तदभावात्‌ । प्रतीते- 
रन्यतराभावविषयत्वेनोपपत्तावतिरिक्ताभावकल्पनायोगाञ्च ।। 


ननु- यन्मते तादृशाभावस्वीकारस्तन्मतरीत्याऽयं पक्षो मणावुक्त इति 
चेन्न । तन्मतस्यैव गौरवेण दुष्यत्वादिति भावः | अभ्युपेत्यापि दोषमाह- 
किञ्चेति । प्रत्येकप्रतियोगिकाभावनिरूपितेत्यर्थः | व्यतिरेकिण्यन्वय- 
व्याप्तेरभावात्‌ मिलितनिरूपितेति | यत्र त्रयोदजशान्योन्याभावानामभावस्तत्र 
पृथिवीत्वाभाव इत्येवंरूपेण मिलितप्रतियोगिकाभावनिरूपितेकव्यास्येत्वर्थः । 
तदज्ञानादिति । मिलिताप्रसिद्धौ मिलितप्रतियोगिकाभावव्याप््यज्ञानादित्पर्थः | 
यद्वा व्यतिरेकव्याप्तिरेतादृरस्थले न वाच्या | किं त्वन्वयव्याप्तिरेव । न 
च मिलितसाध्याप्रसिद्ध्या तन्निरूपितैकव्याप््यज्ञानमिति वाच्यम्‌ | 
प्रत्येकाभावानां प्रत्येकनिरूपितान्वयव्याप्तिभिरेव तावतां भेदानां साध्य- 
त्वादिति भावेनायं ग्रन्थ: प्रवृत्त इति यथान्यास एव ग्रन्थः साधुरिति ज्ञेयम्‌ । 


पक्षधरमतमाइङ्कते- नन्विति । अन्यथेति । अनुमितिविषयैक- 

देशवब्यावृत्तिमात्रेण साधारण्ये$नुमितिविषयाभाव 'विषयकत्वात्सत्प्रतिपक्षतया 
दोषत्वं न स्यादित्यर्थः | अनुमितिविषयवतो व्यावृत्तत्वमेव पृथिवीत्व- 
हेतोरस्त्वित्यत आह- न च प्रकृत इति ॥ 


नरहर्यायुक्तदोषेण निराह- प्रत्येकेति | साध्यतावच्छेदकं व्यासज्य- 
वृत्तिधर्ममादायासाधारण्याभावमाइङ्कचाप्रसिद्धविरोषणत्वेन निराह- 
अथेत्यादिना | व्यासज्यवृत्तिप्रतियोगिकाभावोऽन्यो नेत्युपेत्य व्याप्यभावदोष 
चाह- जलादाविति | व्यासज्यवृत्तिधर्मावच्छिननप्रतियोगिताकाभावोऽ- 
न्योऽस्तीति वादी शङ्कते- नन्विति । व्यासज्येति । व्यासज्यवृत्तिः 
अनुगतवृत्तिमान्यः तादृशधर्मावच्छिन्ना प्रतियोगिता यस्य तादृशो यस्रयोदश- 
भेदानामभाव इत्यर्थः | जलात्मकत्वे सत्यपीति । पृथिव्यां जलादि- 
त्रयोदापदार्थतादात्म्याभावरूपास्रयोदवाभेदाः साध्यन्ते तत्सिद्विर्न स्यात्‌ | 
जलतादात्म्ये सत्यपि तेजःप्रभृतिद्वादरापदार्थतादात्म्यानामभावमात्रेण 
त्रयोदहात्वरूपव्यासज्यवृत्तिधर्मावच्छिननप्रतियोगिताकत्रयोदशतादात्म्यानामभावसिद्भ्यापि 
साध्यपर्यवसानसम्भवेन जलभेदासिक्ष्याऽर्थान्तरदोषः स्यात्‌ | अतो न 
तादृशोऽभावोऽङ्गीकर्तुं शक्य इति प्रागुक्तव्यासिग्रहानुपपत्तिः सुस्थेति भावः | 
किञ्च प्रतियोगिसत्त्वस्थले तादृशाभावो विरोधान्नाङ्गीकार्यः | न च 
यावत्प्रतियोगिसत्वमभावविरोधि नत्वेकप्रतियोगिसत्वं, व्यासज्यवृत्तिस्थले 
चैकप्रतियोगिसत्त्वमेवेति वाच्यम्‌ । तस्य गुरुत्वादिति भावेनाह- लाघवेनेति । 
इति वदतेति | व्याप्तिवादे । त्वया मणिकृता | अन्यतरदिति ॥। 


यद्यप्यन्यतममिति वक्तव्यम्‌ । द्वयोरेव डतरचो विधानात्‌ | अन्यतरा- 
न्यतमब्दयोरखण्डत्वेऽपि द्विबहुविषयत्वेन व्यवस्थितत्वस्य पस्पशाहिके 
कैय्यटेऽभिधानात्‌ | तथापि त्रयाणां मध्ये द्वयमेकीकृत्य द्वित्वसम्पाद- ` 
नेनान्यतरदिति साध्विति ध्येयम्‌ gi 


१. 'असाधारण्ये’ इति पाठान्तरम्‌ । २. 'अविषयकत्वात्‌’ इति स्यात्‌ | 

असाधारण्यदोषोद्वारमाराङ्कय दोषान्तरमाह- न चेति । प्रकृते चेति । 
इतरभेदसाध्यकपृथिबीत्बहेतौ हेतूच्छित्त्यादिविपक्षबाधकस्येत्यर्थः | 
सपक्षस्येति । प्रत्येकं त्रयोदशाभावानां साध्यत्वेनाभिमतानां जलादित्रयोदशसु 
प्रसिद्धत्वेन तेषामेव सपक्षत्वादिति भावः | योऽपि मणावन्ये त्वित्यादिना 
तत्तदसाधारणधर्मात्यन्ताभावाः साध्या इत्यन्ताभावसाध्यकपक्ष उक्तः तमपि 
निराह- एतेनेति । सिद्धा इति । अतो नाप्रसिद्धविरोषणत्वमिति भावः। 
उक्तरीत्येति | “'पक्षैकदेशस्य घटादेर्निश्चितसाध्यकतयाऽन्वयदृष्टान्तत्व- 
सम्भवेने' 'त्यादिनोक्तरीत्यान्वयित्वस्य, तथा ‘fa चैकेनैव लिङ्गेने'त्यादि- 
नोक्तरीत्या साधारण्यस्य चेत्यर्थः । प्रत्येकमेवात्यन्ताभावानां साध्यत्वात्तेषां 
च प्रत्येकं जलादावेव प्रसिद्धेस्तत्र च हेतोरवृत्तेः | अनुमितिविषयसाध्य- 
TMS ह्यसाधारण्यमिति जयदेवपक्षस्य च निरासादिति भावः | यदपि 
मणौ 'यद्वा जलं तेजःप्रभृतिद्वादशाभिनप्रतियोगिकान्योन्याभाववदित्या’ दिना 
सामान्यत: प्रसिद्विसंपादकमनुमानमुक्तम्‌ तदप्याशङ्कच निराह- ननु 
तहीत्यादिना ॥। 


यद्यपि मणावन्यथैव साध्यनिर्देशः कृतः तथापि तत्र यथाश्रुते 
तेज:प्रभृतिद्वादशनिरूपितभेदाधिकरणे जलभेदासिद्गया सिषाधयिषितत्रयोदश- 
पदार्थनिरूपित भेदानामेकत्राप्रसिद्धे(द्वि)रेव | अतस्तद्गयाख्यातृभिर्व्यत्यासेन 
योजितस्य साध्यनिर्देशस्यायमनुवाद इत्यदोषः | तेजःप्रभृतयो ये द्वादश- 
पदार्थास्तद्भिन्नं यद्वस्तु तनिष्ठो यो भेदस्तत्प्रतियोगीति साध्यार्थः | तथा 
च जलभेदस्तेज:प्रभृतिद्वादशपदार्थभेदाश्चैकत्रैन सामान्यतः सिद्धा इति 
अनुमानेन वा सिद्ध त्रयोदशभिन्नत्वमित्यन्वयः । प्रामाण्यवादे प्रामाण्यानुमिति 
eat प्रामाण्यप्रसिद्विसम्पादकतया मण्याचुक्तं तुल्यन्यायत्वादिहाप्या- 
शङ्कते- व्याघातेति । साध्याप्रसिद्धौ त्रयोदशान्योन्याभावरूपसाध्यं न 

प्रसिद्धमिति निषेधायोगेन निषेधता पुरुषेण साध्यं सामान्यतोऽवगतमेवेति 
न प्रसिद्धमित्युक्ताविदं नाभिधेयमित्युक्तिवद्गयाघातरूपदण्डभयेनेत्यर्थः | कथं 
नान्वयित्वादिकमित्यतो मण्युक्तरीत्यैव व्यनक्ति- सांमुग्ध्येनेति । अयं 
पृथिव्यादिरित्यर्थः | अन्वयित्वासाधारण्ययोरभावेऽपि यदसपक्षत्वं 
व्यतिरेक्यनुमानस्य लक्षणमुक्तं तद्भग्ममित्याह- व्यक्तिविशेषेति । अनिष्ट- 
प्रसक्तेरिति । जलादिवैधर्म्यगन्धाद्युपलम्भहानिरूपानिष्टप्रसक्तेरिति, 
पृथिवीरूपवस्तुहानिरूपानिष्टप्रसक्तेरिति वाऽर्थः |i 


एवं मण्याद्युक्तसाध्यप्रसिद्विप्रकारं अनुसृत्य व्यतिरेक्यनुमानं निरस्येदानी 
व्यतिरेकव्याप्तेः प्रकृतसाध्यसिद्धौ अनुपयोगात्‌ “न हि भावेन भावसाधने 
अभावेनाभावस्य व्याप्तिरुपयुज्यते'' इत्यादि पद्धत्यादुक्तं हृदिकृत्वा 
प्रकारान्तरेण व्यतिरेकिणं निराह- किं चाभावगतयेति । न चातिप्रसङ्ग 
इति । धूमनिष्ठया व्याप्या कृतकत्वस्यानित्यत्वगमकत्वप्रसङ्ग इत्यर्थः । 
प्रतियोगीति | व्याप्यव्यापकभावापन्नाभावयोईतुसाध्ययोश्च प्रतियोग्यनुयोगि- 
भावस्येत्यर्थः | व्यतिरेकिणीति । केवलव्यतिरेकिसाध्यकपृथिवीत्वादि- 
हेतावित्यर्थः | साध्याभावस्यैव व्याप्यत्वाद्वेतुत्वेनाभिमतपृथिवीत्वादेर - 
व्याप्यत्वादिति भावः | व्यास्तिद्व्यस्याप्यनुगमकमाराङ्कय निरा- न च 
स्वेति । व्यतिरेकोऽन्वयश्च स्वरान्दार्थः | व्यतिरेकनिरूपितो व्यभिचारो 
'हेत्वभाववति साध्यासत्त्वं तद्विरोधित्वं व्यतिरेकव्याप्तेरस्ति | साध्याभाववति 
हेतुसत्त्वमन्वयव्यभिचारः | तद्विरोधित्वमन्वयव्याप्तेरस्तीति स्वनिरूपित- 
व्यभिचारविरोधित्वमुभयन्याप्तेरस्ति | एवं धीपक्षेऽपीत्यनुगतव्याप्तिज्ञानरूपं 
करणमुभयत्रास्तीति तद्विशिष्टपरामर्शो व्यतिरेकिण्यपि युक्त इति भावः | 
त्बन्मत इति । सामानाधिकरण्यगर्भितव्या्तिवादिनो मत इत्यर्थः । 


eC PES © ME 
१. “'हेत्बभावाभाववति साध्याभावसत्वं’? इति स्यात्‌ । 

अवान्तरवैजात्यस्येति । तदवश्यमङ्गीकर्तव्यम्‌ | अन्यथा सामग्रीद्वयस्य 
परस्परव्यतिरेकव्यभिचारेणानुमितिं प्रति हेतुत्वासिक्ष्यापातात्तृणारणि- 
मणिजन्यवह्लेष्वपि वहित्वव्याप्यतत्तजन्यतावच्छेदकावान्तरजातिनोपेया 
स्यात्‌ । न चासौ जातिरनुभूयते । अतो नैवं कल्पना युक्तेति भाबः । 
तृणारणिमणिजन्यवह्िष्विवेति पररीत्या व्यतिरेकदृष्टान्तः | तत्राप्यवान्तर- 
जातेर्द्रितीयपरिच्छेदे निरासात्‌ | स्वमतेनान्वयदृष्टान्त एवायमित्यन्ये | 
अननुभूयमानापि सामग्रीवैजात्यात्कल्प्यत इत्यत आह- तत्कल्पनस्येति । 
सिद्धे वैजात्ये विरेषसामग्रीद्वयकल्पनं सामग्रीद्वयसिद्धौ वैजात्यकल्पनमित्य- 
नयोन्याश्रयेणेत्यर्थः | व्यतिरेकिणि त्वदुक्तगमकत्वस्ाद्याप्यसिद्धेरिति भावः | 


ननु ब्यतिरेकिणोऽपि शास्त्रे तत्र तत्र संव्यवहारात्तदन्यथानुपपत्त्या 
ब्यतिरेकव्याप्तेरप्यनुमितिसामग्रीत्वं क्लुप्तमिति चेन्न | परंपरयैवानु- 
मित्युपयोगाभिप्रायेण तत्संव्यबहार इति भावेन साक्षादुपयोगं निराह- 
किञ्चेति । गमकत्वेऽनुमितिजनकत्व इत्यर्थः | व्यर्थीविशेषणत्वस्येति i 
पर्वतोग्रिमान्नीलधूमवत्त्वादित्यादौ व्यर्थविशेषणत्वस्य वहिनिरूपितधूमनिष्ठ- 
व्यप्तिज्ञानप्रतिबन्धद्वाराऽनुमितिप्रतिबन्धकत्वेपि यत्र वह्णयभावस्तत्र नील- 
धूमाभाव इति व्यतिरेकव्यापतेरप्रतिबन्धेनानुमितिः स्यादेव । नीलधूमरूप- 
विशिष्टाभावस्य व्यापकत्वे व्यर्थविशेषणत्वाभावात्‌ | अभावस्याखण्डत्वा- 
दित्यर्थः | 


ननु व्यतिरेकव्याप्तिः केवलव्यतिरेकिण्येव साक्षाद्रमिका | अन्यत्र तु 
व्यभिचारज्ञाननिवृत्तिद्वारोपयुज्यते न साक्षादिति वदन्तं प्रत्याह- अपि 
चेति । एवमिति । व्यतिरेकव्याप्तेः साक्षाद्रमकत्व इत्यर्थः | त्वदभिमत- 
मिति । हेत्वाभासग्रन्थे तथैवोक्तेरिति भावः | किमव्यभिचारेति ad 
बाधप्रतिपक्षौ हि ग्राह्ममावावगाहितया साक्षादनुमितिप्रतिबन्धकौ | 

विरुद्वासिद्वन्यभिचारास्रयोऽनुमितिकरणपरामर्नविघटकत्वेनानुमिति- 
प्रतिबन्धकाः | परामर्शविघटकत्वं च तद्विषयाभावविषयकत्वेन | तद्विषयश्च 
व्याप्तिः पक्षधर्मता चेति द्वयम्‌ । तत्रासिद्धिः पक्षधर्मताविरोधित्वेन | 
sage व्याप्तिविरोधित्वेन । व्याप्तिश्चाव्यभिचारः सहचारश्चेति qeu | 
तत्र विरुद्वस्थळे साध्यव्यापकीभूताभावप्रतियोगित्वज्ञानं किमव्यभिचारज्ञान- 
प्रतिबन्धद्वाराऽथ सहचारज्ञानप्रतिबन्धद्वरेत्यर्थः | साधारणेति । साधारणा- 
नेकान्तिकेत्यर्थः | विरुद्धत्वज्ञानस्येत्यस्य विवरणेन निर्देशः- सकलसाध्य- 
बति हेत्वभावज्ञानस्येति । अन्वयसहचारेति । हेतौ साध्यसामानाधि- 
करण्यरूपसहचारेत्यर्थः | तदविघटनादिति । तथा च तत्र व्यतिरेक- 
सहचाराप्रतिबन्धेनाव्यभिचारज्ञानप्रतिबन्धकस्यान्यस्य कस्यचिदभावाद्विरुद्व - 
स्थलेऽपि व्यतिरेकव्यास्िज्ञानसम्भवेनानुमितिः स्यादेवेति भावः | कथं तर्हि 
शास्त्रे तदुपन्यासस्तत्रतत्र क्रियत इत्यत आह- परीक्षकाणामिति । 
उपाधिश्च सिद्धसाधनं च साध्यवैकल्यं च तदादेरित्यर्थः । व्यभिचारा- 
दीत्यादिपदेन सिद्धसाधनमाश्रयासिद्धिसाधकतया साध्यवैकल्यं व्याप्यत्वा- 
सिद्धिसाधकतयेत्वेवं ग्राह्मम्‌ | एवं हि धूमादावन्वयव्यतिरेकिणि व्यतिरेकोप- 
न्यासो व्यर्थ इति झाङ्कामनूद्यान्वयव्यतिरेकिणि तु व्यतिरेकव्याप्षिरनुपयुक्तै- 
वेत्यादिपद्धतिवाक्यं हृदि कृत्वा परिहारमाह- यद्यपीति । भक्तिपादीयसुधा- 
विरोधमाइाङ्कच त्रिधा तात्पर्योत्तया निराह- यत्त्विति ॥ 


॥ इति केवलव्यतिरेकिभङट्गः ।। २० ॥ 


अथ पश्चावयवादिनियमभङ्गः ।। २१ ॥ 


पुनरप्यनुमानं द्विविधम्‌ । स्वार्थं परार्थं च । तत्र परोपदेशानपेक्ष 
स्वार्थम्‌ | तत्सापेक्षं परार्थम्‌ । ससामर्थ्यलिङ्गप्रतिपादकवाक्यात्मकः 

परोपदेशोऽपि परार्थानुमानमित्युपचर्यत इति स्थिते तस्य परोपदेशस्य 
जिज्ञासासंशयझक्यप्रापिप्रयोजनसंशयनिरासप्रतिज्ञाहेतूदाहरणोप- 
नय(निगम)नानीति दशावयवा इति जरन्नैयायिकाः । प्रतिज्ञादयः 
पञ्चेति नवीनाः । प्रतिज्ञादयो बोदाहरणादयो वा त्रय एवेति 
मीमांसकाः | उदाहरणोपनयौ द्वावेवेति सौगताः ॥ 


तन्न | आद्यपश्चकस्याशब्दात्मकतया वाक्याबयवत्वस्यैवा- 
भावात्‌ । उक्तनियमेषु हेत्वभावाच ॥ 


ननु- यावता व्यास्तिपक्षधर्मतादिविरिष्टलिङ्गधीस्तावदाकाङ्का - 
क्रमेणाभिधेयं अन्यथा न्यूनत्वापत्तेः | तत्र साध्यानुपस्थितौ हेत्वा- 
काङ्कैव नोदेतीति तदुपस्थित्यर्थं प्रतिज्ञा । ततः कस्मात्प्रमाणादिदं 
ज्ञेयं इत्याकाङ्कायां पराङ्गतापन्नलिङ्गस्वरूपमात्रप्रतिपादकं धूमादिति 
हेतुवचनम्‌ । ततोऽस्य सामर्थ्यजिज्ञासायां प्रथमं व्याप्तिप्रदर्शनार्थ- 
मुदाहरणम्‌ | पश्चात्पक्षधर्मताप्रतिपादनार्थमुपनयः । ततः सर्वस्यैक- 
बुद्धयारोहायैकवाक्यतामापादयितुं निगमनम्‌ ॥। 


यद्वा पक्षे प्रतिज्ञया प्रमेये उपस्थापिते हेतुना च तदवधारणार्थ 
लिङ्गरूपे प्रमाण उक्ते तस्य निरस्तसमस्तदोषशङ्कस्यैव प्रमेयावधार- 
कत्वाच्छड्डानिरासार्थं उदाहरणादयोऽपेक्षिताः । तत्र व्यासिदर्हकेनोदा- 
हरणेन विरुद्धानैकान्तिकानध्यवसितानां निरासः | उपनयेनासिद्धेः । 
निगमनेनापि सिद्धे सत्यारम्भस्य नियमार्थत्वात्‌ तस्मादेव नान्य- 
स्मादिति हेत्वनुवादेन सिद्धसाधनताया अग्रिमानेव न त्वनङ्गिक इति 
साध्यानुवादेन बाधसत्प्रतिपक्षयोर्निरास इति कथं पश्चावयवनियमे 
हेत्वभाव इति i 


१. ‘qa’ इति नास्ति | 

उच्यते- 

आद्यः पक्षस्तावन्न युक्तः । न हि वादिवाक्यमाप्तवाक्यतया 
व्यास्यादिविशिष्टलिङ्गप्रमापकम्‌ | येनाकाङ्काक्रमेणावयवनियमः 
स्यात्‌ । वादिनोः परस्परमनाश्वासात्‌ । अन्यथा प्रतिज्ञयैवालम्‌ | 
किं तु गृहीतव्याप्यादिकं पुरुषं प्रति तत्साधकत्वेनागृहीतव्यास्यादिकं 
प्रति तु तजिज्ञासाजनकत्वेनोपयुज्यते ॥ 


तथा च व्याप्तिपक्षधर्मताभ्यां वा व्याप्तिसमुचितदेशसिद्विभ्यां वा 
विशिष्टलिङ्गस्मृतिर्यावता भवति तावदेव वक्तव्यम्‌ | अन्यथाऽऽधिक्या- 
पातात्‌ ॥ 


सा च पर्वतोऽग्रिमान्धूमवत्त्वान्महानसवदिति प्रतिज्ञाहेत्‌- 
दाहरणेकदेशादृष्टान्तवचनमात्रेण वा, अङ्गिव्याप्तधूमवत्पर्वतोऽङ्रिमानिति 
हेतुगर्भप्रतिज्ञामात्रेण वा, विवादेनेव प्रतिज्ञासिद्धौ कुतः पर्वतोऽग्गि- 
मानिति प्रश्नेऽब्गिव्याप्तधूमवत्त्वादिति हेतुमात्रेण वा पर्वतस्याग्रिमत्त्वे 
किं प्रमाणमिति प्रश्नेऽग्रिव्याप्तधूमवत्त्वमिति लिङ्गोक्तिमात्रेण वा, 
धूमवन्महानसवत्पर्वतोङ्गिमानिति सप्रसिज्ञेन हेतुगर्भेण दृष्टान्तवचन- 
मात्रेण वा, अग्रिना व्याप्तो धूमः पर्वतेऽस्तीत्युपनयमात्रेण वा, 
व्यासिमद्धूमवत्त्वात्पर्वतोऽङ्जिमानिति निगमनमात्रेण वा, जायमानानु- 
भूयत इति किं पश्चावयवादिनियमेन i 

आये ह्यनुमानमुद्राभिज्ञस्य व्यास्तिग्रहणस्थले उक्ते व्यास्तिस्मृति- 
भवत्येवेति न न्यूनता । व्याप्तिवाचकशब्दस्तु यो यो धूमवानसाव- 
साबग्गिमानित्युदाहरणभागान्तरेऽपि नास्ति ॥। 

द्वितीयेऽपि लोके शास्त्रे च हेतुगर्भविशेषणप्रयोगान्दृष्टवतो 
व्युत्पन्नस्य धूमवत्त्वं हेतुरिति धीर्भवत्येवेति न न्यूनता ।। 

तृतीयेऽपि धूमवत्त्वादित्यस्य प्रश्नस्थेनाङ्गिमानित्यनेनान्वयान्ना- 
पार्थकता ।.नापि प्रतिज्ञाभावेन साध्यानुपस्थितेन्सूनता । विवादेनैव 
तदुपस्थितेः । न च समयबन्धादिना विप्रतिपत्तिर्व्यवहितेति वाच्यम्‌ i 
समयबन्धानन्तरभाविना कुतोऽङ्गिमानिति प्रश्नेन पुनरपि साध्योप- 
स्थितेः | आद्यपक्षस्तु स्वपक्षं साधयेत्यायनुयोग एव प्रवृत्त इति 
स्वपक्षभूतसाध्योपस्थित्यर्थं तत्र प्रतिज्ञाऽपेक्षितैव ॥ 


ननु तथापि हेतुमात्राकाङ्घाशामकेन हेतुवचनेन धूमादित्येवंरूपेणेव 
भाव्यम्‌ । न तु धूमवत्त्वादित्येबंरूपेण | तथा च पक्षधर्मताया 
अलाभात्‌ पुनरपि तृतीये Bada | मन्मते तूपनयेन तल्लाभ इति 
चेन्न | पक्षस्य साध्यवत्त्वे को हेतुरित्याकाङ्काझामकेन हेतुवचनेन 
हेतौ पक्षसम्बन्धस्यापि बोधनीयत्वात्‌ । अत एवोपनयोऽघिकः 1 


पञ्चमेऽपि महानसवदित्यनेन व्याप्तेर्धूमबदिति दृष्टान्तविशेषणेन 
पक्षधर्मतायाश्रोपस्थितिरिति न न्यूनता ॥ 


न चैवं वादिवाक्यस्याप्तवाक्यवदनुसरणीयत्वेन निग्रहोद्भावनं न 
स्यादिति वाच्यम्‌ । प्रमापकत्वांात्यागेन ज्ञापकत्वांशे लोकशास्र- 
प्रहतरीत्यनुसारिणो वादिवाक्यस्याप्यनुसरणीयत्वात्‌ | अन्यथाऽग्गि- 
मानित्युक्तेऽब्गिशब्दस्य चित्रमूलायर्थत्वमादायार्थान्तरायुद्भावनं स्यात्‌ i 


किं च त्वत्पक्ष एव न्यूनादिनिग्रहोद्धावनं न स्यात्‌ । न्यूनादिकं 
प्रति लोकसिद्धमर्यादाया एवावधित्वात्‌ । मत्पक्षे निग्रहोद्धावनं तु 
लोकसिद्वरीत्यतिक्रमे सावकाशम्‌ ॥। 


या तु सुधायां संस्कारोद्वोधोपयुक्तं सादृश्यसम्बन्धादिकं किम- 
प्येष्टव्यमित्यादिना व्यापतिपक्षधर्मतयोरन्यतरस्मिन्नुक्तेऽन्यस्य स्मृति- 

भेविष्यतीत्युक्तिः सा दृश्यते खलु लोके पदैकदेशेन पदार्थस्मृति- 
रित्युक्तिवत्कथाबाह्मप्रयोगाभिप्राया बा, वादकथाभिप्राया वा, 
एकोक्तिमात्रेण द्वयंशस्मृतिमत्पुरुषविशेषाभिप्राया वा, कैमुत्याभिप्राया 
बा, न तु द्वयोरन्यतरदेवाभिधेयमित्यभिप्राया ॥ 


अत एव विष्णुतत्त्वनिर्णयटीकायां ““स्मरणं तु पदैकदेशादिनापि 
qe किमुत प्रतिज्ञादिभिः’? इत्युक्तम्‌ । अत एव च ब्रह्मतर्के- 


युक्तिः प्रतिज्ञारूपा च हेतुदृष्टान्तरूपिका | 
तथोपनयरूपा च परा निगमनात्मिका ॥। 


इत्यबयबपश्चकस्य प्रत्येकं परार्थानुमानत्वं प्रतिज्ञायान्ते 
व्यासिमाश्रित्य केवल”? इत्युत्तया सर्वत्रापि व्यास्यभिधानं सूचितम्‌ ।। 


विष्णुतत्त्वनिर्णयटीकायामपि “व्याप्तिमाश्रित्येत्यपि पक्षान्तर- 
दर्शनं”? इत्युत्तया प्रतिज्ञादावपि व्यास्यभिधानं सूचितम्‌ ॥ 


प्रमाणपद्धतावपि उपनयेऽग्रिना व्याप्तो धूमः पर्वतेऽस्तीति, 
निगमनेऽपि व्याप्यादिमद्वूमवत्त्वादिति व्याप्तिरुक्ता । प्रमाणलक्षणेऽपि 
हेतुगर्भा प्रतिज्ञा केबलाऽपि, सिद्धौ प्रतिज्ञायां हेतुमात्रं च, दृष्टान्तः 
सप्रतिज्ञो हेतुगर्भ इति व्याप्यरूपलिङ्गवचनार्थकेन हेतुशब्देन सर्वत्रापि 
व्याप्यभिधानं सूचितम्‌ । सुधायामपि ससामर्ध्यलिङ्गप्रतीतिजनकं 
वाक्यमुपदेश इत्युक्तम्‌ ॥ 

यद्वा धूमवत्त्वादित्येव हेतुः । न तु व्याप्तधूमवत्त्वादिति | 
एवमवयवान्तरेऽपि द्रष्टव्यम्‌ । तथापि न न्यूनता । प्रतिवादिन 
आकाङ्काक्रमेण व्यास्यादेस्तृतीयादिकक्ष्यासूक्तिसम्भवात्‌ । स्वीकृता 
च त्वयाऽप्याकाङ्काक्रमेणोक्तिः । किं तु तब मते प्रतिवादिना 

द्वितीयादिकक्ष्यास्वाकाङ्किष्यमाणमपि व्याप्यादिक वादिना पश्चा- 
वयवेन महावाक्येनाद्यकक्ष्यायामेव वक्तव्यमिति नियमः । मम तु 
न । उत्तरत्राकाङ्किष्यमाणस्याप्यादावेवोक्तावाकथापरिसमाप्ति याव- 
द्वक्तव्यं तावत आदावेवोक्तिप्रसङ्घात्‌ di 


fea युगपदुक्तिनियमेऽपि तदभिमतस्योपनयस्य निगमनस्य च 
प्रत्येकं व्यास्यायुक्तौ शक्तत्वात्किमबयवान्तरेण | तस्मादाद्यः पक्षो 
न युक्तः ॥ 


नापि सकलदाङ्कानिरासार्थ पश्चावयवनियम इति द्वितीयः | 
आदावेव सकलशङ्कानिरासकस्यैव परार्थानुमानत्वे पञ्चावयवप्रयोगेणेव 
तन्निवृत्तौ तावतैव कथामुद्रणापातेन तन्निवर्तिकाया कृत्त्रकथाया एव 
परार्थानुमानत्वप्रसङ्गात्‌ | अवान्तरशङ्कानिवर्तकत्वं तु प्रत्येकं प्रतिज्ञा- 
देरप्यस्ति ॥ 


किश्चोक्तरीत्यैंकेकावयवेनापि व्यासतिपक्षधर्मतयोरभिधानात्सकल- 
झङ्कानिवर्तकत्वं तस्याप्यस्ति | अपि चास्मिन्‌ पक्षे कण्टकोद्धारोऽपि 
पृथङ्न कर्तव्यः स्यात्‌ । तस्मात्पक्षद्वयमप्ययुक्तम्‌ ॥ 


अपि च पश्चावयवादिनियमोऽपि विप्रतिपन्नं प्रत्यनुमानेनैव 
साध्यः | तस्य प्रत्यक्षायविषयत्वात्‌ | पञ्चावयवप्रयोगेणेव तत्साधने 
मीमांसकादि प्रत्याधिक्यप्रसङ्गात्‌ । तत्परिहारार्थं पश्चावयवनियमस्य 
तात्त्विकत्वसाधने चानवस्थानात्‌ । तद्रीत्या त्र्यवयवादिप्रयोगे च 
तव न्यूनत्वापातात्‌ di 


तत्तन्मतरीत्या प्रयोक्तव्यमिति वा, यावता व्याप्त्यादिविशिष्ट- 
लिङ्गधीस्तावत्प्रयोक्तव्यमिति वा, समयबन्धेन च मीमांसकादिना 

स्वाभिमतावयवनियमसिद्धयर्थ कृतेन त्र्यवयवादिप्रयोगेन तव व्याप्ति- 
स्मृत्यादिरावश्यक इति स्वीकृतत्वेन त्वयैव पश्चावयवनियमस्त्य- 
क्तव्यः | एवं मीमांसकादिभिरपि स्वाभिमतो नियमस्त्यक्तन्य इति 
कथं तन्नियमः ॥ 


किश्च नेदं स्वसाध्यसाधकं, असिद्वत्वादित्याद्य साधकानुमानेषु 
नायमसिद्धः तह्कक्षणरहितत्वात्‌ इत्यादिकण्टकोद्वारानुमानेषु प्रथम - 
प्रयुक्तहेतोर्व्यासिपक्षधर्मतादौ विप्रतिपत्तौ तत्साधकेषु द्वितीयादि- 
कक्ष्यानिपातिषु शाखानुमानेषु aoa कथामध्ये स्वाभिमततत्त- 
त्प्रमेयसिद्भ्वर्थ पञ्चावयवतां विनाऽप्युच्यमानेषु परिरेषार्थापत्त्यादि- 
रूपेषूपशाखानुमानेषु च त्वयैव नियमस्त्यक्त इति कथमन्यत्र 
तन्नियमः N 

नन्वसिद्धत्वादेरसाधकत्वादिना व्याप्यस्वीकारे कथानधिकारेण 
तत्र व्यासतेरुभयसंमतत्वात्पक्षधर्मतामात्रं प्रदर्शनीयमिति चेत्‌ तर्हि 
कृतकत्वानित्यत्वयोरपि व्याप्तेमीमांसकसम्मतत्वात्तत्र केवलान्वयि- 
साध्यके हेतौ च व्यभिचारराङ्कानुदयात्तत्रापि पक्षधर्मतामात्रं प्रदर्शनीयं 
स्यात्‌ ॥ 

किञ्च केवलान्वयिहेतौ पक्षधर्मतायाः सर्वसंमतत्त्वात्तत्र व्यासिमात्रं 
प्रदर्शनीयं स्यात्‌ ॥ 

यदि च व्यास्यादौ प्रतिवादिनः संमतेऽपि वादिना स्वकर्तव्यं ` 
तर्ह्यसिद्धत्वासाधकत्वयोर्व्या्तिप्रदर्शनमपि कर्तव्यमेव | किञ्चैवम- 
सिद्धस्यापि साधकत्वस्वीकारे कथानधिकार इत्यपि सुवचत्वेना- 
साधकतानुमानं विफलम्‌ | 


7.0: MN य स न Mt rc cR RUN 
१, “असाधकतासाधक'' इति पाठान्तरम्‌ । २. “कर्तव्यम्‌” इत्यधिकम्‌ । 

यदि च तत्स्वीकारिणोऽपि कथानधिकारे विप्रतिपन्नं प्रति 
असाधकतानुमानं सफलम्‌ । तर््म॑सिद्धत्वासाधकत्वयोर्व्याप्तौ विप्रतिपन्नं 
प्रति तत्प्रदर्शनमपि सफलमेव ॥। 


किञ्चैवं शाखोपशाखानुमानेषु का गतिः तत्र व्याप्तेरुभय- 
सम्मत्यभावात्‌ मदुक्तरीतिरेव वक्तव्येति मूलानुमानेषु तथैऽवास्तु ॥ 


अपि चाग्निना व्याप्तो धूमः पर्वतेऽस्तीति वाक्यं आप्तोक्तं 
व्याप्यादिविशिष्टलिङ्गप्रमापकं दृष्टमिति तदेव वायुक्तं कथं तज्ज्ञापकं 
न स्यात्‌ | किञ्च त्वयाऽपि त्वत्कल्पितपञ्चावयवनियमविस्मृति- 
दशायामबयवानियमोऽयुक्तः अतिप्रसङ्गादित्येतावतैवावयवानियमा- 
युक्तत्वस्य साध्यमानत्वात्स्वक्रियाविरोधः d 


नन्बेबमनियमवादिमते कथं न्यूनायुद्धाननमिति चेन्न । 
उदाहरणान्तमुदाहरणादि वावयवत्रयमेवेति परमते कथमप्राप्तकाला- 
GRIT | कथं चोदाहरणे दृष्टान्तोक्तिः यच्छब्दतच्छब्दयोर्वीप्सा 
विशिष्य कण्टकोद्धार असाधकताऽनुमानम्‌ उपाधेः स्वझन्दोऽद्भावनं 
चानियतमिति नेयायिकमते न्यूनायुद्धावनम्‌ ।। समयबन्धानुसारेणेति 
चेत्‌ । समं प्रकृतेऽपि । उक्तयक्षेष्वेतं पक्षमाश्रित्य वक्तव्यमिति 
वा लोकशास्रसर्वावगतमार्गेण व्याप्तिपक्षधर्मताविशिष्टलिङ्गोपस्थिति- 
यावता तावद्वक्तव्यमिति वा समयस्य बन्धनीयत्वात्‌ । अत एव 
ब्रह्मतर्के ॥ 


““पृथक्पृथक्प्रमाणत्वं याति युक्तितयैब q' | 


इत्यत्र परार्थानुमानत्चे युक्तिशब्दवाच्यव्याप्तिपक्षधर्मताविशिष्ट- 


लिङ्गोपस्थापकत्वमेव तन्त्रमित्युक्तम्‌ | 


१. “एक! इति स्यात्‌ | 

यच्चोक्तं साध्योपस्थापकत्वात्प्रतिज्ञैव प्रथमेति । तन्न । कचि- 
द्विधितोऽप्यर्थवादस्य प्राथम्यवत्‌, भट्टादिमते उदाहरणस्य प्राथम्यवत्‌, 
‘आम्नायस्य क्रियार्थत्वादानर्थक्यमतदर्थानां तस्मादनित्यमुच्यते’’ 
“अत एव re ““प्रवृत्तिसामर्थ्यादर्थवत्प्रमाणं”’ इत्यादौ निगमने 
च हेतो! प्राथम्यबच्च लोकशास्रव्यवहतेनोपाद्धातन्यायेन हेतोरपि 
प्राथम्यसम्भवात्‌ | विवादेनेव साध्योपस्थितेरक्तत्वाच्च । पर्वतस्याग्रि- 
मत्त्वं कुत इति प्रश्ने प्रतिज्ञाया अनन्वयाच | त्वयाऽपि त्वत्कल्पित- 
प्रतिज्ञाप्राथम्यनियमविस्मृतिदशायां कदाचिद्वेतोरपि पूर्वमुक्तया 
स्वक्रियाविरोधाच्च ।। 


अत एव हेतुवचनस्य द्वितीयत्वनियमोऽपि निरस्तः । उपनयस्य 
सार्थक्यार्थ हेतुवचनस्य मतुबादिराहित्यं तु प्रागेव निरस्तम्‌ । 
पृथिवीत्वादिसम्बन्धात्पृथिवीत्यादिस्वभाष्यविरूद्धं च ॥। 


यच्चोक्तं प्रतिज्ञायामङ्गिराब्दे हेतौ धूमशब्दे च तज्ज्ञाने लक्षणा | 
अन्यथा Te प्रत्यकारणत्वेन पश्चम्या अयोगादिति । तन्न । 
धूमे वहिज्ञानजनकज्ञानविषयत्वरूपज्ञापकहेतुत्वस्य सत्त्वात्‌ |! 


ननु तद्विषयकज्ञानजनकत्वमेव ज्ञापकहेतुत्वं तच धूमज्ञानस्यैव 
न तु धूमस्येति चेन्न । धूमज्ञानगतं हि ज्ञापकत्वं न तावद्वहिं प्रति । 
धूमज्ञानाद्वह्विरिति कदाऽप्यप्रयोगात्‌ | नापि बह्िज्ञानं प्रति । तत्र 
कारकहेतुत्वस्यैन सम्भवात्‌ | व्यावृत्तिधीहेतुधीविषये दण्डादौ 
व्यावर्तकशब्दस्येव बह्णिधीहेतुधीविषये धूम एव वहिज्ञापकशब्दस्य 
प्रयोगाच ॥ 


ज्ञापकहेतौ चानुपपत्तिप्रतिसन्धाननिरपेक्षप्रचुरप्रयोगादिना पञ्चमी 
मुख्यैव | अन्यथा सा कारकहेतावेवामुख्या स्यात्‌ | कारकहेतावेव 

मुख्यत्वेडपि पश्चम्यामेव लक्षणाऽस्तु । न तु प्रधाने धूमप्रातिपदिके । 
न च सुब्बिभक्तौ न लक्षणेति कुलधर्मः। वेदे “प्रयाजशेषेण हवीं- 
ष्यभिघारयति’ इत्यादौ, त्वन्मते चतुर्वितिगुणाः, एकः समवाय 
इत्यादौ च तददर्शनात्‌ । न हि गुणा इत्यादिविभक्त्युक्ता बहुत्वादि- 
ARM त्वन्मते गुणादावस्ति । प्रत्युत हेतुवचने ज्ञानलक्षणायामुदाहरणे 
उपनये च ज्ञानस्य गमकत्वार्थं तस्यैव व्याप्यादिविषयकत्वं वक्तव्यम्‌ | 
न तु लिङ्गस्य व्याप्यादिमत्त्वम्‌ 1 


किंचावयवेनानुमित्यङ्गमेव ज्ञानमुत्पादयितव्यम्‌ । लिङ्गज्ञानमेव 
च तदङ्गम्‌ । न तु लिङ्गज्ञानज्ञानम्‌ । नापि ferre लक्षणा । 
पञ्चम्युक्तज्ञापकत्वान्तर्गतज्ञानं प्रति विषयतया वा ज्ञापकत्वं प्रत्येव 
ज्ञाप्यतया वाऽन्वयेनैव वहेज्ञाप्यत्वसिद्धेः | दृश्यते च चैत्रमातेत्यादौ 
स्रीत्वविशिष्टजनकत्वरूपमातृत्वान्तर्गतजनकत्वेन सह चैत्रस्य जन्य- 
तयाऽन्वयः । उदाहरणेपि योयो धूमवानसार्व ग्रिमानिति पूर्वभागेनैव 
वा, यथा महानस इत्युत्तरभागेनेव वा व्याप्युपस्थितेरन्यतरत्यर्थम्‌ ॥। 


अत एव दृष्टान्ताभिधानं सामयिकमिति चेन्न । अनुपयुक्त- 
मप्यभिधेयमिति समयबन्धस्यैवायोगात्‌ । यस्य पुंसः पूर्वभागेन न 
व्याप्तिस्मृतिस्त प्रति दृष्टान्तस्याप्युक्तिरिति चेन्न । तथात्वेऽवयवा- 
नियमसिद्धेः ॥। 


यच्च सकलस्यापि साधनवतः साध्यवत्त्वरूपव्यास्यन्तर्गत- 
साकल्यार्थं यच्छब्दे वीप्सेत्युक्तम्‌ । तन्न । “गौर्न पदा स्पृष्टव्या’ 
'यस्योभयं हविरार्तिमार्छेत्‌’ यो ब्राह्मणायावगुरेत्तं शतेन यातया' - 
दित्यादानिन वीप्सां विनाऽपि यो धूमवानिति सामान्योक्तयैव 
तत्सिद्धेः । इदमेतदभिन्नम्‌, एतदसाधारणधर्माधिकरणत्वात्‌ एत- 

द्वदित्यभेदानुमाने सपक्षव्यक्तिभेदाभावेन वीप्सार्थाभावाञ्च । कचि- 
द्वीप्सा तु स्पष्टतार्था । अत एव विमतो भिन्नो मुक्तत्वायदित्थं 
तत्तथेत्यादावाचार्योक्तौ न वीप्सा ॥ 


उपनयोऽपि हेतुवचनेन गतार्थः । अ्गिव्याप्तधूमवांश्रायमिति 
त्वदभिमते उपनये उदाहरणसिद्धव्याप्यनुवादांझवैयर्थ्यं च । निगमन- 
मपि प्रतिज्ञया गतार्थम्‌ । न चोपसंहारार्थं तत्‌ । विजातीयबहुप्रमेया- 
ब्यबधानेन तदनपेक्षणात्‌ | अन्यथा प्रत्येकं कण्टकोद्वारानन्तरं 
तस्मात्सर्वदोषराहित्यादिदं साधकमित्यायपि निगमनं नियतं स्यात्‌ | 
न च बाधादिशङ्कानिरासार्थ तत्‌ । उदाहरणोपनयोक्तव्यास्तिपक्षधर्मता- 
भ्यामेव स्वविरोधिसर्वदोषप्रतिक्षेपात्‌ः ii 


तस्मात्पश्चावयवादिनियमो न युक्त इति ॥ 


न्यायदीपः 


पुनरनुमानं द्विविधम्‌ स्वार्थं परार्थं चेत्यादिना Tach विवृण्वान आह- 
पुनरिति । प्रागुक्तविभागापेक्षया पुनःशब्दः । व्याप्तिवििषष्टलिङ्गज्ञानरूप- 
मनुमानमित्यर्थः । तत्र तयोर्मध्ये | परोपदेशं वह्निव्याप्यधूमवानयमित्यादि- 
रूपपरकृतोपदेरां नापेक्षत इति परोपदेशानपेक्षम्‌ | व्याप्तिविशिषष्टलिङ्ग- 
ज्ञानमिति विशेष्यं अत्रोत्तरत्र च योज्यम्‌ । परोपदेशस्वरूपस्य पद्धतावनुक्तेः 
“अनुमा युत्तिरेवोक्तेति’ युक्तिपादीयानुव्याख्यानसुधोक्तमाह- ससामर्थ्येति । 
व्याप्तिसमुचितदेशवृत्तित्वरूपसामर्थ्यसहितम्‌ | यद्वा व्याप्तिरेव सामर्थ्यम्‌ । 
तत्सहितं uf धूमादि तत्प्रतिपत्तिजनकं वाक्यं परोपदेश इत्यर्थः । . 
स च बहिव्याप्यधूमवानयमित्यादिरूपः | वाक्यमात्रस्य परोपदेशतानिवृत्तये 
प्रतिपादकेत्यन्तोक्तिः | ससामर्ध्यलिङ्गप्रतिपत्तिसामान्यकारणादृष्टमनः- 

संयोगादिष्वतिव्याप्तिवारणाय वाक्यात्मक इत्युक्तिः | धूमोऽस्तीति वाक्येऽति- 
व्याप्तिनिरासाय सामर्थ्येति । पद्धतौ “तज्जनकत्वात्परोपदेशो पि 
परार्थानुमानमिति कचिदुपचर्यते' इत्युक्तेराह- परार्थेति । इत्युपचर्यत 
इत्यर्थः | | 


यत्तु- ससामर्थ्यलिङ्गप्रतिपादकवाक्यं न परोपदेशः तस्मिन्नेव वाक्येऽति- 
व्याप्तेरिति तन्न | ससामर्थ्यलिङ्गप्रतिपादकं वाक्यमिति वाक्यस्य तादृशवर्ण- 
मालारूपवाक्यप्रतिपादकत्वेन तादृश लिङ्गाप्रतिपादकत्वात्‌ | अन्यथा 
घटाभावज्ञानमपि घटज्ञानं घटाभावव्यवहारोपि घटव्यवहार इत्यापातात्‌ | 
अन्यानवच्छेदेन घटावगाहि घटज्ञानमिति चेत्‌ अन्यानवच्छेदेन तादृशलिङ्ग- 
प्रतिपादकं परोपदेशः | न चैवमतिप्रसङ्गोऽस्ति | अन्यथा छलोत्तरत्वं 
स्यादिति भावः | आद्येति । जिज्ञासा ज्ञातुमिच्छा, वहिमान्न वेत्यादि- 
संशयः, WE योग्यता राक्यप्राप्तिः प्रयोजनं प्रसिद्धं, वहिमान्न वेत्यादिसन्देह- 
निरास इत्येवंरूपाद्यपञ्चकस्येत्यर्थः | 


तत्र प्रतिज्ञादिस्वरूपं पक्षवचनं प्रतिज्ञा, लिङ्गं हेतुरित्यादिना 
मिथ्यात्वानुमानखण्डनतडट्टीकातद्घावप्रकाङिकासु प्रमाणपद्वत्यादौ च 
व्यक्तत्वात्तत्स्वरूपमनुक्त्वा पञ्चैवावयवाः क्रमेणैव प्रयोज्याः न न्यूनाः, 
त्रय एव प्रयोज्याः न न्यूनाः नाधिकाः, द्वावेव प्रयोज्यौ न त्वधिक इति 
वादिनां यो नियमपक्षस्तन्निरासे युक्तिपादीयानुव्याख्यानसुधाचुक्तिं हृदि कृत्वा 
हेतुमाह- उक्तनियमेष्विति | आकाङ्कैव हेतुरिति भावेन सुधाशङ्कितरीत्या 
मण्याद्युक्तरीत्या च शङ्कते- afeafa । पर आहेत्यादिना सुधोक्तं 
पक्षान्तरमनुवदति- यद्वेति | अनध्यवसितपदेनासाधारणानैकान्तिकग्रहः | 
सुधोक्तरीत्या निराह- आद्य इत्यादिना । पररीत्या- व्याप्तिपक्षधर्म- 
ताभ्यामिति । स्वमतेनाह- व्याप्तिसमुचितदेशसिद्विभ्यामिति o 

ननूक्तरूपलिङ्गस्मृतिः कियता भवतीत्यतः पद्धत्याद्युक्तसप्तप्रकारैर्भव- 
तीत्याह- सा चेति । जायमानेत्यन्वयः । व्याप््यमिधानपूर्व दृष्टान्तवचनं 
ह्युदाहरणम्‌ | तत्र यो यो धूमवानसावसावग्रिमानिति व्यास्युत्तयंशत्यागेन 
महानसवदिति दृष्टान्तवचनमात्रेणेत्यर्थः | उत्तसर्वपक्षेषु व्याप्षिस्मृत्युत्पाद- 
प्रकारमुपपादयन्यूनतादिदोषं निराह- आद्ये हीत्यादिना ॥। 


ननु व्याप्तिबोधकशब्दाभावे कथं व्यासिस्मृतिरित्यत आह- 
व्याप्तिवाचकेति । यो य इति साध्ये सकलसाधनाधिकरणसत्त्वबोधकस्यैव 
सत्त्वाब्याप्तीतिपदाभावादिति भावः | नन्वेवमाद्यपक्षे प्रतिज्ञा व्यर्थैवेत्यतो 
दशाविशेष एव स पक्ष इत्याह- आद्यपक्षस्त्विति | अनुयोग एव- प्रश्न 
सत्येवेत्यर्थः | अधिकः कृतकार्यं इत्यर्थः | व्यर्थ इति यावत्‌ | प्रमाप- 
कत्वांशेति | आम्तवाक्य इव वादिवाक्ये प्रमापकत्वाभावेऽपि ज्ञापकत्व- 
मात्रस्य सत्त्वाद्वाधितार्थकवाक्यस्यापि बोधकताया योग्यतावादे साधनादिति 
भावः || 


चित्रमूलादीति । ननु तथोक्तौ छलेन निगृह्येतेति चेत्‌ तदेव कुतः | 
प्रकरणाद्यननुसन्धानादिति चेत्‌ समं प्रकृतेऽपीति भावः । लोकसिद्धेति | 
अस्मदुक्तप्रकारा एव लोकसिद्धमर्यादानुसारिण इति भावः | ननु युक्ति- 
पादीयसुधायां व्यास्तिपक्षधर्मत्वयोरन्यतरदेवाभिधेयम्‌ | व्याप्यभिधानं 
नावश्यकमिति प्रतीतेः प्रागुक्तपक्षेषु च द्वयोरप्यभिधानप्रतीतेर्विरोध इत्यतः 
सुधोक्तमनूद्य तस्य चतुर्धाऽभिप्रायोत्तया विरोधं निराह- या तु 
सुधायामित्यादिना । स इत्यस्यार्थवाक्यप्रयोगाभिप्राया वेत्यादिनान्वयः | 
वादेति । तत्र निर्णीताप्तभावत्वेन निग्रहस्थानाभावेन चैकदेशकीर्तनेऽप्युभय- . 
स्मृतिसम्भवादिति भावः | कैमुत्येति । एवमेकदेशकीर्तनेनापि 
ससामर्थ्यलिङ्गस्मृतिर्भवति किमु प्रागुक्तसप्तप्रकारैः तत्रापेक्षितराब्दानां 

संयोगादिष्वतिव्याप्तिवारणाय वाक्यात्मक इत्युक्तिः | धूमोऽस्तीति वाक्येऽति- 
व्याप्तिनिरासाय सामर्थ्येति । पद्धतौ *तजनकत्वात्परोपदेशोऽपि 
परार्थानुमानमिति कचिदुपचर्यते' इत्युक्तेराह- परार्थेति । इत्युपचर्यंत 
इत्यर्थः ।। 


यत्तु- ससामर्थ्यलिङ्गप्रतिपादकवाक्यं न परोपदेशः तस्मिन्नेव वाक्येऽति- 
व्याप्तेरिति तन्न | ससामर्थ्यलिङ्गप्रतिपादकं वाक्यमिति वाक्यस्य तादृशवर्ण- 
मालारूपवाक्यप्रतिपादकत्वेन तादृश लिङ्गाप्रतिपादकत्वात्‌ | अन्यथा 
घटाभावज्ञानमपि घटज्ञानं घटाभावव्यवहारोपि घटव्यवहार इत्यापातात्‌ | 
अन्यानवच्छेदेन घटावगाहि घटज्ञानमिति चेत्‌ अन्यानवच्छेदेन तादृशलिङ्ग- 
प्रतिपादकं परोपदेशः | न चैवमतिप्रसङ्गोऽस्ति | अन्यथा Send 
स्यादिति भावः | आद्येति । जिज्ञासा ज्ञातुमिच्छा, वहिमान्न वेत्यादि- 
संशयः, प्राप्ठु योग्यता झाक्यप्रापतिः प्रयोजनं प्रसिद्धं, वह्णिमान्न वेत्यादिसन्देह- 
निरास इत्येवंरूपाद्यपश्चकस्येत्यर्थः ।। 


तत्र प्रतिज्ञादिस्वरूपं पक्षवचनं प्रतिज्ञा, लिङ्गं हेतुरित्यादिना 
मिथ्यात्वानुमानखण्डनतट्टीकातद्धावप्रकाशिकासु प्रमाणपद्धत्यादौ च 
व्यक्तत्वात्तत्स्वरूपमनुक्त्वा पञ्चैवावयवाः क्रमेणैव प्रयोज्याः न न्यूनाः, 
त्रय एव प्रयोज्याः न न्यूनाः नाधिकाः, द्वावेव प्रयोज्यौ न cafes इति 
वादिनां यो नियमपक्षस्तन्निरासे युक्तिपादीयानुव्याख्यानसुधादयुक्तिं हृदि कृत्वा 
हेतुमाह- उक्तनियमेष्विति | आकाङ्कैव हेतुरिति भावेन सुधाराङ्कितरीत्या 
मण्यादुक्तरीत्या च शङ्कते- नन्विति । पर आहेत्यादिना सुधोक्तं 
पक्षान्तरमनुवदति- यद्वेति | अनध्यवसितपदेनासाधारणानैकान्तिकग्रहः | 
सुधोक्तरीत्या निराह- आद्य इत्यादिना । पररीत्या- व्यास्तिपक्षधर्म- 
ताभ्यामिति । स्वमतेनाह- व्याप्तिसमुचितदेशसिद्विभ्यामिति ॥। 

ननूक्तरूपलिङ्गस्मृतिः कियता भवतीत्यतः पद्धत्याद्युक्तसप्तप्रकांरैर्भव- 
तीत्याह- सा चेति । जायमानेत्यन्वयः | व्याप्त्यमिधानपूर्व दृष्टान्तवचनं 
ह्युदाहरणमू | तत्र यो यो धूमवानसावसावग्रिमानिति व्यास्युत्तयंशत्यागेन 
महानसवदिति दृष्टान्तवचनमात्रेणेत्यर्थः | उक्तसर्वपक्षेषु व्याप्तिस्मृत्युत्पाद- 
प्रकारमुपपादयन्न्यूनतादिदोषं निराह- amd हीत्यादिना i 


ननु व्याप्तिबोधकशब्दाभावे कथं व्यासिस्मृतिरित्यत आह- 
व्याप्तिवाचकेति । यो य इति साध्ये सकलसाधनाधिकरणसत्त्वबोधकस्यैव 
सत्त्वाब्याप्तीतिपदाभावादिति भावः | नन्वेवमाद्यपक्षे प्रतिज्ञा व्यर्थैवेत्यतो 
दशाविशेष एव स पक्ष इत्याह- आद्यपक्षस्त्विति | अनुयोग एव- प्रश्न 
सत्येवेत्यर्थः | अधिकः कृतकार्यः इत्यर्थः । व्यर्थं इति यावत्‌ । प्रमाप- 
कत्वांशेति | आमप्तवाक्य इव वादिवाक्ये प्रमापकत्वाभावेऽपि ज्ञापकत्व- 
मात्रस्य सत्त्वाद्वाधितार्थकवाक्यस्यापि बोधकताया योग्यतावादे साधनादिति 
भावः || 


चित्रमूलादीति । ननु तथोक्तौ छलेन निगृह्येतेति चेत्‌ तदेव कुतः | 
प्रकरणाद्यननुसन्धानादिति चेत्‌ समं प्रकृतेऽपीति भावः | लोकसिद्धेति | 
अस्मदुक्तप्रकारा एव लोकसिद्धमर्यादानुसारिण इति भावः | ननु युक्ति- 
पादीयसुधायां व्यास्तिपक्षधर्मत्वयोरन्यतरदेवाभिधेयम्‌ । व्याप्त्यभिधानं 
नावइयकमिति प्रतीतेः प्रागुक्तपक्षेषु च द्वयोरप्यभिधानप्रतीतेर्विरोध इत्यतः 
सुधोक्तमनूद्य तस्य चतुर्धाऽभिप्रायोक्तया विरोधं निराह- या तु 
सुधायामित्यादिना | स इत्यस्यार्धवाक्यप्रयोगाभिप्राया वेत्यादिनान्वयः | 
बादेति । तत्र निणीताप्तभावत्वेन निग्रहस्थानाभावेन चैकदेशकीर्तनेऽप्युभय- 
स्मृतिसम्भवादिति भावः । कैमुत्येति । एवमेकदेशकीर्तनेनापि 
ससामर्थ्यलिङ्गस्मृतिर्भवति किमु प्रागुक्तसप्तप्रकारैः तत्रापेक्षितराब्दानां 

सत्त्वादिति कैमुत्याभिप्राया वेत्यर्थः | अत एव चेति । व्याप्याद्यभिधान- 
स्यावश्यकत्वादेवेत्यर्थः | ' सूचितमित्यन्वयः । ब्रह्मतर्क इति । तत्त्व- 
निर्णयोदाहते, युक्तिर्व्याप्यादिमल्लिङ्गम्‌ | प्रतिज्ञा रूपं निरूपकं स्मृत्यादि- 
जननी यस्याः सा तथोक्ता । एवं हेतुरूपिका दृष्टान्तरूपिकेत्याद्यपि 
व्याख्येयम्‌ II 


ृष्टान्तशब्देन तद्वचनमुपलक्ष्यते | उदाहरणैकदेशग्रहणार्थ दृष्टान्ते - 
त्यक्तम्‌ । युक्ति निंगमजन्यस्मृतिमतीत्यर्थ निगमनात्मिकेत्यौपचारिकप्रयोगः | 
युक्तेरेकत्वेडपि तत्स्मृतिजनकभेदाभिप्रायेणो 'पचारेत्युक्तम्‌ । अत्र सर्वत्र 
हेतुगर्भप्रतिज्ञारूपेति सप्रतिज्ञहेतुरूपिकेति हेतुगर्भसप्रतिज्ञदृष्टान्तरूपिकेति 
सप्रतिज्ञोपनयरूपेत्येवं पूरणीयम्‌ । प्रतिज्ञाहेतुरूपैवेत्यादिवाक्यशेषात्‌ । 
विष्णुतत्त्वेति । अत एवेत्यनुषङ्गः | तत्र सप्रतिज्ञोपनयरूपेति 
प्रागुक्तपक्षापेक्षया सव्याप्तिकोपनयरूपेत्येतदर्थपरत्वप्रतीतावपि तुल्य- 
न्यायत्वात्प्रतिज्ञादावपीत्युक्तम्‌ । प्राक्‌ स्वोक्तरीत्येपि भावः । सुधाया- 
मपीति । “व्याप्तिरेव तु सा स्मृते’ति युक्तिपादीयानुव्याख्यानव्याख्यावसरे 
सुधायामित्यर्थः | एबमवयवान्तरेऽपीति । प्रतिज्ञादयः पश्चाप्यवयवाः 
हेत्वादिकिश्चित्सहिताः सन्तः प्रत्येकं परोपदेश इत्युक्तम्‌ । तत्र प्रागुक्तसप्तसु 
परोपदेशप्रकारवाक्येष्ववयवभूतो यो हेत्वंशः स व्याप्यभिधानझून्यः | केवल 
एवाभिधेय इत्यर्थः । तृतीयादीति ॥ 


धूमवत्त्वादिति वादिनः प्रथमकक्षा, व्याप्तिनौस्योपलभ्यते कथं व्याप्तिरिति 
वादिनो द्वितीया कक्ष्या, यो यो धूमवानिति व्याप्यभिधानवादिनः तृतीया 
कक्षा, कथं व्याप्तस्य पक्षनिष्ठता समुचितदेवृत्तिर्वेति प्रतिवादिनश्चतुर्थी 


१. ““सूचितमित्यन्वयः’? इति वाक्यं “तत्वनिर्णयोदाहते'' इति वाक्यानन्तरं 
पठनीयं इति भाति । २. निगमन इति स्यात्‌ । ३. ““परेत्युक्ते'' इति स्यात्‌ । 

कक्षा, वहिव्याप्तो धूमः पर्वते$स्तीत्युपनयवादिनो वादिनः पश्चमी कक्षेत्येवं 
रूपेण कथाप्रवृत्तेस्तृतीयादिकक्षास्वित्युक्तम्‌ । मम तु नेत्ययुक्तम्‌ । 
आकाङ्किष्यमाणस्याप्यादावेव वक्तव्यत्वादित्यत आह- उत्तरत्रेति । 
पररीत्याप्युपनयनिगमनान्यतराभ्यामेवालमन्यब्यर्थमित्याह- किञ्चेति ॥ 


न पश्चावयवोक्तौ तु विवादावसितिर्भवेत्‌ | 
ृष्टान्तादिषु चैवं स्यात्‌ ।। 


इत्यनुव्याख्यानसुधोक्तदिशा निराह- आदावेवेत्यादिना । ननु 
हेत्वाभासादिदोषदुष्टतारूपावान्तरशाङ्कापश्चावयवप्रयोगमात्रेण निरस्यत इति 
तावदेवैकं महावाक्यमित्युच्यत इति चेत्तर्हि पर्वतो बहिमान वेति 
आाङ्कानिवर्तकत्वं पर्वतोऽग्निमानिति प्रतिज्ञायाः कुतोऽग्निमत्त्वमिति 
राङ्कानिरासकत्बं धूमवत्त्वादितिहेतुबचनस्य, कथमस्य व्यास्यादीति 
झङ्कानिषेधकत्वमुदाहरणस्य, इत्येवं रूपेणावान्तरशाङ्का एकैकावयवोक्तावपि 
निवर्त्यत इति प्रतिज्ञादिकमपि प्रत्येकं परोपदेशरूपमहावाक्यं स्यादित्यर्थः | 
पूर्वपक्ष इवास्मिन्‌ पक्षेऽपि पररीत्या सर्वाभासनिरासस्य प्रत्येकं सम्भवादवय- 
वान्तरं व्यर्थमेवेत्यत आह- किश्चोक्तरीत्येति । सा च पर्वतोऽग्निमान्‌ 
धूमवत्त्वादित्यादिनोक्तरीत्येत्यर्थः | तस्यापीति । प्रतिज्ञाहेतुदृष्टान्तरूपाचे - 
कैकावयवस्यापीत्यर्थः ।। 


त्रिपश्चावयवामेव युग्मावयविनीमपि । 
नियमाद्योऽनुमां ब्रूयात्तं ब्रूयाद्यदि तादृशीम्‌ |i 


इत्यनुव्याख्यानसुधोक्तयुक्त्या च नियमपक्ष निराह- अपि च 
पञ्चावयवेति । प्रत्यक्षाद्यविषयत्वादिति | आगमस्य चाभावादित्यपि 
ध्येयम्‌ | अनवस्थानादिति | पञ्चावयवनियमस्य पश्चावयवयुक्तानुमानेन 

मीमांसकमवयवत्रयनियमवादिनं प्रति साधने त्वया कृते मीमांसकेनाधिकं 
निग्रहस्थानमित्युक्ते पुनस्त्वयाऽऽधिक्यदोषनिरासार्थं पञ्चावयवनियम एव 
परमार्थत्वमिति पञ्चावयवयुक्तेनानुमानेनैव साध्यम्‌ । तत्रापि तेन 
पूर्वोक्तदोषे$मिहिते पुनरनुमानान्तरेण त्वया तथैव साध्यमित्यनवस्थाना- 
दित्यर्थः । तद्रीत्या मीमांसकरीत्या ।। 


एवं मीमांसकादिभिरिति । अवयवत्रययुक्तानुमाने मीमांसकेनोक्ते 
न्यूनतया नैयायिकेन प्रत्युक्तेऽबयवत्रमनियमस्य तात्तिवकतासाधनमपि 
तादृशप्रयोगेणैव कार्यमित्यनवस्थानात्‌ | न्यायमतरीत्या मीमांसकेनोक्ते 
स्वमतेनाधिक्यं तत्तन्मतरीत्या प्रयोक्तव्यमित्याद्युक्तौ च न्यायमतरीत्या 
नैयायिकेन पश्चावयवप्रयोगे कृते तेन तव व्याप्तिस्मृत्यादि भवतीत्युपेयमित्य- 
वयवत्रयनियमस्त्यक्त एव | एवं बौद्धेनापि स्वाभिमतो नियमस्त्यक्तब्य 
एवेत्यर्थः || 


कचित्करप्तत्वात्प्राथमिकस्थापनानुमानेपि न पञ्चावयवादिनियमो ग्राह्य 
इति प्रतिबन्दीमुखेनापि नियमभङ्गं साधयति- किञ्च नेदमिति । तथैव 
हेत्वाभासान्ते मणौ व्यक्तत्वादिति भावः | शाखानुमानेष्विति । प्रथमं 
प्रधानप्रमेयसाधनार्थं प्रयुक्तमनुमानं प्रधानं महावृक्षस्थानीयं तदुपयुक्ततया 
तदूषकतया वा प्रयुक्तानि शाखानुमानानि मध्येमध्येऽवान्तरप्रमेयोप- 
युक्तान्यनुमानान्युपशाखानुमानानीति झाखानुमानेषूपशाखानुमानेष्विति 
चोक्तम्‌ || 


परमुखेनोत्तरं वाचयित्वा सममित्याह- नन्चिति । अविवादे तु 
नावयवान्तरप्रयोग इत्यत्र दोषान्तरमाह- किंच केवलान्जयीति d 
मदुक्तरीतिरिति । यावता तद्वोधः ताबन्मात्रमित्यादिना प्रागुक्तसप्त- 
प्रकारान्यतममेवानुसर्तव्यमित्यर्थः | सजातीयान्वयदर्शनरूपं वा अन्वयिता- 

बच्छेदकवत्त्वरूपं वा योग्यतावत्त्वं हेत्ववयवेऽप्यस्तीति तदेवानुमिति 
हेतुलिङ्गज्ञानजनकमित्यवयवान्तरं व्यर्थमेव | तावतैव सर्वदोषराङ्कानिवृत्ति- 
सम्भवाच्चेति भावेनाह- अपि चाङ्गिनेति ॥ 


व्याघाताच्च नियमपक्षस्त्याज्य इत्याह- किञ्च त्वयापीति । इत्येता- 
वतैव साध्यमानत्वादित्यन्वयः | इत्येतावतैव-प्रतिज्ञाहेतुरूपावयवद्वये- 
नैवेत्यर्थः । तत्र हेतुस्त्वत्कल्पितेत्यादि | अनियमेति । पश्चावयवानियम- 
पक्षस्य यद्युक्तत्वं तस्येत्यर्थः | प्रतिबन्धोत्तरमाह- उदाहरणान्तमिति । 
मन्मत इव तन्मतेऽप्यनियमस्य तुल्यत्वादिति भावः | अप्राप्तेति । 
क्रमविपर्यासोऽप्राप्तकालमित्यप्राप्तकालाख्यनिग्रहस्थानाद्युद्भावनमित्यर्थः | 
कथश्चेत्यस्य न्यूनाद्ुद्भावनमित्यन्वयः | अनियतपदं प्रत्येकमन्वेति । 
तेनैवोत्तरं वाचयति- समयेति । त्वयोदाहरणान्तमेव वाच्यमिति समयबन्धे 
सति तदतिक्रमेणोदाहरणादिप्रयोगे कथिते निग्रहस्थानोद्भावनमिति 
चेदित्यर्थः | अनियमपक्षे समयबन्ध एवायुक्त इत्यत आह- उक्तपक्षे- 
ष्विति । सा चेत्यादिना प्रागुक्तसप्तपक्षेषु ।। 


ननु यावतेत्यादिना ग्रन्थेन प्रतिज्ञाद्यवयवानां यः पौर्वापर्यरूपक्रमः 
शङ्कितः तमपि प्रत्याचष्टे- यच्चेति । बिधितोऽप्यर्थबादस्येति d 
“प्रजापतिर्वा इदमेक आसीत्‌, सोऽकामायत प्रजाः पशून्‌ सृजेयेति स 
चात्मनो वपामुदखिदत्तामग्रौ प्रागृह्णात्ततोजस्तूपरः समभवत्‌ d स्वायै 
देवताया आलभत्ततो वै स प्रजा: पशूनसृजत यः प्रजाकामः पञुकामस्स्यात्स 
एतं प्राजापत्यमजं तूपरमालभेते''त्यादावर्थवादस्य प्राथम्यं यथैत्यर्थः ।। 

भट्टादीत्यादिपदेन बौद्धग्रह: | हेतोः प्राथम्येऽर्थवादाधिकरणगतजैमिनि- 
सूत्रमुदाहरति- आम्रायस्येति । वेदस्य धर्मा धर्मरूपकमं लक्षण- 
क्रियाबोधकत्वात्‌ | अतदर्थानामक्रियार्थकानां अर्थवादानामानर्थक्यं तस्मादर्थ- 

हीनत्वादनित्यमिवानित्यमप्रमाणमुच्यतेऽर्थवादजातमिति पूर्वपक्ष सूत्रार्थः । 
तथैव व्याससूत्रमुदाहरति- अत एवेति । निरवकाशलिङ्गादेव प्राणशब्दार्था 
ब्रह्मेति सूत्रार्थः | तत्रैव गौतमसूत्रमुदाहरति- प्रवृत्तीति । सफलप्रवृत्ति- 
जनकत्वादर्थावगाहि प्रमाणमित्यर्थः । निगमने चेति । तस्मात्पर्वतो 
वहिमानिति निगमनाख्यावयवेत्यर्थः | अत्रापि कथकानुमानप्रयोग- 
स्थलेऽपीत्यर्थः | प्रतिज्ञाया एवानैयत्यं कुतस्तत्प्राथम्यनैयत्यमित्याह- 
विवादेति n 


ननु गिरिरग्रिमान्‌ गिरिरनग्रिक इति विवाद एव स्पपरपक्षप्रतिज्ञारूप 
इति वदन्तं प्रति प्रकारान्तरेण तदनैयत्यमाह- पर्वतस्येति | अत एवेति | 
हेतुवचनप्राथम्यस्य प्रदर्शितत्वादेवेत्यर्थः | यत्तु मण्यादौ कथायां धूमादित्येव 
प्रयोक्तव्यं न तु धूमवत्त्वादिति | मतुबो व्यर्थत्वात्‌ | पक्षधर्मता तूपनय- 
लभ्येत्युक्तं तनिराह- उपनयस्येति । मतुबादीत्यादिपदेन उदाहरणसार्थक्यार्थ 
यङ्कयापिराहित्यमुक्ते dae: | बह्िव्याप्यधूमवत्त्वादिति प्रयोगस्य 
दर्शितत्वादिति भावः । प्रागेवेति । ननु तथापि हेतुमात्राकाङ्का- 
झामकेत्यादिग्रन्थेनेति भावः | इति स्वभाष्येति । गौतमसूत्रभाष्ये । 
हेतुवचन एव मतुबर्थस्य पक्षसम्बन्धस्योपादानेन हेतुवचने मतुबो 
राहित्यकथनं तद्विरुद्वमित्यर्थः | मण्याचुक्तमन्यदपि निराह- यच्चेति । 
अग्रिमानित्यस्याग्रिज्ञान मित्यर्थः | धूमादित्यस्य च धूमज्ञानादित्यर्थः | 
धूमादिप्रातिपदिकेन ज्ञानलक्षणायां हेतुत्वार्थकपश्चमी मुख्यैव संपद्यत 
इत्यर्थः | यज्ञपत्याद्युक्तदिशा निराह- धूम इति । व्यावृत्तीति | 
दण्डविरिषष्टे अदण्डितो व्यावृत्तीत्यर्थः ।। 


ननु धूमे वहिज्ञापकडान्दप्रयोगो लक्षणयाऽस्त्वित्यत आह- ज्ञापकहेतौ 
१. 'अग्निज्ञानवान्‌’? इति स्यात्‌ | 

चेति । मुख्यार्थानुपपत्तीत्यर्थः | एवं प्रयोगेऽपि लक्षणेत्युक्तौ बाधकमाह- 
अन्यथेति । यद्वा नन्वन्यायश्चानेकार्थत्वमिति न्यायेनैक्त्रैव मुख्यत्वमन्यत्रा- 
मुख्यत्वमुपेयमित्यत आह- अन्यथेति । अस्तु वा त्वद्रीत्या कारकहेतावेव 
पश्चमी मुख्या | तथाप्यन्यत्र ज्ञापकहेतौ लाक्षणिकीति स्यादित्याह- 
कारकहेतावेवेति ॥। 


ननु सुब्विभक्ती लक्षणा न युक्तेत्यत आह- न चेति | काप्यनुपलम्भान् 
सुब्विभक्तौ लक्षणेत्यत आह- वेद इति । प्रयाजशेषेणेति । वाजपेयगते 
प्रयाजशेषेणेति वाक्ये द्वितीयातृतीयाभ्यां शेषस्य हविस्संस्कारार्थत्वप्रतीत्या 
प्रयाजनामकयागसाधनाज्यद्रव्यरोषेण हविस्संस्कुर्यादित्यर्थं इति प्राप्ते शेषस्य 
प्रतिपत्तिमात्रापेक्षत्वात्तत्प्रातिपदिकस्वारस्यानुरोधेन प्रयाजनामकयाग- 
साधनाज्यङोषं हविष्षु स्थापयेदित्यर्थस्य चतुर्थस्याद्यपादे ‘अभिघारणे 
विप्रकर्षादनुयाजवत्पात्रभेदः स्या’दिति त्रयोदशेऽधिकरणे व्यवस्थापितत्वेन 
तृतीयाद्वितीययोः कर्मत्वाधिकरणार्थत्वस्वीकारदरौनादित्यर्थः | बहुवचनैक- 
वचनयोरविवक्षितार्थत्वभ्रान्तिनिरासाय चतुर्विशतीति एक इति च विशेषणो- 
पादानम्‌ | तद्दर्शनादिति । गुण्यादिस्थसङ्कचालक्षणया ` दर्गनादित्यर्थः i 


लिङ्गज्ञानमेव चेति । न तु लिल्गज्ञानज्ञानम्‌ | ज्ञानलक्षणापक्षे च 
लिङ्गज्ञानज्ञानमेवोत्पाद्यम्‌ | गङ्गापदेन तीरज्ञानमिव | तच्च नानुमित्यङ्गमिति 
भावः | हेतौ ज्ञानलक्षणां निरस्य साध्येऽपि तां निराह- न त्विति a 
वहिज्ञानजनकज्ञानविषयत्वरूपज्ञापकत्वान्तर्गतवह्लिज्ञानं प्रतीत्यर्थः | 
ज्ञाप्यतयेति । ज्ञानजनकत्वरूपज्ञापकत्वं प्रत्येव तजन्यज्ञानविषयत्व- 
रूपज्ञाप्यतयेत्यर्थः ।। | 


नन्वाद्यपक्षे पदार्थैकदेशेन कथमन्वय इत्यत आह- Had चेति । 
१. लक्षणायाः’? इति स्यात्‌ । २. (fU इति स्यात्‌ । 

उदाहरणरूपावयवमपि पराभिप्रेतं निराह- उदाहरणेऽपीति | शङ्कते- अत 
एवेति । पूर्वभागमात्रेण व्याप्त्युपस्थितेर्जातत्वादेव | सामयिकं समयबन्ध- 
कृतमित्यर्थः | अवयवेति | अवयवानियमस्यास्मत्पक्षस्य सिद्धेरित्यर्थः ।। 


गौरिति । या गौः सा पदा न स्पृष्टव्येत्यभिप्रायेण “गौर्न पदा 
स्पृष्टव्ये'त्युच्यते de, तथा “यस्योभयं सायङ्कालीनं प्रातःकालीनं च हविः 
क्रिमिकीटादिवशेनार्ति नाशमाप्रुयात्‌ ऐन्द्रे पञ्चशरावमोदनं निर्वपे*दित्यत्र यस्य 
यस्य पुंस इति वक्तव्ये यस्येति सकृदेवोक्तिर्यथा, अथ यो ब्राह्मणायावगुरेत्‌ 
वधोद्योगं कुर्यात्‌ d शतयातनाख्यनरकिणं विद्यादित्यादौ यो य इति वीप्सां 
विना यथोक्तिरित्यर्थः ।। 


ननु कथं तहि 'यद्यत्पापं प्रति जहि जगन्नाथ तन्मे’ “यां यां प्रियः 
प्रैक्षते'त्यादौ वीप्सोक्तिरित्यत आह- कचिदिति । आचार्योक्ताविति i 
तत्त्वोद्योते | उपनयाख्यावयवं च निराह- उपनयोऽपीति । पञ्चमावयवं 
च निराह- निगमनमपीति । उपसंहारार्थमिति । पृथवपृथग्वाक्योक्तानामेक- 
बुद्धयारोहार्थमित्यर्थः । प्रत्येकं कण्टकेति । नायमसिद्धः तल्लक्षणहीनत्वा - 
दित्युत्तवा तस्मादसिद्धिराहित्यादिदं साधकम्‌, नायं विरुद्ध: तह्लक्षणराहित्या- 
दित्युत्तवा विरुद्वराहित्यादिदं साधकमिति प्रत्येकं निगमनं स्यात्‌, तथा 
नायमाभासः तह्लक्षणैहीनत्वादित्यनन्तरं तस्मात्सर्वदोषराहित्यादिदं साधक- 
मिति, तथा इदमसाधकं असिद्वत्वादिति दूषकतानुमानेऽपि तस्मादसिद्ध- 
त्वादिदमसाधकं तस्मादाभासकत्वादिदमसाधकमित्युपसंहारः स्यात्‌ । ननु 
कदाचित्तत्रापीष्यत एवेत्यत आह- नियतमिति । तदिति । निगमन- 
मित्यर्थः । पूर्वोक्तदिशेति भावः i 


॥। पञ्चावयवादिनियमभङ्गः d २१ ॥ 

अथ स्वाभिमतानुमानदोषः ।। २२ ॥ 
अथानुमानदोष उच्यते ॥ 


यत्सद्धावे लिङ्गाभिमतं प्रमां न जनयति सोऽनुमानदोषः | 
प्रमाजनकत्वाभावश्च संशायविपर्ययजनके ज्ञानाजनके चानुगतः di 


स च त्रिविधः । प्रतिज्ञाहेतुदृष्टान्तभेदेन । तत्र प्रतिज्ञातार्थस्य 
प्रमाणविरोधः प्रतिज्ञादोघः । स द्विविधः । बलवत्‌ प्रमाणविरोधः d 
समबलप्रमाणविरोधश्चेति | हीनबलस्याकिञ्चित्करत्वात्‌ | समबलत्वं 
चाभिमानिकम्‌ ॥। 


द्वयमपि पुनस्रिविधम्‌ । प्रत्यक्षानुमानागमविरोधभेदात्‌ । 
अनुमानविरोधोऽपि द्विविधः | तेनैव हेतुना हेत्वन्तरेण चेति । 
तत्राद्यः परैः प्रकरणसम इत्युच्यते | द्वितीयस्तु सत्प्रतिपक्ष इति । 
न चाद्योऽसम्भवी | एकस्मिन्‌ पक्षे साध्यतदभावव्याप्ययोरिवैकस्मिन्‌ 
हेतौ साध्यतदभावव्यास्योरप्यभिमानतः सम्भवात्‌ ।। 

हेतोः साध्यप्रमाजननसामर्थ्याभाबो हेतुदोषः । स द्विविधः 
असिद्विरव्याप्तश्रेति । समुचितदेशे हेतोरभावोऽसिद्विः | व्यापि- 
बिरहोऽव्याप्तिः । सा च त्रेधा सम्भवति | साधनस्य साध्याभावेनेव 
साध्येनाप्यसम्बन्धेन सत्यपि साध्यसम्बन्धे तदभावेनापि सम्बन्धे 
साध्याभावेनैव सम्बन्धेन चेति d 

व्याप्तिग्रहणानानुकूल्यं दृष्टान्तदोषः । स द्विविधः । साध्यवैकल्यं 
साधनवैकल्यं चेति । तत्र प्रमाणविरोधाख्य आयो दोषः प्रत्यक्षागम- 
साधारणः | इतरौ त्वनुमानासाधारणौ | 


उक्तं हि प्रमाणलक्षणटीकायाम्‌ । अत्र प्रतिज्ञाविरोधः साधारणः । 

इतरौ त्वसाधारणाविति । न च हहैतुदोषविभागस्य न्यूनता । 
पराभिमताः' सव्यभिचारविरूद्वव्याप्यत्वासिद्धयो अगव्याप्तावन्तर्भूता 
इति बाधप्रतिरोधौ तु हेतुदोषावेव नेति, आश्रयासिद्विव्यधिकरणासिद्धी 
तु सत्यां व्याप्तौ न दोषाविति वक्ष्यमाणत्वात्‌ | सिद्धसाधनस्य तु 
मन्मते स्वार्थानुमानेऽदोषत्वात्‌ । परार्थानुमाने चासङ्गतावन्तर्भावात्‌ । 
अनुकूलतर्काभावस्य प्रतिकूलतर्कस्य चाव्याप्तावन्तर्भावात्‌ | उपाधेरपि 
सत्प्रतिपक्षेऽव्याप्तौ चान्तर्भावस्योक्तत्बात्‌ | व्यर्थविशेषणादे - 
श्राधिक्येऽन्तर्भावात्‌ ॥। तस्मादसिद्विरव्यास्तश्चेति द्वावेव हेतुदोघौ i 


न्यायदीपः 


निर्दौषोपपत्तिरनुमेत्युक्तम्‌ । तत्र दोषज्ञाने सत्येव तद्विविक्ततयोपपत्तिः 
सुज्ञानेत्यतः “अथ निर्दोषोपपत्तिरनुमानमित्युक्तम्‌ । के तत्रोपपत्तिदोषा’” 
इत्यादिना पद्धत्यादुक्तेष्वनुमानदोषानिष्कृष्य विवृण्वान आह- अथेति | 
एवमनुमानोपयुक्तादीषोक्तयनन्तरमित्यवसरसङ्गतिमथपदेन सूचयति । 
अनुमानपदेनात्र लिङ्गत्वेनाभिमतमुच्यते | तथा चार्थदोषोक्तेरेवेयं प्रतिज्ञा 
न तु वचनदोषस्यापि | तस्यापि परम्परयाऽर्थदोषत्वेऽपि साक्षादर्थदोष 
एवात्रोच्यत इत्यर्थः | उपलक्षणमेतत्‌ । प्रतिज्ञादृष्टान्तदोषश्चेच्यत इत्यपि 
ध्येयम्‌ | 


यद्वाऽनुमानदोष एतावानिति निष्कृष्योच्यत इत्यर्थः । प्रतित्ञादृष्टान्त- 
दोषोक्तिरग्रेतनी अनुमानदाषविवेकार्था | अथवा अनुमानपदेनात्र प्रतिज्ञा- 
ृष्टान्तरूपपरिकरसहितं लिङ्गमुच्यते | तस्य दोष इत्यर्थः | अत एवाग्रे 
प्रतिज्ञादित्रितयदोषसाधारणं सामान्यलक्षणमुच्यते || 


M 


१. “हेतु”? इति स्यात्‌ । 

यत्सद्धाव इति । व्याप्यादिमङ्लिङ्गस्य प्रमितिजनकत्वनियमाद- 
सम्भवनिरासाय लिङ्गमित्यनुक्त्वा लिङ्गाभिमतमित्युक्तम्‌ | स्वज्ञानद्वारेति 
योज्यम्‌ | लिङ्गाभिमतस्य प्रमित्यजनकतापादकत्वं दोषत्वमित्यर्थः | एतस्य 
ज्ञानमात्राजनके संशयविपर्ययजनके च भावाद व्याप्तिरित्याह- प्रमाजन- 
कत्वाभावश्चेति । चशब्देन ज्ञानाजनकग्रहः | पद्धत्यादौ यत्सद्धावे 
लिङ्गाभिमतं ज्ञानं न जनयति, संशयविपर्ययौ वा करोती'त्युक्तिस्तु विस्पष्टा- 
थेति भावः | परोक्तहेत्वाभासानां सर्वेषां न हेतुदोषत्वं किं तु केषाञ्चिदेवेति 
वक्तुं विभागमाह- स चेति, प्रतिज्ञेति । प्रतिज्ञाहेतुपदाभ्यां तदर्थग्रहणम्‌ | 
यद्वाऽर्थदोष एव तद्गोधकवचनस्यापीति प्रतिज्ञाहेत्वित्येवोक्तम्‌ | “त्रिविधो 
विरोधः प्रतिज्ञाहेतुदृष्टान्तभेदेने’'त्यादि प्रमाणलक्षणानुरोधेनायं निर्देशो5ग्रे 
लक्षणोक्तिरपीति ज्ञेयम्‌ । साध्यधर्मविशिष्टो धमी प्रतिज्ञातार्थः तस्येत्यर्थः | 
हीनबलप्रमाणविरोधस्यापि सत्त्वात्‌ त्रिविध इति वाच्यमित्यत आह- 
हीनबलस्येति । वस्तुनो द्वैरूप्यापातेन समबलत्वमसम्भावितमित्यत 
आह- समेति । पुनस्रिविधमिति । समबलप्रत्यक्षविरोधः, प्रबलप्रत्यक्ष- 
विरोधः, समबलानुमानविरोधः, प्रबलानुमानविरोधः, समबलागमविरोधः, 
प्रबलागमविरोध इति त्रिविध इत्यर्थः । त्रिविधमध्ये द्वितीयमपि विभज्याह- 
अनुमानेति ॥ 


ननु पक्षद्वयेऽपि त्रिरूपो हेतुः प्रकरणसम इति समबलो भवति | स 
च न युक्तः | झब्दोऽनित्यः गुणत्वात्‌, शब्दो नित्यः गुणत्वादित्यत्रा- 
नित्यत्ववादिनो हि घटरूपादिः सपक्षः, नित्यत्ववादिनः स एव विपक्षः | 
तथा च सपक्षे सत्त्वं ततो व्यावृत्तत्वं च द्व्यमेकस्य न युक्तम्‌ । अत. 
उभयनिरूपितव्याप्तोरेकत्रायुक्तत्वात्तेनैव हेतुना विरोधोऽसम्भवीत्याशङ्कय 
निराह- न चाद्य इति । व्याप्ययोरिवेति । सत्प्रतिपक्षहेत्वोरिवेत्यर्थः | 


१. “'नाव्यासतिः’? इति पाठान्तरम्‌ | 

एकस्यैव हेतोः, वादिनः साध्यव्याप्यत्वाभिमान:, प्रतिवादिनस्तदभावव्याप्य- 
त्वाभिमान इति सपक्षसत्त्वादिकमप्यभिमानत एवेति ध्येयम्‌ | एवं प्रतिज्ञादोषं 
निरूप्य हेतुदोषमाह- हेतोरिति । लिङ्गस्येत्यर्थः | सामर्थ्येति | 
व्याप्तिसमुचितदेउावृत्तित्वरूपसामर्थ्याभाव इत्यर्थः | अनुगतसामान्याभावे 
विभागायोगात्पद्वत्याद्नुक्तमपि स्वयमाह- व्याप्तीति | अन्यथानुपपत्ति- 
रूपव्याप्तिबिरह इत्यर्थः | साधनस्य साध्याभावेनेवेत्यादित्रयमपि परैः 
क्रमादसाधारणानैकान्तिकसाधारणानैकान्तिकविरुद्वहाब्दैगीयते ।। 


प्रतिज्ञाहेतुदोषौ निरूप्य दृष्टान्तदोषमाह- व्याप्तीति । ग्रहणपदेन 
wae: | यस्मिन्‌ सति व्याप्तिर्न प्रमातुं शक्यते स दृष्टान्तदोषः | एवं 
विरोधत्रयं निरूप्य तद्विविकमाह- तत्रेति । प्रतिज्ञाहेतुदृष्टान्तविरोधमध्ये | 
इतरौ त्विति । हेतुदृष्टान्तदोषौ | निरूपितविभागस्य फलं वक्तुमाह- न 
चेति । परोक्तानां सब्यभिचारविरुद्धसत्प्रतिपक्षबाधितानां मण्याद्ुक्तानां 
तदवान्तरभेदानां च बहूनां सत्त्वात्‌ | तेषां चेहापरिगणनादिति भावः | 
कुतो न न्यूनतेत्यत आह- पराभिमता इति । इतिराब्दद्वयस्याप्यग्रेतनेति- 
शब्दस्येव वक्ष्यमाणत्वादित्यनेनान्वयः | असङ्गताविति । विरोधोऽसङ्गति- 
श्वेति द्वावर्थदोषौ | तत्र विरोधस्वैवात्र प्रपञ्चनं कृतम्‌ । न त्वसङ्गतेः | 
सा त्वाकाङ्काविरहोऽसङ्गतिरित्यादिना पद्धत्यादौ प्रपश्चितेतीह त्यक्ता | 
इष्टापत्तिः सिद्धसाधनत्वादसङ्गतमेवेति प्रमाणलक्षणाद्युक्तेरिति भावः | 
उक्तत्वादिति | उपाधेद्‌ंषकताबीजोत्तिप्रस्तावे उक्तत्वादित्पर्थः |i 


व्यर्थेति । यद्यपि, “विशेषणे, वैयर्थ्यमेकासिद्धौ च विशिष्टासिद्धिरेव 
हि’ इति भक्तिपादीयानुव्याख्यानसुधायां विशेषणवैयर्थ्ये तु विशिष्टस्य 
व्याप्यत्वाभावाद्दोषत्वमित्युक्तम्‌ | तथाऽपि यद्वाऽऽधिक्यान्तरभूतमेवैतदित्य- 
प्युक्तत्वादेवमुक्तमित्यदोषः ।| 


॥। स्वाभिमतानुमानदोषः ।। २२ ॥। 

अथ स्वमते बाधादेर्व्यभिचाराद्यसङ्करः ।। २३ ॥ 


ननु पक्षे साध्याभावप्रमितिदशायां हेतुरप्रमितः प्रमितो वा । आये 
प्रमित्यसिद्विः । द्वितीये पक्ष एव व्यभिचारो ज्ञात इति gaa 
व्यभिचारादिनैव दुष्टत्वेनासड्कीर्णोदाहरणाभावात्किं बाधप्रतिरोधयो- 
दोषत्वकल्पनयेति चेत्‌ न । पक्षद्वयेऽपि दोषाभावात्‌ ॥ 


तथा R- आयस्तावदस्तु । प्रमित्यसिद्विर्हि करणसामर्थ्य- 
विघटनद्वाराऽनुमितिप्रतिबन्धिका । हेतुवचनाधीनोपस्थितिका च । 
बाधादिस्तु साक्षात्प्रतिबन्धकः । प्रतिज्ञाधीनोपस्थितिकश्च । न 
चान्तरङ्गे पू्वोपस्थिते प्रत्यक्षादौ gu च बाधादौ लब्धे तद्विपरीतस्या- 
सिद्धत्वस्य प्रतीक्षा युक्ता । अन्यथोच्यमानग्राह्मे निग्रहे लब्धेऽपि 
उक्तग्राह्मः प्रतीक्षेत ॥ 


द्वितीयो वाऽस्तु । हेतुर्हि साध्याभाववार्तानभिज्ञेन ज्ञानान्तरेण 
पक्षे प्रमितः साध्याभावस्तु हेतुवार्तानभिज्ञेन बाधेन | हेतोः साध्या- 
भावसामानाधिकरण्यरूपव्यभिचारस्तु न केनापि । तद्विषयकस्य 
साध्याभाववति हेतुरिति ज्ञानस्याभावात्‌ | तथा च बाधाद्युपस्थिति- 
दशायां सन्नपि व्यभिचारो न धीस्थ इति द्राग्धीस्थत्वाद्विषयापहारि- 
त्वेनोत्कटत्वाच्च बाधादिरेव दोषः | यथा मूको वक्तेत्यादौ प्रमाण- 
बिरोधे सत्यपि द्राग्धीस्थः प्रतिज्ञापदविरोध एव दोषः । यथा च 
माता बन्ध्या प्रमेयत्वादित्यत्र व्यभिचारे सत्यप्युत्कटः प्रतिज्ञाविरोध 
एव दोषः | अस्तु वा साध्याभाववति पक्षे हेतुरिति विशिष्टज्ञानम्‌ ।. 
तथापि पक्षे साध्यं नेति ज्ञानांशः पक्षे हेतुरिति ज्ञानांशनिरपेक्ष एव 
aa: | विषयापहारित्वात्‌ । पक्षे हेतुरिति ज्ञानांस्तु पक्षे साध्यं 
नेति ज्ञानांशसापेक्ष एव दोषः । तन्निरपेक्षस्य तस्य गुणत्वात्‌ । तथा 

च यथा साधारणे सपक्षवृत्तित्वे सत्यपि विपक्षवृत्तित्वमेव दोषः तथा 
पक्षे हेतुज्ञाने सत्यपि प्राप्ताप्राप्तविवेकेन पक्षे साध्याभावप्रमारूप- 
बाधाद्यंश एव दोषः ॥ 


न्यायदीपः 


प्रतिज्ञादोषस्य हेतुदोषात्पार्थक्यं यदुक्तं तदयुक्तम्‌ । हेतुदोषाभ्यां 
असिद्भ्यव्यासिभ्यामेव सङ्गहसम्भवादिति भावेन- “स्ववाक्येन विरोधेऽपि 
नेव साधकतां ब्रजेत्‌’? ।। इति युक्तिपादीयानुव्याख्यानसुधोक्तं विवृण्वान 
आक्षिपति- नन्विति । प्रबलप्रमाणविरोधापेक्षयोक्तं साध्याभावप्रमितीति | 
प्रतिरोधापेक्षया तु साध्याभावज्ञानदशायामिति ध्येयम्‌ | व्यभिचारो ज्ञात 
इति । प्रबलप्रमाणविरोधे व्यभिचारज्ञानं निश्चयरूपं, समबलविरोधपक्षे तु 
संशयरूपं ध्येयम्‌ | अत एव ज्ञात इति सामान्योक्तिः | ननु पक्षीय- 
व्यभिचारसन्देहोऽनुकूल एव नानुमानप्रतिकूलः तथात्वेऽनुमानमात्रो - 
च्छेदापात्तेरिति चेन्न | स्वारसिकव्यभिचारसन्देहस्यानुकू लत्वेऽपि 
प्रमाणबिरोधाद्याहितसन्देहस्य प्रतिकूलत्वात्‌ | अन्यथा सन्दिग्धोपाध्यादेर- 
दोषत्वापातादिति भावः । पक्षद्वयेऽपीति । अप्रमितत्वप्रमितत्वरूपपक्षद्वय 
इत्यर्थः । सामर्थ्येति । समुचितदेशस्थत्वरूपसामार्थ्यविघटद्वारेत्यर्थः | 
अनुमिति विषयाभावानवगाहिनस्तथैव प्रतिबन्धकत्वादिति भावः | हेतु- 
बचनेति । प्रतिज्ञामात्रेण तदुपस्थितेरिति भावः । प्रतिज्ञाधीनेति a 
“प्रतिज्ञामात्रेणास्य स्फुरणा'दिति प्रमाणलक्षणटीकोक्तेरिति भावः | 
उच्यमानेति | मूकोऽहमित्यादौ स्वक्रियाविरोध उच्यमानग्राह्ः प्रमाण- 
विरोधः | उत्त्यनन्तर्राह्यत्वादुक्तग्राह्यः । पूर्वं हेतोः साध्याभावसामानाधि- 
करण्यरूपब्यभिचारो नोपस्थित इत्युपेत्य पृथग्दोषत्वं बाधादेरुक्तम्‌ | इदानीं 
व्यभिचारोपस्थितिमभ्युपेत्यापि पृथग्दोषत्वं बाधादेराह- अस्तु वेति d 

साधारण इति । पक्षसपक्षविपक्षवृत्तिरूपसाधारणानैकान्तिक इत्यर्थः | 
विपक्षवृत्तित्वमेवेति । पक्षसपक्षवृत्तित्वस्यानुमित्यनुकूलत्वेन विपक्ष- 
वृत्तित्वमात्रस्यैव प्रतिकूलत्वेन तस्यैव दोषताया हेत्वाभासग्रन्थे मण्यादा- 
वुक्तेरिति भावः । प्राप्ताप्राप्तेति । दोषत्वेन प्राप्तः साध्याभावप्रमांशः 
दोषत्वेनाप्राप्तः हेतुसत्त्वप्रमांश इति प्रापताप्राप्तविवेकेनेत्यर्थः ii 


॥। स्वमते बाधादेर्व्यभिचारायसङ्रः ।। २३ ॥ 


अथ बाधप्रतिरोधयोः प्रतिज्ञादोषत्वसमर्थनम्‌ ।।२४॥। 


केचित्तु बाधप्रतिरोधौ हेतुदोषाबित्याहुः | तन्न । Hart 
कुण्ठत्वादिदोषाभावेप्याकाशस्य छेदनायोग्यत्वेनैव छेदानुत्पत्तिवत्‌, 
चक्षुरादौ काचादिदोषाभावेऽप्यतिदूरत्वाति सामीप्यसमानाभिहार- 
सादृइयाद्यर्थदोषेणैव प्रत्यक्षप्रमानुत्पत्तिवत्‌, अङ्गिना सिञ्च तीत्यादिराब्दे 
निरभिधेयत्वन्यूनत्वादिशब्ददोघाभावेऽप्ययोग्यत्वरूपार्थदोषादेब 
झान्दप्रमानुत्पत्तिवदनित्यो घटः प्रमेयत्वादित्यादौ प्रमेयदोषाभावेऽपि 
हेतुदोषेणैव geass, सर्व तेजोऽनुष्णं प्रमेयत्वादित्यायनुमाने 
हेतुदोषाभावेपि प्रतित्ञातार्थस्य प्रमाणान्तरविरुद्वत्वेन साधनानर्हत्व- 
रूपप्रमेयदोषेणैवानुमानिक प्रमानुत्पततेर्वक्तव्यत्वात्‌ di 


किञ्च बाधप्रतिरो धयोरनुमितिग्राह्मविरुद्विषयत्वेन परमुख- 
निरीक्षणनिरपेक्षतया प्रत्यक्षादाविवानुमानेऽपि साक्षादेवानुमिति- 
रूपफलप्रतिबन्धकत्वे सम्भवति बकबन्धन्यायेन करणवैकल्य- 
सम्पादनद्वारा फलप्रतिबन्धकत्बकल्पनमयुक्तम्‌ | अन्यथा 
सादृश्याद्र्थदोषेणैव दूषिते प्रत्यक्षे काचादिकरणदोषः कल्प्येत |i 


180 तर्कताण्डवम्‌ 


अपि च यो हि यन्निष्ठतया ज्ञातः सन्ननुमितिप्रतिबन्धकः स 
तस्य दोषः. । अन्यथा प्रतिज्ञाहान्यादिकमपि हेतुहान्यादिकं स्यात्‌ । 
नित्यः शब्दः अनित्य इति प्रतिज्ञाश्रिताः स्ववचनविरोधादयः 
अनित्यो वर्ण इति मीमांसकप्रयुक्त प्रतिज्ञाश्रितापसिद्वान्तादयश्च 
हेतुदोषाः स्युः । न च बाधादि्ईतुनिष्ठतया ज्ञातस्तत्प्रतिबन्धकः । 
प्रतिज्ञानन्तरं हेतूपस्थितेः प्रागेव प्रतीतेन तेनानुमितिप्रतिबन्धात्‌ । 


यदि च पक्षनिष्ठत्वेन प्रमिताभावप्रतियोगिसाधकत्वं बाध इति 
बाधस्य हेतुनिष्ठत्वेन ज्ञानं कल्प्यते afe पक्षनिष्ठत्वेन प्रमिता- 
भावप्रतियोगिसाध 'कत्वमसिद्विः व्यासिरहितसाध कत्वमव्यापतिरित्य 
सिद््यव्यास्योरपि साध्यनिष्ठत्वेन ज्ञानं कल्प्यताम्‌ ॥ 


अपि च बाधादि: प्रत्यक्षादिसाधारणः | हेत्वाभासत्चे तु हेत्व- 
साधारणदोषत्वं तन्त्रम्‌ | अन्यथा मनोऽनवधानादिरपि हेत्वाभासः 
स्यात्‌ ॥। 


ननु साधारण्येऽपि ज्ञायमानत्वेनानुमितिप्रतिबन्धकतया मनोऽ- 
नवबधानादिविलक्षणत्वाद्वाधादेर्हेत्बाभासत्वमिति चेन्न । 
त्वन्मतेऽनुमितिप्रतिबन्धकसाध्यसिद्धिं प्रति विषयस्य साध्यस्यापि 
'हेत्वाभासत्वात्‌ |i 


ननु प्रत्यक्षादाबुत्पन्नस्य ज्ञानस्य बाधेनाप्रमाणत्वमेब बोध्यते 
दिङ्गोहादौ दर्शनात्‌ । अनुमितौ तूत्पत्तिरेव प्रतिबध्यते इत्यसाधारण्य- 
मिति चेन्न । तथापि इब्दस्यात्यन्तासत्यपि “dita लिङ्गाभास- 


१,२. उभयत्रापि ““साधनकत्वं'” इति स्यात्‌ । ३. “हेत्वाभासत्वापातात्‌'? 
इति स्यात्‌ । ४. “'धीहेतुत्वदर्शनेन'? इति पाठान्तरम्‌ । 

स्यापि तद्वेतुत्वावश्यम्भावात्‌ 'मत्साधारण्यापरिहारात्‌ । विषय- 
बाघे$विशिष्टे शब्दाभास इत्यस्य च परिभाषामात्रत्वात्‌ । दृस्यते च 
बाधावतारानन्तरमपि त्वदनुमितमसदित्य नुबादः d 


किं च यः करणसामर्थ्यरूपव्याप्तिपक्षधर्मतान्यतरविघटनरूपः 
स एव हेत्वाभासः । बाधादिस्तु न तथा । करणासंस्पर्शित्वात्‌ ।। 


तस्माद्वाधप्रतिरोधौ साधनानर्हत्वरूपप्रमेयदोषत्वात्‌, साक्षादेवानु- 
मिति प्रतिबन्धकत्वात्‌, प्रतिज्ञानन्तरं हेतूपस्थितितः प्रागेव 
प्रतिभासात्‌, प्रत्यक्षशन्दसाधारण्यात्‌, करणसामर्थ्याविघटनत्वाच्च न 
हेतुदोघौ । किं तु प्रतिज्ञादोषाविति ॥ 


या तु टीकाकारीता- 
अदृष्टे व्यभिचारे तु साधकं तदितिस्फुटम्‌ | 
ज्ञायते साक्षिणैवाद्धा मानबाधे न तद्भवेत्‌ ॥ 
इत्यनुव्याख्यानस्य प्रत्यक्षबाधेनानुमानस्य व्यभिचारो भवतीति 
व्याख्या सा व्याप्तिग्रहणदशाभिप्राया । तदा प्रतिज्ञादिविभागाभावात्‌ | 
अनुमितिदशायां तु बाधो विषयापहारेण प्रतिज्ञादोष एव । अन्यथा 
प्रमाणविरुद्धार्थप्रतिज्ञा प्रतिज्ञाविरोध इति प्रमाणलक्षणविरोधात्‌ ॥। 


याऽपि अनुब्याख्याने- 
““विरोधोऽपि त्रिधैव स्यात्प्रतिज्ञार्थविरूद्धता । लिङ्गराहित्य- 
मब्याप्तिः” | 
इति बाधप्रतिरोधयोरसिद्ध्यादिना सह हेतुदोषत्वोक्तिः साऽपि 


१. ““मत्साधारण्यापरिहारात्‌'' इति वाक्यस्य अर्थो अत्र न ज्ञायते । २. 
“अनुभवः? इति पाठान्तरम्‌ । 

बाधादिनैव «fud विषये प्रवर्तमानस्य हेतोरप्यविषयवृत्तित्वं नाम 
दोषोऽस्तीत्यभिप्रेत्यैब । न तु बाधादिर्न विषयदोष इति o 


न्यायदीपः. 


नन्वथापि बाधप्रतिरोधयोरसिद्भ्चव्याप्तिरूपहेतुदोषत्वाभावेऽपि बाधित- 
विषयत्वादिरूपं पृथगेव हेतुदोषत्वमस्तु तथैव मण्याचुक्तेः प्रतिज्ञादोषत्वं 
कथमित्यतस्तत्समर्थयितुमाह- केचित्त्विति । तार्किकादयः |i 


“Rods त्रिधैव स्यात्प्रतिज्ञार्थविरुद्धता | 
लिङ्गराहित्यमव्याप्ति:'' 


इत्यादियुक्तिपादीयानुव्याख्यानसुधोक्ते हृदि कृत्वा करणस्या- 
ुष्टत्वेऽप्यर्थदोषनिबन्धनकार्यानुत्पत्तिस्थले अर्थदोषस्यैव वाच्यत्वादिति 
सदृष्टान्तमाह- कुठारेति | समानेति । क्षीरनीरादौ माषराशिमष्यादौ 
सादूशयसूक्ष्मत्वरूपार्थदोषेणेत्यर्थः | विजातीयकरणं सजातीयप्रत्यक्षशब्द- 
रूपकरणं च दृष्टान्तीकृत्यान्तरङ्गानुमानरूपकरणं च दृष्टान्तयति- अनित्य 
इति । प्रमेयेति । साध्यदोषाभावेऽपीत्यर्थः | हेतुदोषाभावेऽपीति । 
सर्वतेजसः पक्षतया तदन्यस्य व्यभिचारस्थलस्याभावेन व्यभिचारदोषाभावात्‌ 
असिङ्ष्यादेरनादाङ्कयत्वादिति भावः di 


ननु बाधस्य पक्षनिष्ठत्वेन प्रमिताभावप्रतियोगिसाधकत्वेन रूपेण 
हेतुदोषत्वोक्तावप्यानुमानिकप्रमानुत्पततिर्युक्तेति वादिनं प्रति लक्षणटीकोक्त- 
रीत्या दोषान्तरं चाह- fe चेति । प्रत्यक्षादाविति । पीतः शङ्क 
इत्यादिप्रत्यक्षे श्वेतः शङ्ख इति प्रत्यक्षस्य यथा साक्षाद्वाह्मविरुद्धविषयकत्वेन 
पीतत्वप्रत्यक्षप्रतिबन्धकत्वं, घटोऽस्ति, घटो नास्तीत्यनयोः शब्दज्ञानयो- 
an बिरुद्धविषयकत्वेन प्रतिबध्यप्रतिबन्धकभावस्तथेत्यर्थः ।। 

बकबन्धेति । केनचित्कञ्चित्प्रति बकबन्धोपायं ब्रूहीति पृष्टे वदति । 
बकस्य शिरसि नवनीते निहिते सत्यातपेन नवनीते द्रवीभूते चक्षुषोर्मध्ये 
पतिते सति चक्षुषोर्निमीलनं यदा बकस्य भवति तदा तद्वन्धनं कार्यमिति । 
तत्र नवनीतनिधानदशायामेव बन्धनसम्भवे पश्चाद्वन्धनोपायो यथा वक्रस्तथा 
व्याप्तिरूपकरणवैकल्यसंपादनद्वारा हेतुदोषत्वकल्पनमपि वक्रत्वादयुक्त- 
मित्यर्थः | यद्वा परामर्शरूपकरणे व्याप्रिविषयकत्ववैकल्यसंपादनद्वारेत्यर्थः | 


गुरुत्वान्न हेतुदोषत्वकल्पनं युक्तमित्युक्तम्‌ | कल्पकाभावाञ्च न 
हेतुदोषत्वं युक्तमिति सामान्यन्यायं विपक्षबाधपूर्वमाह- अपि चेति । 
प्रतिज्ञेति । येन यद्यथा प्रतिज्ञातं तेन तस्य तथा परित्यागः प्रतिज्ञाहानिः, 
आदिपदेन प्रतिज्ञान्तरप्रतिज्ञाविरोधप्रतिज्ञासन्यासादिग्रहः | पूर्व शब्द 
इत्यविशिषष्टतयोक्ते साध्यभागे वर्णात्मको नित्य इति विरोषणप्रक्षेपः 
प्रतिज्ञान्तरम्‌ | मिथो व्याघातः प्रतिज्ञाविरोधः | स्वोक्तापलापः प्रतिज्ञास- 
न्यासः । प्रतिज्ञाहान्यादिनिग्रहस्थानमपि त्यक्तप्रतिज्ञकत्वादिरूपेण 
हेतुहान्यादिकं स्यादित्यर्थः | हेतुदोषाः स्युरिति । विरुद्वप्रतिज्ञकत्वादिरूपेण 
हेतुनिष्ठतयेति भावः । व्याप्तिं समर्थ्य पक्षे नास्तीत्याह- न चेति di 
बाधकभावाच्च न हेतुदोषत्वकल्पनं युक्तमित्याह- यदि चेति । यद्वा 
बाधादिरपि हेतुनिष्ठत्वेनैव ज्ञातो दोषो नान्यथेति वादिनं प्रति बाधकमाह- 
यदि चेति ॥ 


प्रतिज्ञाविरोधः साधारणः इतरौ त्वसाधारणाविति लक्षणटीकासूचित- 
युत्तया च हेतुदोषत्वं निराह- अपि च बाधादिरिति । प्रतिरोध आदि- 
पदार्थः | तावता कुतो न हेतुदोषतेत्यत आह- हेत्विति | अन्यथेति | 
प्रत्यक्षादिसाधारणदोषस्यापि हेत्वाभासत्व इत्यर्थः वैषम्यमाइाङ्कथ निराह- ` 
नन्वित्यादिना । साध्यस्यापीति । साध्यसिद्धेः प्रतिबन्धकत्वे साध्य- 
स्यापि ज्ञायमानतया प्रतिबन्धकत्वादिति भावः || 

बाधादे: प्रत्यक्षादिसाधारण्यमेवासिद्ध येन हेतुदोषत्वं न स्यादिति 
agd- नन्चिति । 'बाधेन विपरीततज्ञानेनेत्यर्थः | उत्पत्तिरेबेति । 
अनुमित्युत्पत्तिरेव बाधेन प्रतिबध्यत इत्यर्थः | उत्पत्तिप्रतिबन्ध एवासिद्धः 
येनासाधारण्यं स्यादित्याह- शब्दाभासस्येति । शशविषाणमस्तीत्यादि- 
वाक्याद्रोविषाणमस्तीति वाक्यादिव बुद्धयुत्पत्तेर्वादिवाक्यादसदर्थकात्प्रति- 
वादिनो बोधोत्पादस्य योग्यतावादे व्युत्पादितत्वादिति भावः || 


ननु तत्र बाधावतारानन्तरं झाब्दादवगतमसदेवेत्यनुभवादस्तु झाब्दा- 
भासस्या बोधकत्वं न तु लिङ्गाभासस्य | तथाऽननुभवादित्यत आह- दृस्यते 
चेति । करणासंस्पर्शित्वादिति । साध्याभावप्रमायां करणाप्रतीतेरिति 
भावः | तस्मादित्येतत्त्रागुक्तरीत्या पञ्चधा व्याचष्टे- साधनानहत्वे - 
त्यादिना । भक्तिपादीयसुधाविरोधमाइाङ्कच तदभिप्रायोत्तया निराह- या 
त्विति । सेत्यन्वयः । व्यास्तिग्रहणेति । ““व्याप्तिग्रहणसमयेऽव्याप्तेरुत्थापको 
बाध इति पक्षस्त्विष्यत एव?” मानबाधे न तद्भवेदिति वक्ष्यमाणत्वा''दिति 
युक्तिपादीयसुधोक्तेरिति भावः । युक्तिपादीयानुव्याख्यानोक्तिविरोधं च निराह- 
याऽपीति । तत्र प्रतित्ञार्थविरोध इत्येवोक्तावपि सुधायां वक्ष्यमाण- 
विभागानुरोधेन बाधप्रतिरोधयोरित्यनुवादः | इत्यभिप्रेत्येति । तथैव सुधायां 
प्रतीतेरिति भावः ।। 


॥। बाधप्रतिरोधयोः प्रतिज्ञादोषत्वसमर्थनम्‌ it २४ og! 


अथ साध्यसाधनवैकल्ययोरदृष्टान्तदोषत्वसमर्थनम्‌ 
।। २५ ॥। 


ननु साध्यविकलो दृष्टान्तो विपक्ष एवेति तत्र वर्तमानो हेतुः 


१. “'असदर्थबोधकत्चं’’ इति स्यात्‌ | 

सपक्षान्तरवृत्तौ सत्यां पक्षत्रयवृत्तित्वात्साधारणः | असत्यां तु 
सपक्षवृत्तो पक्षविपक्षयोरेव वर्तमानत्वाद्विरुद्धः | साध्यधर्मवति दृष्टान्ते 
साधनविकले हेतुर्व्याप्यत्वासिद्ध इति दृष्टान्ताभासो हेत्वाभासान्तर्गत 
एवेति चेन्न । बाधादेः पक्षाश्रिततयेवाव्याप्यादेहैत्वाश्रिततयेव च 
साध्यवैकल्यादेदृष्टान्ताश्रिततयैव प्रतिभासात्‌ । प्रतिभासानुसारेण 
चोद्धाव्यत्वात्‌ । उद्धाव्यस्य चैव व्युत्पादत्वात्‌ || 


किञ्चोपजीव्यत्वेनानुमानाङ्गदृष्टान्तदोषेणैवानुमाने दुष्टे कथं 
पिष्टपेषकहेत्वाभासप्रतीक्षा | अन्यथा बाधे पक्षस्यैव विपक्षत्वात्‌ बाधो 
ब्यभिचारेऽन्तर्भूतः स्यात्‌ | सव्यभिचारविरुद्धो च व्याप्तिहीनत्वा- 
व्याप्यत्वासिद्धेऽन्तर्भूतौ स्याताम्‌ | असाधारणे च सपक्षस्य साधन- 
वैकल्यावइयम्भावात्सोऽपि साधनवैकल्येऽन्तर्भूतः स्यात्‌ | अनुप- 
संहारिणि च दृष्टान्ताभाव आवश्यक इति सोऽपि दृष्टान्ताभासेऽन्तर्भूतः 
स्यात्‌ ॥ 


किञ्च जीवच्छरीरजातं सात्मकं प्राणादिमत्त्वात्‌ घटवदित्यत्र 
शब्दोऽभिधेयः प्रमेयत्वाब्यतिरेकेण घटवदित्यत्र च क्रमेण व्यतिरेक- 
व्याप्तेरन्वयव्याप्तेश्र सत्त्वेन हेतुदोषाभावेऽपि धूमानुमानेऽपि ae 
ृष्टान्तिते हेतुदोषाभावेऽपि दृष्टान्तो दुष्ट इति तद्दोषः पृथगेव | 
तत्राप्यनुपदर्शितव्याप्तिकत्वाद्व्याप्यत्वासिद्विरेवेति चेन्न । तथाप्यर्थ 
दोषाभावात्‌ | तत्रैव महानसे दृष्टान्तिते व्याप्यत्वासिद्विर्नेति तस्या 
नित्यदोषत्वापाताच्च | हृदे दृष्टान्तितेऽपि यत्र धूमस्तत्राग्निरिति 
पूर्वभागेन व्याप्तेरुपदर्शितत्वाच ॥ 


उभयवैकल्यं तु न पृथग्दोषः | एकवैकल्येनैव दुष्टत्वसिद्धेरितर- 
Seded वैयर्थ्यात्‌ | सम्भवमात्रेण पृथग्बचने अनैकान्तिक- 

कालातीतत्वं असिद्धकालातीतत्वमित्यायपि हेत्वाभासान्तरं स्यात्‌ । 
*आश्रयहीनत्वाव्याप्यभिधानायुदाहरणाभासस्यान्तर्भावः पद्धत्यादौ 
द्रष्टन्यः ॥ 


या तु ““साध्यस्य साधनस्य वाऽननुगमो दृष्टान्तविरोध'” इति 
प्रमाणलक्षणव्याख्यावसरे टीकाकारीया “'उभयोर्वेति ग्राह्य’ मित्युक्तिः 
सा यथा मनोऽनित्यं मूर्तत्वात्परमाणुवत्‌ कर्मवत्‌ इत्यत्र क्रमेण 
साध्यवैकल्यं साधनवैकल्यं च दोषः तथा गगनवदित्यादौ उभय- 
वैकल्याख्यौ दोषौ स्त इत्यभिप्रेत्यैन | न तूभयवैकल्यदृषणस्य 
पृथग्दोषत्वमित्यभिप्रेत्य | अन्यथैकैकवैकल्येन दृष्टान्तस्य दुष्टत्वे 
समुदितकल्पनावैयर्थ्यादित्यादि सुधयोभयवैकल्यं न पृथग्गणनीयमिति 
प्रमाणपद्धत्या च विरोधात्‌ ॥ 


न्यायदीपः 


साध्यवैकल्यादे्हेतुदोषत्वेन ` पार्थक्यं प्रागुक्तमयुक्तमित्याराङ्कय निराह- 
नन्वित्यादिना ॥ 


““साध्यसाधनवैकल्यं दृष्टान्तस्य विशेषणे’’ | 


इति भक्तिपादीयानुव्याख्यानसुधोक्तरीत्या दृष्टान्तदोषत्वमुपपादयति- 
बाधादेरिति । ननु साध्यवैकल्यादिस्थले व्यभिचारादेरपि सामग्रीबलेन 
स्फुरणसम्भवात्‌ व्यभिचारादिरप्युद्भान्य इति हेत्वाभासत्वेन व्युत्पादनं 
युक्तमिति चेत्तदाऽप्युपजीव्यत्वाद्ष्टान्तदोष एवेत्याह- किञ्चेति । 
विपक्षेऽनेकबाधकसत्त्वाचच दृष्टान्तदोषत्वमेव युक्तमित्याह अन्यथेति | 


१. टिप्पणीवाक्यपरामर्शेन ''आश्रयहीनत्वव्याष्यनभिधान’? इति स्यात्‌ । २. 
““सद्रहसम्भवादृष्टान्तदोषत्वेन” इति पाठान्तरे अधिकम्‌ । 

हेतुदोषसाङ्कर्यमात्रेण हेतुदोषत्व इत्यर्थः | अनुपसंहारिणि चेति । 
सव्यभिचारस्रिविधः साधारणो5साधारणो5नुपसंहारीत्युक्ते व्यभिचारमेदभिन्ने 
सर्वमनित्यं कार्यत्वादित्यादावित्यर्थः | हेतुदोषासङ्कीर्णत्वाच्च दृष्टान्तदोषः 
पृथगित्याह- किञ्च जीवच्छरीरेति । ““सपक्षान्तरे वर्तमानस्य साधनस्य 
दृष्टान्तीकृते सपक्षेऽवृत्तौ हेत्वाभासत्वानुपपत्तेश्चे''ति पद्धत्युक्तमाह- 
धूमेति । हेतुदोषसाङ्कर्यमाराङ्कते- तत्रापीति । तत्रैवेति । धूमानुमान 
एवेत्यर्थः | तस्याः व्याप्यत्वासिद्ध: | उपदर्शितव्यासिकत्वदशायां 
व्याप्यत्वासिद्धिराङ्कापि नेत्याह- हृद इति ॥ 

नन्वस्त्वेवं साध्यवैकल्यादेर्दृष्टान्तदोषत्वं तथाऽपि दृष्टान्तदोषो द्विविध 
इत्ययुक्तं तस्यानेकविधत्वादित्यत आह- उभयेति । सुधोक्तमेवाह- 
एकवैकल्येनैवेति ॥ | 


नन्वथापि दृष्टान्तरूपाश्रयासिद्विव्यास्यनभिधानविपरीतव्यास्यभि- 
धानादीनां दृष्टान्तदोषाणां का गतिरित्यत आह- आश्रयहीनत्वेति | आदि- 
पदेन प्रमाणलक्षणटीका ग्राह्या | उभयवैकल्यस्यापि दोषत्वेन लक्षणटीकाया- 
मुक्तत्वप्रतीतेः तद्विरोधमाशङ्कय निराह- या त्विति । सुधयेति a 
भक्तिपादीयसुधयेत्यर्थः ।। 


|| साध्यसाधनवैकल्ययोर्ृष्टान्तदोषत्वसमर्थनम्‌ ।॥ २५ d 


अथाश्रयासिद्धे्दोषत्वभङ्गः ।॥ २६ ॥। 


आश्रयासिद्विस्तु न दोषः । तथा R- 


न तावदाश्रयासिद्धत्वं अनित्यो घटः कार्यत्वा 'द्वटवदित्यादाविव 
१. ““पटबत्‌?” इति स्यात्‌ । “घटान्तरवत्‌'' इति वा तदर्थः । 

सिद्धसाधकत्व तत्र सन्देहगर्भितपक्षत्वाभावेन पक्षरूपाश्रयाभावादिति 
युक्तम्‌ । सन्देहाभावेऽपि पक्षताया उक्तत्वात्‌ | तस्य मन्मतेऽप्य- 
सङ्गतत्वान्तर्भावेण दोषत्वात्‌ ॥ 


नापि स्वर्णमयोऽद्रिरग्मिमानित्यादाविव पक्षविशेषणाभावेन 
पक्षीकृताकारेणासत्त्वं तस्य मन्मतेऽपि बाधान्तर्भावेण दोषत्वात्‌ ॥। 


नाप्यत्यन्ताभावाश्रयकत्वम्‌ | अभावस्य तुच्छत्वेन प्रतिबन्धका- 
भावे कारणत्वस्येवाभावे आश्रयत्वस्याप्यभावात्‌ अत्यन्ताभावस्या- 
प्रामाणिकप्रतियोगिकत्वेनाप्रामाणिकत्वाचेति युक्तम्‌ | अत्यन्ताभाव- 
प्रतियोगिन एव तुच्छत्वेनाभावस्यातुच्छत्वात्‌ । प्रतिबन्धकाभाव- 
स्याप्यन्यथासिद्ध्चैवाकारणत्वात्‌ | अप्रामाणिकत्वस्य प्रामाणिका- 
त्यन्ताभावप्रतियोगित्वरूपत्वेन हेतोर्विरुद्वत्वाच | तस्याप्यभावत्वा- 
प्रामाणिकप्रतियोगिकत्वादिधर्माश्रयत्वाचच । तदुक्तम्‌ । “न चात्यन्ता- 
भावोऽपि सर्वधर्मरहित’ इति ou 


कि तु वन्ध्यासुतो न वक्ता अचेतनत्वादित्यादाविवासाश्रयत्वम्‌ i 
तस्य तु दोषत्वं किमसतो निर्धर्मकत्वेन, साध्यधर्मानाश्रयत्वेन 
बाधात्‌, साधनाभावेनासिद्धेर्वा प्रतीत्यविषयत्वेन विधिनिषेधरूप- 
सकलव्यवहाराभाजनत्वाद्वा अप्रामाणिकत्वेन प्रमाणानङ्गत्वाद्वा 
तस्यादोषत्वेऽतिप्रसङ्गाद्वा निरधिकरणयोर्धर्मयोर्नियतसामानाधिकरण्य- 
रूपव्यास्यभावाद्वा ॥। 


नाद्यौ | असति त्वदुक्तयोः साध्यसाधनधर्मानाश्रयत्वरूपयोः 
साध्ययो्निर्धर्मकत्वरूपस्य साधनस्य चासम्भवेन तवापि बाधादि- 
प्रसङ्गात्‌ । त्वदुक्तधर्माणामभावरूपत्वात्तत्र सम्भवे च तत एव 

मदुक्तावक्तृत्वाचेतनत्वादेरपि सम्भवात्‌ | भावरूपाणां तु मयाप्यनङ्गी- 
कारात्‌ । 


यदि च साध्यधर्मायभावाद्याश्रयत्वाभावेऽपि साध्यधर्माद्य- 
नाश्रयत्वस्य सत्त्वात्तव न बाधादिः तहि वक्तृत्वाभावाश्रयत्वाभावेऽपि 
वक्तृत्वानाश्रयत्वस्य सत्त्वान्ममापि न बाधादिः di 


एतेनासत्त्वादेब वक्तृत्वादिवदवक्तृत्वादिकमपि नेति बाधादीति 
निरस्तम्‌ । वन्ध्यासुतविशिष्टस्य वक्तृत्वस्याभावं प्रति वन्ध्यासुता- 
सत्त्वस्य साधकत्वेनाबाधकत्वात्‌ । विशेषणविशेष्ययोरभावे विशिष्टा- 
भाबदादर्यात्‌ | तत एव प्रामाणिकत्ववदप्रामाणिकत्वस्याप्य- 
भावापाताच्च di | 


नन्वप्रामाणिकत्वादिकमसत्त्वानुगुणं तदभावे प्रामाणिकत्वेन 
सत्त्वापातादिति चेत्‌ समं प्रकृतेऽपि अवक्तृत्वाभावे वक्तृत्वेन 
सत्त्वापातात्‌ dI 


किञ्च वक्तृत्ववदक्तृत्वस्याभावे बाधवदबाधोऽपि स्यात्‌ । अपि 
च त्वदुक्तवक्तृत्वावक्तृत्वोभयाभावरूपं साध्यमसत्त्वरूपं साधनं च 
न स्यादिति तबापि बाधादि स्यात्‌ । नन्वप्रामाणिकत्वादिकं 
प्रत्यसतोऽनाश्रयत्वेऽपि अप्रामाणिकत्वादिके तदाश्रितत्वं वा असत्येव 
तज्ज्ञानहेतुभूतज्ञानविषयत्वविशेषरूपं निरूपकत्बं वा युक्तम्‌ | 
अतीतादौ विषयत्वरूपधर्माभावेऽपि तज्ज्ञाने तद्विषयकत्वदशनात्‌ | 
शुक्तिरूप्यतादात्म्यादौ प्रतीतिमात्रेण निरूपकत्वदर्शनाचेति चेत्‌ । 
समं प्रकृतेऽपि i | 


विचित्रा हि धर्माः । केचिदाश्रिताः । यथा रूपादयः । 

केचिदन्याश्रिता अन्योपरअकाः । यथा ज्ञानादयो घटादीनाम्‌ । 
केचिदनाश्रिताः | यथाऽसत्त्वादयः झइशृङ्गमसदित्यबाधितप्रतीतेः i 
अन्यथा तस्यासत्त्वासिद्धेः ॥। 


fea त्वन्मते भूतलघटाभावयोरपि सम्बन्धो न संयोगादिः 
नाप्यूर्ध्वाधरीभावादिः | किंतु निरूप्यस्याभावस्य स्वरूपमेव । न 
तु निरूपकस्याधिकरणस्योभयोर्वा स्वरूपम्‌ | घटतज्ज्ञानयोः 
सम्बन्धस्य निरूप्यज्ञानमात्रस्वरूपत्वदर्शनात्‌ | एवं बन्ध्यासुत- 
बक्तृत्वाभावयोरप्यभावस्वरूपमेव सम्बन्ध इति नायमधिकरण- 
सत्त्वापेक्षः ।। 


मन्मतेऽपि भूतलघटाभावयोरिव वन्ध्यासुतवक्तृत्वाभावयोरपि 
संयोगाद्यन्योऽभावमात्राश्रितः संबन्धो नाधिकरणसत्त्वापेक्षः | 
अतीततज्ज्ञानयोरसत्तज्ज्ञानयोः शुक्तिरूप्यतादात्म्यतदभावयोरतीते 
वर्तमान नास्तीत्यबाधितप्रतीत्या अतीतवर्तमानाभावयोः शशभृङ्गमस- 
दित्यबाधितप्रतीत्या शशशृङ्गसत्त्वाभावयोः सम्बन्धे निरूप्यज्ञाना- 
भावादिस्वरूपमात्राश्रितत्वदर्हनात्‌ | तद्वदचेतनत्वादेरसत्त्वादेर- 
सदाश्रितत्बस्य वा तन्निरूप्यस्वभावत्वरूपस्वरूपसम्बन्धस्य वा 
अभावमात्राश्रितस्य सम्बन्धान्तरस्य वा सिद्ध्यादिशन्दार्थत्वान्ना- 
सिद्धयादि ॥ 


न तृतीयः । प्रतीत्यनिषय इति प्रतीतिविषयत्वबत्‌ सकल- 
ब्यबहाराभाजनमिति व्यबहारविषयत्वबञ्च न वक्तेत्यादिप्रतीति- 
विषयत्वव्यवहारभाजनत्वयोरपि सम्भवात्‌ । विस्तृतं चैतन्र्यायामृते ।। 


किंच सकलव्यवहाराभाजनत्वे तव मौनं स्यात्‌ । न चाप्रामाणि- 
केऽर्थे वावदूकत्वादपि मूकत्वमेव वरमिति वाच्यम्‌ | वन्ध्यासुतस्या- 

प्रामाणिकत्वेऽपि तदप्रामाणिकत्वस्येव तदवक्तृत्वस्यापि प्रामाणि- 
कत्वात्‌ । अप्रामाणिकेःर्थ इत्युक्तवा पुनर्मूकत्वोक्ती, विधिनिषेधा- 
भाजनत्वमुत्तवा पुनर्वावद्कत्वनिषेधे मूकत्वविधौ च व्याघाताच | 
` अप्रामाणिकमसदाश्रयकत्वं fring प्रक्रम्य व्याघातोद्भावनेऽप्रतिभया 
मध्ये मूकीभावादपि आदावेव मूकीभावस्य वरत्वेन मदुक्तासदाश्रयत्व 
निरासासिद्धेश्च ॥। 


न चतुर्थः | असन्न प्रमाणाङ्गं अप्रामाणिकत्वादिति 'प्रमाणाङ्ग- 
त्वात्‌ न वक्ता अचेतनत्वादिति प्रमाणाङ्गत्वस्यापि सम्भवात्‌ ॥ 


न पञ्चमः | बाधादिहीनस्य वन्ध्यासुतो न वत्तेत्यादेः सद्धेतुत्वेन 
झझभृङ्गमस्ति भृङ्गत्वात्‌ बन्ध्यासुतो वक्ता सुतत्वादित्यादेरसद्धेतोश्र 
बाधासिद्धयादिनैव दुष्टत्वेन चातिप्रसङ्गाभावात्‌ । सुतत्वाभावेऽपि 

बन्ध्यासुतो न कक्तेत्यादौ पक्षीकरणं च बन्ध्यासुतशब्देन तथा 
प्रतीतिमात्रेण युक्तम्‌ । नहि बन्ध्यासुतोऽसन्निति निषेधप्रयोजनक- 
प्रसत्तयर्थं वन्ध्यासुत इत्युक्तिमात्रेण सुतत्वस्य सत्त्वं सिध्यति | 
अतिप्रसङ्गात्‌ ॥ 

न WE: | सदाश्रयत्वेऽपि प्रमेयत्वानित्यत्वादौ व्याप्त्यदृष्ट्या 
असदाश्रयत्वेऽप्यप्रामाणिकत्वासत्त्वयोर्व्यास्तिदृष्या चावक्तृत्वा- 
चेतनत्वयोरपि व्यभिचारादर्हनेनाविनाभावरूपव्याप्तेः सम्भवात्‌ । 
तयोर्घटादौ सामानाधिकरण्यदर्शनाच्च di 


किञ्च असदाश्रयस्य साधकत्वं नेत्यपि केनचिल्लिङ्गेन साधनीयम्‌ | 
तत्र चासन्नाश्रयः एवंवत्वादित्यसन्वा पक्षीकर्तव्यः, असदाश्रयो हेतुर्न 
१. *“'अप्रामाणिकमसदाश्रयत्वं इति’? इति स्यात्‌ । २. ` प्रमाणाङ्गत्ववत्‌’” 
इति स्यात्‌ । 

साध्यसाधकः एवं त्वादित्यसदाश्रयो हेतुर्वा उभयथाऽपि स हेतुर- 
सदाश्रय एव | असति सद्धर्मानङ्गीकारात्‌ | तच लिङ्गं व्याप्यभावेऽ- 
साधकत्वसाधकं न स्यादिति कथमसदाश्रयधर्मयोर्व्याष्यभावः d! 


तदुक्तं भगवत्पादैः । ““असदाश्रयस्य साधकत्वं नेत्यपि व्यापि 
बिना कथं निवार्यते’? इति ॥ 


तस्माद्दोषान्तरासङ्कीर्णादाहरणाभावान्निषेधं प्रति पक्षत्वस्य च 
प्रतीतिमात्रेणोपपत्तेः नाश्रयासिद्धिर्दोष इति ou 


तदुक्तं भगवत्पादैः | “असत्यपि enfe । पक्षे 
असत्यपि अविनाभावरूपा व्याप्तिरस्त्येवेत्यर्थः 11 


न्यायदीपः 


ननु यदुक्तमसिद्धिरव्याप्तिरिति द्वावेव हेतुदोषाविति तदयुक्तम्‌ | आश्रया- 
सिद्धत्वाप्रसिद्धसाध्यकत्वव्यधिकरणासिद्धत्वरूपहेतुदोषाणां भावादित्यतः 
“आश्रयसाध्यव्यधिकरणासिद्धयो न दूषणम्‌’ इत्यादिप्रमाणलक्षणतट्टीकाय्युक्त- 
रीत्याऽऽश्रयासिद्धत्वादेरदोषत्बं व्युत्पादयितुकाम आश्रयासिद्धत्वांशे 
तावदुत्तरमाह- आश्रयासिद्विस्त्विति । तत्किमाश्रयासिद्धत्वं सिद्धसाधकत्वं 
बा पक्षीकृताकारेणासत्त्वं बा अभावाश्रयत्वं बा असदाश्रयत्बं वा 
असदाश्रयकत्वं वा | आद्यत्रयं तावन्न युक्तमिति निराकरोति- न 
तावदिति, नापि स्वर्णमय इति, नाप्यत्यन्ताभावेति च ग्रन्थेन । 
न तावदित्यस्य युक्तमित्यन्वयः | सिद्धसाधकस्य कथमाश्रयासिद्धत्वमित्यतो 
दूषणसौकर्यायाह- तत्रेति | उक्तत्वादिति । पक्षलक्षणोक्तिप्रस्तावे साध्यधर्म 
विशिष्ट: पक्ष इत्युक्तत्वादित्यर्थः | दोषत्वादिति । परार्थानुमानेऽसङ्गति- 
रूपनिग्रहस्थानान्तर्भूतत्बेन दोषत्वस्य स्वाभिमतानुमानदोषोक्तिप्रस्तावे 

कथितत्वादिति भावः | पक्षविशेषणाभावेनेति | आश्रयविरोषणासिद्व्या 
चाश्रयासिद्धिरसंकीर्णति मण्युक्तेरिति भाव: | बाधान्तर्भावेनेति । पक्ष- 
तद्विशेषणसाध्यतद्विशेषणादिबाधभेदेन बाधस्यानेकविधत्वात्पक्षविशेषण- 
बाधेऽन्तर्भाव इति भावः | नापीति । युक्तमित्यन्वयः ।। 


अभावपक्षकत्वे आश्रयासिद्धत्वं हेतोः कुत इत्यत आह- अभाव- 
स्येति । अप्रामाणिकत्वाचेति | तथा च तस्य कथं पक्षत्वेनानुमान- 
प्रमाणविषयतेत्यर्थः | कथं तहिं प्रतिबन्धकाभावस्य कारणत्वं नेत्युक्तं 
द्वितीयपरिच्छेदे इत्यतस्तस्यासत्त्वादकारणत्वं न भवतीत्याह- 
प्रतिबन्धकेति । द्वितीयो हेतुरयुक्त इत्याह- अप्रामाणिकत्वस्येति । 
अत्यन्ताभाबोऽप्रामाणिकः अप्रामाणिकप्रतियोगिकत्वादित्युक्तिरयुक्ता 
अप्रामाणिकप्रतियोगिकत्वादित्यस्य तु प्रामाणिकात्यन्ताभावप्रतियोगी यः 
तत्प्रतियोगिकत्वादित्यर्थः | तथा चात्यन्ताभावोऽप्रामाणिक इति यत्साध्यं 
तदभावेन प्रामाणिकत्वेनाप्रामाणिकप्रतियोगिकत्वादिति हेतुर्व्याप्त इति कथं 
न विरुद्वहेत्वाभास इत्यर्थः | तस्यापीति । तथा चाश्रयत्वस्यैवाभावादिति 
व्याहतमिति भावः | तदुक्तमिति । प्रमाणलक्षणे ।। 


एवं पक्षत्रये निरस्ते प्रश्नपूर्वं चतुर्थमवशेषयति- किंत्विति । 
Cam व्याहतिरेवास्ति नृशृङ्गास्तित्वसाधने'’ 


इत्यादिभक्तिपादीयानुव्याख्यानावतरणप्रस्तावे सुधायां विकल्पितरीत्या 
षोढ़ा विकल्पयति- किमित्यादिना । बाधादित्यादिपश्चम्यन्तानां 
दोषत्वमित्यनेनान्वयः । धर्मयोरिति । साध्यसाधनरूपधर्मयोरित्यर्थः । 
नाद्याविति । साध्यं नास्ति साधनं नास्तीति कल्पावित्यर्थः | बाधा- 
दीत्यादिपदेनासिद्धिग्रहः | त्वदुक्तधर्माणामिति । साध्यधर्मानाश्रयत्व- 

साधनधर्मानाश्रयत्वनिर्धर्मकत्वरूपधर्माणामित्यर्थः | तत्रेति । वन्ध्यासुता- 
दावसतीत्यर्थः | एतेनेत्युक्तं व्यनक्ति- वन्ध्येति । कथं साधकत्वमित्यत 
आह- विशेषणेति । वन्ध्यासुतरूपविशेषणस्य वक्तृत्वरूपविरोष्यस्य 
चाभाव इत्यर्थः | तत एवेति । असत्त्वादेवेत्यर्थः । सममित्युक्तं व्यनक्ति- 
बक्तृत्बेति । वक्तृत्वबदिति । वक्तृत्वस्येवेत्यर्थः | वन्ध्यासुतो न 
वक्ताऽचेतनत्वादित्यत्रावक्तृत्वरूपसाध्यधर्माभावाद्वाध इत्युक्तं त्वया, मया 
अवक्तृत्वाभावे वक्तृत्वं स्यादित्युक्तम्‌ | वक्तृत्वमपि न चेत्तर्हि अवक्तृत्वं 
नेति कृत्वा बाध इति त्वयोच्यते तथा तदभावरूपवक्तृत्वमपि नेत्यबाधोऽपि 
स्यादित्यर्थः | असदाश्रयस्थले बाधासिद्भ्योरुद्भावनं स्वव्याहतं चेत्याह- 
अपि च त्वदुक्तमिति । वन्ध्यासुते वक्तृत्ववदवक्तृत्वमपि नास्ति 
असत्त्वादेवेति त्वदुक्तमित्यर्थः | न स्यादिति । असत्त्वादिति त्वदुक्तहेतो- 
रेवेति भावः । बाधादीति । बाधासिद्धी स्यातामित्यर्थः || 


परमुखेन समाधिं वाचयित्वा साम्येनोत्तरमाह- नन्चित्यादिना । 
“एतज्ज्ञानेति । अप्रामाणिकत्वादिकं प्रति असत्‌ आश्रय इति 
निरूपकत्वमस्ति | निरूपकत्वं च निरूप्यज्ञानहेतुभूतज्ञानविषयत्व- 
मित्यर्थः | घटादिन्यवहारं प्रति निरूपकघटादिनिष्ठनिरूपकत्वन्यावृत््यर्थ 
विशेषरूपमित्युक्तम्‌ | केषाश्चिदाश्रयाभावे असत्त्वमेव दृष्टमिति 
कथमाश्रयाभावे धर्माणां सत्त्वमित्यतः स्वभाव एवायं धर्माणामिति भावेन 
सुधोक्तमेवाह- विचित्रा हीत्यादिना ॥ 


ननु वन्ध्यासुते वक्तृत्वाभावरूपसाध्यसम्बन्धो न वन्ध्यासुतसत्त्वं 
विनोपपद्यत इति कथं तत्राचेतनत्वहेतुना साध्यसम्बन्धः सिध्येदित्यतोऽ- 
भावस्वरूपमेव तत्र सम्बन्ध इति दृष्टान्तपूर्वमाह- किं च त्वन्मत इति | 
संयोगादिः, समवाय आदिपदार्थः । द्रव्यत्वादिरूपत्वाभावादिति भावः | 
१. ““तज्ज्ञानेति’? इति स्यात्‌ | 

नापीति । घटादिवन्मूर्तत्वाभावादिति भावः । न तु निरूपकस्येति | 
तथात्वे भूतलोक्लेख्यपि ज्ञानमभावो्लेखि स्यादिति भावः | उभयोर्बेति | 
अनेकत्वापत्तेः भूतलधियोभावानुङ्लेखित्वाच्चेति भावः | अभावस्य स्वरूप- 
मेवेत्यत्र हेतुमाह- घटस्येति | यद्वा अभावस्वरूपमेवेत्यत्र नत्वित्यादि- 
नोक्तसाध्यद्वये च हेतुमाह- घटस्येति । नायमिति । वक्तृत्वाभावसम्बन्ध 
इत्यर्थ ; || 


नन्वेवमपि भवन्मते सत्त्वापेक्षः स्यादित्यत आह- मन्मतेऽपीति । 
अभावमात्राश्रित इत्यत्र हेतुमाह- अतीतेति । षष्ठीद्विवचनान्तानां “षण्णां 
सम्बन्ध इत्यनेनान्वयः | एवं बन्ध्यासुतो न वक्ता अचेतनत्वादित्यत्र 
बाधदोषं निरस्यासिक्ष्यादि निराह- तद्वदिति । अप्रामाणिकत्वादेरिव | 
तस्य यथा असदाश्रितत्वादिकमुच्यते तथेत्यर्थः | अभावमात्रेति | 
चेतनत्वाभावमात्रेत्यर्थः | सिद्भ्यादिपदार्थत्वादिति पदच्छेदः | आदिपदेन 
बाधग्रहः | प्रतीत्यविषयत्वेन विधिनिषेधरूपसकलव्यवहाराभाजनत्वाद्वेति 
पक्षं निराह- न तृतीय इति । न्यायामृत इति । असतोऽपि साध्यसाधन- 
धर्माश्रयत्वादिकमस्तीत्येतत्‌ मिथ्यात्वनिरुक्तिमङ्गे असतः प्रतियोगित्व- 
समर्थनवादे चेति भावः । तव मौनमिति । वन्ध्यासुतो न वक्ता अचेतन- 
त्वादित्यादावस्माभिरुक्ते सति तत्र प्रत्युत्तरं न शक्यं स्यादिति भावः ।। 


सत्यमेबमवक्तृत्वस्याप्रामाणिकत्वे मूकत्वमेव वरमिति भाषणं, न 
चैतदप्रामाणिकमित्याह- बन्ध्यासुतस्येति । अप्रामाणिकसम्बन्धिनः कथं 
प्रामाणिकत्वमित्यतो दृष्टान्तोक्तिः । स्वक्रियाविरोधं चाह- अप्रामाणिकेऽर्थ 
इति । पुनर्मूकत्वोक्तौ व्याघातादित्यन्वयः । प्रकारान्तरेणापि व्याहतिमाह- . 


विधिनिषेधेति । असदाश्रयत्वमिति । असतः साधनाश्रयत्वमिति वा 
१. षण्णां इति कृतः इति न ज्ञायते | AS पञ्चानामेवोक्तेः । २. "Ted" 


इति पाठान्तरम्‌ । 

साध्यसाधनयोरसदाश्रयत्वं वा अप्रामाणिकमिति निषेद्धुमुपक्रम्य वर्तमानस्य 
तव प्रतीत्यविषय इति प्रतीतिविषयत्ववदित्यादिनाऽस्माभिर्व्याघातोद्धावने 
कृते सति प्रत्युत्तरापरिस्फूर्तिरूपाप्रतिभया कथामध्ये मूकीभावादपि कथोपक्रम 
एव मूकीभावस्य वरत्वेनेत्यर्थः ।। | 


असतोऽप्रामाणिकत्वेन प्रमाणानङ्गत्वाद्वाऽसदाश्रयत्वं दोष इति पक्षं 
निराह- न चतुर्थ इति | असदाश्रयत्वस्यादोषत्वेऽतिप्रसङ्गादिति पक्षं 
निराह- न पञ्चम इति । अतिप्रसङ्गो हि नृशृङ्गास्तित्वादिरपि सिध्येदिति 
वक्तव्यः । स तु न युक्तः | दोषान्तरेणैव तत्सिद्विप्रतिबन्धादिति भावेन- 


““दोषोऽव्याहतिरेवास्ति नृशृङ्गास्तित्वसाधने'' 


इत्याद्यनुव्याख्यानसुधोक्तमाह- बाधादीति | ननु सुतत्वा- 
भावाद्वन्ध्यासुत इति पक्षीकरणायोगात्सोऽप्यसद्धेतुरेवेत्यत आह- सुतत्वा- 
भावेऽपीति | अतिप्रसङ्गादिति । झुक्तिरूप्यतादात्म्यं नास्ति इह घटो 
नास्ति, amp विषाणं नास्तीत्यादावपि निषेध्यस्य तत्र सत्त्वापातादिति 
भावः | सामानाधिकरण्यरूपव्याप्यभावादसदाश्रयत्वं दोष इति पक्षं प्रत्याह 
न WE इति | साध्यसाधनयोर्व्या्यभावे आश्रयस्यासत्त्वं न प्रयोजकं 
व्यतिरेकतोऽन्वयतश्च व्यभिचारात्‌ | किन्तु व्यभिचारदर्शनादिकमेव | 
तदभावेऽसदाश्रययोरपि व्याप्तिरवधारयितुं शक्यत एवेति व्याप््यभावोऽसिद्ध 
इत्याह- असदाश्रयत्वेऽपीत्यादिना ॥। 


ननु कथमसदाश्रयत्वे सामानाधिकरण्यघटितव्याप्तिरित्यत Sh 
अविनाभावेति । तादुराव्याप्तेः प्रागेव निरासादिति भावः । ताद्शव्यापि- 
मङ्गीकृत्याप्याह- तयोरिति । अवक्तृत्वाचेतनत्वयोरित्यर्थः । यत्तु सुधाया- 
मत्रोक्तरीत्याऽसदाश्रयत्वस्य दोषत्वं षोढा विकल्प्यातिप्रसङ्गकल्पमेकं 

निरस्यान्ते “एतेन कल्पिताः पक्षा: समस्ता अपि निरस्ता'' इति भक्ति- 
पादीयसुधावाक्यमत्र प्रतिपक्षदूषणाभिधानेन विवृतं ध्येयम्‌ | असदाश्रयस्य 
साधकत्वं नेत्यपि व्याप्तिं बिना कथं निवार्यत'' इति प्रमाणलक्षण- 
तट्टीकयोरुक्तं विवृण्वानः असदाश्रयसाध्यसाधनयोर्व्या्यभावे बाधकं चाह- 
किञ्चेति ॥। 


ननु हेतुपक्षकप्रयोगे प्रागुक्तहेतोः कथमसदाश्रयत्वं येनोभयथापि 
हेतुरसदाश्रय एवेति स्यादित्यत आह- असतीति । तथा चासन्निष्ठत्वेन 
प्रयुक्ताचेतनत्वादिरूपधर्मोऽप्यसति नास्त्येवेति तत्पक्षकोऽप्यसदाश्रय एवेति 
भावः | धर्मयोरिति । साध्यसाधनरूपयोरित्यर्थः | तदुक्तमिति । प्रमाण- 
लक्षणे | तस्मादित्युक्तहेतुं द्वेधा व्यनक्ति- दोषान्तरेति । निषेधं 
प्रत्यवक्तृत्वादिरूपवक्तृत्वादिनिषेधं प्रतीत्यर्थः | अविनाभावरूपव्याप्ते: 
सम्भवादित्युक्तेऽर्थं प्रमाणलक्षणवाक्यं संवादयति- तदुक्तमिति ॥ 


ll आश्रयासिद्धेर्दोषत्वभङ्गः ।। २६ og 


अथाप्रसिद्धविरोषणत्वस्य दोषत्वभङ्गः ॥ २७ Ul 


एवं साध्याप्रसिद्विरिपि न दोषः | तथा R- तस्या दोषत्वं 
किमतिप्रसङ्गात्‌, साध्यकोटेरप्रसिद्ध्या सन्देहाभावेन तद्वटितपक्षधर्मता- 
बिघटनाद्वा व्याप्तिविघटनाद्वा प्रतिज्ञावाक्यस्याविदितपदार्थकत्वेना- 
बोधकत्वप्रसङ्गाद्वा, कारणस्य विशेषणज्ञानस्याभावे कार्यस्य विशिष्ट- 
ज्ञानस्यायोगाद्वा ॥। 


नाद्यः | असाधुत्वेन संमतस्य विमतं सदसद्विलक्षणं बाध्यत्वा- 
दित्यादेः gaa व्याघातादिना दोषान्तरेणैव इयं भूः शशथृङ्गवती 

एतद्धत्वादित्यादे्योग्यशृङ्गसाधकत्वे योग्यानुपलब्धिबाधादिना 
दोषान्तरेणैवायोग्यसाधकत्वे5तीन्द्रियेः शृङ्गादिभिः सिद्धसाधनादिना 
च दोषान्तरेणैव दुष्टत्वात्‌ दोषान्तररहितत्वेन संमतस्य तु जीव- 
च्छरीरजातं सात्मकं प्राणादिमत्त्वादित्यादेः साधुत्वादतिप्रसङ्गाभावात्‌ ॥ 


प्रत्युत अप्रसिद्धस्यासिद्वावेवातिप्रसङ्गः । पर्वताग्निसम्बन्धस्य 
कार्यत्वायनुमाने ईश्वरसार्वज्ञ्यादेश्राप्रसिद्धस्येब सिद्धेः । exu 
महानसायसम्बद्धस्य वस्तुगत्या अपूर्वस्यैव वहित्वेन भौमवहित्वेन 
च प्रकारेण सिद्धेश्च d 


ननु- पक्षधर्मताबललभ्यादन्यस्याप्रसिद्वस्य सिद्धिर्न, साध्यस्य 
पक्षसम्बन्धादिकं तु पक्षधर्मताबललभ्यम्‌ सार्वज््यमपि तथा | 
द्रयणुकादिभूगो लकपर्यन्तस्यानायनन्तकालीनस्य कार्यस्य 
पक्षत्वादिति चेन्न | कार्यत्वायनुमानेषु तदलभ्यस्यापि कर्त्रेकत्वादेः 
सिद्धेः uu 


अथ व्याप्तिबललभ्यस्य साध्यतावच्छेदकावच्छिन्नस्याप्रसिद्धस्या- 
सिद्धिर्न, कत्रैक्यं तु न enfe लाघवतर्कानुग्रहलभ्यत्वादिति 
चेन्न । अत्रापि प्राणादिमत्त्वस्य सात्मकत्वप्रयोज्यतया व्याघात- 
तर्कानुग्रहादेवाप्रसिद्धस्य सिद्धयुपपत्तेः । त्वयाप्ययं वह्वित्वेनानुभवः 
बहित्वाभाववति बहित्वप्रकारको नेत्याद्यभावसाध्यके केवल- 
व्यतिरेकिणि साध्यतावच्छेदकावच्छिन्नसाध्यस्याप्रसिद्धस्य सिद्धि - 
स्वीकाराच । न च तत्राभावरूपं यत्साध्यं तदभावरूपस्य भावस्यैव 
व्याप्तिग्रहः | तत्र चाभावरूपसाध्यात्मकप्रतियोगिज्ञानं नापेक्षितमिति 
व्याप्तिग्रहसम्भवात्‌ साध्याप्रसिद्विरदोघ इति वाच्यम्‌ । भ्‌ः 


१. “'त्वयाप्ययं’? इत्यारभ्य “साध्य इति सुवचत्वाच्च’? इति पर्यन्तं पाठान्तरे 
नास्ति । 

झाझाशृङ्गवतीत्यादावपि शशशृङ्गराहित्याभावः साध्यः | सात्मक- 
मित्यत्रापि निरात्मकत्वाभाव एव साध्य इति सुवचत्वाच्च ॥ 


किश्च तत्तन्मतप्रा्तकोटिप्रसिद्विमूलायां जगत्परमाणूपादानकं वा, 
प्रधानोपादनकं वेति विप्रतिपत्तौ सत्यां तदनुसारेण विमतं परमाणू- 
पादानकं तदन्योपादानकत्वे बाधकोपपन्नत्वे सति सोपादानकत्वादिति 
सामान्यव्याप्तिमाश्रित्य तार्किकप्रयुक्तेऽनुमाने कथं साध्यप्रसिद्विः । 
न चात्रापि विप्रतिपत्त्वननुसारिणी अर्थान्तराप्राप्तकालत्वान्यतरा- 
पादिका त्र्यणुकोपादानत्वेन द्व्यणुकं प्रसाध्य तदुपादानत्वेन परमाणुः 
साध्यत इति झिष्टकल्पनैवाश्रयणीयेत्यत्र हेतुरस्ति d 


किंच भाहिर्यत्र गुणगुण्यादौ समानाधिकृतत्वान्यथानुपपत्ति- 
रूपार्थापत्त्या भेदाभेदौ साध्येते तत्रार्थापत्तेरनुमान त्वादिना तार्किके- 
णानुमानेनैव तद्धीर्वाच्येति कथमनुमानेनाप्रसिद्धस्यासिद्विः d 

अपि च यथाऽऽत्माश्रयान्योन्याश्रयचक्रकानवस्थाव्याघाताद्या- 
पादकेषु तर्केष्वप्रसिद्धस्यैवात्माश्रयादेरापादनं तथाप्रसिद्वस्य साधनमपि 
किं न स्यात्‌ । न ह्यात्माश्रयादिकं कचित्प्रमितम्‌ । न चाप्रसिद्ध- 
मापाद्यं न तु साध्यमित्यत्र हेतुरस्ति ॥ 

किञ्च मन्मते तर्कोऽप्यनुमानं, त्वन्मते त्वननुमानरूपोऽपि तर्को 
व्याप्तिसापेक्ष इति कथमनुमानं प्रसिद्विसापेक्षं तर्कस्तु तन्निरपेक्ष इति 
व्यबस्था ॥ 

अपि चाप्रसिद्धस्यापि सिद्धौ शशशृङ्गादिकमपि सिध्येदिति त्वयाऽऽ- 
पाद्यमानस्याप्यतिप्रसङ्गस्याप्रसिद्धत्वात्कथमापादनमिति दिकू ।। 


१. ''अनुमानत्वबादिना’’ इति स्यात्‌ । 

नापि पक्षधर्मताविघटनादिति द्वितीयः । पक्षधर्मता सन्देहान- 
पेक्षेत्युक्तत्वात्‌ ॥ ` 


न तृतीयः | उक्तेषु परमाणूपादानकत्वादिसाधकेष्वनुमानेष्वर्था- 
CRIS आत्माश्रयायापादकतर्करूपानुमानेषु च साध्याप्रसिद्धावपि 
व्याप्तेः सत्त्वात्‌ | केवलव्यतिरेकिमात्रे साध्याप्रसिद्धावपि ममान्वय- 
व्याप्तेस्तव व्यतिरेकव्यापेः सत्त्वाच । रिष्टं व्यतिरेकिभङ्गे उक्तम्‌ di 


ननु व्यतिरेकिण्यप्रसिद्धेन साध्येन साधनस्य कथमन्वयव्याप्तिरिति 
चेन्न । व्यतिरेकव्यासिरपि कथम्‌ । प्रतियोग्यज्ञाने व्यतिरेका- 
निरूपणात्‌ । किञ्च मन्मते साध्यं विना साधनस्यानुपपत्तिरे 
व्याप्तिः । तत्र च विनाइब्दोक्तसाध्याभावज्ञानाय प्रतियोगिभूत- 
साध्यधीरेवापेक्षिता । न तु पूर्वं तत्प्रमितिः । अस्तु वा सामानाधि- 
करण्यनियमो व्याप्तिः । तथापि न ताबदप्रसिद्धेन साध्येन 
साधनस्यानन्वय एवेति युक्तम्‌ । व्यतिरेकिणो विरूद्वहेत्वाभासत्वा- 
पातात्‌ । साध्यप्रसिद्धेर्व्याप्तिज्ञपतिहेतुत्वेन व्याप्ति प्रत्यहेतुत्वाच्च । नापि 
सत्यामन्वयव्याप्तौ Agel न शक्य इति वाच्यम्‌ | पक्षादिप्रविभागा- 
त्प्राक्‌ स्वशरीरादावेव प्रत्यक्षेणोपदेशादिना वाऽवगतसात्मकत्वस्य 
पुंसो भूयोदर्शनादिना धूमाग्योरिव प्राणादिमत्त्वसात्मकत्वयोरप्यन्वय- 
व्यास्िग्रहस्य स्वार्थानुमितौ सम्भवात्‌ । न च जीबच्छरीरमात्रस्य 
पक्षीकरणादन्वयदृष्टान्ताभावः | अभेदसाधकानुमान इवानुमित्यादिना 
पक्षस्यापि स्वशरीरस्य निश्रितसाध्यकतया दृष्टान्तत्वस्यापि 
सम्भवात्‌ ॥। 


नापि सिद्धसाधनम्‌ । स्वार्थानुमाने तस्यादोषत्वात्‌ । उद्देश्यायाः 
झरीरत्वावच्छेदेन साध्यप्रतीतेः प्रागसिद्वेश्च | न च पक्षस्य 

पक्षैकदेशस्य वा दृष्टान्तत्वे सपक्षत्वेन व्यतिरेकित्वभङ्गप्रसङ्गो 
व्यतिरेकवादिनस्तवेव तदभाववादिनो ममाप्यनिष्टः |i 


ननु स्वेन गृहीताऽपि व्यासिः शरीरमात्रे विप्रतिपन्नं प्रति कथं 
दर्शनीयेति चेन्न । तं प्रति व्यास्तिग्रहणस्थलस्य विप्रतिपत्त्या प्रतिरुद्ध- 
त्वेन प्रदर्शयितुमशक्यत्चेऽपि जीवच्छरीरजातं सात्मकं प्राणादिमत्वात्‌ 
यत्कार्यवत्तत्कारणवत्‌ यथाऽङ्ुरवती भूमिबीजगर्भेति सामान्यव्यापि- 
प्रदर्शनस्य वा, प्राणादिमत्त्वं सात्मकत्वेन व्याप्तं तदभावव्यापकाभाव- 
प्रतियोगित्वात्‌, यदयदभावव्यापकाभावप्रतितयोगि तत्तेन व्याप्तं यथा 
धूमो वहिनेति व्यतिरेकव्याप्या विशिष्यान्वयव्याप्तिसाधनस्य वा, 
अनुपपत्तिरूपान्वयव्याप्ते्विशिष्यप्रदर्शनस्य वा सम्भवात्‌ | यथा च 
ब्यभिचारस्थलानुक्ताबप्युपाधिना व्यभिचारः, यथा वा दृष्टान्तानु- 
क्तावपि धूमो बहिव्याप्य इति आप्तवाक्येन व्यासिः, तथाऽन्वय- 
ृष्टान्तानुक्तावप्यनेनानुमानेनान्वयव्याप्तिः सिध्यत्येव ॥ 


एतेन साध्यरूपप्रतियोग्यज्ञानात्तदभाव रूपज्ञानं न युक्तमिति 
साध्याभावस्य साधनाभावेन व्याप्तिज्ञानं न सम्भवतीति निरस्तम्‌ । 
उक्तरीत्या प्रत्यक्षेणोपदेशादिना वा साध्यसाधनरूपासाधारणधर्मविक- 
्रोपलब्धबतः ततोऽन्यत्र सर्वत्रापि तदभावं च पइ्यतो वादिनः 
प्रतिवादिनोऽपि वादिवाक्यावगतप्रतियोगिनस्तदभावग्रहसम्भवेन 
व्यतिरेकव्यासतिग्रहस्य सुलभत्वात्‌ | न च प्रमाणेनैव प्रतियोगी 
ज्ञातव्य इति नियमोऽस्ति | शशभृङ्गायभावासिद्धया शशशृङ्गादेरसत्त्चा- 
सिद्विप्रसङ्गात्‌ । न aad निषेधः स्वविरुद्वसत्त्वापेक्षः od 


किं चैवं सति तत्तद्वादिनां पराभिमतसमप्तमपदार्थप्रधानपरमाण्वादि- 


१. रूपपदं कुतः इति न ज्ञायते । 

निषेधो न स्यात्‌ । न च तत्रापि प्रधानादिकं नेति न निषेधः । 
किं तु जगदुपादानं परमाण्वादिकं नेत्येवं, तथा च खण्डः प्रमिति- 
रस्तीति वाच्यम्‌ । पररीत्या प्रसक्तस्य स्वरूपेणैव निषेधसम्भवे 
स्वाभिमतस्य निषेधप्रतियोगिप्रामाणिकत्वस्य निर्वाहायानानुभाविक- 
ह्विष्टकल्पनेऽन्योन्याश्रयात्‌ ॥। 


किञ्च जगदुपादानशाब्देन परमाणोरेवोक्तौ सिद्धसाधनम्‌ । 
प्रधानोक्तावाश्रयासिद्विः । प्रामाणिकाप्रामाणिकानुगतं सामान्यं तु 
नास्त्येव ॥ 


एतेन सात्मकत्वरूपसाध्यघटितान्वयव्याप्तिरूपसाध्याप्रमिता- 
बन्वयव्याप्या सह व्यतिरेकव्याप्तेरन्वयव्याप्यग्रहात्कथं व्यतिरेक- 
ब्याप्याऽन्वयव्यास्यनुमितिः | तत्रापि व्यतिरेकव्याप्याश्रयणे चानव- 
स्थेति निरस्तम्‌ | यद्यदभावव्यापकाभावप्रतियोगि तत्तेन व्याप्तं यथा 
धूमोऽब्गिनेति सामान्यव्याप्तेः | अनुपपत्तिरूपाया विशिष्यान्वयव्याप्तेश्च 
दर्शितत्वात्‌ | एबं wea: अष्टद्रव्यातिरिक्तद्रन्याश्रितः, NER- 
व्याश्रितत्वे बाधकोपपन्नत्वे सति गुणत्वात्‌ | गगनमितरेभ्यो भिद्यते 
झाब्दाश्रयत्वादित्यादिकेवलव्यतिरेकिष्वपि यो यदाश्रयत्वे बाधको- 
पपन्नत्वे सति गुणः स तदन्याश्रितः, यद्य 'दसाधारणधर्मबत्‌ तत्ततो 
भिद्यत इति सामान्यव्यासिर्वा | कणादोपदेशादिना शब्दे गगने च 
साध्यसाधने उपलब्धवतः “तदन्यत्र सर्वत्र तदभावं च पश्यत’ 
इत्यादि पूर्वोक्तरीत्या व्यतिरेकव्याप्याविशिष्याऽन्बयव्यासिर्वा 
अनुपपत्तिरूपा विशिष्यान्वयव्यासिर्वा उपपाद्या ॥ 


न च तत्रापि शब्द; क्चिदाश्रितो गुणत्वादित्यनुमानेन साध्यं 


१. ““यदवृत्तिधर्म”' इति पाठान्तरम्‌ | 

सामान्यतः प्रसिद्धमिति वाच्यम्‌ । उक्तरीत्या साध्याप्रमितावपि त्रेधा 
व्यास्तिग्रहसम्भवेन सामान्यतो दृष्टानपेक्षणात्‌ || 


किंच सामान्यतो दृष्टस्यावइयकत्वे तदेव तर्क विनाकृतमनिर्धारि- 
ताश्रयविशेषमाश्रितत्वसामान्यं esu इतरबाधकतर्कानुगृहीतं 
पुनरनुसन्धीयमानमष्टातिरिक्ताश्रितत्वरूपविरेषमेव ग्रहीष्यति | 
एकस्यैव सहकारिवैचित्र्येण विचित्रकार्यजनकत्वदर्शनात्‌ | सामान्य- 
स्यैकविशेषबाधे विशेषान्तरे पर्यवसाननियमाच्चेति किं व्यतिरेकिणा i 
न चाष्टद्रव्यातिरिक्तद्रव्याश्रितत्वप्रकारिका प्रतीतिर्व्यतिरेकिसाध्या सा 
च न सामान्यतो दृष्टेन सिध्यति । ततः प्रागनुपस्थितेरिति शङ्कयम्‌ । 
PRITAM कत्रैकत्ववदनुव्यवसाये रजतत्वप्रकारकत्ववदभावज्ञानेऽनु- 
योगित्वप्रतियोगित्वादिवच्च प्रागनुपस्थितस्यापि प्रकारत्वोपपत्तेः ॥ 


ननु तथापि कथंचित्साध्यप्रसिद्धिरावश्यकीति त्वयापि स्वीकृत- 
त्वात्कथं तदावइ्यकत्वनिरास इति चेन्न । मम हि पराभिप्रेतायाः 
पक्षादन्यत्र साध्यतावेच्छदकावच्छिन्नत्वेन प्रकारेण प्रतिवादिनं प्रति 
साध्य'प्रसिद्धेरावश्यकतैव निरस्या । न तु प्रतीतिमात्रस्य । उक्तं हि 
टीकायाम्‌ । प्रत्यक्षेणोपदेशादिना वाऽसाधारणधमाविकत्रोपलब्धवत 
इत्यादि । टीकाकारीया परेण व्यतिरेकिणि सामान्येनान्वयव्याप्या- 
दिके शङ्किते तं प्रति ह्लिष्टकल्पनत्वोक्तिस्तु व्यतिरेकवादिनस्तवान्वय- 
व्यास्टयुक्तिर्व्यतिरेकित्वहान्यापादकत्वारिलकष्टेत्यभिप्रायेणेब | न तु 
स्वमतेऽपि क्किष्टेत्यभिप्रायेण । सिद्धान्तेऽपि सामान्यव्यास्यादेः 
सत्त्वादेव । तस्मात्साध्याप्रसिद्धिरव्याप्तिविघटिकेति तृतीयो न युक्तः ।॥ 


तदुक्तं भगवत्पादैः- असत्यपि व्याप्तिरस्त्येवेति । साध्यस्य 


१. ‘afta: इति स्यात्‌ | 

प्रसिद्धत्वेञ्सत्यपि साध्यं विना5नुपपत्तिरूपा वा, नियतसामानाधि- 
करण्यं व्याप्तिरिति पक्षेऽपि सामान्यतो$5न्वयव्याप्तिर्बा व्यतिरेक- 
व्यास्यनुमिता विशिष्यान्वयव्याप्तिर्वा उक्तरीत्या5स्त्येवेत्यर्थः ॥ 


नापि चतुर्थः । उक्तरीत्या स्वेन ज्ञातस्य सात्मकमित्यादि- 
शब्दार्थस्य वादिनापि प्रतिवादिनं प्रति समवायान्त्यविशेषादि- 
शब्दार्थस्येव व्युत्पादनेडविदितपदार्थकत्वाभावात्‌ | तदर्थाज्ञाने तत्र 
विवादायोगाच । न पञ्चमः । विशेषणज्ञानं विशिष्टज्ञानहेतुर्नेति 
निर्विकल्पकभङ्गे उक्तत्वात्‌ । हेतुत्वेऽप्यप्रामाण्याभावसाध्यकानुमान 
इवादौ साध्यविशेष्यकैव धीः पश्रात्साध्यविशेषणिकेति सुवचत्वाच्च ॥ 


तस्मात्साध्याप्रसिद्धिर्न दोष इति ou 


न्यायदीपः 


अन्यत्सदसतोर्विश्चमिति च व्याहतेरमा । 
असिद्धसाधने दोषः को व्याप्तिर्यदि विद्यते ।। 


इति भक्तिपादीयानुव्याख्यानसुधोक्तदिशा विकल्पयति- किमति- 
प्रसङ्गादिति । विमतं सदसद्विलक्षणं बाध्यत्वात्‌, भू; शशशृङ्गवती 
भूत्वादित्यादेरपि प्रमाणत्वापत्तिरूपातिप्रसङ्गादित्यर्थः | तद्धटितेति । 
सन्दिग्धसाध्यधर्मकधर्मिरूपपक्षनिष्ठत्वरूपत्वात्‌ पक्षधर्मताया इति भावः । 
व्याप्तीति । साध्याप्रसिद्धौ तन्निरूपितव्याप्षिग्रहासम्भवेन व्याप्तिविघटना - 
दित्यर्थः | अविदितेति । भूः शशविषाणोकङ्विखितेति प्रतिज्ञावाक्ये 
झाविषाणपदार्थो न ज्ञातः अप्रसिद्धत्वात्‌ | तथा च तस्य तत्र शक्तिग्रहा- 
सम्भवेन तत्पदार्थस्मृतेरयोगात्‌ प्रतिज्ञावाक्यस्य तदन्वयाबोधकत्वप्रसङ्गा - 
दित्यर्थः । सुधानुक्तं कोट्यन्तरं तार्किकरीतिमनुसृत्य स्वयं पक्षान्तरं 
विकल्पयति- कारणस्येति । विदिष्टज्ञानस्येति । अनुमितिरूप- 

स्येत्यर्थः | सुधोक्तदिशा निराह- असाधुत्वेनेत्यादिना । व्याघातादि- 
नेति । सनेत्युक्ते असत्त्वमुक्तं स्यात्‌ | सत्त्वप्रतिक्षेपरूपत्वादसत्त्वस्य । 
पुनरसन्नेत्युक्ते स्ववचनव्याघातः | एवमसन्नेत्युक्त्या 'द्वौ नऔ प्रकृतमर्थ 
सातिशयं गमयत इति सत्त्वं लब्धम्‌ | पुनः सन्नेत्युक्ते स्ववचनव्याघात 
एव | आदिपदेन प्रमाणबाधव्यास्यभावादिग्रहः || 


ननु व्याघातादेरेव अदोषत्वमुपेत्य तत्र साध्याप्रसिद्धिर्दोष इत्येवोप- 

येतामित्यत उक्तम्‌- BAA । माता वन्ध्येत्यादौ दोषत्वेन कुपतेनेत्यर्थः | 

शृङ्गवतीत्यत्र शृङ्गशब्देन महत्त्वसमानाधिकरणोद्भूतरूपवान्‌ शिरस्संयुक्तोऽ- 

वयवविशेषोऽभिप्रेयतेऽथ कश्चिदतीन्द्रियः | आद्य आह- योग्येति । व्याप्त्य- 

भावादिरादिपदार्थः | द्वितीय आह- अयोग्येति । शृङ्गेति नाममात्रम्‌ | 
न ह्यतीन्द्रियं नाम शृङ्गमस्ति | अत एवादिपदप्रयोगः- 
अप्रसिद्धस्य साध्यस्य साधकत्वं यदेष्यते । 


इत्यनुव्याख्यानसुधोक्तं हृदि कृत्वाऽऽह- प्रत्युतेति । अतिप्रसङ्ग इति । 
पर्वताग्रिसम्बन्धस्येश्वरसार्वज्ष्यादेश्वासिद्वयापातादित्यर्थः | इष्टापत्तिरित्यत 
आह- पर्वतेति | सम्बन्धस्याप्रसिद्धस्य सिद्धावपि न de: साध्यभूतस्या- 
प्रसिद्धस्य सिद्धिरिति वदन्तं प्रत्याह- aarti | अप्रसिद्व्साध्यकत्वमात्रं 
न दोषो येनोक्तातिप्रसङ्ग: स्यादिति शङ्कते- नन्विति । क्षित्यादिकं सकर्तृकं 
कार्यत्वादित्यत्र सार्वज्ञ्यं कथं पक्षधर्मताबल लभ्यमित्यतो व्यनक्ति- 
व्यणुकादीति । तादृरापक्षधर्मत्वं कार्यत्वहेतोः कर्तुः सार्वज्ष्यं विना न 
युक्तमितीति भावः | तदलभ्यस्य पक्षधर्मताबल emen: | आदिपदेन 
ज्ञाननित्यत्वादिग्रहः | एकत्वादावतिप्रसङ्गाभावमाशङ्कय निराह- अथेति । 
लाघवेति | अनेककर्तृकल्पनापेक्षयैककर्तृकल्पनमात्रेण कार्यत्वहेतोरुपपत्ति- 


१. ''अलभ्यस्य’? इति स्यात्‌ | 

रूपलाघवतर्केत्यर्थः | व्याघातेति | प्राणादिमत्त्वमुपेत्य सात्मकत्वानङ्गीकारे 
प्रयोज्योपगमेन प्रयोजकानङ्गीकारात्कार्याद्दिरेन कारणे प्रवृत्तिरूपस्वक्रिया- 
विरोधरूपव्याघाततर्केत्यर्थः । तथा च तस्य दोषत्वमुपेत्य सामान्य- 
प्रसिद्धयर्थ न क्ेशो5नुभोक्तव्य इत्यर्थः | अथेत्यादिना वदतः शङ्काऽस्यः 
व्याहतेत्याह- त्वयापीति । इत्याद्यभावसाध्यक इति | अप्रामाण्या- 
भावादिसाध्यकेत्यर्थः | वैषम्यमाशङ्कय प्रतिबन्द्योत्तमाह- न च 
तत्रेत्यादिना ॥ ` 


‘साधनं परमाण्वादेर्यदासिद्धस्य चेष्यते’ | 

इत्यनुव्याख्यानसुधोक्तिं हृदि कृत्वाऽऽह- किञ्चेति | ननु तत्र परेण 
साध्याप्रसिद्धावुद्धावितायां नैयायिकेन व्यणुकस्याप्रत्यक्षत्वेऽपि त्र्यणुकं 
सोपादानकं कार्यद्रव्यत्वादिति ब्यणुकं प्रसाध्य व्यणुकं सोपादानकं 
भावकार्यत्वाद्वटवदित्यनुमानेन परमाणुप्रसिद्धिं सम्पाद्य साध्याप्रसिद्विः 
परिहरणीयेत्यत आह- न चात्रापीति । केवलं कार्यत्वादिप्रयोगे 
सात्मकत्वादिप्रयोगे वा इत्यपेरर्थः | प्रयोगोत्तरकालं साधने प्रकृतानुप- 
युक्तान्वितोक्तिरूपार्थान्तरापादिका, प्रयोगात्पूर्व विप्रतिपत्त्यनन्तरमेव साधने 
क्रमविपर्यासरूपाप्राप्तकालत्वापादिका इति कल्पनेत्यन्वयः | उभयत्र 
हेतुविप्रतिपत्त्यननुसारिणीति | परमाणूपादानकं प्रधानोपादानकं वेति विप्रति- 
पत्तौ परमाणूपादानकत्वरूपेण साध्यप्रसिद्विसंपादनस्यैवानुगुणत्वादिति भावः | 


्किष्टकल्पनयैवात्र साध्यमित्यतिदुर्वचः । 


इत्यनुव्याख्यानोक्तेरिति भावः di 


१. “शङ्का स्वव्याहता'' इति स्यात्‌ । २. 'अथेत्यादिना ad: इत्यारभ्य 
एताचान्ग्रन्थः पाठान्तरे नास्ति । ३. “a केबलं’? इति स्यात्‌ | 

परिशेषो मिथः सिद्धिश्रक्रकः स्वाश्रयादय: | 
असिद्धसाधकत्वेन पश्चावयतां विना ।। अङ्गीकार्या’ 


इत्यनुन्याख्यानसुधोक्तं हृदि कृत्वा परिशेष इत्युपलक्षणं मत्वाऽऽह- 
किञ्चेति । समानाधिकृतत्वेनेति । अत्यन्तभिन्ने घटपटादौ घटः पट 
इति न सामानाधिकरण्यप्रयोगोऽस्ति | अत्यन्ताभिन्ने च घटः करीर इति 
प्रयोगोऽस्ति | गुणगुण्यादौ तु नीलो घटः gms पट इत्यस्ति सामानाधि- 
करण्यप्रयोगः, स च तयोर्भेदाभेदौ विना नोपपद्यत इति तदन्यथानुपपत्ति- 
रूपार्थापत्त्येत्यर्थः | तद्धीः भेदाभेदधीरित्यर्थः | अर्थापत्त्यैव तद्वीजन्माङ्गी - 
कारेऽर्थापत्तेः पृथङ्कानत्वापत्तेः | भाट्टानां भेदाभेदधीरनुमितिरूपैव | 
अथाप्यत्रार्थापत्तिफलत्वाभिमानमात्रमिति नैयायिकेन वाच्यमित्यर्थः | 
कथमापादनमिति दिगिति ।। नन्वप्रसिद्धमप्यापादयितुं शक्यते न तु 
साधयितुमिति चेन्न । हेत्वभावेन निराकृतत्वात्‌ । व्याप्तिसापेक्षत्वस्यापादने 
साधने चोभयत्र तुल्यत्वात्‌ | ननु शब्दाभासादिना दादाशृङ्गादिज्ञाने सति 
राझाशृङ्गादिसिद्विरापादयितुं शक्यते एव | यदपि विमतं परमाणूपादानक- 
मित्यादौ साध्यप्रसिद्धिः कथमिति । तन्न | काणादादिवादिवाक्येन परस्य 
तज्ज्ञानसम्भवात्‌ | तावन्मात्रेण तत्प्रसिक्ष्युपपत्तौ प्रमाणेनैव प्रसिद्धया 
भाव्यमिति निर्बन्धायोगात्‌ | नैयायिकस्यापि काणादा्युपदेशेन वा स्वार्थानु- 
मानेन वा परमाण्वाद्यवगतिसम्भवेन साध्यप्रसिद्धेरिति चेत्तर्हि सात्मकत्वादि- 
स्थलेऽप्येवं वक्तुं झक्यत्वादप्रसिद्धत्वं न दोषायेत्येवमुपेयमित्याद्यूह्ममिति 
भावः. । उक्तत्वादिति । पक्षलक्षणोक्तिप्रस्ताव इत्यर्थः | व्याप्तिविघटनाद्वा 
दोषत्वमिति पक्षं निराह- न तृतीय इति । किं व्याप्तिस्वरूपविघटकत्व- 
मभिप्रेतं उत तद्रहविघटकत्वम्‌ | आद्ये- “व्याप्तिश्च व्यतिरेकेण तत्रतैश्चाव- 
गम्यते’? || इत्यनुव्याख्यानसुधोक्तं हृदि निधायाह उक्तेष्बित्यादि । 

तर्कस्यानुमानतायाः साधितत्वात्तर्करूपानुमानेष्वित्युक्तम्‌ | व्यतिरेकमात्र 
इति । मात्राब्दः कात्खर्यपरः । सर्वकेवलब्यतिरेकिषु भूरितरेभ्यो भिद्यते 
भूत्वात्‌, जीवच्छरीरं सात्मकमित्येवमादिष्वित्यर्थः ।। 


ननु भूरितरभिन्ेत्यादौ त्रयोदशान्योन्याभावानां विशकलिततया 
प्रसिद्धत्वेनैकबुद्वयुपारूढानां तेषां व्यतिरेकव्याप्तिनिरूपणं सुशकम्‌ | 
घटादावेव वा साध्यप्रसिद्विः | न च तथात्वेऽन्वयित्वं, तस्य पक्षैक- 
देशत्वात्‌ | न चैवमनुमानं व्यर्थम्‌ | उद्देइयसिद्धचर्थत्वादिति चेत्तहि तत्र 
हेतुसत्त्वासत्त्वाभ्यामन्वयित्वासाधारण्ययोरापात इत्याद्यभिप्रायेणाह- 
शिष्टमिति । ननु ममान्वयव्याप्तेरित्ययुक्तम्‌ । साध्याप्रसिद्धौ तत्सामानाधि- 
करण्यस्य हेतौ क्वाप्यग्रहेण सामानाधिकरण्यघटितान्वयव्याप्तेरसम्भवादिति 
शङ्कते- नन्विति । प्रतिबन्दीमाह- व्यतिरेकेति । ननु परपक्षेऽनुप- 
पत्त्युक्तिमात्रेण कथं स्वपक्षेऽनुपपत्तिपरिहारः | न हि पराङ्गं दग्धमिति 
स्वाङ्गदाहः शाम्यतीत्यतः न केवलं प्रतिबन्दी उपपत्तिश्रास्मत्पक्षेऽ- 
स्तीत्याह- किश्चेति i 


नन्वथापि न्यायमतसिद्धसामानाधिकरण्यनियमरूपन्याप्तिरशक्यैवेत्यतः 
तत्राप्युपपत्तिमाह- अस्तु वेति । अनन्त्य एवेति । असामानाधि- 
करण्यमेवेत्यर्थः | तथात्वे नित्यः शब्दः कृतकत्वादितिवत्‌ विरुद्वहेत्वाभासः 
स्यादित्यर्थः | नन्वस्तु सामानाधिकरण्यं तनियमरूपव्याप्तिस्तु साध्या- 
प्रसिद्धस्थले कथमित्यत आह- साध्येति । तथा च साध्याप्रसिद्विस्थले 
तन्निरूपितव्यास्िज्ञप्तेरभावेऽपि नियतसामानाधिकरण्यरूपव्याप्तेर प्रतिबन्धा- 
व्याप्तिविघटनात्साध्याप्रसिद्धिदोष इति न युक्तमिति भावः | द्वितीयं निराह- 
नापीति । सुधोक्तमाह- पक्षादीति । व्यतिरेकवादे मण्युक्तं सर्वमत्राह- 
अभेदेति ॥। 


अप्रसिद्धविशेषणत्वस्य दोषत्वभड! 209 


ननु प्राग्व्यतिरेकिभङ्गे पक्षैकदेशस्य दृष्टान्तत्वे व्यतिरेकित्वभङ्गो 
भवद्धिरेवापादितः स दोषस्तर्हि स्यादित्याशङ्कय निराह- न चेति । 
स्वार्थानुमानदोषत्वासम्भवेऽपि परार्थप्रयोगे दोष इति शङ्कते- नन्विति । 
सुधोक्तदिशा समाधिमाह- तं प्रतीत्यादिना । अनुपपत्तिरूपेति । 
प्राणादिमत्त्वस्य सात्मकत्वप्रयोज्यतया प्राणादिमत्त्वं सात्मकत्वेन 
विनाञ्नुपपन्नमित्येवंरूपेणानुपपत्तिरूपान्वयव्याप्तेर्विशिष्य प्रदर्शनसम्भवा- 
दित्यर्थः | ननु प्रमाणेन प्रतियोगिनोऽनवगतौ कचित्सत्त्वाभावात्कथं तनिषेध 
इत्यत आह- न wad इति । सत्त्वे सति निषेधस्यैवायोगादिति भावः | 
सप्तमेति । द्रव्यगुणकर्मसामान्यविरेषसमवायाः षडेव भावपदार्थाः | न 
सप्तमोऽस्तीति सप्तमपदार्थस्य साह्कयभिमतप्रधानस्य च निषेधो नैयायिकस्य 
न स्यात्‌ D तथा WIS: परमाण्वादिनिषेधो न स्यादित्यर्थः | खण्डश 
इति । जगति परमाण्वतिरिक्तोपादानकत्वस्याखण्डस्याप्रसिद्वावपि 
जगदुपादानपदार्थस्य परमाण्वतिरिक्तपदार्थस्य च प्रमितिरस्तीत्यर्थः | 
पररीत्याप्रसक्तस्येति | तदीयवाक्याभासप्रसक्तस्येत्यर्थः | अन्योन्या- 
श्रयादिति । त्वदुत्रीत्त्वैव निषेधे सिद्धे निषेध्यस्य प्रामाणिकत्वसिद्धिः | 
सिद्धे च तस्मिननुक्तरीत्या निषेधसिद्विरित्यन्योन्याश्रयादित्यर्थः ।। 


त्वदुक्तरीत्या निषेधो न युक्त एव । जगदुपादानमिति परमाणुत्वे- 
नोपादानमभिप्रेतमुत साङ्कचाभिमतप्रधानत्वेनाथोभयानुगतोपादानत्वरूप- 
सामान्यधर्मेणोपादानमात्रमिति विकल्पान्‌ क्रमेण निराह- किक्चेत्यादिना । 
प्रामाणिकेति । परमाणुर्हि त्वन्मते प्रामाणिकः | प्रधानमप्रामाणिकं, न 
हि शाविषाणगोविषाणयोर्विषाणत्वसामान्यमिव प्रामाणिकाप्रामाणिक- 
परमाणुप्रधानरूपोभयगतमुपादानत्वसामान्यमस्ति | आश्रयाभावे धर्मायोगात्‌ । 
न हि प्रतियोगित्वासत्त्वादिवदुपादानत्वं धर्मिसत्तानिरपेक्षम्‌ | येन प्रतियोगि- 
त्वादिप्रतिबन्दी स्यादिति भावः di 

ननु व्यतिरेकव्यास्याऽन्वयव्यास्यनुमानं प्रागुक्तमयुक्तम्‌ । साध्यस्याप्रसिद्धौ 
तन्निरूपितान्वयव्याप्तेरप्यप्रसिक््या तया सह लिङ्गभूतव्यतिरेकव्यापतन्यौप्ति 
ग्रहासम्भवादित्याशङ्कामनूद्य निराह- एतेनेति । ननु व्यतिरेकव्याप्ति- 
रूपलिङ्गेनान्वयव्याप्िरूपसाध्यस्यानुमानस्थळेऽपि लिङ्गलिन्गिभूतयोर्व्यतिरेक- 
व्यास्यन्वयन्याप्योरन्वय व्याप्िस्तयोर्व्यतिरेकव्यास्यानुमिता सती सात्मकत्व- 
प्राणादिमत्त्वनिष्ठान्वयव्यास्यनुमित्यनुकूलाऽस्त्वित्यत आह- तत्रापीति । 
व्यतिरेक्यन्तरेष्वपीति सुधोक्तं हृदि कृत्वा प्रागुक्तरीत्याऽन्वयव्याप्तिं 
त्रेधोपपादयति- एवमित्यादिना ॥ 


यत्तु मण्यादितार्किकग्रन्थे व्यतिरेक्यनुग्रहार्थं सामान्यप्रसिद्विसंपादकं 
सामान्यतो दृष्टानुमानं नियतमिति तत्कथनं तदाशङ्कघ निराह- न च 
तत्रापीति | तदपेक्षायां बाधकं चाह- किञ्चेति । इतरेति । इतराश्रितत्वे 
यद्वाधकं तादृशतर्कानुगृहीतमित्यर्थः | एकस्यैवेति । कार्यत्वाद्यनुमानं 
लाघवतर्कानुगृहीतं सत्‌ कत्रैक्यमपि गृह्णाति न चेत्कर्तृमात्रं गृह्णाति | 
संस्कारादिसहकृतं चक्षुरादि तत्तामपि गृह्णाति न चेदिदंतामेवेत्येवं दर्शना- 
दित्यर्थः | व्यासिबलाञ्च सामान्यस्यैव विरेषेपर्यवसानं न्यास्यमित्याह- 
सामान्यस्येति । उद्देशयसिद्भयर्थत्वेन व्यतिरेकिसार्थक्यमाइाङ्कय निराह- 
“न चेदित्यादिना । कथञ्चिदिति । प्रमाप्रमासाधारण्येनेत्यर्थः | स्वीकृत- 
त्वादिति । प्रतिवादिनोऽपि वादिवाक्याबगतेत्यादिपूर्वग्रन्थेन तथा 
प्रतीतेरिति भावः । उक्तं हीति । भक्तिपादे- “यथानुभवमेवैतनाङ्गीकार्य 
कुतस्तदा'' इत्यतव्याख्यावसरे सुधायामित्यर्थः | qd uq त्रेधा व्यास्युप- 
पादनं व्यतिरेकिणि कृतं तत्र भक्तिपादीयसुधावाक्यविरोधमाइाङ्कय तदभि- 
प्रायोत्तया निराह- टीकाकारीयेत्यादिना । तदुक्तमिति । साध्या- 
प्रसिद्धावपि व्याप्तिरस्तीत्येतत्प्रमाणलक्षणे उक्तमित्यर्थः । प्रागर्थान्तर- 
१. “नचेत्यादिना”? इति स्यात्‌ । 

स्योक्तत्वात्प्रकृतोपयोगितयाऽत्रार्थमाह- साध्यस्येति । प्रतिज्ञावाक्यस्या- 
विदितपदार्थकत्वेनाबोधकत्वप्रसङ्गात्साध्यासिद्धेर्दोषत्वमिति पक्षं निरोह- 
नापि चतुर्थ इति । उक्तरीत्येति । स्वशरीरादौ प्रत्यक्षेणोपदेशादिना 
वाऽवगतसात्मकत्वस्य पुंस इत्यादिनोक्तरीत्येत्यर्थः । अस्ति नास्तीति 
बिवादरूपकार्येणैव तज्ज्ञानं वादिप्रतिवादिनोः सिद्धमिति कथमविदित- 
पदार्थकत्वं प्रतिज्ञावाक्यस्येति भावेनाह- तदर्थाज्ञान इति | कारणस्य 
विरेषणज्ञानस्याभावे कार्यस्य विरिष्टज्ञानस्यायोगाद्वा साध्यासिद्धेर्दोषत्वमिति 
पक्षं निराह- न पश्चम इति । अप्रामाण्येत्यादि । व्य्तमेतत्प्रामाण्यवादे 
परमते प्रामाण्यानुमित्यसम्भवोक्तिप्रस्तावे || 


नन्वेवम *निर्वचनीयासिद्धेरप्रसिद्धविरीषणः पक्षः? इति प्रकरणादौ तत्र 
तत्राप्रसिद्धविशेषणत्वस्य दोषत्वेनोद्भावनं विरुध्यत इति चेन्न । तस्य 
परमतानुसारित्वस्य तत्र टीकायामेव व्यक्तत्वादिति भावः I 


॥। इति अप्रसिद्धविरोेषणत्वस्य दोषत्वभङ्गः ।। २७ od 


अथ ब्यधिकरणासिद्धेर्दोषत्वभङ्गः i २८ ॥ 


एवं व्यधिकरणासिद्विरिपि न दोषः | तथा R- तस्या दोषत्वं 
किमतिप्रसङ्गात्‌, पक्षधर्मताविघटनाव्याप्तिविघटनाद्वा ।। 


नाद्यः । नित्य आत्मा काकस्य का्ष्ण्यादित्यादे्व्या्यभावेनैव 
दुष्टत्वात्‌ । शब्दो अनित्यः घटस्य कृतकत्वादित्यत्र तु शब्दस्य 
कृतकत्वं स्वीकृतं चेद्वटस्येत्यस्य वैयर्थ्यात्‌ । अस्वीकृत्य घटगतेनेव 
कृतकत्वेन शन्दानित्यत्वसाधने तु यत्र कृतकत्वं तत्रानित्यत्वमिति ` 
व्यापतेस्तत्र सामानाधिकरण्यगर्भितत्वेनान्यगतस्य तस्यान्यगतेना- 
नित्यत्वेन व्याप्तेरेवाभावात्‌ ॥ 

किञ्च सत्यां व्याप्तौ व्यधिकरणत्वस्य दोषत्व एवातिप्रसङ्गः । 
दृश्यते हि व्यधिकरणेनापि पञ्मविकासेन सूर्योदयस्य, समुद्रवृद्धया 
चन्द्रोदयस्य, छायया मेघस्य, भूमिष्ठेनालोकेन उपरिसवितुः, चक्र- 
भ्रमेण कुलालासत्तेः, कृत्तिकोदयेन रोहिण्युदयासत्तेः, अधोदेशे नदी- 
पूरेण ऊर्ध्वदेशवृष्टेः, ऊर्ध्वभागस्थधूमेन अधोभागस्थवहेश्वानुमितिः ।। 


नन्वत्राप्ययं कालः सूर्योदयवान्‌ पञ्भविकासवत्कालत्त्वा- 
त्सम्मतबत्‌ | अयं प्रदेशः कुलालासत्तिमान्‌ भ्रमच्चक्राधिकरणत्वात्‌ 
सम्मतवत्‌ | इयं नदी वृष्टिमद्ध्वदेशे सम्बद्धा पूरबदघोदेशेन 
सम्बद्धत्वात्‌ सम्मतवत्‌ | अयं धूमो मूलेऽङट्मिमान्‌ धूमत्त्वात्‌ सम्मत- 
वदिति कालं देशादिकं वा पक्षीकृत्य सामानाधिकरण्यं संपायमिति 
चेत्‌ ॥ 


किमियं लौकिकप्रतीतिः उत त्वदभिमतसामानाधिकरण्यनियम- 
निर्वाहायैवं प्रयोगविपरिणामः कल्प्यते ॥ 


नायः । त्वदुक्तकुसृष्टिमजानतामपि लौकिकानां ward 
विकासादिदर्शनेनैव सूर्योदयादौ स्वार्थानुमितेः तदनुसारिपरार्थानुमितेश्च 
दर्शनात्‌ | परीक्षकैश्च लोकसिद्धरीत्यनुसारिण्येव प्रक्रिया कल्प्या । 
न तु स्वकल्पितप्रक्रियया सा बाध्या | अतिप्रसङ्गात्‌ । उक्तं च 
न्यायटीकायाम्‌- 


सिद्वानुगममात्रं तु कर्तु युक्तं परीक्षकैः । 
न सर्वलोकसिद्वस्य लक्षणेन निवर्तनम्‌ di 


दृश्यते ह्मद्यतनस्य सूर्योदयस्य इवस्तनेन सूर्योदयेन गम्यगमकभाव 
इति n 

न द्वितीयः । अन्योन्याश्रयत्वात्‌ । अन्यथा मदभिमतवैयधि- 
करण्यादिनिर्वाहाय पर्वताधोदेशोडग्रिमान्‌ ऊर्ध्वदेशस्य धूमवत्त्वात्‌ 
विमतः कालो देशो वा अत्रिमत्पर्वतसम्बद्धः धूमवत्पर्वतसम्बद्धत्वात्‌ 
संमतवदित्यादिरपि विपरिणामः स्यात्‌ ॥ 


किं चैवं सामानाधिकरण्यस्य सर्वत्र सुसंपादत्वेन व्यधिकरणा- 
सिद्विर्निरबकाशा स्यात्‌ | तदसंपादने सा सावकारोति चेत्तरह्य- 
“सिद्विरुक्तिदोषः स्यात्‌ । नार्थदोषः । किं च नोक्तिदोषत्वमपि । 
रोहिण्युदय आसन्नः कृत्तिकाया उदितत्वात्‌ इत्युक्तावपि श्रोतृणा- 
मनुमित्युत्पत्तेः od 


न द्वितीयः । व्यधिकरणेष्वप्यन्यथानुपपन्नेषु लिङ्गत्वस्य 
समानाधिकरणेष्वप्यन्यथोपपन्नेष्वलिङ्गत्वस्य च दर्शनेन पक्षधर्मताया 
अनावश्यकत्वात्‌ | इहेदानी सता कार्येणान्यत्रान्यदासतस्तदुचित- 
कारणस्यानुमानाच्च ॥ 


अत एव वैशेषिकैरपि अस्येदं कार्य कारणं सम्बन्ध्येकार्थसमवायि 
विरोधि चेति लैङ्गिकमित्येकार्थसमवायिनः कार्यकारणरूपलिङ्ग 
पृथगुक्ते त्वन्मते पतत्पतितयोरवयवापचयादिना भेदेऽपि पतन्निष्ठ- 
पतनेन पतिते गुरुत्वानुमानाच्च | त्वयापि पाको मत्कृतिसाध्यो 
मत्कृतिं विनाऽसत्त्वे सति मदिष्टसाधनत्वात्‌ मद्घोजनवत्‌ इत्यत्र 
सिद्वपाकनिष्ठतया ज्ञातेन हेतुनाऽसिद्धपाकरूपपक्षनिष्ठतया 
साध्यप्रमितेरुक्तवाच्च ॥ 


किं च त्वन्मते प्रमात्वमेव वा `निष्कर्षज्ञानत्वमेव वा प्रमेयत्वं 


१. ““व्यधिकरणासिद्विः’? इति स्यात्‌ । २. ''अतिनिष्कर्षे ज्ञानत्वमेव वा? 
इति पाठान्तरम्‌ । 

एवं कृतित्वेच्छात्वद्वेषत्वादिकमेव कार्यत्वेष्टत्वद्विष्टत्वादिके, तथा 
च झब्दोऽभिधेयः प्रमेयत्वादित्यादौ कथं पक्षधर्मता | प्रमात्वस्य 
झब्देन परम्परासम्बन्धोऽस्तीति चेन्न । शब्दे प्रमात्वमिति कदाप्य- 
प्रतीतेः । प्रत्युत प्रमात्वं नेत्येव प्रतीत्तेः । तस्य तद्धर्मत्वायोगात्‌ | 
न च प्रमाजातीयविषयत्वं वा ईश्चरप्रमाविषयत्वं वा प्रमेयत्वं तच 
झाब्देऽस्तीति वाच्यम्‌ ॥ विषयत्वरूपसम्बन्धस्यापि त्वन्मते 
प्रमास्वरूपत्चात्‌ । प्रमायाश्च शब्दानिष्ठत्वात्‌ ॥ 


किञ्च व्यतिरेकव्यापिः साक्षादङ्गमिति त्वन्मते व्याप्तिपक्षधर्मतयो- 
वैयधिकरण्येऽपि गमकत्ववत्‌ साध्यसाधनयोरपि वैयधिकरण्येऽपि 
गम्यगमकताऽस्तु । तत्र प्रतियोग्यनुयोगिभावो नियामकश्रेदत्रापि 
वृष्टिपूराश्रययोर्देशयोरूध्वाधरीभावो नियामकोऽस्तु | 


अपि च धूमजातीयस्य बह्लिजातीयं प्रति व्याप्यत्वात्पर्वतीयो 
धूमो महानसीयवलिं प्रत्यपि व्याप्य इति त्वन्मते कथं व्याप्य- 
व्यापकयोः सामानाधिकरण्यम्‌ ॥ 


एतेन सामानाधिकरण्यव्यतिरेकनिश्चयादिनाऽनुमितिप्रतिबन्धा- 
त्तन्निश्रयोऽनुमितिहेतुरिति निरस्तम्‌ । वृष्टिपूरयोः सामानाधिकरण्य- 
व्यतिरेकनिश्रयेऽप्यनुमितिदर्हनात्‌ ॥। 


न तृतीयः । वैयधिकरण्येऽपि व्याप्तेरुपपादितत्वात्‌ di 


न्यायदीपः 


“'व्याप्तत्वे व्याश्रयत्वं तु कथमेव हि दूषणम्‌ | 
रोहिण्युदय आसन्नः कृत्तिकाऽभ्युदिता यतः । 
इत्युक्ते साधनं नो कि न ह्याज्ञैवात्र साधिका” | 

इति भक्तिपादीयानुव्याख्यानसुधोक्तरीत्या विकल्पान्‌ दोषांश्च व्यनक्ति- 
किमित्यादिना । अतिप्रसङ्गादिति । काकस्य कार्ष्ण्यादित्यादेरपि 
सद्धेतुत्वापत्तिरूपातिप्रसङ्गादित्यर्थः | इत्यत्र त्विति । यत्र कृतकत्वं 
तत्रानित्यत्वमिति व्याप्तिसत्त्वेन व्यास्यभावेन तत्र दुष्टताया वक्तुमञाक्यत्वेऽपि 
प्रकारान्तरेण दुष्टत्वं तत्रेति विशेषद्योतकस्तुशब्दः । वैयर्थ्यादिति । 
व्यर्थविशेषणत्वेनैव दुष्टत्वमिति भावः ॥ 


ननु प्रतियोग्यसमानाधिकरणयत्समानाधिकरणात्यन्ताभावप्रतियोगिता- 
वच्छेदकावच्छिन्नं यन्न भवति तेन समं तस्य सामानाधिकरण्यं व्याप्तिरिति 
मण्युक्तसामान्यलक्षणपक्षे महानसीयधूमस्य पर्वतादिनिष्ठवहिनेव व्यधिकरण- 
योरपि व्याप्तिरस्तीति पक्षे दोषान्तरमाह- किश्चेति । अतिप्रसङ्ग इति । 
सद्धेतूनामसद्धेतुत्वापत्तिरूपातिप्रसङ्ग इत्यर्थः | तत्कथमित्यत आह- 
दृश्यते हीति । अनुमितिरित्यन्वयः । अनुव्याख्यानोक्तोदाहरणमुपलक्षणं 
मत्वाऽऽह- पञ्ेत्यादि | 


कालं देशं वाऽऽदाय सर्वत्र सामानाधिकरण्यमाझङ्कते- नन्विति | 
देशादिकं वेत्यादिपदेन नदीमिति गृह्यते | लोकरीतेरेवंरूपत्वेऽपि भवद्धिरिव 
मयाऽपि लोकरीत्यनुरोधेनैव परिभाषा कार्येति कुत इत्यत आह- परीक्षकै- 
श्रेति । अतिप्रसङ्गादिति । धूमादिना वह्चाचनुमित्युत्पादनादिकमपि न 
स्यात्‌ | ज्ञानस्यापीच्छाद्वारा प्रवृत्तिहेतुत्वकल्पनं दण्डादेर्घटहेतुताव्युत्पाद- 
नादिकमपि न स्यादित्येवमाद्यतिप्रसङ्गादित्यर्थः | यद्वा समानाधिकरणानामपि 
गम्यगमकभावो नेत्यपि व्युत्पादनप्रसङ्गादित्यर्थः ।। त्वदभिमतसामानाधि- 
करण्य नियमनिर्वाहायेत्युक्तकल्पं निराह- न द्वितीय इति । अन्योन्येति । ` 
सामानाधिकरण्यनियमे सिद्धे सति तनिर्वाहाय प्रयोगविपरिणामकल्पना सिद्धे 
चोक्तदिशा प्रयोगविपरिणामे सामानाधिकरण्यनियमसिद्विरित्यन्योन्याश्रया- 

दित्यर्थः | “निरबकाशेति । अयं काल आत्मनित्यत्ववान्‌ काककार्ष्ण्य- 
वत्त्वादित्यादिरूपेण त्वंदभिमतव्यधिकरणासिद्धहेत्वाभासस्थलेऽपि सामानाधि- 
करण्यस्य सुवचत्वेन व्यधिकरणासिद्वेरुदाहरणं न किमपि लभ्येतेति दोषत्वेन 
तस्य परिगणनमपयुक्तमापच्चेतेति भावः | तदसम्पादने देशकालादिना 
सामानाधिकरण्यासम्पादने इत्यर्थः | नार्थदोष इति । तथा च पुरुषस्य 
प्रयोक्तुः पराभवेऽपि तत्र जायमानानुमितिः प्रमारूपैव स्यादिति भावः | 
ननूक्तिदोषस्थले वचनद्वाराऽर्थस्यापि दुष्टत्वमेव | तादृशस्थलेऽनुमिते- 
श्रानुदयादित्यत आह- किं चेति ॥ 


पक्षधर्मताविघटनाद्वेति पक्षं निराह- न द्वितीय इति । अन्यथानु- 
पपन्नेष्विति | अविनाभावरूपव्याप्तिमत्स्वित्यर्थः । प्रागुक्तपद्मविकासादि- 
ष्विति भावः | अन्यथोपपन्नेष्विति । पर्वतो feum] पाषाणवत्त्वा- 
त्प्रमेयत्वादित्यादिष्वित्यर्थः | अलिङ्गत्वस्य प्रमित्यजनकत्वस्येत्यर्थः | 
व्यधिकरणेष्वन्यथानुपपन्नेषु लिङ्गत्वस्य दर्शनादित्युक्तं तत्कार्यकारण- 
भावापन्नेषु दर्शयति- इहेति । सत इति पदविभागः । इदानींतनाङ्कुरादि- 
दर्शनेन तत्पूर्वकाले बीजस्य पदस्थविकासरूपकार्यणोदयाचलोदित- 
ूर्यस्यानुमानद्नादित्यर्थः | अत एवासमानाधिकरणयोरसमानकालीनयोरपि 
कार्यकारणयोर्लिङ्गलिङ्गिभावसत्त्वादेवेत्यर्थः | अस्येति । अस्येदं कार्यमिति, 
अस्येदं कारणमिति, अस्येदं सम्बन्धीति अस्येदमेकार्थसमवायीति, अस्येदं 
विरोधीति पञ्चधा लैङ्गिक व्यापकमित्यर्थः | विशिष्टमेघोनत्यादेर्वष्ट्याद्याद्यं, 
धूमादेर्वह्व्यादि द्वितीयं, संयोगाद्रव्यं तृतीयं, रसादेरूपादि चतुर्थ, are: 
प्रतियोग्यादि पञ्चममिति ध्येयम्‌ || 


१. ॥ मदभिमतेति n मदभिमतं यद्वैयधिकरण्यं तदादिनिर्बाहायेत्यर्थः | 
आदिपदेन सर्वत्र प्रयोगेषु देशकालयोरन्यतरस्यैव पक्षीकरणनिर्वाहायेति गृह्यते | 
इति पाठान्तरे अधिकम्‌ । 

परसम्मत्या5पि व्यधिकरणयोर्लिङ्गलिङ्गिभावं दर्शयति- त्वन्मत इति । 
पतदिति | पततः पतितस्य चेत्यर्थः । वर्तमानपतनक्रियावतोऽतीतपतन- 
क्रियाबतश्चेति यावत्‌ | पतनदशायामवयवापचयाभावेऽपि पतिते 
सत्यभिघातवरेनावयवापचयावञयंभावात्‌ | अवयवापचयस्थले च पीलुपाक- 
प्रक्रियया आपरमाणु नाशेन पुनुरद्रव्योत्पत्तेरङ्गीकारात्पततः "फलस्येव 
पतितत्वदशायामन्यत्वात्तत्र च पतितं फलमिदं गुरुत्ववत्‌ पतनक्रियावत्त्वा- 
त्सम्मतवदित्यनुमानदर्शनात्‌ पतनगुरुत्वयोश्च लिङ्गलिङ्गिभावापन्नयोर्देशतः 
कालतश्च व्यथिकरणत्वात्कथं व्यधिकरणासिद्धेर्दोषत्वमित्यर्थः | सिद्ध- 
पाकेति । असिद्धपाके हेतोरभावेन तन्निष्ठत्वेन तवाज्ञानादिति भावः | 
उक्तत्वाचेति । विधिवादे | अतो न पक्षधर्मताविघटकत्वेन दोषत्वं 
व्यधिकरणासिद्धेरिति भावः | स्थलान्तरेऽपि व्यधिकरणस्य गमकत्वं परमते 
दर्शयति- किं च त्वन्मत इति । प्रमात्वस्याप्यर्थसत्त्वौपाधिक- 
त्वेनाजातिरूपत्वात्तद्वति तत्प्रकारकज्ञानत्वरूपप्रमात्वे ज्ञानत्वस्य 
प्रवेादाह- 'अनिष्कर्ष इति । प्रमात्वरारीरघटकोपाधिविवेकेनाखण्ड- 
जातिविमर्शे सतीत्यर्थः | अस्तु किं तत इत्यत आह- तथा चेति । 
इत्यादाविति । इदं सकर्तृकं कार्यत्वात्‌, इदं सङ्गाह्ममिष्टत्वात्‌, इदं हेयं 
द्विष्टत्वादित्यादिरादिपदार्थः | कथमिति । प्रमात्वदेः प्रमादिनिष्ठत्वेन 
आाब्दाद्यनिष्ठत्वादिति भावः | परम्परेति । ब्दस्य प्रमायाः स्वरूपसम्बन्धः 
प्रमया प्रमात्वस्य समवाय इति परम्परेत्यर्थः | प्रतीतिबलाद्वि येन 
केनचित्सम्बन्धेन “कृष्ण वस्रं लोहितः स्फटिक’ इत्यादाविव परम्परा- 
सम्बन्धेनापि aged कल्प्यं न हि तथा धीरित्याह- शब्द इति । प्रमा- 
स्वरूपत्वादिति | अन्यथाऽतीतादौ प्रमेयत्वाभावापातादिति भावः | 
प्रतिबन्द्याऽपि वैयधिकरण्यं न दोषायेत्याह- किञ्च व्यतिरेकेति | 


१. ““फलस्यैव'” इति स्यात्‌ । १. ''अतिनिष्कर्ष’’ इति स्यात्‌ i 

दित्यर्थः | “निखकाशेति । अयं काल आत्मनित्यत्ववान्‌ काककार्ष्ण्य- 
वत्त्वादित्यादिरूपेण त्वदभिमतव्यधिकरणासिद्धहेत्वाभासस्थलेडपि सामानाधि- 
करण्यस्य सुवचत्वेन व्यधिकरणासिद्वेरुदाहरणं न किमपि लभ्येतेति दोषत्वेन 
तस्य परिगणनमयुक्तमापद्येतेति भावः | तदसम्पादने देशकालादिना 
सामानाधिकरण्यासम्पादने इत्यर्थः । नार्थदोष इति । तथा च पुरुषस्य 
प्रयोक्तुः पराभवेऽपि तत्र जायमानानुमितिः प्रमारूपैव स्यादिति भावः | 
ननूक्तिदोषस्थले वचनद्वाराऽर्थस्यापि दुष्टत्वमेव | तादृशस्थलेऽनुमिते- 
श्रानुदयादित्यत आह- किं चेति ॥ 


पक्षधर्मताविघटनाद्वेति पक्षं निराह- न द्वितीय इति । अन्यथानु- 
पपन्नेष्विति । अविनाभावरूपव्याप्तिमत्स्वित्यर्थः । प्रागुक्तपद्मविकासादि- 
ष्विति भावः | अन्यथोपपन्नेष्विति । पर्वतो वहिमान्‌ पाषाणवत्त्वा- 
त्प्रमेयत्वादित्यादिष्वित्यर्थः | अलिङ्गत्वस्य प्रमित्यजनकत्वस्येत्यर्थः | 
व्यधिकरणेष्वन्यथानुपपन्नेषु लिङ्गत्वस्य दर्शनादित्युक्तं तत्कार्यकारण- 
भावापन्नेषु दर्शयति- इहेति । सत इति पदविभागः । इदार्नीतनाङ्करादि- 
दर्शनेन तत्पूर्वकाले बीजस्य पदस्थविकासरूपकार्यणोदयाचलोदित- 
ूर्यस्यानुमानद्शनादित्यर्थः | अत एवासमानाधिकरणयोरसमानकालीनयोरपि 
कार्यकारणयोर्लिङ्गलिङ्गिभावसत्त्वादेवत्यर्थः | अस्येति । अस्येदं कार्यमिति, 
अस्येदं कारणमिति, अस्येदं सम्बन्धीति अस्येदमेकार्थसमवायीति, sud 
विरोधीति पञ्चधा लैङ्गिक व्यापकमित्यर्थः | विशिष्टमेघोनत्यादेर्वृष्ट्याद्यायं, 
धूमादेर्वह्व्यादि द्वितीयं, darned तृतीयं, रसादेरूपादि चतुर्थ, ध्वंसादेः 
प्रतियोग्यादि पञ्चममिति ध्येयम्‌ di 


१. ॥ मदभिमतेति n मदभिमतं यद्वैयधिकरण्यं तदादिनिर्वाहायेत्यर्थः । 
आदिपदेन सर्वत्र प्रयोगेषु देशकालयोरन्यतरस्यैब पक्षीकरणनिर्वाहायेति गृह्यते । 
इति पाठान्तरे अधिकम्‌ । 

परसम्मत्याऽपि व्यधिकरणयोर्लिङ्गलिङ्गिभावं दर्शयति- त्वन्मत इति | 
पतदिति । पततः पतितस्य चेत्यर्थः । वर्तमानपतनक्रियावतोऽतीतपतन- 
क्रियाबतश्चेति यावत्‌ | पतनदशायामबयवापचयाभावेऽपि पतिते 
सत्यभिघातवरोनावयवापचयावइयंभावात्‌ | अवयवापचयस्थले च पीलुपाक- 
प्रक्रियया आपरमाणु नाशेन पुनर्द्रव्योत्पत्तेरङ्गीकारात्पततः "फलस्येव 
पतितत्वदशायामन्यत्वात्तत्र च पतितं फलमिदं गुरुत्ववत्‌ पतनक्रियावत्त्वा- 
त्सम्मतवदित्यनुमानदर्रनात्‌ पतनगुरुत्वयोश्च लिङ्गलिङ्गिभावापन्नयोर्देशतः 
कालतश्च व्यधिकरणत्वात्कथं व्यधिकरणासिद्धेदोषत्वमित्यर्थः | Rra- 
पाकेति । असिद्धपाके हेतोरभावेन तनिष्ठत्वेन तवाज्ञानादिति भावः | 
उक्तत्वाच्चेति | विधिवादे | अतो न. पक्षधर्मताविघटकत्वेन दोषत्वं 
व्यधिकरणासिद्धेरिति भावः । स्थलान्तरेऽपि व्यधिकरणस्य गमकत्वं परमते 
दर्शयति- किं च त्वन्मत इति । प्रमात्वस्याप्यर्थसत्त्वौपाधिक- 
त्वेनाजातिरूपत्वात्तद्वति तत्प्रकारकज्ञानत्वरूपप्रमात्वे ज्ञानत्वस्य 
प्रवेशादाह- "armen इति । प्रमात्वदारीरघटकोपाधिविवेकेनाखण्ड- 
जातिविमर्श सतीत्यर्थः | अस्तु किं तत इत्यत आह- तथा चेति । 
इत्यादाबिति । इदं सकर्तृकं कार्यत्वात्‌, इदं सङ्गाह्ममिष्टत्वात्‌, इदं हेयं 
्विष्टत्वादित्यादिरादिपदार्थः | कथमिति । प्रमात्वदेः प्रमादिनिष्ठत्वेन 
आाब्दाद्यनिष्ठत्वादिति भावः | परम्परेति । शब्दस्य प्रमायाः स्वरूपसम्बन्धः 
प्रमया प्रमात्वस्य समवाय इति परम्परेत्यर्थः | प्रतीतिबलाद्वि येन 
केनचित्सम्बन्धेन “कृष्णं वस्रं लोहितः स्फटिक’ इत्यादाविव परम्परा- 
सम्बन्धेनापि तद्धर्मत्वं कल्प्यं न हि तथा धीरित्याह- शब्द इति । प्रमा- 
स्वरूपत्वादिति | अन्यथाऽतीतादौ प्रमेयत्वाभावापातादिति भावः | 
प्रतिबन्द्याऽपि वैयधिकरण्यं न दोषायेत्याह- fea व्यतिरेकेति | 


१. “फलस्यैव'' इति स्यात्‌ । १. ''अतिनिष्कर्षे’’ इति स्यात्‌ | 

मण्युक्तव्याप्रिसामान्यलक्षणपक्षे व्यधिकरणयोरपि व्याप्तिस्वीकारात्तदनु- 
सृत्या55ह- अपि चेति ॥ 


व्याप्तिविघटनाद्वा दोषत्वमिति पक्षं निराह- न तृतीय इति ॥ 
॥ इति व्यधिकरणासिद्धेर्दाषत्वभङ्गः ।। २८ ॥ 

।। २९ ॥। 
केचित्तु- 
सब्यभिचारविरुद्वसत्प्रतिपक्षासिद्धबाधिताः पञ्चहेत्वाभासाः । 
तदुक्तं गौतमेन- “*सव्यभिचारविरुद्वप्रकरणसमसाध्यसमातीतकालाः 
हेत्वाभासाः?” इति । तत्र साध्यतदभावकोटिद्वयोपस्थापकरूपवत्त्वं 
सव्यभिचारत्बं, विप्रतिपत्तिवाक्ये सत्प्रतिपक्षे च द्वयोः कोटिद्वयोप- 
स्थापकत्बेऽपि सव्यभिचारबदेकस्य तदुपस्थापकत्वाभावान्नस- 
व्यभिचारलक्षणस्यातिन्यासिः | विपक्षमात्रवृत्तित्वं विरुद्धत्वम्‌ d 
समबलप्रमाणप्रतिरुद्वत्वं सत्प्रतिपक्षत्वम्‌ | परामर्शविषयाभाववत्त्वं 
असिद्वत्वम्‌ । प्रबलप्रमाणविरुद्धत्वं बाधः ॥ 


तत्र सब्यभिचारः त्रिविधः । साधारणासाधारणानुपसंहारि- 
भेदात्‌ । तत्र पक्षत्रयवृत्तित्वं साधारणत्वम्‌ । सर्वसपक्षविपक्ष- 
व्यावृत्तत्वमसाधारणत्वम्‌ | केवलान्वयिधर्मावच्छिन्नपक्षताकत्वमनुप- 
संहारित्वम्‌ । असिद्धिरपि आश्रयपक्षधर्मत्वव्याप्यत्वासिद्विभेदेन 
त्रिविधा । तत्प्रमित्यसिध्या सह चतुर्विधा वा । एवं विरुद्धादेरपि 
भेदो A: | 


तत्र झाब्दो नित्यो मेयत्वादिति साधारणस्य सर्वमनित्यं प्रमेय- 

त्वादित्यनुपसंहारिणश्व साध्यतदभावसाहचर्य कोटिद्वयोपस्थापर्क 
रूपम्‌ । इयांस्तु भेदः, साधारणस्य पक्षादन्यत्र तत्साहचर्य, अनुप- 
संहारिणस्तु पक्ष एवेति । अनित्यः शब्द झान्दत्वादित्यसाधारणस्य 
तु साध्यवतः तदभाववतश्च व्यावृत्तत्वं तदुपस्थापकमिति सव्यभिचार- 
लक्षणस्य “नातिव्यािः | आश्रयहेतुव्याप्तीनां लिङ्गपरामर्शविषयत्वा- 
्तदभाववत्त्वरूपमाश्रयासिद्ध्यायसिद्वित्रयाऽनुगतम्‌ ॥ 


अत्रासाधारणानुपसंहारिसत्प्रतिपक्षा अनित्यदोषाः । अनुकूल- 
तर्कावतारदशायामनुमित्यप्रतिबन्धकत्वात्‌ | इतरे तु नित्यदोषाः । 
तत्रापि बाधप्रतिरोधौ साक्षादनुमितिप्रतिबन्धकौ । न तु करण- 
बिघटनद्वारा । तत्रापि बाधो अनुमितिग्राह्माभावविषय धीत्वेन । 
प्रतिरो धस्त्वनुमितिग्राह्याभावविषयधीसामग्रीत्वेन | इतरे त्रयः 
करणविघटनद्वारा | तत्रापि सव्यभिचारविरुद्वौ व्याप्तिविघटनेन | 
असिद्धिः परामर्शविषयविघटनेन । तत्राप्याश्रयासिद्विस्वरूपासिद्धी 
पक्षधर्मताविघटनेन । व्याप्यत्वासिद्विस्तु व्या्तिबिघटनेन | 
तस्माद्वावेव हेतुदोषावित्ययुक्तमित्याहुः ॥। 


तदसत्‌ । यद्रूपेण हि ज्ञानमनुमितिप्रतिबन्धकं तद्र्पेणैव दोषः 
परं प्रत्युद्भावनीयः | यद्रूपेण चोद्धावनं तद्रुपेणैवासाधकता साधनीया । 
यद्र्पेण च तत्साधनं तद्रूपेगैव हेत्वाभासादिदोषो विभजनीयः | 
अन्यथाऽन्यः Te, अन्यो योद्धा, अन्यो जयी अन्यस्तु seq 
इतिबद्वैरूप्यापातात्‌ | असाधकतासाधकस्य हेत्वाभासस्याप्रयोज- 
कत्वापाताच्च | सम्भवतोऽप्यसाधकतासाधनादिव्यवहारानुपयोगिनो 
निष्प्रयोजनस्य विभागस्यातिप्रसङ्गित्वाच्च । | 


१. ““नाव्याप्तिः’? इति स्यात्‌ । २. “प्रमात्वेन'' इति पाठान्तरम्‌ । 

सम्भवन्ति हि हेत्वाभासेऽनन्ताः प्रकाराः | oh हि न्यायसारे | 
“यद्यपि चैषां सूक्ष्मो भेदोऽनन्तत्वाद्वक्तुं न शक्यते’? इति । 


असाधकतालिङ्गत्वं च बाधप्रतिरोधयोरुभयानुगतेन 'प्रतिज्ञार्थे- 
प्रमाणविरोधित्वेनैव । न तु बाधत्वादिना बाधितत्त्वात्प्रति- 
रुद्वत्वादित्यस्य हि प्रबलसमबलप्रमाणविरुद्धत्वादित्यर्थः | तत्र 
चेदमसाधकं प्रमाणविरुद्वत्वादित्येवास्तु | अन्यद्वयर्थम्‌ । दुर्बलस्य 
प्रमाणपदेनैव व्यावर्तितत्वात्‌ | प्रमाणतदाभासाविवेक एव हि 
प्रमाणपदप्रयोगः । न त्वप्रामाण्यनिश्चये | अहीनबलवत्त्वेन वा 
विशिष्यताम्‌ | तदवान्तरभेदोपादानं व्यर्थमेव | 


न च बाधप्रतिरोधयोरन्योन्यमसङ्करार्थं तदुपादानम्‌ । दूषकता- 
बीजैक्येन सङ्करस्यैवोचितत्चात्‌ । व्यावरत्याभावेऽपि विद्यमानत्वमात्रे- 
णोपादाने प्रबलचाश्षुषप्रत्यक्षविरुद्वत्वादित्याद्यपि प्रयुज्येत । न च 
परस्यात्यक्तिज्ञापनार्थत्वान्न वैयर्थ्यमिति वाच्यम्‌ । अहक्तिज्ञापन- 
स्यैवोद्देश्यत्वात्‌ | बाधाज्ञानमूलाइक्तौ प्रतिरो धाज्ञानमूलाशक्ति- 
तोऽतिशयाभावाञ्च ॥। 


किञ्च बाधितेनापि त्वामहं जेतुं शक्त इति भावेनेदं प्रयुक्तमित्यपि 
सुवचत्वात्परस्य शत्तयतिशय एव किं न सिध्येत्‌ । किं चैवमपि 
प्रतिरोधे समबलपदवैयर्थ्यं तदवस्थमेव ॥। 


किंच बाधेऽपि प्रमाणपदेनेव प्रबलत्वेपि लब्धे प्रबलपदं व्यर्थम्‌ । 
प्रत्युत समबलब्यावर्तकतया हानिकृदेवेति विपरीतफलम्‌ ।। 


यद्यपि प्रतिरोधस्य परपक्षप्रतिबन्धमात्रं फलम्‌ । बाधस्य तु 
स्वपक्षसिद्विरपि । तथाऽपि स्वपक्षस्थापनायाः पृथक्कर्तव्यत्वात्‌ । 


१. “'प्रतिज्ञार्थ? इति पाठान्तरम्‌ | 

बाधस्य परपक्षप्रतिबन्ध एवोद्देश्य इति यावता प्रतिबन्धसिद्धिस्तावदेव 
वक्तव्यम्‌ । न त्वन्यत्‌ ॥ 


किं चैबं परस्यातितरामशक्तिज्ञापनाय बहुत्वोपजीव्यत्व- 
निरवकाइत्वैः प्रबलप्रमाणविरुद्वत्वादिति बाधितत्वे सति 
सव्यभिचारित्वादित्याद्यपि प्रयुज्येत । एवं स्वस्यातिशक्ति- 
ज्ञापनायानेकहेतूक्तिरपि स्यादित्यधिकनिग्रहोच्छेदः स्यात्‌ | वादे 
वादप्रक्रियया प्रवृत्ते शास्रे चातिहेयत्वव्युत्पादनाय बहुदोषोक्तिर्युक्ता । 
न तु जल्पादौ समयबन्धं विना ॥ 


ननु प्रमितसाध्याभाववत्पक्षकत्वं बाधः | अत्र च न 
विशेषणवैयर्थ्यमिति चेन्न । त्वयाऽपि साध्याभावप्रमा बाधफल- 
मित्युक्तत्वेन तस्याः “बाधकत्वायोगात्‌ | बाधस्य ज्ञानोपाधिकत्वे 
साध्याभावाज्ञानदशायां बाधाभावेन तस्यानित्यदोषत्वापाताञ्च । 
विरोधिज्ञानद्वयसन्निपाते एकत्र प्रमात्वनिश्चयस्य करणप्राबल्यनिश्चयं 
विनाऽनुपपत्त्याऽऽवइ्यकस्य प्रबलप्रमाणविरोधस्यैव दोषत्वौचित्याच्च ॥ 


किंच प्रतिरोधे क्कृप्तत्वेन बाधेऽपि करणविरोधस्यैव दोषत्वं 
युक्तम्‌ । किं च प्रतिरोध इव बाधेऽपि आवश्यकेनाहीनबलत्वेनैव 
प्रतिबन्धसम्भवे किं प्रमात्वविशेषणेन | किंचैवं बहिः शीतः 
कृतकत्वादित्यत्र बह्निरुष्ण इति प्रमाबाधो न स्यात्‌ | उष्णस्पर्शस्य 
शीतस्पर्शाभावानात्मकत्वात्‌ | अभावपदेन विरोधिमात्रविवक्षायां सिद्धं 
मदभिप्रेतं सत्प्रतिपक्षसाङ्क्यम्‌ । दूषकानुमानीयहेतुप्रमायाः 
दुष्यानुमानीयसाध्यविरोधिविषयत्वात्‌ ॥ 


किञ्चैवं प्रहतमार्गत्यागेन कुसृष्ट्याश्रयणे प्रमितसाध्याभाव- 


१. “'बाधत्वायोगात्‌’’ इति स्यात्‌ | 

बत्पक्षकत्वं बाध इतिवत्प्रमितसाध्यसम्बन्धाभाववत्पक्षकत्व वा 
प्रमितसाध्यवत्प्रतियोगिकान्योन्याभाववत्पक्षकत्वं वा बाध इत्यपि 
निर्वक्तुं शक्यत्वाद्वाधो नाना स्यात्‌ | अत्र चैकमेवासाधकतालिङ्गं 
सर्व वा । आयेऽन्यज्ञानेनानुमितिप्रतिबन्धो न स्यात्‌ | अन्यानुमिते- 
नैकेनैवानुमितिप्रतिबन्ध इति तु नानुभवानुसारि । द्वितीये मिलितं 
लिङ्गं प्रत्येकं बा । आद्ये एकेनैव पूर्णत्वाच्छेषवैयर्थ्यम्‌ । अन्त्ये 
हेत्वाभासाधिक्यम्‌ । प्रतिज्ञार्थप्रमाणविरो धन्याप्यत्वेनैकीकरणे 
चावऱ्यकत्वाल्लाघवाच प्रमाणविरोध एव दोषोऽस्तु ॥ 


एतेन साध्यबिरोध्युपस्थापनसमर्थया समानबलोपस्थित्या 
प्रतिरुद्धकार्यलिङ्गत्वं वा, समबलसामग्रीप्रतिबन्धेन निर्णयाजनकत्चं 
बा सत्प्रतिपक्षत्वमिति निरस्तम्‌ | समबलपदवैयर्थ्यात्‌ । तत्त्यागे 
च बाधसाङ्कर्यात्‌ || 


एतेनैव परामर्शविषयीभूतप्रतिसाधनत्वं सत्प्रतिपक्षत्वमिति च 
निरस्तम्‌ । प्रत्यक्षस्य समबलाभ्यां प्रत्यक्षशब्दाभ्यां ब्दस्य च 
समबलाभ्यां शब्दप्रत्यक्षाभ्यां प्रतिरोधेऽव्याप्तेः । परामर्शविषयीभूत- 
प्रबलानुमानरूपप्रतिसाधनात्मकबाधसाङ्याचच | तस्माद्वाधप्रतिरोधयोः 
्रतिज्ञार्थप्रमाणविरोधत्वेनेव दोषत्वं न तु प्रबलप्रमाणविरोधत्वादिना ॥। 


अत एव भगवत्पादैः प्रमाणलक्षणे प्रमाणविरूद्वार्थप्रतिज्ञा 
प्रतिज्ञानिरोध इति । अनुव्याख्याने च “प्रतिज्ञार्थविरुद्धते'”ति 
तयोरुभयानुगतेन प्रमाणबिरोधत्वरूपेणैव दोषत्चमुक्तवा असिद्विर- 
व्याप्तिरिति हेतुविरोधः । साध्यस्य साधनस्य वाऽननुगमो दृष्टान्त- 
विरोध इत्यसिद्ध्यादीनां चतुर्णामसिद्वित्वादिरूपेणैव दोषत्वमुक्तम्‌ ॥। 


या तु पद्धतौ प्रमाणबिरोधोऽपि द्वेधा प्रबलप्रमाणबिरोधः, 

समबलप्रमाणविरोधश्चेति टीकाकारीया द्वैविध्योक्तिः सा प्रत्यक्षादि- 
विरोधभेदेन द्वावपि प्रत्येकं त्रिविधाविति `त्रैविध्योक्तिः शिष्यमति- 
वैद्याय वस्तुस्थितिप्रदर्शनार्थ वा, प्रतिवादिनो विशेषजिज्ञासायां 
सोऽपि वक्तव्य इति शिक्षार्थ बा परोक्तयोः कालात्ययापदिष्ट- 
सत्प्रतिपक्षयोर्विभज्यान्तर्भावोत्तयर्थं वा ॥ 


अत एव प्रमाणलक्षणे “प्रतिज्ञायाः समबलविरोध एव 
सप्रतिसाधन'” इत्युक्तम्‌ । न तु बाधत्वादिनाऽसाधकता साध्येत्ये- 
तदर्थमिति ज्ञेयम्‌ । अन्यथा शिष्यमतिवैश्यार्थं व्युत्पादनमनुमतमेवेति 
न स्वीयव्यबहारविरोध इति सुधया, न चात्र प्रबलत्वादिविशेषणस्य 
प्रयोजनमस्तीत्यादिसुधया च विरोधात्‌ ॥ 


केचित्तु प्रमाणलक्षणादिकमसाधकतामात्रसाधने प्राबल्य- 
मनुपयुक्तमित्यभिप्रेत्य प्रवृत्तम्‌ | पद्धतिस्तु अत्यन्तासाधकत्वसाधने 
प्राबल्यमुपयुक्तमित्यभिप्रेत्य | अत एव मिथ्यात्वानुमानखण्डने 
बाधप्रतिरोधौ पृथगुक्तावित्याहुः ॥ 


तस्माद्वाधप्रतिरोधौ प्रमाणविरोधत्वेनेव दोषौ । न तु प्रबलप्रमाण- 
विरोधत्वादिनेति tt 


न्यायदीपः 
नन्बेबमाश्रयासिद्विसाध्यासिद्विव्यधिकरणासिद्धीनामदोषत्वेऽपि 
व्यभिचारादीनां हेतुदोषाणां भावादसिद्धिरव्याप्तिरिति द्वावेव हेतुदोषावित्स- 
युक्तमित्याक्षिपति- केचित्त्वित्यादिना atta हेतुदोषावित्ययुक्त- 
मित्याहुरित्यन्तेन । केचित्‌ ताकिकाः । प्रमाणलक्षणटीकादावसिद्धविरुद्वा- 
१. “्रेविध्योक्तिवत?” इति स्यात्‌ | 

नैकान्तिकानध्यवसितकालात्ययापदिष्टप्रकरणसमसत्प्रतिपक्षभेदेन प्राचां रीत्या 
सप्तविधानुवादेडपि अनध्यवसितत्वस्यानैकान्तिकेऽन्तर्भावं प्रकरणसमस्या - 
सम्भावनया परिगणनायोग्यत्वमुपेत्य मण्याद्युक्तदिशा पाञ्चविध्यमनुवदति- 
सव्यभिचारेति । अत एव नैयायिका इत्यनुत्तवा केचिदित्युक्तिः । एवं 
निर्देशे पश्चत्वपरिगणने च मूलमाह- तदुक्तमिति । मणेरपीदमेव मूल- 
मित्यपि सूचितम्‌ | प्रकरणसमाब्देन सत्प्रतिपक्ष उच्यते | साध्यसमपदेन 
चासिद्धिः अतीतकालपदेन बाध इत्युक्तार्थसंवादित्वं ध्येयम्‌ | मण्यायुक्त- 
दिशा तेषां लक्षणान्यनुवदति- तत्र तेषु मध्य इत्यादिना | 
उपस्थापकेति | तदुभयोपस्थितिजनकं यद्रूपं साधारणे सपक्षविपक्षवृत्तित्वेन 
साध्यतदभावसाहचर्य, असाधारणे तदुभयन्यावृत्तत्वं, अनुपसंहारिणि च 
तदुभयशून्यत्वेन पक्ष एव साध्यतदभावसाहचर्यमित्यग्रे व्यक्तम्‌ । 
तादृशाधर्मत्त्वं साधारणादित्रितयसाधारणं लक्षणम्‌ |i 


यद्यपि मणाबुभयकोटीत्याद्येवोक्तम्‌ | तथापि तेनासाधारणस्य 
साध्यतदभावोपस्थापकतया दूषकत्वपक्षे नाव्याप्तिरितयुत्तरग्रन्थपर्यालोचनयो- 
भयकोटिपदस्य एवमेवार्थोऽभिमत इतीत्थमनुवादः कृतः | 


यत्तु पक्षधरादावुभयकोट्चुपस्थितिपदेन व्याप्तिनिश्चयविरोधिसन्देह- 
जनककोट्युपस्थितिर्विवक्षिता | अन्यथा सर्वमभिधेयं वस्तुत्वादित्यादौ 
केवलान्वयिसाध्यकानुपसंहारिणि साध्याभावकोटेरप्रसिद्धेरव्यासिः स्यात्‌ | 
उक्तविवक्षायां तु नाव्याप्तिः | केवलान्वयिसाध्यके इदमभिधेयं न वेत्येवं 
सन्देहायोगेऽपि अभिधेयत्वं पक्षवृत्ति न वेत्येवं संायसम्भवात्‌ | व्याप्ति- 
निश्रयविरोधिसंशयश्च साध्यतदभावसंशयः साध्ये पक्षवृत्तित्वसंदायश्च भवतीति 
कथनं तत्तु मणिबाक्यविरुद्वम्‌ । न चैवं केवलान्वयिसाध्यकानुप- 
संहारिण्यव्याप्ति: | तस्यात्रासङ्गाह्यत्वादित्याहुः ।। 

“नन्वथाप्यनित्यः शब्दः शब्दत्वादित्यत्राप्तवाक्यादिना व्यापिग्रहदशायां 
सद्धेतुत्वात्‌ । तत्र सर्वसपक्षविपक्षव्यावृत्तत्वस्योभयकोट्युपस्थापकरूपस्य 
सत्त्वादतिव्याप्तिरिति वाच्यम्‌ | तत्र व्याप्तिनिश्चयस्य पक्षीयसाध्यगोचरतया 
तदा पक्षस्यैव सपक्षत्वेन सकलसपक्षव्यावृत्तत्वांडास्य तत्राभावात्‌ । अत्र 
लिङ्गनिष्ठतया यज्ज्ञानमुभयकोट्युपस्थापकं तादृशधर्मवत्त्वे विवक्षितम्‌ । 
तेनायमिच्छावान्‌ ज्ञानवत्त्वादित्यत्र प्रामाण्याप्रामाण्योभयकोट्युपस्थापक- 
रूपज्ञानत्ववति सद्धेतौ नातिब्यासिः | ज्ञानत्वस्य प्रामाण्यसंशय- 
बिषयानुमितिवृत्तितया ज्ञानत्वेनैवोभयकोट्युपस्थापकत्वादिति ।। 


नन्बेबमपि पर्वतोऽग्निमान्‌ पर्वतोऽग्रिमान भवतीति विरुद्धार्थ - 
प्रतिपादकवाक्यद्वये झाब्दोऽनित्यः कृतकत्वात्‌ नित्यः शब्द: श्रावणत्वादिति 
सत्प्रतिपक्षे चातिव्याप्तिरेवेत्यत आह- विप्रतिपत्तीति । विप्रतिपत्तिस्तु 
प्रत्येकं न तथेति पूर्वपक्षमण्युक्तेः | तथाऽसाधारणग्रन्थे सत्प्रतिपक्षे द्वौ, 
अत्र त्वेक एवेति चोक्तेरिति भावः | यद्यपि विमतं मिथ्या दृश्यत्वात्‌ 
शुक्तिरजतवत्‌ विमतं सत्यं दृरयत्वाद्वह्मवदित्यादिप्रकरणसमेऽप्येक- 
स्यैबोभयोपस्थापकत्वमस्ति, तथाऽपि तस्यैतन्मतेऽसम्भावितत्वेना- 
सङ्गहान्नातिव्यापतिशाङ्कावकारः | तस्यापि सब्यभिचारत्वेन सङ्गाह्मत्वाददोष 
इति केचित्‌ | 


प्रमाणलक्षणटीकाय्युक्तदिशाऽऽह- बिपक्षमात्रेति । मात्रपदेन 
सपक्षवृत्तित्बं व्यावर्त्यते न तु पक्षवृत्तित्वमपि । तथात्वेऽसिद्धि- 
arated: | पक्षविपक्षयोरेव वर्तमानो हेतुर्विरुद्ध इति लक्षणटीका- 
विरोधाच्च | वृक्षः संयोगवान्‌ द्रव्यत्वादित्यत्र द्रव्यत्वहेतोः साध्याभाव- 
वद्वृत्तित्वेऽपि निश्चितसंयोगरूपसाध्यवत्यपि qudd तत्रातिव्याप्तिः । 
प्रतियोग्यसमानाधिकरणसाध्याभाववन्मात्रवृत्तित्वं तदर्थ इत्येके ।। 


१. “न च?' इति स्यात्‌ | 

यत्तु मणौ साध्यव्यापकाभावप्रतियोगित्वं वा वृत्तिमतः साध्यवदवृत्तित्वं 
बा बिरुद्धत्वमित्यादि | तन्न । हेत्वभावस्य साध्यव्यापकत्वज्ञानस्य 
्राह्माभावासंस्पर्शितया ग्राह्मभूतव्याप्षिज्ञानाप्रतिबन्धकत्वात्‌ । निश्चित- 
साध्यवदवृत्तित्वे सति तदभावबद्वृत्तित्वस्य चाव्यभिचरितसहचार- 
रूपन्याप्यभावरूपतया तज्ज्ञानस्य व्याप्तिज्ञानप्रतिबन्धद्वाराऽनुमिति 
प्रतिबन्धस्य सम्भवादिति भावः | एके तु मण्युक्तस्यैवायं निष्कर्षणानुवाद 
इत्याहुः | पक्षत्रयवृत्तिसाधारणेऽतिव्याप्तिवारणाय मात्रपदम्‌ | समबलेति । 
समबलत्वं चाभिमानिकं ध्येयम्‌ | अन्यथा वस्तुनो द्विरूपताऽऽपत्तेः | 
“समबलतयाऽभिमतप्रमाणविरुद्ध: सत्प्रतिपक्षः’? इति लक्षणटीकोक्तेश्र | 
विरुद्धत्वं प्रतिरुद्वकार्यकत्वम्‌ | बाधेऽतिव्याप्तिनिरासाय समेत्युक्तिः | 
साध्यविरोध्युपस्थापनसमर्थसमानबलोपस्थित्या प्रतिरुद्वकार्यलिङ्गत्वं 
सत्प्रतिपक्षत्वमिति मण्युक्तिः | व्याप्तस्य पक्षधर्मताप्रमितिः सिद्धिः 
तद्रहितोऽसिद्ध इति प्राचां रीतिमाश्रित्य लक्षणटीकोक्तं निष्कृष्याह- 
परामेति । परामर्शविषयो व्याप्तिः पक्षधर्मता च तदुभयराहित्यमित्यर्थः | 


यत्तु मणौ परामर्शविषयाभावो नासिद्ध: व्यर्थविरोषणत्वात्‌ किं तु 
आश्रयासिद्धिः स्वरूपासिद्विः व्याप्यत्वासिद्धिरिति प्रत्येकमेव दोष इत्युक्तम्‌ | 
तत्त्वितरब्यभिचारादित्वदुक्तलक्षणेऽपि तुल्यमित्यग्रे व्यक्तम्‌ | सङ्जाहक- 
मात्रत्वेऽस्यापि तथात्वादिति भावः | ““प्रमाणबाधितविषयः कालात्ययाप- 
दिष्ट”? इति लक्षणटीकाचुक्तेराह- प्रबलेति । प्राबल्यमत्र वास्तवं वाऽभि- 
मानिकं वा ध्येयम्‌ | सत्प्रतिपक्षेऽतिव्यास्तिनिरासाय प्रबलेति | प्रबल- 
प्रमाणनिर्धारिताभावप्रतियोगिसाध्यकत्वं बाध इत्यर्थः | वक्ष्यमाणान्तर्भाव- 
सुबोधाय मपण्याद्ुक्तदिशाऽवान्तरविभागमाह- तत्र । तेषु मध्ये इति | 
पक्षत्रयेति । पक्षसपक्षविपक्षवृत्तित्वमित्यर्थः | यथा शब्दोऽनित्यः 

प्रमेयत्वादिति | सर्वेति । यथा भूर्नित्या गन्धवत्वादिति । “'केवलान्वयि- 
धर्मावच्छिन्नपक्षको वे''ति मण्युक्तरीत्याऽऽह- केवलान्वयीति । यथा 
सर्वमनित्यं मेयत्वादित्यादि | प्राचीनमतावष्टम्भेन पद्धत्याद्युक्तदिशा55ह- 
तत्प्रमितीति । भेदो द्रष्टव्य इति । स च पद्वतिलक्षणटीकयोर्व्यक्तः | 
ग्रन्थगौरवभयात्‌ प्रकृते वक्ष्यमाणान्तर्भावानुपयोगाञ्च नास्माभिरपि लिख्यते | 
सव्यभिचारादिलक्षणं साधारणादित्रयेऽसिद्धित्रये च व्यनक्ति- तत्र शब्द 
इत्यादिना । अनित्यदोषत्वं व्यनक्ति- अनुकूलेति । न तु करणेति । 
परामर्शरूपकरणेत्यर्थः | अनुमितीति । पूर्वप्रयुक्तहेतुजन्यानुमिति 
ग्राह्मस्याभावविषयकधीत्यर्थः | इतर इति । सव्यभिचारविरुद्धासिद्धास्रय 
इत्यर्थः । द्वारेत्यनन्तरं अनुमितिप्रतिबन्धका इत्यनुकर्षः । त्वदुक्तरीत्या 
पाञ्चविध्यसम्भवेऽपि तेन रूपेण ज्ञातानां तेषामनुमित्यप्रतिबन्धकतया 
तथानुद्धान्यत्वेनैवं व्युत्पादनमयुक्तमपि त्वस्मदुक्तरीत्यैव तेन रूपेण 
ज्ञातानामनुमितिप्रतिबन्धकत्वादुद्भावनीयत्वाच्चेति भावेनो्तरीत्या ज्ञातानां 
प्रतिबन्धकत्वमित्येतदसाधकतालि्गत्वं चेत्यादिना वक्तुं सामान्यन्यायमाह- 
यद्रुपेणेति । यद्धरमप्रकारेणेत्यर्थः | असाधकतेति | इदमसाधकं एवं- 

त्वादिति | कुत एवमित्यत आह- अन्यथेति । वैरूप्येति । अन्यज्ञानं 
प्रतिबन्धकमन्यदुद्भाव्यं ततोऽन्यदसाधकतासाधकं तदन्यस्य विभाग इति 
वैरूप्यापातादित्यर्थः | अप्रयोजकत्वेति | अन्यथेत्यत्रानुषङ्गः | तद्रूपेण 
ज्ञानस्यानुमित्यप्रतिबन्धकत्व* इत्यर्थः | नन्वसाधकतायामनुपयोगिनोऽपि 

सम्भवमात्रेण विभागस्योक्तौ को दोष इत्यत आह- सम्भवतोऽपीति a 

अतिप्रसङ्गित्वाचचत्युक्तं व्यनक्ति- सम्भवन्ति हीति । तथा च तेषामपि . 
परिगणनापातेन पञ्चैवेत्युक्तिरयुक्तेति भावः । ते च प्रकाराः प्रमाणलक्षण- 

टीकायां व्यक्ता: | अस्त्वेवं येन रूपेण ज्ञानमित्यादिनोक्तं प्रकृते किमित्यतः 


१. *'अप्रतिबन्धकत्वात्‌’’ इति स्यात्‌ | 

““विरोधो5पि त्रिधैव स्यात्प्रतिज्ञार्थविरुद्धता । लिङ्गराहित्यमव्याप्ति:' 


इति युक्तिपादीयानुव्याख्यानव्याख्यावसरे सुधोक्तरीतिमनुसृत्या55ह- 
असाधकतालिङ्गत्वं चेति । कुत इत्यतः वह्निरनुष्णः पदार्थत्वादित्यादौ 
वादिनोक्ते प्रतिवादिना पदार्थत्वादिति हेतुः असाधकः बाधितत्वात्स- 
त्प्रतिपक्षत्वादित्युच्यमाने सति वादिना व्यर्थविशेषणत्वदूषणं वक्तुमापाद्यत 
इत्याह- बाधितत्वाप्रतिरुद्वत्वादित्यस्य हीति ॥ 


ननु विरुद्वत्वादिज्ञानादेव स्वार्थानुमितेरिव परार्थानुमितेरपि 
प्रतिबन्धात्किमसाधकतानुमानेन | aged प्रतिवाद्युक्तदूषणावगतिः स 
निगृहीत इति समयबन्धेन कथाप्रवृत्तौ दृषणमात्रमुद्भान्यम्‌ | अन्यथाऽ- 
थान्तरत्वम्‌ | एवं चासाधकतानुमानस्यैवानावइयकत्वाब्यर्थविरोषणत्वा- 
नवकाश इति चेन्न । द्वयं ह्युदेशयम्‌ | परानुमितिप्रतिबन्धः, स्थापनाया 
असाधकतासाधनं च । तत्राद्यं दूषणमात्रज्ञानादेव | द्वितीयं तु तस्य दूषणस्य 
लिङ्गत्वज्ञानात्‌ | प्रतिबन्धकत्ववदनेनापि रूपेण त्वसम्भव इत्यभिप्रायेण 
वाऽसाधकतासाधनमिति मणावेवोक्तत्वादिति भावः |i 


ुर्बलप्रमाणविरोधस्य अकिक्चित्करत्वेनासाधकत्वासाधकतया तय्यावृत्तये 
प्रबलेत्याद्यर्थवदित्यत आह- दुर्बलस्येति । दुर्बलं हि हीनबलत्वादेवा- 
प्रमाणत्वेन निर्णीतमिति प्रमाणपदप्रयोग एव तत्र न युक्त इति तेन 
तद्घ्यावृत्तिरित्यर्थः | ननु कथं तर्हि सत्प्रतिपक्षस्थले वस्तुतो हीनबले 
समबलतयाऽभिमन्यमाने प्रमाणपद्प्रयोग इत्यत आह- प्रमाणेति । न 
त्विति । हीनबले तु तन्निश्चय एवास्तीति भावः । उभयानुगतं हीनबल- 
व्यावर्तकं धर्मान्तरमाह- अहीनेति | तदवान्तरेति । प्रबलसमबलेत्य- 
वान्तरभेदेत्यर्थः | तथा चैकमेवेदं दूषणं स्यादिति पञ्चेति विभागभङ्ग इति 
भावः | तदिति । प्रबलसमबलेति विरोषणोपादनं बाधप्रतिरोधयोरित्यर्थः | 

'दूषकताबीजस्येति । प्रमाणविरोधरूपत्वस्य बा अहीनबलप्रमाण- 
विरोधत्वरूपस्य वा एकत्वेनेत्यर्थः ।। 


ननु सम्भवमात्रेण तथा प्रयोगे को दोष इत्यत आह- व्यावर्त्येति । 
बाधो हि प्रबलप्रत्यक्षविरोधप्रबलानुमानविरोधप्रबलागमविरोधादिभेदेनानेकविधो 
लक्षणटीकायां व्यक्तः | तथा च प्रबलप्रमाणविरुद्वत्वादिवत्प्रत्यक्ष- 
विरोधेऽप्यवान्तरभेदोपपादनेन प्रबलचाक्षुषप्रबलस्पार्शनविरोधादिभेदेनाप्यु- 
द्वाव्येत | न चैवमज्गीकृतम्‌ | तथात्वे पञ्चत्वविभागभङ्गप्रसङ्गादिति भावः । 
अत्यशक्तीति । प्रबलविरोधमपि त्वं न ज्ञातवान्‌ किमु प्रमाणविरोध- 
मात्रमित्यराक्तिज्ञापनार्थत्वादित्यर्थः | अहक्तिज्ञापनस्यैवेति । अराक्ति- 
ज्ञापनमात्रेण परापजयस्य स्वजयस्य च सम्भवेन तन्मात्रस्यैवोद्देइयत्वेनाति - 
शयिताशक्तिज्ञापनस्यानुद्देश्यतया तादर्थ्येन सार्थक्योक्तिरयुक्ता । तन्मात्रं 
चावान्तरभेदानुपादानेनाप्युक्तदिशा सिध्यत्येवेति भावः | अतियेना- 
शक्तिज्ञापनस्य लाभे कुतः परित्याज्य इत्यत आह- बाघाज्ञानेति | 


ननु प्रबलमपि न जानासि किमु समबलमित्यस्ति कश्चिदतिशय इति 
मन्वानं प्रत्याह- किं चेति । सुवचत्वाद्वादिनेति योज्यम्‌ | परस्येति a 
बाधितानुमानप्रयोक्तुर्वादिन इत्यर्थः | एवमपीति । बाधे प्रबलेति 
प्रमाणविरोषणस्यात्यराक्तिज्ञापनार्थतया सार्थक्येऽपीत्यर्थः | तदवस्थमेवेति । 
सम्भाविततत्कृत्यस्य सर्वस्य प्राङ्निरासादिति भावः | प्रबलपदं व्यर्थमित्येव 
न किन्तु विरुद्धार्थकत्वाञ्च नोपादेयमसाधकत्वानुमानमित्याह- किञ्च 
बाधेऽपीति | इदमसाधकं प्रमाणविरुद्वत्वादित्युक्ते प्रबलप्रमाणविरुद्वत्वस्य 
स्वाभिमतस्य लाभाद्दोषत्वेन समबलप्रमाणविरोधसाधारण्ये सम्भवति | 
तब्यावर्तकत्वाद्वानिकृदेवेत्यर्थः ।। 


१. “'दूषकताबीजेति’? इति स्यात्‌ | 


230 तर्कताण्डवम्‌ 


ननु समबल्व्यावृत्त्यर्थकस्य न हानिकरत्वेन विपरीतफलत्वं बाधस्य 
स्वपक्षस्थापनपरपक्षप्रतिक्षेपलक्षणद्विरूपत्वात्‌ समबले च तदभावादनुकूल- 
फलमेव प्रबलपदमू | अत एव नानर्थकमपीति चोद्यमनूद्यावद्यति- यद्य- 
पीत्यादिना । अत्यशक्तिज्ञापनार्थतया सार्थक्येऽतिप्रसङ्गं चाह- किञ्चैवं 
परस्येति । ननु कथं तहि वादकथायां शास्रे चानेकदोषः परोक्तानुमानेषु 
peta तत्राप्याधिक्यनिग्रहस्थानापत्तिरित्यत आह- बाद इति । न 
तु जल्पादौ | जल्पवितण्डाकथयोर्नानेकोक्तियुक्तेत्ययुक्तम्‌ | यावत्स्फुरति 
द्वयं त्रयं ततोऽधिकं वा तावत्सर्वं वाच्यमिति समयबन्धे सति "dept 
दोषाभावादित्यत आह- समयबन्धं विनेति । मणिकृन्मतमाइाङ्कच निराह- 
नन्विति । अवधृतप्रामाण्यकनिश्चयविषयसाध्याभाववत्पक्षकत्वमित्यर्थः । 
साध्याभावज्ञानस्य प्रमात्वनिश्चये' बाध इत्यभ्युपगमाद्विरोिज्ञानद्वये - 
त्याद्यग्रेतनग्रन्थाच | यद्वा साध्याभावप्रमा बाध इति मतेनेदम्‌ । 
साध्याभावज्ञानस्य प्रमात्वनिश्चयो बाध इति मतेऽवधृतप्रामाण्यक- 
निश्रयविषयसाध्याभाववत्पक्षकत्वमर्थमुपेत्य दोषान्तरकथनं विरोधिज्ञान- 
द्वयेत्यादीति ध्येयम्‌ | इत्युक्तत्वेति । तथा च प्रबलप्रमाणविरोध एव 
बाधो वाच्यः | dés साध्याभावप्रमायाः फलत्वसिद्धिरित्यस्त्येव विशेषण - 
वैयर्थ्यमिति भावः | विरोधिज्ञानद्वयेति । साध्यतदभावगोचरविरोधिज्ञान- 
द्वयत्यर्थः | करणेति | तज्ज्ञानकरणेत्यर्थः | प्रतिरोधे सत्प्रतिपक्षे एवमपि 
वैयर्थ्यमेवास्मिन्‌ पक्षे प्रभवत्येवेत्याह- किं च प्रतिरोध इवेति | 
प्रतिरोधेऽपि समबलेत्यस्य व्यर्थत्वादिना “बलत्वेन विशेषणस्य प्रागुपपादा- 
नात्‌ प्रतिरोध इवेत्युक्तम्‌ । प्रमात्वेति । साध्याभावज्ञाने प्रमात्वविरेषणे- 
१. “न तु wea” इत्येतत्‌ अत्र कुतः इति न ज्ञायते । २. “तदुक्तौ? 


इति स्यात्‌ । ३. “निश्चयः'' इति स्यात्‌ । v. '*अहीनबलत्वेन’? इति 
पाठान्तरम्‌ । 

नेत्यर्थः | अहीनबलप्रमाणविरोधत्वेन वा अहीनबलसाधकविरोधत्वेन वा 
अहीनबलावगतसाध्याभाववत्पक्षकत्वेन वा प्रतिबन्धसम्भव इत्यर्थः | 
प्रमितसाध्याभाववत्पक्षकत्वं बाध इति लक्षणेऽव्याप्तिं चाह- किञ्चैवमिति । 
अव्याध्युद्वारमाशङ्कते- अभावेति | प्रमितसाध्यविरोधिमत्पक्षकत्व- 
मित्यर्थोऽभिमत इति भावः | सिद्धमिति । मदभिप्रेतं सत्प्रतिपक्षसाङ्कर्य 
सिद्धमित्यर्थः | तत्कथमित्यतो व्यनक्ति- दृषकेति । वादुक्तस्थापनानु- 
मानप्रतिभटतया प्रतिवाचुक्तेत्यर्थः | तथा च प्रतिपक्षोऽप्येवमेवेति 
बाधप्रतिपक्षयोरेकदूषणत्वमेव प्राप्तमिति पञ्चेति विभागभङ्ग इति भावः | 
प्रहतेति | सर्वावगतप्रमाणविरोधरूपमार्गत्यागेनेत्यर्थः | अस्तु नाम को 
दोष इत्यत आह- अत्र चेति ॥ 


ननूक्तरूपाणां त्रयाणां मध्ये zd लिङ्गरूपम्‌ | एकं तु लिङ्गिभूतम्‌ | 
तत्र ताभ्यां लिङ्गाभ्यामनुमितमेकं बाधत्वेन दृषणमस्त्विति चेत्‌ किं लिङ्ग 
किं लिङ्गीति निर्धारकप्रमाणाभावात्‌ | अनुभवविरुद्वं चैतदित्यप्याह- 
अन्येति । द्वितीय इति । सर्व वेति पक्षे ॥ हेत्वाभासाधिक्यमिति ।। 
पश्चम्योऽधिकहेत्वाभासगणनापात इत्यर्थः | मण्यादुक्तलक्षणानि निराह- 
एतेनेति । वैयर्थ्यादिति । तथोपपादितत्वादिति भावः | केनचिदुक्तं 
लक्षणान्तरं wee निराह- एतेनैवेति | अनुव्याख्याने चेति | 
युक्तिपादे न विलक्षणत्वाधिकरणानुव्याख्यान इत्यर्थः | तयोरिति । 
बाधप्रतिपक्षयोरित्यर्थः | प्रमाणलक्षणवाक्ये आह- असिद्विरित्यादि । 
असिद्धत्वादिरूपेणेति । असिद्धित्वाव्याप्तित्वसाध्यविकलत्वसाधन- 
विकलत्वरूपेणेत्यर्थः | उक्तमिति । प्रमाणलक्षण इत्यनुकर्षः । 
प्रमाणविरुद्धत्वेनैकीकरणे प्रमाणपद्धतिविरोधमाशङ्कय तदभिप्रायोत्तया निराह- 
या त्विति । विभज्येति । समबलप्रमाणविरोधे सत्प्रतिपक्षस्यान्तर्भावः 
बाधस्य प्रबलप्रमाणविरोध इति विभज्यान्तर्भावोत्तयर्थं चेत्यर्थः । सुधयेति i 

प्रागुक्तानुव्याख्यानव्याख्यानरूपया युक्तिपादीयसुधयेत्यर्थः । समाध्यन्तर- 
मप्यन्यापदेदोनाह- केचित्त्विति ॥ 


अत्रारुचिबीजं तु असाधकत्वज्ञापनमात्रेण परस्य पराजये किमत्यन्ता- 
साधकत्वज्ञापनेन । ग्रन्थान्तरे पृथगुक्तिस्तु पररीत्याऽपि सम्भवति | अत 
एव साध्याप्रसिद्धेरदोषत्वेऽपि ''अनिर्वचनीयासिद्धेरप्रसिद्धविरेषणः पक्ष? 
इति पररीत्या तत्र तत्र व्यवहार इति og 


॥ इति बाधप्रतिरोधयोः प्रतिज्ञार्थप्रमाणविरोधत्वेनैक्यम्‌ ।। २९ ॥ 


गौतमोक्तहेत्वाभासपश्चत्वभङ्गः ॥ ३० |I 


एवं हेतुदोषेऽप्यसाधकतालिङ्गत्वं सव्यभिचारविरुद्धव्याप्यत्वा- 
सिद्धानुगतेनाव्याप्तित्वेनेव । न तु गौतमोक्तेन सव्यभिचारत्वादिना i 


मणावेव कोटिद्रयोपस्थापकरूपवत्त्वं नानुमितिप्रतिबन्धकत्वम्‌ i 
साधारणत्वादिरूपेणैव ज्ञातस्य प्रतिबन्धकत्वात्‌ लक्षणानुरोधेन 
प्रत्येकमेव हेत्वाभासत्वमित्युक्तत्वेन, एवमाश्रयासिद्धिर्व्याप्यत्वा- 
सिद्विः पक्षधर्मतासिद्विश्र प्रत्येकमेव दोषः । प्रत्येकस्य ज्ञाना- 
दुद्धाबनाच्चानुमितिप्रतिबन्धादिति चोक्तत्वेन प्रथमविभाग एव 
साधारणासाधारणानुपसंहारिविरुद्धसत्प्रतिपक्षाश्रयासिद्वव्याप्य- 
त्वासिद्धपक्षधर्मत्वासिद्धबाधिता इत्यादेर्वक्तव्यत्वेन गौतमोक्त- 
पञ्चत्वायोगात्‌ d 


ननु महर्षिणा स्वरूपसता कोटिद्वयोपस्थापकत्वेनानेकान्तिकत्रयं 
परामर्शविषयाभावत्वेन चासिद्धत्रयमेकीकृत्य विभागः कृत इति न 


१. fused इति पाठान्तरम्‌ | 

पश्चत्जहानिरिति चेन्न । तथात्वे साक्षात्प्रतिबन्धकत्वेन बाध- 
प्रतिरोधयोर्व्याप्तिरहितलिङ्गत्वेन सब्यभिचारविरुद्धयोरप्येकीकरणं 
स्यादित्यायतिप्रसङ्गः स्यात्‌ gi 


स्वतन्त्रपुरुषेच्छा नियन्तुमशक्येति चेन्न । असाधकतासाधनादि- 
व्याबहारानुपयोगित्वेन निष्फले विभागे निर्मर्यादं प्रवृत्तस्य प्रमाण- 
परतन्त्रत्वेन नियन्तुं शक्यत्वादिति ॥। 


न्यायदीपः 


एवं परिगणितहेत्वाभासपञ्चके बाधप्रतिरोधयोः प्रतिज्ञाविरोधेऽन्तर्भाव- 
मुक्त्वाऽन्येषां त्रयाणां प्रागुक्तहेतुदोषयोरन्तर्भावं “लिङ्गराहित्यमव्याप्तिरिति 
प्रागुक्तानुव्याख्यानन्याख्यानसुधोक्तरीत्या व्यनक्ति- एवमित्यादिना d 
मणावेबेति | उभयकोट्युपस्थापकतावच्छेदकरूपवत्त्वं सव्यभिचारत्व- 
मित्युक्त्वा तच साधारणत्वादि, तेनैव रूपेण ज्ञातस्य प्रतिबन्धकत्वा- 
दित्युक्तत्वेन लक्षणानुरोधेन प्रत्येकमेव हेत्वाभासत्वमिति चोक्तत्वेन 
साधारणत्वासाधारणत्वानुपसंहारित्वानां पृथग्दोषत्वोक्तेः | तथाऽसिद्भयुक्ति- 
प्रस्तावे आश्रयासिद्धिः स्वरूपासिद्धिः व्याप्यत्वासिद्विः प्रत्येकमेव दोषः | 
प्रत्येकज्ञानादुद्भावनाच्चानुमितिप्रतिबन्धादिति चोक्तत्वेनाश्रयासिद्धचादेः 
पृथग्दोषत्वेन चेत्यर्थः | प्रथमेति । हेत्वाभाससामान्यलक्षणानन्तर- 
प्राप्तविभाग एवेत्यर्थः || 


नन्वेतदेवाशङ्कय मणौ स्वरूपसतानुगतरूपेण त्रयमेकीकृत्य महर्षिणा 
विभागकरणादित्युक्तमित्यतस्तदाशङ्कयाह- नन्चिति । इत्याद्यतिप्रसङ्गा- . 
दिति | ¦(आदिपदेनासिद्वत्वेनाव्यासित्वेत्यादिग्रहः |) ननु मणावेव- 


१. “()? इति कुण्डलितवाक्यस्थार्थः न ज्ञायते | 

मेवाशङ्कय स्वतन्त्रेच्छाया नियोगपर्यनुयोगाविषयत्वादिति समाहितमिति 
भावेन तदाशङ्कय निराह- स्वतन्त्रेति ॥। 


।। गौतमोक्तहेत्वाभासपञ्चत्वभङ्गः ।। ३० |y 


साधारणस्याव्याप्तावन्तर्भावः ॥ ३१ ॥ 


नापि मण्युक्तप्रकारेण साधारणत्वादिनाऽसाधकतालिङ्गत्वम्‌ | तथा 
R- साधारणत्वं पक्षत्रयवृत्तित्वं चेद्विपक्षवृत्तित्वेनैव पूर्णत्वेन 
शेषवैयर्थ्यम्‌ स्यात्‌ । प्रत्युत पक्षसपक्षवृत्तित्वं गुणः । न तु दोषः । 
विरूद्धव्यावृत्त्यर्थत्वान्न वैयर्थ्यमिति चेन्न । दूषकताबीजैक्ये तस्यापि 
सङ्गाह्यत्वेनाव्यावर्तनीयत्वात्‌ | विपक्षवृत्तित्वं चेदव्याप्तावन्तर्भावः i 
विपक्षवृत्तित्वस्य साध्याभावसम्बन्धरूपत्वात्‌ | तस्यैव चाव्यासि- 
त्वात्‌ ॥। 


एतेनाव्यासतिं प्रत्युपजीव्यत्बाव्यभिचार एव दोष इति 
अव्याप्यज्ञानदशायां व्यभिचारज्ञानेनाप्यनुमितिप्रतिबन्धदर्दना - 
व्यभिचारोऽपि दोष इति च निरस्तम्‌ । तयोरभेदात्‌ | 


एतेनैव विरुद्धस्यापि तत्त्वाज्ञाने विपक्षवृत्तित्वज्ञानदशायां 
साधारणत्वं उपधेयसङ्करेऽप्युपाधेरसङ्कर इति च निरस्तम्‌ । विरुद्वेऽपि 
विपक्षवृत्तित्वमेवोपाधिरिति वक्ष्यमाणत्वेनोपाध्यसङ्करस्याप्यभावात्‌ ॥। 


किञ्च अव्याप्ताबन्तर्भावाच्छादनाय विपक्षवृत्तित्वं साधारणत्व- 
मित्युक्ती विपक्षत्वं साध्यात्यन्ताभाववत्त्वं साध्यसम्बन्धात्यन्ता- 
भाववत्त्वं साध्यवद्विन्नत्वमित्यादिरूपेण नानेति तद्वृत्तित्वमपि नाना 
स्यात्‌ । तथा च बाधप्रस्तावोक्तन्यायेन सर्वेषां प्रत्येकं हेत्वा- 
भासत्वस्य वक्तव्यतया हेत्वाभासाधिक्यं स्यात्‌ ॥ 

“या तु व्यापिज्ञानहेतुभूतसहचारज्ञानस्य सहकारी योऽभावः 
तत्प्रतियोगिभूतं यज्ज्ञानं तद्विषयत्वेनैकीकरणान्नाधिक्यमिति 
कश्चिदाह । तन्न । त्वदुक्तातिवक्रविषयत्वस्याज्ञाने$पि व्याप्यभाव- 
ज्ञानेनैवानुमितिप्रतिबन्धात्‌ | स्वरूपसतैवोक्तविषयत्वेनैकीकरणे तु 
न तद्वेत्वाभासविभागे तन्त्रमित्युक्तत्वेन हेत्वाभासाधिक्यतादव- 
ETA ॥ 

किञ्च व्यासिज्ञानहेतुभूतसहचारज्ञानस्य व्यभिचारज्ञानाभाव इव 
सहचाराभावज्ञानाभावो व्यास्यभावज्ञानाभावश्च सहकारीति तत्प्रति- 
योगिभूतज्ञानविषयत्वं विरुद्वोपाधेरसहचारस्य व्याप्यत्वासिद्धयुपाधेर- 
व्याप्तेश्जास्तीति तयोरपि साधारणोपाधित्वं स्यात्‌ ॥। 


न च सहकार्यभावदाब्देन व्यभिचारज्ञानाभावरूप एव सहकारि- 
भूताभावो विवक्षित इति नोपाधिसाङ्कर्यमिति वाच्यम्‌ । आत्माश्रया- 
दननुगमाच्च ॥ 

किं च समवायवृत्या यत्र senum: तदवृत्तित्वं धूमेऽप्यस्तीति 
व्यास्तिग्रहानुप्रविष्टसम्बन्धेन यत्र साध्यं नास्ति स विपक्ष इति 
बक्तव्यतयाऽऽवञ्यकत्वेनाव्याप्तिरिव दोषः d 


न्यायदीपः 


उमयकोट्युपस्थापकतावच्छेदकरूपवत्त्वं च साधारणत्वादि तेन रूपेण 
ज्ञातस्य प्रतिबन्धकत्वादित्यादिमण्याचुक्तेराह- साधारणेत्यादिनेति । 
असाधारणत्वानुपसंहारित्वयोरादिपदेन ग्रहः । सुधोक्तं हृदि कृत्वाऽऽह- 
साधारणत्बमित्यादिना | दूषकताबीजेति । विपक्षवृत्तित्वरूप- 
दृषकताबीजस्य साधारणविरुद्धयोरेकत्व इत्यर्थः ।। 
१. “'यत्तु'? इति स्यात्‌ | 

ननु मणौ विपक्षवृत्तित्वेनैव दूषकताबीजमुक्तमित्यतस्तदनूद्य निराह- 
विपक्षवृत्तित्वं चेदिति । व्यभिचारोडपि दोष इति । पृथग्दोष इत्यर्थः | 
तयोरभेदादिति । विपक्षवृत्तित्वमात्रस्यैव साधारणत्वे तस्यैवाव्याप्तित्वादिति 
भावः । उपधेयेति । परस्परव्यावर्तकतत्तत्रोडिकारकोपाधिमतो विशेष्यस्य 
agis विपक्षवृत्तित्वं साधारणत्वं विपक्षमात्रवृत्तित्वं विरुद्धत्वमित्यु- 
पाध्योरसङ्कर इति च निरस्तमित्यर्थः | वक्ष्यमाणत्वेति । विरुद्वत्वस्या- 
ब्यास्यन्तर्भावोक्तिप्रस्ताव इत्यर्थः | इत्यादिरूपेणेति । आदिपदेन 
*साध्यतत्प्रतियोगिकान्योन्याभाववत्त्वसाध्याधिकरणनिष्ठान्योन्याभावप्रतियोगि- 
त्वादिग्रहः | सहकारी योऽभाव इति । प्रागुक्तत्रिविधविपक्षवृत्तित्वानां 
ज्ञानस्याभावः तत्प्रतियोगिभूतं ज्ञानं प्रागुक्तानामेव ज्ञानं तद्विषयत्वेनेत्यर्थः | 
उक्तरूपविपक्षवृत्तित्वज्ञानानां व्यभिचारज्ञानत्वेन तदभावसहकृतसहचार- 
ज्ञानस्यैव व्याप्िग्रहहेतुत्वादिति भावः | एतत्सङ्भाहकमात्रमुक्तम्‌ । न तु 
प्रतिबन्धकज्ञानविषयत्वेनेत्येतदनूद्य निराह- स्वरूपसतेति । उक्तत्वेनेति | 
“यद्रूपेण हि ज्ञानमनुमितिप्रतिबन्धकमि'” त्यादिना ग्रन्थेन व्यवहितभङ्गे 
उक्तत्वेनेत्यर्थः | आधिक्येति । विपक्षवृत्तित्वानां प्रागुक्तदिशा नानात्वेन 
पश्चापेक्षयाऽधिक्यमित्यपरिहार्यमित्यर्थः | 


यदपि नानाभूतविपक्षवृत्तित्वानां व्यास्तज्ञानहेतुसहचारज्ञानसहकारी- 
भूताभावप्रतियोगिज्ञानविषयत्वेनैकीकरणं तदतिव्याप्तं चेत्याह- किञ्च 
व्यास्तिज्ञानेति | सहचारज्ञानसहकारीभूताऽभावे सङ्कोचविवक्षयाऽतिव्याप्य- 
भावझङ्कां निराह- न च सहकारीति । आत्माश्रयादिति । साधारण- 
व्यभिचारत्वं नानेत्युक्ते साधारणव्यभिचारत्वं नाम व्याप्तिग्रहहेतुसहचारज्ञान- 
सहकारीभूतो यो व्यभिचारज्ञानाभावः तत्प्रतियोगिज्ञानविषयत्वं व्यभिचारत्वं 


१. “'साध्यवत्प्रतियोगिक’? इति स्यात्‌ । 

सर्वेष्वनुगतमेकमित्युक्ते ब्यभिचारनिरक्तेव्यभिचारघटितत्वादात्माश्रय 
इत्यर्थः | अननुगमाच्चेति । व्यभिचारनिरुक्तिरारीरप्रविष्टव्यभिचाराणां 
विपक्षत्वं साध्यात्यन्ताभाववत्त्वमित्यादिना प्रागुक्तदिशा नानात्वादिति 
भावः | उपजीव्यत्वादव्याप्षित्वेनैव दोषोऽस्त्वित्याह- किञ्चेति | आवइय- 
कत्वादिति । व्याप्िररीरप्रविष्टसम्बन्धाभावस्याज्ञाने विपक्षत्वादेरज्ञानेन 
तज्ज्ञानेऽवश्यम्भाविनि तदभावरूपाव्याप्तिरेव दोषोऽस्तु किं तादृशसम्बन्धेन 
साध्याभाववद्वृततिनेत्यर्थः || 


॥। साधारणस्याव्याप्तावन्तर्भावः ।। ३१ ॥ 


अथासाधारणस्याव्याप्तावन्तर्भावः ।। ३२ dU 


असाधारणत्बमपि सर्वसपक्षविपक्षव्यावृत्तत्वं चेत्‌ विशेष्य- 
वैयर्थ्यम्‌ । प्रत्युत सर्वविपक्षव्यावृत्तत्वं गुण एव । न तु दोषः | 
न च विरुद्धव्यावृत्त्यर्थं तत्‌ | दूषकताबीजैक्येन तस्यापि सङ्गाह्म- 
त्वात्‌ ॥। 


यच्चोक्तम्‌ | असाधारणे उभयव्यावृत्तत्वमेव दूषकताबीजं तच्च 
विरुद्धे नास्तीति न दूषकताबीजैक्यम्‌ | असाधारणस्य लक्षणं तु 
सर्वसपक्षव्यावृत्तत्वं तदेवोद्धाव्यमसाधकतासाधकं च | दृष्यानुमान- 
साध्याभाबोपपादकत्वात्‌ । न तु विपक्षव्यावृत्तत्वमपीति । तन्न । 
अदूषकताबीजेनासाधकतासाधने अप्रयोजकत्वापातात्‌ | न ह्यन्यस्य 
भुक्त्याऽन्यस्य तृप्तिः ॥ 


तर्हि सर्वसपक्षव्यावृत्तत्वमेच दषकताबीजं लक्षणम्‌ 
उद्भाव्यमसाधकतासाधकं च । विरुद्वोऽपि विरुद्वत्वाज्ञाने सर्वसपक्ष- 

व्यावृत्तत्वज्ञानदशायामसाधारण एव | न चास्याव्याप्तावन्तर्भावः । 
पक्षादन्यत्र साध्याभावस्य सत्त्वेऽपि तत्र हेतोरभावात्‌ । पक्षे 
हेतुसत्त्वेऽपि साध्याभावानिश्चयादिति चेन्न | तथाऽप्यसाधारण- 
स्यानुकूलतर्कानवतारदशायां तर्काभावादेव सन्दिग्धव्यासिकत्वेना- 
व्याप्ताबन्तर्भावात्‌ | तर्काबतारदशायां तु असाधारण्यादुत्तीर्णत्वेन 
हेत्वाभासत्वस्यैचाभावात्‌ | असाधारणो ह्यनित्यदोषः इदमेव 
ह्यभिप्रेत्य सुधायामसाधारणस्य दृषणत्वासम्मतेरित्युक्तम्‌ ॥ 


यद्वाऽसाधारणः सर्वसाध्यवद्ग्यावृत्त्या साध्याभावव्याप्तो वा 
सर्वसाध्याभाववद्वयावृत्त्या साध्यव्याप्तो वेति सन्देहेनाव्याप्ता वन्त- 
wis: ॥ 


अथ वाऽसाधारणस्य पक्षमात्रवृत्तित्वेन नान्वयव्याप्तिधीः । नापि 
व्यतिरेकव्यापिधीः । यत्र नित्यत्वाभावः तत्र शब्दत्वाभाव इति 
व्यतिरेकव्याप्ेर्यत्रानित्यत्वाभावः तत्र शब्दत्वाभाव इति प्रतिकूलया 
व्यतिरेकव्यास्या प्रतिरुद्धत्वात्‌ | तस्मात्‌ व्यासिप्रमित्यसिद्वावव्याप्ता- 
बन्तर्भावः | अत एव प्रमाणलक्षणटीकायां पक्ष एव वर्तमानत्वेन 
व्याप्तरग्रहणादित्युक्तम्‌ ॥ 


यद्वाऽसाधारणः पक्षे साध्यसन्देहात्सन्दिग्धाव्याप्तः । दृष्टं च पक्ष 
एव व्यभिचारसन्देहस्य दोषत्वम्‌ । स श्यामो मित्रातनयत्वादित्यादौ । 
तनयान्तरे इयामत्वनिश्रयात्‌ i 


ननु तत्र संशयः उपाध्याहितः । स एव च संशयोऽनुमिति- 
प्रतिबन्धकः | फलबलेनेब तथा कल्पनात्‌ । न त्वन्यः | तस्यानु- 
मानाङ्गत्वात्‌ । सदनुमाने तु संशयो नोपाध्याहित इति । अन्यथाऽनु- 


१. अन्तर्भूतः’? इति पाठान्तरम्‌ | 

मानमात्रोच्छेदादिति चेत्‌ । इहापि संशयः सर्वसपक्षविपक्ष- 
व्यावृत््याहितः स एव च संशयः प्रतिबन्धकः | फलबलात्‌ | 
सदनुमाने तु संशयो न तदाहित इति नातिप्रसङ्गः od 


किंचेह साध्याभावसंशयो हेत्वधिकरणत्वेन ज्ञायमाने सर्वस्मि- 
नप्यस्ति | अत्र हेतोः सर्वसपक्षव्यावृत्ततया सन्दिग्ध- 
साध्यवन्मात्रवृत्तित्वात्‌ | स एव संशयः प्रतिबन्धकः | फलबलात्‌ | 
सदनुमाने तु हेतुः सन्दिग्धसाध्यवत्पक्षवृत्तिरपि सन्दिग्धसाध्य- 
बन्मात्रवृत्तिर्न । निश्चितसाध्ये सपक्षेऽपि वृत्तः ॥ 


ननु सन्दिग्धसाध्यवन्मात्रवृत्तित्वं. सदनुमाने केवलब्यतिरेकिण्य- 
प्यस्तीति तस्याप्यव्याप्यन्तर्भावः स्यादिति चेन्न । अनुकूलतर्का- 
नवतारदशायामिष्टत्वात्‌ | मदभिप्रेतस्यान्बयव्याप्यभावान्त- 
भावस्याहानेश्च | असाधारणे व्यतिरेकव्यास्तिस्तु प्रतिकूलव्यतिरेक - 
व्यास्या प्रतिरुद्वेत्युक्तम्‌ ॥ 


एतेन सर्वसपक्षव्यावृत्तत्वरूपमसाधारणत्वं विपक्षवृत्तित्वरूपा- 
व्याप्तेरुपजीव्यमित्यसाधारणत्वमेव दोष इत्यव्याप्यज्ञानदशायाम- 
साधारणत्वमपि दोष इति च निरस्तम्‌ | उपजीव्यत्वेऽपि व्यास्याय- 
भावरूपत्वाभावेन स्वतो दूषकत्वाभावात्‌ | व्यास्यभावव्याप्यतया 
दूषकत्वे चाव्याष्तयुन्नायकत्वेनोपाधिवत्स्वतो हेत्वाभासत्वायोगात्‌ । 
अनुकूलतर्केऽवतीर्णे उत्तीर्णासाधारणत्वे हेतावव्याप्यज्ञानदशायां 
सर्वसपक्षव्यावृत्तत्वज्ञानेऽप्यनुमित्यप्रतिबन्धाच | तस्मादसाधारणोऽ- 
व्याप्तावन्तर्भूत एव । एतदेवाभिप्रेत्य पद्धतौ असाधारणप्रस्ताचे ` 
““सर्वथाऽव्याप्तावन्तर्भूत’? इत्युक्तम्‌ ॥ 

केचित्तु असाधारणः सर्वसपक्षव्यावृत्तत्वात्साध्याभावस्य, 
सर्वविपक्षव्यावृत्तत्वात्साध्यस्य च साधक इति सत्प्रतिपक्षान्तर्भूतः । 
न हि विरोधे स्वभिन्नत्वं तन्त्रम्‌ । गौरवादित्याहुः odi 


न्यायदीपः 


साध्यवतस्तदभाववतश्रेत्यादिमण्युक्तं निष्कृष्यानुवदति- यच्चेति | 
सपक्षविपक्षव्यावृत्तत्वमित्यर्थः | सपक्षव्यावृत्तत्वस्य दूषकत्वे नित्यः शब्द: 
कृतकत्वात्‌ इत्यादिविरुद्वस्यापि तथात्वाद्विपक्षव्यावृत्तत्वमुक्तम्‌ | विरुद्धस्य 
विपक्षवृत्तित्वात्‌ । विरुद्ध इत्युपलक्षणम्‌ । सद्धेतौ च नास्तीत्यपि ध्येयम्‌ । 
अदूषकताबीजेनेति । दृषकताबीजादन्यत्वेनेत्यर्थः | सर्वसपक्षव्यावृत्तत्व- 
मस्तु मास्त्वसाधकत्वमित्युक्ते बाधकाभावादिति भावः | अन्यस्य 
दूषकताबीजत्वे तदन्यस्य नासाधकतासाधकत्वमित्येतदर्थान्तरन्यासेन 
व्यनक्ति- न हीति । सर्वसपक्षव्यावृत्तत्वमात्रमुद्भाव्यमित्यादिमण्युक्तानु- 
रोधेनाह- तहीत्यादि | इदमेवेति । तर्कावतारकालीनादोषत्वमेवेत्यर्थः | 
““साध्यन्पापकवैलोम्यमव्याप्ति' 'रित्येतद्याख्यानावसरे उक्तमित्यर्थः || 


“सत्यपि सपक्षे तत्रावर्तमानस्य किं व्याप्तिरेव नास्त्युत केवल- 
ब्यतिरेकिबदस्तीति सन्देहावस्कन्दना’'दिति पद्वत्युक्तं हृदि कृत्वाऽऽह- 
यद्वाऽऽसाधारण इति । व्यतिरेकव्याप्तिसम्भवो sd न हेत्वाभास इति 
पद्धत्युक्तं कस्यचिन्मतमपाकुर्वाणः लक्षणटीकारीत्याऽन्तर्भावमाह- अथवेति ॥ 


ननु न व्यतिरेकव्यासतिधीरित्ययुक्तम्‌ | व्याप्तिसम्भवेन तद्वीसम्भवा- 
दित्यतो व्याप्तेः सम्भवेऽपि प्रतिरोधान्न तद्धीरित्याह- यत्रेति । व्याप्तेर- 
ग्रहणादित्यस्य न पक्ष एव व्यप्तेरनिश्चयात्‌ कि तु सन्देहादित्यप्यर्थमुपेत्याह- 


यद्वेति | निश्चितसाध्याभाववति हेतुसन्देह इव सन्दिग्धसाध्याभाववति 
१. ''सम्भवे’? इति स्यात्‌ i 

हेतुनिश्चयेडपि व्यमिचारसन्देहेन सन्दिग्धव्याप्यभावरूपत्वात्सन्दिग्धाव्याप्त 
इत्यर्थः | “सन्दिग्धे न्यायः प्रवर्तते'? इत्यनुमानमात्रे साध्यसन्देहस्या- 
वर्जनीयतया पक्षीयव्यभिचारसन्देहस्य दोषत्वेऽनुमानमात्रोच्छेदात्कथं 
सन्दिग्धाव्याप्तत्वमित्यतः स्वारसिकस्यादोषत्वेऽप्याहितस्य दोषत्वमेव प्रकृते 
चाहितसन्देह इति भावेनाह- दृष्टं हीति । उपाधीति । शाकपाक- 
जत्वोपाधीत्यर्थः | पक्षीयसन्दिग्धव्यभिचारस्य “साधारणे दोषत्वेऽपि न 
सद्धेतुमात्रोच्छेदः वैषम्यादिति भावेनाह किञ्चेति । इह असाधारणे | 
अस्मिन्‌ पक्षे बाधकमाइङ्कय निराह- ननु सन्दिग्धेति d 


नन्वेवं व्यतिरेकिवदेवान्वयव्यास्यभावेऽप्यसाधारणो हेतुः सद्धेतुः स्यात्‌ | 
व्यतिरेक्यनुमान इव व्यतिरेकव्याप्तिसम्भवादित्यतस्तद्वैषम्यमाह- असाधारण 
इति । प्रकारद्वयेन पृथग्दोषत्वमनृद्य निराह- एतेनेति à सव॑सपक्ष- 
व्यावृत्तत्वमन्याप्तेरुपजीव्यमित्यप्ययुक्तमित्याह- अनुकूलतर्क इति । 
अव्याष्यज्ञानदशायामिति । तथा चान्वयव्यतिरेकाभ्यामव्याप्तिरेव दोष 
इति भावः । केचिदिति । तार्किकैकदेरिन इत्यर्थः । तदा तु 
प्रतिज्ञाविरोधेऽन्तर्भावः स्पष्ट इति भावः ॥ 


इति असाधारणस्याव्याप्तावन्तर्भावः d ३२ ॥ 


अनुपसंहारिणोऽव्याप्तावन्तर्भावः ॥ ३३ ॥ 


अनुपसंहारित्वमपि न तावब्यासिग्रहानुकूलैकधर्म्युपसंहाराभावः । 
“व्याघ्यभाववत्त्वादित्येतावतैव पूर्णत्वेन शेषवैयर्थ्यात्‌ । साधारणादि- . 
ब्यावृत्त्यर्थमिति तु निरस्तम्‌ ॥ 


१. असाधारण’? इति पाठान्तरम्‌ । २. व्याप्यभावात्‌ इति पाठान्तरम्‌ । 
परं व्या्यभाब इत्येब स्यात्‌ | टिप्पण्यां तथैव व्याख्यानात्‌ | 

किश्चोपसंहारशाब्देन सहचारज्ञानविवक्षायां सहचाराज्ञानस्य 
स्वरूपसत एवानुमितिप्रतिबन्धकतया त्वन्मते हेत्वाभासत्वमेव न | 
मन्मते तु व्यास्तिप्रमित्यसिद्वावन्तर्भावः ॥ 


उक्तं हि सुधायाम्‌ । असिद्विश्च द्विविधा । स्वरूपतोऽज्ञान- 
तश्चेति । सहचारविवक्षायां तु विरुद्धोपाधिसाङ््यम्‌ । त्वन्मते 
विरुद्वेऽप्यसहचारस्यैबोपाधित्वात्‌ ॥। 


किं च यो निश्चितः यत्र साध्यं तत्र हेतुरिति सहचारस्याभावः | 
स तु न साक्षाद्दोषः | यत्र हेतुस्तत्र साध्यमिति व्याप्यभाव- 
रूपत्वाभावात्‌ | व्याप्यभावव्याप्यतया दोषत्वे चोपाधिवदव्याप््यु- 
नायक एव स्यादित्युक्तम्‌ | यश्च दोषः यत्र हेतुस्तत्र साध्यमिति 
सहचारस्याभावः । स तु हेतुमति साध्याभावात्मकत्वादव्याप्तिरेव । 
न हि साध्याभाववति हेतुसत्त्वमेव व्यभिचारः । न तु हेतुमति 
साध्याभाव इति युक्तम्‌ । द्वयोरपि हेतुसाध्याभावसामानाधिकरण्य- 
रूपव्यभिचारात्मकत्वाविदेषात्‌ ॥ 


नापि केबलान्वयिधर्माबच्छिन्नपक्षताकत्वमनुपसंहारित्वम्‌ । 
अनित्यो घटः घटाकाशोभयवृत्तिद्वित्वाश्रयत्वादित्यादि तु विरुद्धमेवेति 
बाच्यम्‌ । उत्तीर्णानुपसंहारित्वावस्थे सर्वमभिधेयं प्रमेयत्वादिति 
सदनुमाने तत्प्रतिसन्धानेऽप्यनुमित्यप्रतिबन्धात्‌ । द्रव्यगृणकर्म- 
सामान्यनिशेषसमवायाभावाः अनित्याः वस्तुत्वादित्यायसदनुमाने 
तदप्रतिसन्धानेऽप्यनुमितिप्रतिबन्धाच्च t 


ननु सन्दिग्धसाध्यवन्मात्रवृत्तित्वं अनुपसंहारित्वम्‌ । अस्यां 
दशायामसाधारणोऽप्यनुपसंहारि चेत्‌ | तथाऽप्यसाधारणप्रस्तावोक्त- 

रीत्या तर्कानवतारदशायां तकाभावादेव सन्दिग्धाव्याप्तेः | तदवतार- 
दशायां तु न दोषः Od 


यद्वाऽनुपसंहारिणि सर्वस्यापि पक्षत्वेनान्वयन्यापैर्व्यतिरेकन्यापेर्वा 
ग्रहणासम्भवाद्वयासिप्रमित्यसिद्वावन्तर्भावः | यद्वाऽसाधारणे उक्तरीत्या 
मित्रातनयत्वादिरिव पक्ष एव साध्यसन्देहात्सन्दिग्धाव्याप्तः ii 


एतदेवाभिप्रेत्योक्तं पद्धतौ । सर्व क्षणिकं सत्त्वादित्ययमप्युभय- 
सम्बन्धाभावादव्याप्तावन्तर्भूत इति ॥ 


केचित्तु सर्व क्षणिकं सत्त्वादित्यत्र पक्ष एव साध्याभावेनैव 
सम्बन्धावगमात्‌ | सर्वमनित्यं सत्त्वादित्यादौ तु पक्ष एव साध्या- 
भावेनापि सम्बन्धावगमादव्याप्तः | सर्वमभिधेयं प्रमेयत्वादिति तु 
सदनुमानमेवेत्याहुः d 


एतेनाव्यासिं प्रत्युपजीव्यत्वादनुपसंहारित्वमेव दोष इत्यव्यास्य- 
ज्ञानदशायामनुपसंहारित्वमपि दोष इति च निरस्तम्‌ । त्वदुक्त- 
लक्षणत्रये आयस्य निष्कर्षे स्वयमेवाव्याप्तिरूपत्वात्‌ | द्वितीयस्य 
स्वतो दोषत्बाभावात्‌ । तृतीयस्य च स्वयमेव सन्दिग्धा- 
व्याप्यत्वात्‌ N 


न्यायदीपः 


मणौ हि व्याप्तग्रहानुकूलेकधर्म्युपसंहाराभावः यत्र स हेत्वभिमतोऽनुप- 
संहारी, केवलान्वयिधर्मावच्छिन्नपक्षको वेति लक्षणद्वयमुक्तम्‌ | तत्राद्यं 
तावदपाकरोति- न तावदिति । व्याप्िग्रहस्यानुकूलो य एकस्मिन्‌ धर्मिण्युप- 
संहारः सहचारग्रहः तदभाव इत्यर्थः | पक्षे सन्देहरूपसहचारग्रहसत्त्वेन 
१. “'अव्याप्तित्वात्‌’’ इति स्यात्‌ । 

तदभावोऽसम्भवीत्यतो व्य्षिग्रहानुकूलेत्युक्तम्‌ | तादृशस्तु सहचारनिश्चय 
इति भावः 1 'व्याप््यभाबादिति । व्याप्मभावो यत्र सो5नुपसंहारीत्ये- 
तावता पूर्णत्वे व्याप्तिग्रहानुकूलैकधर्मिसहचारग्रहाभाव इत्येतावन्न वाच्य- 
मित्यर्थः | साधारणासाधारणविरुद्वबाधादावपि व्यास्यभावोऽस्तीत्यतिव्याप्ति- 
निरासायैबं विन्यास इत्यत आह- साधारणेति । दृषकताबीजैक्ये 
तब्ावृत्तेरेवायोगादित्युक्तत्वानिरस्तमित्यर्थः ।| 


ननु व्यास्यभावस्य दूषकताबीजत्वे स्यादेवं । न चैवम्‌ । किन्तूक्त- 
रूपोपाधिरेवेत्यतः एवमपि विरुद्धसाङ्कर्यमेवेति वक्तुमाह- किञ्चेति | 
उपसंहारइाब्देन सहचारज्ञानग्रहे तदभावस्य सहचारज्ञानाभावरूपत्वात्‌ 
सहचार ज्ञानस्येत्युक्तम्‌ | पक्षधराद्युक्तमेवाह- हेत्वाभासत्वमेव नेति | 
अनुमितिकारणीभूताभावप्रतियोगियधार्थज्ञानविषयत्वं वा, ज्ञायमानं सत्‌ 
यद्नुमितिप्रतिबन्धकं तत्त्वं वा हेत्वाभासत्वमित्युक्तेरिति भावः | विरुद्धेति । 
यत्त्वज्ञायमानदशायां सद्धेतावतिव्याप्तिनिरासाय साध्यसहचारनिश्चयविरोधि- 
'हेत्वाभासतोपाधित्वं विवक्षितं चेदपि विरुद्धेऽतिव्याप्तमित्यतः स्वसाध्य- 
सिद्ध्यनुकूलव्यासिग्रहानुकूलसहचारत्वावच्छिन्ननिश्चयविरोधिहेत्वाभासतो - 
पाधित्वस्य विवक्षितत्वात्‌ | विरुद्धस्य व्यतिरेकसहचारनिश्चयाविरोधित्वान्न 
तत्रातिव्याप्तिरिति | तन्न | एतदज्ञानेऽपि व्यास्यभावज्ञानमात्रेणानुमिति- 
प्रतिबन्धात्‌ | दूषकताबीजैक्ये विरुद्धव्यावृत्तेरेवायोगादिति |i 


यद्वा अस्त्वेवं sup विरुद्वासाङ्कर्यं तथाऽपि न पृथग्दोषत्वमित्याह- 
किञ्चेति । व्याप्िग्रहानुकूलसहचाराभावोऽनुपसंहारित्वमित्यत्र यत्र साध्यं 
तत्र हेतुरित्येवंरूपसहचारस्याभावो अभिमतः उत यत्र हेतुस्तत्र साध्य- 


१. व्याध्यभाव'' इति स्यात्‌ । २. ““अज्ञान'' इति स्यात्‌ । ३. 
“ 'हेत्वाभासतायाः उपाधित्वं’? इति स्यात्‌ i 

मित्येवंरूपसहचारस्याभाव: | आद्य आह- य इति । यो निश्चितोभाव 
इत्यन्वयः | कस्येत्यतो यत्रेत्यादि । यद्यपि व्यािग्रहानुकूलेत्युक्तत्वादस्य 
चातादृशत्वात्नास्य कल्पस्यावतारः तथापि सम्भवमात्रेण वा कृतकत्वा- 
नित्यत्वयोरेवमपि सहचारो व्याप्तिग्रहानुकूल एवेति वदन्तं प्रति बाऽस्यावतार 
इत्यदोषः | इति व्याप्यभावरूपत्वाभावादिति । तथा च परामर्शविषया- 
भावत्वाभावाद्दोषत्वमेव न स्यादिति भावः । उक्तमिति । पूर्वभङ्गान्त 
इत्यर्थः | यश्च दोष इति अभाव इत्यस्य विशेषणम्‌ | अव्यापिरेवेति । 
अविनाभावो हि व्यासिः | साध्येन विनैव सत्त्वे कथं नाव्याप्तिः | 
भवत्येयाव्याप्तिरित्यर्थः | ननु साध्याभावसामानाधिकरण्यस्य व्यभिचारतया 
सैवाव्याप्िः साध्याभावस्य हेतुसामानाधिकरण्यस्य कथं व्यभिचारता । 
येनाव्याप्तिः स्यादित्यत आह- न हीति ॥ 


मण्युक्तं द्वितीयलक्षणमपि निराह- नापीति । अनुपसंहारविरोषे 
लक्षणमिदमव्याप्तमित्यतो मण्युक्तदिशा लक्ष्यबहिभविन निराह- अनित्यो 
घट इति । अन्वयव्यतिरेकव्यभिचारेणैतज्ज्ञानस्यानुमित्यप्रतिबन्धकतया 
ज्ञायमानत्वे सत्यनुमितिप्रतिबन्धकत्वरूपोक्तहेत्वाभासतोपाधित्वाभावा- 
द्वेत्वाभासत्वमेव नेति भावेन व्यभिचारावाह- उत्तीर्णति । बहुत्रीहिः | 
*विपक्षव्याघातादितर्कबलेनेति भावः | तदप्रतिसन्धानेऽपीति । अत्र 
पक्षतावच्छेदकस्याकेवलान्वयित्वेन केवलान्वयिधर्मावच्छिन्नपक्षताकत्व- 
प्रतिसन्धानस्ात्रानुदयादिति भावः | यथाश्रुतमूलस्य तव्याख्यातृविवक्षितं 
लक्षणमुक्तदोषपरिहाराय शङ्कते- नन्विति । उततीर्णावस्थेऽनुमाने सन्देहाभावेन 
सन्दिग्धसाध्यवृत्तित्वं नास्तीति तत्र तदनुसन्धानस्यैवायोगेन नान्वय- 
व्यभिचारः । द्रव्यगुणेत्यादौ च सन्दिग्धसाध्यवन्मात्रे पक्षे हेतोवृत्तिमत्वेन 
१. RAA” इति स्यात्‌ | 

तत्र तदनुसन्धानसम्भवेन तेनेवानुमितिप्रतिबन्धान्न व्यतिरेकव्यभिचारोऽपीति 
भावः | नन्षेवमपि सर्वमभिधेयं मेयत्वादित्यादावनुत्तीर्णानुपसंहारित्वदशायाम- 
व्याप्तिः | तत्र साध्याभावाप्रसिद्वया साध्यसन्देहाभावादिति चेन्न | इदमभि- 
धेयं न वेत्येवं सन्देहाभावेप्यभिधेयत्वमत्रास्ति न वेत्येवं सन्देहस्य तत्रापि 
सम्भवादिति भावः | नन्विदं पक्षमात्रवृत्त्यसाधारणेऽतिव्याप्तमित्यत आह- 
अस्यामिति । सन्दिग्धसाध्यवन्मात्रवृत्तित्वमनुपसंहारित्वमिति दशायां 
सन्दिग्धसाध्यवन्मात्रवृत्तित्वानुसन्धानदशायां वेत्यर्थः | न दोष इति । 
हेत्वाभासत्वमेव नेत्यर्थः | रुचिदत्तादौ तु सन्दिग्धसाध्यवन्मात्रवृत्तित्वज्ञाने 
सत्यपि इाब्दाब्यास्तिग्रहसम्भवे तस्य न व्याप्तिधीप्रतिबन्धद्वाराऽनुमिति- 
प्रतिबन्धकत्वम्‌ | साध्यसामानाधिकरण्यसन्देहस्य योग्यतासंदायपर्यवसन्नतया 
तत्राप्रतिबन्धकत्वेन तत्सामग्ग्राः सुतरामप्रतिबन्धकत्वादिति दृषणमुक्तम्‌ | 
पूर्व सन्दिग्धाव्याप्तत्वमुक्तं इदानीं व्या्षिप्रमित्यसिद्वावन्तर्भावमाह- यद्वेति | 


पूर्व तर्कानवतारे हेतोरप्रयोजकत्वाहितसाध्यसामानाधिकरण्य मादाया- 
व्याप्तावन्तर्भाव उक्तः | अधुनाऽन्यत्र साध्येन तदभावेन वा सहचारा- 
दर्शनाहितसाध्यसामानाधिकरण्यसंशयमादाय सन्दिग्धाव्याप्तत्वमाह- 
यद्वाऽसाधारण इति | अनुमानमात्रोच्छेदप्रसङ्गनिरासायोक्तरीत्येति 
मित्रातनयत्वादेरिवेति चोक्तम्‌ | झाकपाकजत्वादिरूपोपाधिसन्देहाहितसाध्य- 
सन्देहवद्वृत्तित्वेन मित्रातनयत्वादेर्यथा सन्दिग्धाव्याप्तत्वं तथा 
साध्यतदभावाभ्यां सहचारादरनाहितसाध्यसन्देहप्रयुक्तसन्दिग्धान्याप्तत्व- 
मित्यर्थः । 


प्रकारान्तरेणाव्याप्त्यन्तर्भावं परमुखेनाह- केचिदिति । पक्ष एवेति | 
प्रत्यभिज्ञया घटादेः सर्वस्य स्थायित्वनिश्चयादिति भावः | साध्याभावे- 
१. ''संशयमित्यधिकं’? इति स्यात्‌ । 

नापीति । कचिनित्यत्वस्यापि निश्चयादिति भावः | अत्रारुचिबीजं तु 
साध्यसन्देहवान्पक्ष इति मते सर्वस्य साध्यसन्देहवत्त्वेन तदभावानिश्चया- 
त्साध्याभावेनैवेति पक्षस्य साध्याभावेनापीति पक्षस्य चायोगात्‌ पक्षे 
सन्दिग्धसाध्याभावसम्बन्धेन चाव्याप्तत्त्वेऽतिप्रसङ्गादस्मदुक्तदिशा 
सन्दिग्धाव्याप्तत्वस्यैवापन्नत्वाच्चेति । 


मण्युक्तमेव पृथग्दोषत्वप्रकारमनूद्य fue एतेनेति । 
सर्वसपक्षव्यावृत्तत्वाद्ज्ञानेऽव्याप्तेरज्ञानात्तत्प्रतिसन्धान एव ज्ञायमानत्वा- 
त्तस्योपजीव्यत्वमिति भावः | तत्र हेतुमाह त्वदुक्तेति । आद्यस्येति । 
व्य्िग्रहानुकूलैकधर्म्युपसंहाराभाव इत्यस्य | अव्याप्तिरूपत्वादिति । किं 
चेत्यादिना प्रागुपपादनात्‌ | तथा चाभेदे कथमुपजीब्योपजीवकभावः | 
द्वितीये केवलान्वयीत्यादिनोक्तलक्षणेऽन्वयव्यतिरेकाभ्यां तज्ज्ञानस्यानुमिति- 
प्रतिबन्धकत्वं व्यभिचारस्योक्तत्वात्तथा च स्वस्यैवादोषत्वे कथं दोषान्तरं 
प्रति स्वयमुपजीव्यं स्यादिति भावः | तृतीयस्येति । सन्दिग्धसाध्यवन्मात्र- 
वृत्तित्वलक्षणस्य | तथा चाभेदान्नोपजीव्योपजीवकभाव इति भावः || 


॥ इति अनुपसंहारिणोऽव्याप्तावन्तर्भावः tt ३३ ॥ 


अथ विरुद्ध्स्याप्यव्याप्तावन्तर्भावः | ३४ ॥। 


विरुद्धत्वमपि विपक्षमात्रवृत्तित्वं चेत्‌, मात्रपदवैयर्थ्यम्‌ । तत्त्यागे 
च साधारणसाङ्कर्येणाव्याप्तावन्तर्भावः | साधारणब्यावृत्त्यर्थं मात्र- 
पदमिति तु निरस्तम्‌ । साध्याभावव्याप्तत्वं चेत्‌ साध्याभावसम्बन्धे- 
नैवालम्‌ । किं व्यासिशरीरान्तर्गतेन नियमेन । नियमांशत्यागे च 
साधारणसाङ्र्यम्‌ |i 

ननु साध्यव्यापकाभावप्रतियोगित्वं विरुद्धत्वम्‌ | एबं च न 
विशेषणबैयर्थ्यम्‌ । नापि साधारणसाङ्कर्यमिति चेन्न । अस्य हि यत्र 
साध्यं तत्र साधनाभाव इति व्यापिर्विरुद्वत्वमित्यर्थः ॥ 


उक्तव्याप्रिज्ञानं च न तावदूष्यानुमानीयपक्षधर्मताज्ञानविघटकम्‌ । 
विरुद्वेऽपि तज्ज्ञानस्य सत्त्वात्‌ । किं तु यत्र साधनं तत्र साध्य- 
मित्युदाहरणदर्शिता या दुष्यानुमानीया व्याप्तिः तज्ज्ञानप्रतिबन्धक- 
मित्येव वाच्यम्‌ । तत्प्रतिबन्धकत्वं च कि तद्वाह्या या दुष्यानुमानीया 
व्याप्तिः तदभाबविषयत्वेन किं वा तद्वाह्या या व्याप्तिस्तदभाव- 
व्याप्यविषयत्वेन वा । नायः । दूषिकायाः यत्र साध्यं तत्र साधना- 
भाव इति व्याप्तेः यत्र साधनं तत्र साध्यमिति दृष्यानुमानीय- 
व्यास्यभावरूपत्वाभावात्‌ । भावे वा मदभिप्रेतस्याव्याप्यन्तर्भावस्य 
सिद्धेः । अन्त्येऽपि किं दूषिकाया व्याप्तेः स्वरूपेण ज्ञानं 
दृष्यानुमानीयव्यासतिज्ञानप्रतिबन्धकम्‌, किं बा दुष्यानुमानीय- 
व्यास्यभावव्याप्यत्वेन ज्ञानम्‌ । नायः । अतिप्रसङ्गात्‌ । नान्त्यः । 
व्यास्यभावज्ञाने ` तद्वयाप्यत्वज्ञानासम्भवेनावश्यकस्य व्यास्यभावस्यैव 
दोषत्वसिद्धेः ॥। 


किं च विरुद्धस्योपाधिवद्वयाप्यभावव्याप्यतया दोषत्वे स्वतो 
हेत्वाभासत्वं न स्यात्‌ di 


किंचान्तरङ्गं लघुतरं कुप्तमानुभाविकं च साध्याभावसम्बन्धज्ञानं 
त्यक्ता स्वकल्पितप्रक्रियानिर्वाहाय बहिरङ्गस्य गुरुतरस्याङ्कप्त- 
स्यानानुभाविकस्य च साध्यहेत्वभावव्यापेहतुसाध्यव्याघ्यभावेन सह 
व्यास्िज्ञानस्य प्रतिबन्धकत्वकल्पनमत्यन्तायुक्तम्‌ । न ह्यत्र हिसात्व- 


१. ''अज्ञाने’? इति स्यात्‌ | 

मित्रातनयत्वादाविव साध्याभावसम्बन्धो न स्फुटः । येन तत्रोपाधि- 
नेवात्र त्वदुक्तेन विरुद्धत्वेन स उन्नीयेत ॥ 


किं चेदं ज्ञानं किं प्रत्यक्षस्य दुष्यानुमानीयव्यासिज्ञानस्य 
विरोधि । किं वाऽऽनुमानिकस्य । नायः E पीतत्वाभावव्याप्य- 
शङ्खत्वग्रहेऽपि पीतत्वसाक्षात्कारदर्शनात्‌ | अन्त्ये दृष्यानुमानीय- 
व्याप्तिज्ञानस्यानुमानिकत्वे दृष्यानुमानीयहेतौ व्यास्तिव्याप्यस्य 
त्वदुक्तरीत्या व्यास्यभावव्याप्यस्य च ज्ञातत्वेन सत्प्रतिपक्षान्तर्भावः 
स्यात्‌ । न हि सत्प्रतिपक्ष एबोदाहरणभेदमात्रेण विरुद्धो भवति ॥ 


किंचाव्यास्यन्तर्भावाच्छादनाय साध्यव्यापकाभावप्रतियोगित्वं 
विरुद्धत्वमित्युक्तौ वृत्तिमतः साध्यवदवृत्तित्वं वा साध्यासमानाधि- 
करणधर्मत्वं वा साध्यवद्वृत्तिभिन्नधर्मत्वं वा विरुद्वत्वमित्यपि 
सुवचत्वाद्विरद्वत्वं नाना स्यात्‌ । तत्र च बाधप्रस्तावोक्तरीत्या सर्वेषां 
प्रत्येकं हेत्वाभासत्वस्य वक्तव्यत्वेन हेत्वाभासाधिक्यं स्यात्‌ d! 


यत्तु व्याप्तिज्ञानकारणीभूतसहचारज्ञानविरोधिज्ञानविषयत्वे - 
नेकीकरणान्नाधिक्यमिति कश्चिदाह । तन्न । त्वदुक्तविषयत्वाज्ञानेऽपि 
साध्याभावसम्बन्धज्ञानेनैवानुमितिप्रतिबन्धात्‌ ॥ 


किञ्च व्यास्तज्ञानकारणीभूतं यत्र हेतुस्तत्र साध्यमिति सहचारज्ञानं 
प्रति यत्र साध्यं तत्र हेत्वभाव इत्येवंरूपस्य साध्यव्यापकाभाव- 
प्रतियोगित्वरूपविरुद्वोपाधिज्ञानस्य साक्षादविरोधित्वेन विरोधार्थं 
यावद्वेत्वधिकरणवृत्तिसाध्याभावकत्वं विरूद्वत्वमिति निर्वक्तव्यत्वेन 
साध्याभावव्याप्यत्वस्यैव विरुद्वत्वसिद्विः । तत्र च नियमांशो व्यर्थ 


इत्युक्तम्‌ | 

किञ्च सहचारशब्देन व्याप्षिशरीरानुप्रविष्टस्य सहचारस्यैव विवक्ष- 
णीयत्वेन लाघवाद्व्यापिज्ञानविरोधिज्ञानविषयभूतायां अग्याप्तावे- 
वान्तर्भावसिद्धिः ॥। 


एतेन विरोधस्य व्याप्यभावं प्रत्युपजीव्यत्वाद्विरोध एव दोष इति, 
अव्यास्यज्ञानदशायां विरोधोऽपि दोष इति च निरस्तम्‌ । व्याप्य- 
भावस्यैव प्रहतं साध्याभावव्याप्यत्वादिरूपं विरुद्वत्वं प्रत्युप- 
जीव्यत्वात्‌ । न हि हेतोः साध्याभावेन सम्बन्धं ज्ञात्वा तेन व्याप्यता 
ज्ञातुं शक्या । त्वत्कल्पितं साध्यन्यापकाभावप्रतियोगित्वादिरूपं 
विरुद्धत्वं प्रत्यपि व्याप्यभाव एवोपजीव्यः | तथा हि । त्वत्कल्पि- 
तस्य विरुद्धत्वस्य स्वरूपेण ज्ञानं यद्यपि न व्या्यभावज्ञानाधीनम्‌ 
तथाऽपि तन्नानुमितिप्रतिबन्धकम्‌ । यत्तु प्रतिबन्धकं व्याप्यभाव- 
व्याप्यतया ज्ञानं तद्वयाष्यभावज्ञानाधीनमेवेति कथं व्याघ्यभावो 
नोपजीव्यः ॥ 


एतेनैवोपधेयसङ्करेऽप्युपाधेरसङ्कर इति च निरस्तम्‌ । विरूद्वेऽपि 
साधारणवद्विपक्षवृत्तित्वस्यैबोपाधित्जोक्तेः ॥। 


तस्मात्साधारणसाङ्कर्यपरिहाराय त्वत्कल्पितं यद्विरुद्वत्वं 
तद्व्वास्यायभावानात्मकत्वादुपाधिप्रतिकूलतकादिवदव्यास्युन्नायकमेव | 
न तु स्वयं हेत्वाभासः | यत्तु प्रहतं विपक्षमात्रवृत्तित्वरूपं विरुद्धत्वं 
तत्साधारणोपाधिसङ्कीर्णत्वेनाव्याप्यन्तर्भूतमेब ॥ 


एतेनाव्यभिचरितसामानाधिकरण्यरूपव्यापतिरारीरप्रविष्टस्या - 
व्यभिचाररूपनिशेषणांशास्य विरहः साधारणः, तत्प्रविष्टस्य 
सामानाधिकरण्यरूपविरोष्यांशस्य विरहो विरुद्धः, विशिष्टो विरहो 

व्याप्यत्वासिद्धः इति भेद इति निरस्तम्‌ । हेत्वाभासविशेषभूता या 
असिद्धिः तद्विशेषभूता या व्याप्यत्वासिद्धिः तदवान्तरभेदमादाय 
हेत्वाभाससामान्यविभागे हेत्वाभासविशेषभूता या असिद्धिः 
तद्विशेषभूतायाः स्वरूपासिद्धेः शब्दो$नित्यः चाक्षुषत्वे सति 
द्रव्यत्वादित्यादी विशेषणविशेष्यविशिष्टाभावमादाय हेत्वाभास- 
सामान्यविभागापत्तेः । हेत्वाभासविशेषस्य बाधस्य हृदो धूमवत्त्वे 
सत्यङ्गिमानित्यादौ विशिष्टसाध्याभावान्तर्गतविशेषणाभावादिभेदमादाय 
हेत्वाभाससामान्यविभागप्रसज्ञाच di 


तत्र क्कृप्तत्वादनुगतत्वाच्च विशिष्टाभावरूपहेत्वाभास एव दोषो 
विशेषणाद्यभावोऽपि विशिष्टाभावोन्नयनद्वारेब दोष इति चेत्‌ समं 
प्रकृतेऽपि * ।। 


किञ्च व्यघिकरणासिद्धेरदोषत्वप्रस्तावोक्तरीत्याऽन्यथानुपपत्ति- 
रूपाव्यभिचार एव व्याप्तिः । न तु तद्विशिष्टसामानाधिकरण्यमिति 
कांशभेदोऽपि ॥ 


तस्मात्साधारणासाधारणानुपसंहारिविरुद्वानां साध्याभावसम्बन्ध- 
रूपायां, अन्यथोपपत्तिरूपायां वा, अव्याप्तावेवान्तर्भावः | तत्रापि 
साधारणविरुद्वयोर्व्याप्यभावो निश्चितः | असाधारणानुपसंहारिणोस्तु 
सन्दिग्ध इति ज्ञेयम्‌ a 


यत्तु पद्धतौ विरुद्धः साध्यसम्बद्धाभावे सति तदभावसम्बन्धित्वा- 
दव्याप्तः | साधारणोऽपि साध्यतदभाबसम्बन्धित्वादव्याप्तः | 
१. “इति चेत्‌ प्रकृतेपि कृप्तत्वात्‌ अनुगतत्वाञ्च विशेषणांशविरहरूपव्यभिचार 
एव दोषोऽस्तु न तु स्वतन्त्रः सामानाधिकरण्यविरहः । केबलब्यतिरेकिण्य- 
सत्वात्‌ ।'? इति पाठान्तरम्‌ । 

अनध्यवसितभेदावसाधारणानुपसंहारिणावुभयसम्बन्धाभावादव्याप्ता - 
बन्तर्भवत इत्युक्तम्‌ । तत्र स्वमते त्रिप्रकारा अव्याप्तिः प्रत्येकं 
हेत्वाभास इति नाभिप्रायः । कि तु वस्तुगत्या विद्यमानायां परैः 
प्रत्येकं हेत्वाभासत्वेन स्वीकृतायां त्रिप्रकारायामव्याप्ताबनुगता, 
स्वाभिमता, साध्याभावसम्बन्धादिरूपा, अव्याप्तिरेकैव हेत्वाभासः 
विशेषणवैयर्थ्यादिदोषाभावादित्येवाभिप्रायः | पद्धतावपि साध्य- 
सम्बन्धाभावे सति तदभावसम्बन्धित्वादेरव्याप्तिं प्रति हेतुत्वस्यैवोक्तेः । 
अन्यथा हि भङ्ग्यन्तरेण परोक्तप्रक्रियेव स्वीकृता स्यात्‌ di 


सुधायामनेकान्तिकत्वादित्यस्य हि सपक्षवृत्तित्वे सति विपक्ष- 
वृत्तित्वादित्यर्थः । एवं विरुद्वत्वादित्यस्य सपक्षावृत्तित्वे सति 
विपक्षवृत्तित्वादित्यर्थः । न चात्र विशेषणव्यवच्छेद्यमस्तीत्युक्तत्वेन 
तद्विरोधश्च स्यात्‌ । त्रिप्रकारायामव्याप्तावनुगतैकरूपस्याभावे हेत्वा- 
भासाधिक्यं च स्यात्‌ । सत्त्वे चानुगतेन लघुना साक्षाद्व्यासिधी- 
विरोधिधीविषयेण च तेनैवासाधकता साध्यताम्‌ । किं वस्तुतः 
सताप्यनुगत्यादिरहितेनेतरेणांहोन ॥ 


न्यायदीपः 


विरुद्वहेत्वाभासत्वरूपदोषस्याप्यव्याप्तावन्तर्भावं सुधाद्युक्तदिशा 
विवरितुकामः किं विपक्षमात्रवृत्तित्वं विरुद्वत्वं विपक्षवृत्तित्वमेव वा 
साध्याभावव्याप्तत्वं वा साध्याभावसम्बन्धत्वमात्रं वा मण्युक्तरीत्या साध्य- 
ब्यापकाभावप्रतियोगित्वं वेति विकल्पान्‌ हृदि possa Prr- 
विरुद्धत्वमपीति । मात्रपदेति । विपक्षवृत्तित्वमात्रस्यैव साधारण इव 
दूषकत्वसम्भवे सपक्षावृत्तित्वे सतीत्यर्थकमात्रपदस्य व्यर्थ॑त्वादित्यर्थः | 
द्वितीये दोषमाह- तत्त्यागे चेति । साधारणस्याव्याप्यन्तर्भावोक्तेः 

साधारणसाङ्कर्येण हेतुनाश्व्याप्तावन्तर्भाव इत्युक्तम्‌ । निरस्तमिति । 
दूषकताबीजसाम्ये तक्ष्यावृत्तेरेवायोगादित्युक्तत्वादिति भावः | तृतीयमनृद्य 
निराह- साध्येति । चतुर्थं निराह- नियमांशेति । पञ्चममाइाङ्कते- 
नन्चिति | साध्यव्यापकीभूतो योऽभावः तत्प्रतियोगित्वमित्यर्थः | नित्यः 
शब्द: कृतकत्वादित्यत्र हेत्वभावः साध्यन्यापको भवति यत्र नित्यत्वं 
गगनादौ तत्र कृतकत्वाभाव इति व्याप्तेः | न बिशेषणवैयर्थ्यमिति | 
यद्यप्यत्रापि नियमांशोऽधिकोऽनुप्रविष्टः तथाऽपि साध्यसमानाधिकरणाभाव- 
प्रतियोगित्वस्य ` विषमव्याप्तिके सद्धेतौ धूमादावप्यस्तीति सद्धतुव्यावर्त- 
कत्वान्नियमांदः सफल इति भावः | नापीति | साधारणस्य सपक्षवृत्तितया 
साध्येनापि सम्बन्धेन साध्यन्यापकाभावाप्रतियोगित्वादिति भावः ।। 


अस्मिन्‌ लक्षणेऽपि विरुद्वस्याव्याप्तावन्तर्भावं ah तस्यार्थनिष्कर्ष 
तावत्करोति- अस्य हीति । अस्तु किं तत इत्यत एतज्ज्ञानं च न 
साक्षादनुमितिप्रतिबन्धकम्‌ । अनुमितिविषयाभावानवगाहित्वात्‌ 
बाधप्रतिपक्षयोरेव तथात्वात्‌ किंतु तत्कारणविघटकत्वेन | तञ्च परामर्श- 
विषयाभावावगाहित्वेनैव परामर्शरूपकारणविघटनद्वारा तज्जन्यानुमिति- 
प्रतिबन्धकत्वमिति वाच्यम्‌ | परामर्शविषयश्च पक्षधर्मता व्यास्तिश्चेति द्वयम्‌ | 
तत्र किं पक्षधर्मताज्ञानविघटनद्वारा व्यास्तिज्ञानप्रतिबन्धनद्वारा वाऽनुमिति- 
प्रतिबन्धकत्वम्‌ | आद्यं निराह- न तावदिति । द्वितीयमेव प्रश्नपूर्व 
विशेषयति- किंत्वित्यादिना । उदाहरणप्रदर्शितेति विभागः | तत्रापि 
विकल्पयति- तत्प्रतिबन्धकत्वं चेति । dur पदच्छेदः | प्रतिबध्य- 
त्वेनाभिमतत्ञानग्रह्येत्यर्थः | दूषिकाया इति । स्वज्ञानद्वारा प्रतिबन्धकी- 


भूताया इत्यर्थः | व्यास्यभावरूपत्वाभावादिति । हेत्वभावस्य साध्य- इत्यर्थः | व्याघ्यभावरूपत्वाभावादिति | हेत्वभावस्य साध्य- 


१. “प्रतियोगित्वं? इति स्यात्‌ । २. साध्याव्यापकाभावप्रतियोगित्वेन इति 
पाठान्तरम्‌ । | 

व्यापकत्वं साध्यवन्निष्ठात्यन्ताभावप्रतियोगित्वम्‌ । अत्र च साध्य- 
सामानाधिकरण्यांशस्य साध्याभावसम्बन्धरूपव्यभिचारांशस्य वा प्रवेशा - 
भावादित्यर्थः | अभ्युपेत्यापि दोषमाह- भावे वेति । अतिप्रसङ्गादिति । 
तनिर्विकल्पकेन वा प्रमेयत्वादिप्रकारकतज्ज्ञानेनापि वा प्रतिबन्धापाता- 
दित्यर्थः | अस्मिन्पक्षे विरुद्धस्य हेत्वाभासत्वमेव दुर्घटमिति कथं पञ्चेति 
विभाग इति भावेनाह- किं चेति । उपाधिवत्‌ उपाधेरिव | उपाधेर्यथा 
व्यभिचारोज्ञायकत्वेन स्वतो दोषत्वाभावान्न हेत्वाभासत्वं तथेत्यर्थः | 


ननूपाधे्न्यभिचारव्याप्यत्वेन तदनुमितिद्वारा व्यास्यभावगमकत्वं न 
साक्षात्‌ न हि व्यभिचार एव व्याप्यभावः | अव्यभिचरितसहचाररूपत्वा- 
द्वयाः | साध्यहेत्वभावयोर्व्याप्तेः साध्यहेतुव्यास्तिव्याप्यत्वं तु साक्षादेव 
व्याप्सभावा वगम इति नोपाधिसाम्यमिति वदन्तं प्रत्याह- किं चान्तरङ्ग- 
मिति । साध्यहेत्वभावव्यापेः साध्यहेतुव्यास्यभावं प्रति व्याप्यत्वविषय- 
कत्वापेक्षया साध्याभावसम्बन्धज्ञानस्याल्पविषयकत्वादन्तरङ्गत्वं लघुतरत्वं 
च व्यक्तमेव | कृप्तमिति । साधारणे प्रतिबन्धकत्वस्य निणीतत्वादिति 
भावः | साध्याभावव्याप्तो विरुद्ध इति प्रसिद्धलक्षणानुरोधेनोक्तं साध्याभाव- 
सम्बन्धज्ञानं त्यत्तवेति । प्रक्रियेति । सव्यभिचारादिभेदेन पञ्चैव हेत्वाभासा 
इति प्रक्रियानिर्वाहायेत्यर्थः 11 


नन्ववं स इयामो मित्रातनयत्वादित्यादावपि साध्याभावसम्बन्धत्वमेव 
दोषः | तज्ज्ञानमेव च प्रतिबन्धकं, तदेव चोद्धाव्यं स्यात्‌ न तु शाक- 
पाकजत्वोपाधिरित्यत आह- न हीति । यद्वा मित्रातनयत्वादौ साध्या- 
भावसम्बन्धद्योतनायापाध्युक्तिवदिहापि तदुत्तयर्थमेवोक्तरूपविरुद्वत्व- 


मस्त्वित्यत sm न हीति॥ 
१. “'साध्यासामानाधिकरण्यांशस्य'' इति स्यात्‌ । २. '“साध्यहेतुन्याप्यभाव- 
व्याप्यत्वं’? इति स्यात्‌ । ३. ''अबगमक’' इति स्यात्‌ । 

ननु साध्याभावसम्बन्धाज्ञानेऽपि कदाचित्सामग्रीवशेनाप्तवाक्येन 
चोक्तरूपज्ञाने सति व्याप्तिज्ञानप्रतिबन्धदर्शनादयमपि पृथग्दोषो वाच्य इति 
वादिनं प्रत्याह- किं चेदं ज्ञानमिति । साध्यहेत्वभावव्याप्तेर्हेतु- 
साध्यव्पाप्यभावेन सह व्यापतिज्ञानमित्यर्थः | अन्त्य इति । नित्यः शब्द: 
कृतकत्वादित्यादिविरुद्वहेतौ साध्यनिरूपितव्याप्तिज्ञानस्यानुमानिकस्यैवोक्त- 
रूपव्याप्यत्वज्ञानं प्रतिबन्धकमिति पक्ष इत्यर्थः | अस्मिन्‌ पक्षे विरुद्धहेतो 
साध्येन सह व्याप्तिज्ञानमानुमानिकमित्येव वाच्यमन्यथा तस्य प्रतिबन्धा- 
योगादिति भावेनोक्तं दृष्येत्यादि | अनुमानं च विरुद्वहेतौ कृतकत्वादौ 
नित्यत्वादिरूपसाध्यनिरूपितव्यास्तिं प्रति व्याप्यस्य कस्यचिज्ज्ञानमेवेति 
वाच्यमिति भावेनोक्त॑- wur arredi व्यास्तिव्याप्यस्येति । 
त्वदुक्तरीत्येति । साध्यहेत्वभावयोर्व्याप्तिरूपस्य हेतुसाध्यव्यास्यभावं प्रति 
व्याप्यस्य चेत्यर्थः ।। 


नन्वनित्यः शाब्दः कृतकत्वात्‌, नित्यः शब्दः श्रावणत्वादित्यादिरेव 
सत्प्रतिपक्षोदाहरणं नैतादृशमित्यत आह- न हीति । अनित्यत्वसाधक- 
कृतकत्वहेतुः साध्यव्याप्तः पक्षे साध्यसमानाधिकरणत्वात्‌ कृतकत्वहेतुः न 
प्रकृतसाध्यव्याप्तः साध्यव्यापकाभावप्रतियोगित्वादित्युदाहरणभेदमात्रेणेत्यर्थः | 
व्याप्तितदभावानुमित्यन्यस्थले एव प्रतिपक्षतेति मन्वानं प्रत्याह- किञ्चेति । 
इत्युक्तावित्यस्य विरुद्धत्वं नाना स्यादित्यन्वयः | कथमित्यतो मण्यु- 
क्तान्येवाह- वृत्तिमत इति । पर्वतोऽग्निमान्‌ गगनवत्त्वादित्यादावतिव्यापि- 
निरासाय वृत्तिमत इत्युक्तिः । न च तल्लक्ष्यकोटिप्रविष्टमेवेति वाच्यम्‌ । 
साध्यवद्वृत्तित्वरूपविरुद्वत्वस्य तत्र ज्ञानेऽपि व्यतिरेकव्यापिग्रहाप्रतिबन्धेन 
तेन तत्रानुमित्युदयाक्षतेरिति भावः | अस्तु को दोष इत्यत आह- तत्र 
चेति । बाधेति । बाधप्रतिरोधयोः प्रतिज्ार्थप्रमाणविरोधत्वेनैक्योत्तिप्रस्तावे 

एकमेवासाधकतालिङ्गं सर्व वा | आद्ये अन्यज्ञानेनानुमितिप्रतिबन्धो न 
स्यात्‌ । अन्यानुमितेनैकेनानुमितिप्रतिबन्ध इति तु नानुभवानुसारी । द्वितीये 
मिलितं लिङ्गं प्रत्येकं वा । आद्ये एकेनैव पूर्णत्वाच्छेषवैयर्थ्यम्‌ | अन्त्ये 
हेत्वाभासाधिक्यमित्युक्तरीत्येत्यर्थः | यज्ज्ञानेनानुमितिप्रतिबन्धो भवति तद्धि 
सङ्गाहकतया निर्वक्तव्यम्‌ | न हीदं तथा | तथा च पञ्चभ्योऽधिकमवर्जनीय- 
मिति भावेनाह- त्वदुक्तेति । त्वदुक्तविवक्षयैकीकरणपक्षेऽपि हेतोः 
साध्याभावसम्बन्धज्ञानमावइयकम्‌ | एवं च तेनैवालं किमनेनेति भावेनाह- 
किञ्च व्यासिज्ञानेति ।। 


ननु कदाचित्साध्याभावसम्बन्धाज्ञानेऽप्युक्तरूपविषयत्वज्ञानेऽप्यनुमिति- 
प्रतिबन्धोऽस्तीति वादिनं प्रत्याह- किञ्चेति । व्याप्तिशरीरेति । 
अन्यादृशस्य प्रकृतव्यास्तिधीकारणत्वाभावात्समवायवृत्त्या सहचारज्ञान- 
विरोधज्ञानविषयत्वस्य धूमवह्विसामानाधिकरण्येऽपि सत्त्वेनातिप्रसङ्गाच्चैवं 
विवक्षाया आवइयकत्वादिति भावः | मण्युक्तदिशा प्रकारान्तरेण विरुद्धस्य 
पृथग्दोषत्वमनृद्य निराह- एतेनेति । प्रहतं प्रसिद्धम्‌ | साध्याभावव्याप्तो 
विरुद्ध इति सर्वैरुपगमादिति भावः | उपजीव्यत्वं व्यनक्ति- न हीति | 
ननु मण्युक्तविरुद्धत्वलक्षणे व्या्यभावस्योपजीव्यत्वं नास्तीत्यत आह- 
त्वदिति । मणिकृत्कल्पितेत्यर्थः | आदिपदेन वृत्तिमतः साध्यवदवृत्ति- 
«ame: | व्यास्यभावज्ञानाधीनमिति । "तज्ज्ञाने तन्निरूपितव्याप्यत्वस्य 
दुज्ञौनत्वादिति भावः । मण्युक्तं प्रकारान्तरेण विरुद्धस्य पृथक्त्वं निराह 
एतेनेति । उक्तेरिति । अस्माभिः प्रतिपादितत्वादित्यर्थः | त्वत्कल्पित- 
मिति । मण्युक्तं साध्यव्यापकाभावप्रतियोगित्वरूपमित्यर्थः | उपाधीति | 
उपाधिश्च प्रतिकूलतर्कश्चादिपदोक्तानुकूलतर्काभावश्च तद्वदित्यर्थः | प्रहतं 


१. “तदज्ञाने'' इति स्यात्‌ i 

प्रसिद्ध सवैरुच्यमानमित्यर्थः | प्रकारान्तरेण साधारणादित्रयस्य भेदमनूद्य 
निराह- एतेनेति । हेत्वाभासविशेषणतेति । ज्ञायमानत्वे सत्यनुमिति- 
प्रतिबन्धकत्वादिरूपं हेत्वाभासत्वं हि सामान्यम्‌ | तद्विशेषाः सव्यभिचारा- 
दयः इत्यसिद्विरिपि हेत्वाभासविरोषः | तद्विशेषा व्याप्यत्वासिद्ध्याश्रय- 
स्वरूपासिद्धय इत्यादिभेदेनासिद्धे्रिविधत्वस्य प्रागुक्तेः । व्याप्यत्वासिद्धय- 
वान्तरभेदो हि व्याप्तिविशेषणासिद्धिव्याप्तिविशष्यासिद्धी | तथा च 
तादृशावान्तरभेदमादाय हेत्वाभाससामान्यस्य सव्यभिचारविरुद्वादिरूपेण 
पश्चेतिविभागकरणे सत्यसिद्विविशेषभूतस्वरूपासिद्धेरवान्तरभेदाः हेतुविशेषणा- 
सिद्धिहेतुविरोष्यासिद्विविरिष्टहेत्वसिद्धीरप्यादायापि हेत्वाभासविभागप्रसङ्गः 
स्यात्‌ | तथा च पश्चेति विभागभङ्गः स्यादित्यर्थः ।। 


अतिप्रसङ्गान्तरं चाह- हेत्वाभासविशेषस्येति | परमुखेन समाधिं 
वाचयित्वा सममित्याह- तत्रेति । स्वरूपासिद्विबाधस्थल इत्यर्थः । ननु 
विरोषणाद्यभावस्थलेऽप्यनुमितिप्रतिबन्धो दृश्यत इत्यत आह- विशेषणा- 
दीति । विरेष्याभाव आदिपदार्थः । प्रकृतेऽपीति । विरुद्वहेतावपीत्यर्थः | 
तथा चाव्याप्तिरेवेति भावः | 


ननु व्यभिचाराज्ञानेऽपि सहचारविरहज्ञानेनाप्यनुमितिप्रतिबन्धोऽस्तीति 
वदन्तं प्रत्यव्यभिचरितसामानाधिकरण्यं व्याप्तिरित्यङ्गीकृत्योक्तम्‌ | वस्तुतस्तु 
तदेव नास्ति । येन सामानाधिकरण्यविरहस्य ज्ञानं प्रतिबन्धकमिति सोऽपि 
पृथग्दोषः स्यादिति भावेनाह- किञ्चेति । तद्विरिष्टं अव्यभिचारविरिष्टम्‌ | 
पद्धतिविरोधमाशङ्कय तदभिप्रायोत्तया निराह- यत्त्विति । तत्र हि पूर्व 
स्वाभिमतदोषोक्तिप्रस्तावे हेतुविरोधो द्विविधः असिद्धिरव्याप्षिश्चेति | 
अव्याप्तिरपि त्रिविधा, लिङ्गस्य साध्येन तदभावेन च सम्बन्धः, 

साध्यसम्बन्धाभावे सति तदभावेनैव सम्बन्धः, उभयसम्बन्धाभावश्रेत्युत्तवा 
परोक्तदोषप्रपश्चनेनान्तर्भावोक्तिप्रस्तावे द्वितीयपरिच्छेदान्ते उक्तमित्यर्थः | 
तथा च तत्र साध्यतदभावसम्बन्धवत्त्वादिरूपेण प्रत्येकहेत्वाभासत्व- 
प्रतीतेस्तद्विरोध इति भावः । कुत एषोऽभिप्राय इत्यतो ज्ञापकं विपक्षे 
बाधकं चाह- पद्धतावपीति । तथा चाव्याप्तिरेकेव दोष इति भावः | 
अन्यथेति | पृथग्दोषत्वाभिप्राय इत्यर्थः | साध्याभावसम्बन्धत्वेनैवा- 
नैकान्तिकत्वादेरेकदोषत्वमेव न पृथग्दोषत्वम्‌ | अन्यथा परोक्तप्रक्रियाङ्गी- 
कारापत्तिरित्येकं बाधकमुत्तवा बाधकान्तरं चाह- सुधायामिति । न चात्र 
विशेषणव्यवच्छेद्यमस्तीत्युक्तत्वेन तद्विरोधश्र स्यादित्यन्वयः | अत्रेत्यनेन 
परामृझ्यमानं दशयितुमुक्तं अनैकान्तिकत्वाद्विरुद्वत्वादिति | तयोर्यदि 
विपक्षवृत्तित्वमेवार्थस्तदा न चात्रेत्युत्तरवाक्यासाङ्गत्यमाशङ्कच तयोररथोक्ति- 
रित्यस्येत्यर्थ इति । युक्तिपादीयसुधायां हि अव्याप्तिरूपहेतुदोषो s- 
नैकान्तिकत्वादेर न्तर्भावतयाऽव्यास्तित्वेनैव दोषत्वं वक्तुमुपक्रम्य पृथग्दोषत्वे 
दूषणमुच्यते | इदमसाधकं अनैकान्तिकत्वाद्विरुद्वत्वादिति त्वया वाच्यम्‌ | 
न चात्र बिशेषणब्यवच्छेद्यमस्तीत्युच्यते पृथग्दोषत्वे तदुक्तिविरोधः | 
अन्योन्यस्य व्यवच्छेद्यत्वसम्भवादिति भावः || 


नन्वब्याप्तेरुक्तत्रिप्रकारानुगतमव्यासित्वरूपसामान्यं कुत उपेयम्‌ | 
त्रिरूपैवास्त्बव्याप्तिरित्यत आह- त्रिप्रकारेति । साध्यतदभाव- 
सम्बन्धित्वादित्रिप्रकारेत्यर्थः | अनुगतैकरूपस्येति । साध्याभाव- 
सम्बन्धित्वरूपस्य वाऽन्यथोपपत्तिरूपस्य वा प्रागुक्तस्येत्यर्थः । अत एव 
पूर्व स्वाभिमतदोषोक्तिप्रस्तावे व्याप्तिविरहोऽव्याप्तिरिति व्यासतिविरहत्वमनुगतैक- 
रूपमुक्तम्‌ | आधिक्यमिति । हेतुविरोधो द्विविधः असिद्धिरव्यासिरिति 


१. ‘ara’? इति स्यात्‌ । २. 'अन्तर्भान्यतया’? इति स्यात्‌ । 


परमते बाधस्य व्यभिचारसडर! 259 


प्रमाणलक्षणादौ यद्द्वैविध्यं हेतुदोषस्योक्तं तन्न स्यात्‌ किंतु चातुर्विध्य- 
रूपाधिक्यं च स्यादित्यर्थः | सत्त्वे चेति । अनुगतैकरूपस्येत्यनुकर्षः | 
्रागुक्तसाध्याभावसम्बन्धवत्त्वादिरूपस्येति भावः | इतरेण साध्यसम्बन्धा- 
भावादिनेत्यर्थः ।। ३४ | 


॥ इति विरुद्वस्याव्याप्तावन्तर्भावः d ३४ og! 


अथ परमते बाधस्य व्यभिचारसङ्रः tl ३५ | 


यच्चोक्तं मणौ- बाधस्यादोषत्वे वस्तुतो महानसीयः प्रसिद्धो वह्निः 
पर्वते वहित्वेन सिध्येत्‌ । पर्वते बह्लिजातीयस्य सत्त्वेन व्यभिचारा- 
भावात्‌ | पर्वते महानसीयो बह्निर्नास्तीति प्रत्यक्षबाधात्तु न 
सिध्यतीति बाधस्य व्यभिचारासङ्कर इति । 


तन्न । पर्वते महानसीयो बहििर्नास्तीति प्रत्यक्षस्य पर्वते 
बहिरस्तीति प्रत्यक्षशाब्दबोधौ प्रतीव पर्वते बह्निरित्यनुमितिं प्रत्यपि 
भिन्नविषयकत्वेनाबाधकत्वात्‌ । यथा हीन्द्रियं स्वसन्निकृष्टविषयक- 
ज्ञानजननस्वभावम्‌ तथा लिङ्गमपि स्वसमानाधिकरणलिङ्गिविषयक- 
ज्ञानजननस्वभावम्‌ | समानाधिकरणयोर्लिङ्गलिङ्गिनोहि व्याप्तिः ॥ 


अस्तु वा प्रत्यक्षानुमित्योः समानविषयकत्वं तथाऽपि न तन्मात्रं 
बाधत्वे तन्त्रम्‌ । किन्तु समानप्रकारकत्वमपि | घटवत्येव गेहे घटो 
नास्तीति श्राम्यतोऽपि गेहे प्रमेयमस्तीति प्रमया तत्र सतो घटस्यापि 
प्रमेयत्वेन ग्रहणदर्शनात्‌ । पर्वतेतरवृत्तिर्बहिः पर्वते नास्तीति 
प्रमावतोऽपि पर्वतो वह्निमानिति भ्रान्तिरूपानुमितिदर्शनाच | देशान्तरे 
aaa भ्रान्तिविषय इति त्वन्मते पर्वतेतरवृत्तिवह्ेरेब भ्रान्ति 
रूपानुमितौ पर्वतवृत्तिबह्णित्वेन भानात्‌ |! 

किं चास्ति बाधोऽत्र चेद्ववभिचारोऽप्यस्त्येव । बाधितसाध्यके 
हेतुवृत्तेरेव व्यभिचारत्वात्‌ di 


अपि च यदि बाधादेव महानसीयबल्लेरसिद्विः । तर्हि बाधा- 
नवतारदशायां स सिध्येत्‌ ॥। 


एतेन बाधस्यादोषत्वे गन्धप्रागभावावच्छिन्नो घटो गन्धवान्‌ 
पृथिवीत्वादित्यनेन गन्धप्रागभाववति काले घटे गन्धः सिध्येत्‌ | 
गन्धात्यन्ताभाववद्गामित्वरूपव्यभिचारस्याभावात्‌ । प्रागभाव- 
प्रमारूपाद्वाधात्तु न सिध्यतीति बाधः पृथगिति निरस्तम्‌ । बाधोऽ- 
afta चेद्गयभिचारोऽप्यस्तीति बाधानवतारदशायां प्रागभावकाले 
गन्धः सिध्येदिति चोक्तदोषद्वयस्य दुर्वारत्वात्‌ d! 


कि च प्रागभाबबति काले गन्धापादनं न ताबत्सिषा- 
घयिषामात्रेण | शाब्दस्य तात्पर्यपारतन्त्र्यवदनुमानस्य सिषाधयिषा- 
पारतन्त्र्याभावात्‌ ॥ 


नापि गन्धप्रागभावावच्छिन्नत्वस्य पक्षतावच्छेदकत्वमात्रेण तदा- 
पादनम्‌ । पक्षतावच्छेदकस्य हि यत्र “पृथिवीत्वं तत्र गन्ध इति 
दैशिकव्यासिबलेन साध्यस्य समानदेशत्वाक्षेप एव सामर्थ्यम्‌ । न 
तु स्वसमानकालीनत्वाक्षेपेऽपि ॥। 


नापि यदा पृथिवीत्वं तदा गन्ध इति व्याप्तिबलात्तदापादनम्‌ | 
गन्धप्रागभावध्वंसदशायां पृथिवीत्त्वस्य सत्वेऽपि गन्धाभावात्‌ ॥ 


ननु तथापि हेतुः स्वावच्छिन्नदेशकालीनसाध्यबोधकस्वभावः | 


१. “यत्र गन्धप्रागभावः,?? यद्वा “यत्र गन्धप्रागभावावच्छिन्नत्त्वं’? इति पाठः 
स्यात्‌ । 

न हि धूमेन बहिः सिध्यन्नर्वाग्भागे काले च सिध्यति । तथा च 
पृथिवीत्वमपि स्वावच्छिन्ने गन्धप्रागभावकाले गन्धं बोधयेदेव | 
बाधात्तु न बोधयतीति चेन्न । यत्र यदा यदवच्छेदेन धूमस्तत्र तदा 
तदवच्छेदेन वहिरिति व्याप्तिरेव हि तत्रास्ति । प्रकृते तु यत्र यदा 
यदवच्छेदेन पृथिवीत्वं तत्र तदा तदवच्छेदेन गन्ध इति व्याप्ति- 
नास्तीत्युक्तम्‌ ॥। 


अथ प्रागभावावच्छिन्नत्वं न पक्षविशेषणम्‌ । किं तु घटः 
गन्धप्रागभावकालीनगन्धवानिति साध्यविशेषणमिति चेन्न । यदा 
पृथिवीत्वं तदा गन्धप्रागभावसमानकालीनगन्ध इति व्याप्तेरभावात्‌ || 


एतेन धूमानुमाने दैवादुपनीतकाश्चनमयत्वस्य वह्विविशेषणत्वेन 
भानेऽनुमितेर प्रमात्वादप्रमात्वस्य च दोषाधीनत्वादन्यस्य च 
दोषस्याभावाद्वाध एव दोषो वक्तव्य इति निरस्तम्‌ । बाधोऽस्ति 
चेद्व्यभिचारोऽप्यस्तीत्यादिना दोषद्वयस्योक्तत्वात्‌ ॥ 


किं च व्यासिपक्षधर्मताज्ञानाविषयस्याप्युपनीतस्यानुमितौ भाने 
यथार्थानुमितिः, जयपराजयादिव्यवस्था, अनुमितौ व्यासिज्ञानापेक्षा 
चोच्छियेत । न च वह्युपनयार्थमेव व्यास्तिज्ञानापेक्षा । प्रायिक- 
सहचारदर्हानमात्रेणाप्युपनयसिद्वेः ॥ 


नन्वथापि लिङ्गपरामर्शनिष्पत्त्यन्तरं प्रत्यक्षादिबाधेनानुमितेर- 
प्रमात्वं gad । तत्र च दोषान्तराभावाद्वाध एव दोष इति चेन्न । 
निष्पन्नेऽप्यर्थनिश्चये तदप्रामाण्यनिश्रयेन पुनरप्यर्थनिश्रयविघटन- 
वन्निष्पन्नेऽपि परामर्श बाधेन पुनरपि परामर्शविघटनस्यावश्यकत्वेना- 
सिद्विन्यभिचारयोरन्यतरस्य सत्त्वात्‌ ॥ 


ननु तथाऽपि व्यभिचारशरीरप्रविष्टसाध्याभावनिश्चयः स्वप्रमात्व- 

निश्चयाधीन इत्युपजीव्यः प्रमात्वनिश्चयरूपो बाधः पृथगिति चेन्न । 
साध्याभावरूपार्थसत्त्वघटितप्रामाण्यनिश्वयस्य अर्थसत्त्वनिश्चयाधीन- 
त्वेनार्थनिश्चयस्यैवोपजीव्यत्वात्‌ । त्वन्मतेऽप्रामाण्यशङ्कारहितज्ञान- 
स्यैवार्थनिश्रायकत्वेनापसिद्धान्ताच्च | परतः पक्षे अनवस्थानाच्च ॥ 


तस्मात्परमते बाधस्य व्यभिचारासङ्करो न युक्तः । अस्मन्मते 
तु बाधस्य प्रतिज्ञादोषत्वेन व्यभिचार asa नास्तीति प्रागेवोक्तम्‌ । 
व्याप्यत्वासिद्धे्व्यभिचारासङ्कीर्णमुदाहरणं नीलधूमादित्यादिकमिति 
त्वीश्वरवादे निरस्तम्‌ । आश्रयासिद्धेः स्वर्णमयोऽद्रिरङ्जिमानित्यादिक- 
मुदाहरणमप्याश्रयासिद्धेरदोषत्वप्रस्ताबे निरस्तम्‌ ।। 


न्यायदीपः 


स्वमते बाधस्य व्यभिचारासाङ्क्यं तद्रीत्यनुसरणे तत्साङ्कर्यमेव प्राप्नोति | 
तथा च बाधस्य पृथग्दोषत्व हानेः wala हेत्वाभासविभागभङ्ग इति 
भावेनाह- यच्चेति ॥। 


ननु पर्वतीयधूमस्य महानसीयवह्णयभावसामानाधिकरण्येन व्यभिचारान्न 
तेन महानसीयवह्लिः सिध्यतीत्यत आह- पर्वत इति । व्यापकतावच्छेदका- 
बच्छिन्नव्यापकाभावसामानाधिकरण्यस्यैव व्यभिचारत्वाद्वह्नित्वस्य व्यापकता- 
वच्छेदकत्वेन तदवच्छेदेन तत्र तस्य सत्त्वादित्यर्थः | तहि कुतो न सिध्य- 
तीत्यत आह- पर्वत इति । त्वदुक्तप्रत्यक्षस्य पर्वतीयवह्ययनुमितिं प्रति 
बाधकत्वमेव नास्ति | कथं तस्य बाधत्वेन पार्थक्यमिति भावेन निराह- 
तन्नेत्यादिना ॥ 


एवं तर्हि महानसीयवहिविषयानुमितिः कुतो न जायते पर्वतीयवहि- 


१. पाठान्तरे ‘सङ्कर’? इत्यधिकम्‌ । २. “'हानेन’? इति पाठान्तरम्‌ | 

विषयैव कुतो जायत इत्यतो न त्वदुक्तबाधदोषबलात्‌ किं तु लिङ्गस्य 
्य्षिप्रकारमपेक्ष्य लिङ्गिज्ञानजनकत्वं स्वभाव इति स्वभावबलादेवेति भावेन 
दृष्टान्तपूर्वमाह- यथा हीति ॥ 


यद्वा भिन्नविषयकत्वेनेत्युक्तम्‌ | तदसिद्धम्‌ | बाधस्यादोषत्वे समान- 
विषयत्बस्यैव प्रत्यक्षानुमित्योर्बाधकबाध्यत्वाभिमितयोः स्यादित्यतः 
स्वभावकृतमेव भिन्नविषयत्वमित्याह- यथा हीति । तथा च सामम्ग्र- 
भावादेव महानसीयवहिसिक्क्युपपत्ती किं बाधवशेन तदसिद्विकल्पनया | 
अत एव पद्धतौ “पर्वते धूमं दृष्टवतोऽपि कथमन्यत्रानुमित्यनुद्भवः | 
व्याप्तिप्रकारमपेक्ष्य लिङ्गस्य लिङ्गिज्ञानजनकत्वनियमात्‌ | तथा हि | 
कयोश्चित्समानदेशत्वेऽपि भिन्नकालीनयोः व्याप्तिः | यथा धूमस्याग्रिनेत्या- 
युक्तम्‌ । तत्रान्यत्रानुद्भव इत्युपलक्षणम्‌ | कथमन्यदीयाग्निप्रमानुद्भव इत्यपि 
ध्येयमिति भावः di 


ननु प्रतियोग्यसमानाधिकरणयत्समानाधिकरणेत्यादिमण्युक्तसामान्यन्यापति- 
लक्षणपक्षे व्यधिकरणधूमवह्णयोरपि व्याप्तिरस्त्येवेति पर्वतीयधूमो महानसीय- 
वह्निज्ञानजननस्वभाव एवेति भिन्नविषयत्वस्वभावो नेति चेन्न । तस्य 
लक्षणस्य निरस्तत्वात्‌ | अत एव समानाधिकरणलिङ्गेत्युक्तम्‌ । तुष्यतु 
दुर्जन इत्यभ्युपेत्यापि बाध्यबाधकभावो न युक्त इत्याह- अस्तु वेति | 
महानसीयवहिः पर्वते नास्तीति प्रत्यक्षस्य पर्वतो वह्लिमानित्यनुमिते- 
रित्यर्थः | कुत इत्यतः समानविषयत्वं ज्ञानस्य भ्रमरूपज्ञानस्य वा प्रमा- 
रूपज्ञानस्य वा ज्ञानान्तरबाधकत्वे तन्त्रम्‌ | आधे दोषमाह- घटवतीति | 
अन्त्य आह- पर्वतेति | यद्वा समानविषयकत्वं ज्ञानस्य किं तादृश- 
प्रमाबाधने तन्त्रम्‌ | उत भ्रान्तिबाधने | आद्य आह- घटवतीति | अन्त्य 


१. समानविषयत्वमेव'' इति स्यात्‌ i 

आह- पर्वतेति । अत्यन्तासदेव भ्रान्तावारोप्यत इति सिद्धान्ते 
समानविषय्कत्वाभावेऽपि मणिकृन्मते तदस्तीत्याह- देशान्तरे इति । 
समानप्रकारकत्वाभावान्न त्वदुत्तप्रत्यक्षस्य बाधकतेत्युक्तम्‌ । क्ुप्तव्यभिचार- 
रूपदोषादेव महानसीयवह्व्यसिद्धयुपपत्तौ न तदर्थं बाधस्य दोषतेत्याह- 
किञ्चेति ॥। 


यद्यन्यनिष्ठलिङ्गस्य स्वसमानाधिकरणसाध्यविषयानुमितिजनने 
इवान्यनिष्ठसाध्यगोचरानुमितिजननेऽपि शक्तिमुपेत्य बाधरूपदोषादेव तदभावं 
मन्यसे तदा दोषान्तरं चाह- अपि चेति । स इति । महानसीयवह्निः | 
सामग्रीसद्धावात्प्रतिबन्धाभावात्‌ | अन्यथा पर्वतीयवहिसिद्धिरपि न स्यात्‌ | 
सामग्ग्राः प्रतिबन्धाभावस्य चोभयत्र तुल्यत्वात्‌ | तस्मात्तदंशे व्यधिकरण- 
धूमादेः शक्तिरेव नेति भिन्नविषयत्वेन प्रागुत्तप्रत्यक्षानुमित्योः न बाध्यबाधक- 
भाव इत्येव युक्तः पन्था इति भावः | पराभिमतं बाधस्यासङ्कीर्ण - 
मुदाहरणान्तरमप्यनूद्य निराह- एतेनेति । निरस्तमित्यन्वयः | गन्धः 
सिध्येदिति । लिङ्गमपि स्वसमानाधिकरणलिङ्गिविषयकज्ञानजननस्वभाव- 
मित्यादि प्रागुक्तसामग्ग्राः सत्त्वादिति भावः ।। 


ननु सामग्रीसत्त्वेऽपि व्यभिचाररूपङ्कुप्तदोषादेव तत्र गन्धासिद्विरित्यत 
आह- गन्धेति । साध्यप्रागभाववद्वगामित्वं न व्यभिचारः | किं तृक्तरूप 
एव । स च तत्र नास्ति । प्रागभावेन विरोधात्‌ । अग्रे गन्धानुदया- 
पाताच्चेति भावः | कथं तर्हि तत्र बाध इत्यत आह- प्रागभावेति | 
साध्यसंसर्गाभावप्रमाया एव बाधइाब्दार्थत्वादिति भावः । अस्तीतीति a 
“इति इति च दोषद्वयस्येत्यन्यः | बाधितसाध्यके हेतुवृत्तेरेव 
व्यभिचारत्वात्‌ | तथा समानाधिकरणसाध्यगोचरप्रमाजननस्वभावत्वाञ्च | 
१. एकं “इति?” पदं पाठान्तरे नास्ति । 

बाधस्य चानवतारादिति भावः | कथं तहि तत्र गन्धसिद्धयभाव: | बाधस्य 
च त्वया तत्र दोषत्वानङ्गीकारादिति चेत्‌ गन्धप्रागभाववति गन्धापादक- 
सामग्ग्रा अभावादेवेति भावेन का तत्र तब सामग्री अभिमता । गन्ध- 
प्रागभावकालेऽपि गन्धसाधनेच्छामात्रं वा गन्धप्रागभावस्य पक्षतावच्छेद- 
कत्वमात्रं वा यदा पृथिवीत्वं तदा गन्ध इति व्याप्तिर्वा स्वावच्छिन्न 
देशकालीनसाध्यबोधकस्वभावो वा यदा पृथिवीत्वं तदा गन्धप्रागभाव- 
कालीनगन्धवानिति व्याप्तिर्वा | आद्यं तावन्निराह- न तावदित्यादिना । 
व्याप्तिपक्षधर्मतामात्रपारतन्त्र्यादिति भावः | द्वितीयं निराह- नापीति a 
स्वसमानदेशत्वाक्षेप एवेति । स तु प्रकृते न बाधित इति भावः | 
तृतीयं निराह- नापि यदेति । चतुर्थमाराङ्कते- नन्विति । उक्तमिति | 
गन्धप्रागभावध्वंसदशायामिति पूर्वग्रन्थेनेति भावः | पञ्चममपि निरसितुमा- 
शङ्कते- अथेति । व्याप्तेरभावादिति । यदा पृथिवीत्वं तदा घटीयगन्ध- 
प्रागभावसमानकालीनो गन्धः घटीय इति व्याप्तेः सत्त्वेऽपि समानाधिकरण- 
तादृशगन्धेन व्याप्तेरभिमतत्वात्‌ | तस्याश्चाभावात्‌ | अन्यथा छलवादा- 
पातादिति भावः | अन्यदपि पराभिमतमसङ्कीर्णोदाहरणमनृद्य निराह- 
एतेनेति | दोषाधीनत्वादिति । अप्रामाण्यस्य परतस्त्वादिति भावः । 
अन्यस्य 'वाऽभावादित्यसिद्धमिति भावेनाह- बाधोऽस्ति चेदिति | 
बाधितसाध्यके 'हेतुरित्येव व्यभिचारत्वादित्यादिनोक्तत्वादित्यर्थः ।। 


ननु सत्यपि तत्र व्यभिचारे तदप्रतिसन्धानदशायां काञ्चनमयो न भवति 
बहिरिति बाधप्रतिसन्धानेऽपि तादृशानुमितेरप्रमात्त्वावगमात्सोऽपि पृथग्दोष 
एवेति चेद्भासकसामग्ग्रभावेन तथाऽनुमितिरेवादुक्तेत्येतद्विपक्षे बाधमुखेनाह- 
किञ्चेति । ज्ञानाविषयस्यापि तादृशज्ञानबलालभ्यस्यापीत्यर्थः | यथार्थेति | 


१. “'पटीयः’? इति स्यात्‌ । २. ‘a’? इति स्यात्‌ | 
३. “हेतुवृत्तेरेव! इति स्यात्‌ । तथैव मूलपाठात्‌ | (२६० पुटे) 

सर्वत्राप्यनुमितौ यत्किश्चिदविद्यमानस्य साध्यविशेषणस्य भानसम्भवादिति 
भाव: | जयेति । सर्वत्रानुमितावयाथार्थ्यप्राप्तावयमनुमानप्रयोक्ता 
सदनुमानवादीति जयी, अयं चासदनुमानप्रयो क्तत्वादपजयीति न 
स्यादित्यर्थः | अनन्यगत्या बाधस्य दोषत्वं वाच्यमिति शङ्कते- नन्विति | 
दोषान्तरासत्त्वोपपादनायोक्तं पराम्शनिष्पत्त्यनन्तरमिति | तदनिष्पत्ताव- 
सिद्यादिरेव दोषस्तत्र भविष्यतीति भावः | दोषान्तरसत्त्वान्न बाधस्य तत्र 
दोषत्वं कल्प्यमिति परिहरति- निष्पन्नेऽपीति | बाधेन साध्याभावप्रमारूप- 
बाधेनेत्यर्थः | परामर्शेति । साध्यव्याप्यहेतुमानयमिति परामर्शेत्यर्थः | 
असिद्विव्यभिचारयोरिति । व्याप्तस्य पक्षधर्मताप्रतीतिः सिद्धिः | 
तदभावोऽसिद्धिरित्युक्तेः | बाधितसाध्यके 'त्ववृत्तिरूपत्वाब्यभिचारस्येति 
भावः | पराभिमतं प्रकारान्तरेण बाधस्य दोषत्वमाराङ्कते- नन्चिति | 
तथापीति । दोषान्तरसाङ्क्यैऽपीत्यर्थः । प्रमात्वेति । साध्याभावज्ञानस्य 
प्रमात्वनिश्चयरूप इत्यर्थः | साध्याभावरूपार्थनिश्चयं प्रति तत्प्रमात्व- 
निश्चयस्य नोपजीव्यता । येन साध्याभावनिश्चयद्वारा निश्चितसाध्याभाव- 
बद्ृत्तित्वरूपब्यभिचारेऽप्युपजीव्यता स्यात्‌ | किं तु अर्थनिश्रयस्यैव 
स्वप्रमात्वनिश्चये उपजीव्यतेति वैपरीत्यमेवेति निराह- साध्याभाबेति | 
अर्थनिश्रायकत्वस्य प्रमात्वनिश्चयायत्तत्त्वे दोषान्तरमाह- त्वन्मत इति | 
अर्थनिश्चयस्य प्रामाण्यनिश्रयायत्तत्व इत्यत्र दोषान्तरमाह- परत इति | 
साध्याभावरूपार्थनिश्चयस्तत्प्रामाण्यनिश्चयाधीनः प्रामाण्यनिश्चयश्च 
प्रामाण्यग्राहकस्य प्रमाण्यनिश्चयाधीन इत्येवं रूपेणानवस्थेति भावः ॥ 


॥। परमते बाधस्य व्यभिचारसङ्रः th ३५ ॥। 


१. हितुवृत्तिरूपत्वात्‌' इति स्यात्‌ i 

उदयनोक्तहेत्वाभासासङ्करभङ्ग: ।। ३६ |i 


उदयनेन तु निबन्धे सव्यभिचारस्य कोटिद्वयोपस्थापकतया 
साध्यतदभावसंशयः फलम्‌ । fees साध्याभावसिद्विः । बाधे तु 
पक्षधर्महेतौ व्याप्तिबाधः | सत्प्रतिपक्षत्वे किमत्र तत्त्वमिति 
जिज्ञासा । असिद्धे तच्चतुष्टयान्यालिङ्गत्वज्ञानमिति फलमुखलक्षण- 
मुक्तम्‌ । तदपि न a इदं हि लक्षणं किं स्वरूपसदित्येताब- 
न्मात्रेणोच्यते असाधकतालिङ्गत्वेन वा । नादयः | तस्य हेत्वाभास- 
बिभागोपाधित्वं medie mena? । द्वितीये हि सब्यभिचारे 
इदमसाधकं संशायजनकत्वादिति, विरुद्धे साध्याभावसाधकत्वादिति, 
बाधे तु बाधितव्याप्तिकत्वादिति, सत्प्रतिपक्षे तु जिज्ञासाजनकत्वा- 
दिति, असिद्धे चतुष्टयान्यालिङ्गत्वज्ञानजनकत्वादिति, प्रयोक्तव्यम्‌ | 
तत्र च संशयजनकत्वं साध्याभावबुद्धिजनकत्वं च किं फलोपधानं 
बिवक्षितं योग्यता वा ara: । `*असाधारणत्वादिग्रहकाले 
कुतोऽपि निमित्तात्संायसाध्याभावबुद्ध्योरनुत्पत्तौ उत्पत्तावप्यप्रमितौ 
चासाधकताहेतोरसिद्विः । बाधप्रतिरोधयोस्तु प्रत्यक्षादाविवानु- 
मितावपि साक्षाद्विषयापहारिणोः पुनः परावृत्त्या द्रविडमण्डकन्यायेन 
करणसामर्थ्यविघटकहेत्वाभासान्तरसंपादनेनाव्याप्िज्ञानजिज्ञासाजनना- 
भ्यामसाधकतानुमापकत्वकल्पनमत्यन्तायुक्तम्‌ ॥ 

किं च सत्प्रतिपक्षे जिज्ञासाजनकस्येष्टसाधनत्वज्ञानस्याभावेन वा, 
अत्यन्ताभीष्टविषयकप्रबलजिज्ञासान्तरप्रतिबन्धेन वा, किं तत्त्वमिति 
जिज्ञासाया अनुत्पत्तौ असाधकत्वहेतोरसिद्विः स्यात्‌ । असिद्वेऽप्ये- 
तच्चतुष्टयान्यालिङ्गत्वं नासाधकतासाधकम्‌ | तदतज्ञानेऽपि स्वरूपा- 


१. २१९-२२० तमे पुटे | २. ““साधारणत्व'' इति पाठान्तरम्‌ । 

सिद्ध्यादाबेकै कज्ञानेनासाधकताऽनुमितिदर्शनात्‌ । नान्त्यः । 
योग्यताया .विपक्षवृत्तित्वसाध्याभावव्याप्यत्वादिरूपत्वात्‌ | तस्य 
चाव्याप्तावन्तर्भावस्योक्तत्वात्‌ | बाधसत्प्रतिपक्षयोर्हत्वाभासत्वस्यैव 
निरासाच्च ॥ 


न्यायदीपः 


मण्यायुक्तरीत्या पञ्चानां हेत्वाभासानामसाङ्कर्यं नेत्युपपाद्योदयन- 
मतेऽप्यापाततोऽसाङ्कयप्रतीतावपि तद्युक्तमिति भावेन तदुक्तमनृद्य निराह- 
उदयनेन Rafa । निबन्धे निबन्धाख्यग्रन्थे | कोटिद्वयेति | 
साधारणानैकान्तिकस्य साध्यतदभावाभ्यां सहचारे असाधारणानुपसंहारिणो - 
रुभाभ्यां सहचाराभावेनेति ध्येयम्‌ । प्राचां मतेऽसाधारणानुपसंहारिणो - 
रनध्यवसितप्रभेदत्वेन पृथगुक्तेः साधारणानैकान्तिक एव सव्यभिचारइाब्देन 
ग्राह्य: | किमत्रेति । द्वयमध्ये किं तत्त्वं 'निर्दाषत्वमित्यर्थः । तद्चतुष्ट- 
येति । सव्यभिचारादिचतुष्टयान्यत्वे सत्यलिङ्गत्वज्ञानमित्यर्थः | उक्त- 
त्वादिति । यद्रूपेण हि ज्ञानमनुमितिप्रतिबन्धकमित्यादिना पञ्चहेत्वा- 
भासते 'त्येत्खण्डनप्रस्तावे उक्तत्वादित्यर्थः | 


असिद्धेरिति | आद्ये लिङ्गस्वरूपस्यैवाभावात्‌ | द्वितीये लिङ्गसत्त्वेऽपि 
तत्प्रमित्यभावेन प्रमित्यसिद्धिरित्यर्थः | द्रबिडमण्डकेति । विवृतस्त्वयं 
न्याय उदयनोक्तकक्रभिप्रायविध्यर्थभङ्गे | अत्यन्तायुक्तमिति । हेतुदोषत्व- 
मेवायुक्तं एवं रूपेण कल्पनं त्वत्यन्तायुक्तमित्यर्थः | तथा च द्वयोः 
्रतिज्ञातार्थप्रमाणविरुद्वत्वेनैकेन रूपेण प्रागुक्तदिशा प्रतिज्ञादोषत्वमेवेति 
भावः | अस्मिन्‌ पक्षेऽसाधकताऽनुमानानुत्थानं प्रतिपक्षे स्यादिति दोषान्तरं 


१. ““सहचारेण’' इति स्यात्‌ । २. ‘Prete’ इति स्यात्‌ । ३. “हेत्वाभासाः 
इत्येत्‌’? इति पाठान्तरम्‌ । 

चाह- f& चेति । इष्टेति । जिज्ञासा हि ज्ञानेच्छा फलादन्यत्रेच्छा 
चेष्टसाधनत्वज्ञाने सति भवति | किमनयोस्तत्त्वमिति ज्ञानस्येष्टसाधनत्वज्ञानं 
तज्जनकमिति जिज्ञासाजनकस्येष्टसाधनत्वज्ञानस्येत्युक्तम्‌ | असिद्धिः 
स्यादिति । जिज्ञासाजननरूपफलस्य तदानीमभावेन किं तत्त्वमिति 
जिज्ञासाजनकत्वादिति हेतोरभावादिति भावः । योग्यता वेति पक्षं निराह- 
नान्त्य इति । हेत्वाभासत्वस्येति । हेतुदोषत्वस्येत्यर्थः । कुतोऽन्त- 
भावबहिर्भावचिन्तेत्येवकारार्थः ।। 


॥ इति उदयनोक्तहेत्वाभासासङ्करभङट्गः ।। ३६ |i 


मणिकण्ठोक्तहेत्वाभासासङ्रभङ्गः || ३७ || 


एतेन यदुक्तं मणिकण्ठे । सूत्रोक्तरीत्या हेत्वाभासाः पञ्चैव । 
अनुपसंहारी तु व्याप्यत्वासिद्वावन्तर्भूतः । तत्र यद्यपि विरुद्धे 
अनैकान्तिकद्वये च व्यास्षिप्रमाव्यतिरेकोऽस्ति । तथाप्यनैकान्तिकयोः 
संशयकारणसाधारणासाधारणधर्मज्ञाननिबन्धनः प्रमाव्यतिरेकः | 
विरुद्धे तु साध्यासमानाधिकरणधर्मग्रहनिबन्धनः । तत्रोपजीव्यत्वा- 
त्तेषामेबोद्धावनम्‌ | न तु प्रमाव्यतिरेकस्यासिद्धस्येति । तदपि 
निरस्तम्‌ । साधारणादर्धर्मस्य हि साधारणत्वादिना ज्ञानं संशयहेतुः | 
साधारणत्वं च सपक्षविपक्षवृत्तित्वम्‌ । तत्र च विपक्षवृत्तित्वमेवा- 
व्याप्तिरिति सैवोद्धाव्या । न तु सपक्षवृत्तित्वमपि । वैयर्थ्यादित्युक्त 
साधारणप्रस्तावे ॥। 


एवमसाधारणत्वमपि सपक्षविपक्षव्यावृत्तत्वम्‌ । तत्र च वृत्तिमतः 
सपक्षव्यावृत्तत्वं सन्दिग्धाव्याप्तिरिति सैवोद्धाव्या | न तु विपक्ष- 
व्यावृत्तत्वमपि । वैयर्थ्यादित्युक्तमसाधारणप्रस्तावे । 

एवं साध्यासामानाधिकरण्यमपि । यत्र हेतुस्तत्र साध्यमिति 
सामानाधिकरण्याभावंः । स च हेतुमति साध्याभावात्मकत्वाद- 
व्यापिरेवेत्युक्तमनुपसंहारिप्रस्तावे ।। 


किं चैवं सति व्याप्तस्य पक्षधर्मत्वाप्रमितिरूपासिद्धिरप्याश्रय- 
हेतुस्वरूपतद्विशेषणासत्त्वज्ञाननिबन्धनेत्याश्रयासत््वादीनामपि 
हेत्वाभासान्तरत्वं स्यात्‌ ॥ 


ननु चाभावज्ञानाद्वावप्रमाव्यतिरेकः सर्वत्र नैतावता साधारणत्वं 
सिध्यति | `यच्चेह निरूप्यत इति चेन्न । व्यभिचारस्यापि 
व्यास्यभावरूपत्वेनाभावज्ञानाद्वावरूपव्यास्तिप्रमाविरह इति साम्यात्‌ । 


किं च प्रतिरोधस्यापि सर्वकार्यसाधारणदोषत्वाद्वेत्वाभासत्वं न 
स्यात्‌ ॥ 


यदि च सत्प्रतिपक्षस्य द्वेधा प्रतिबन्धकता साधारण्यसाधारणी 
च तत्रासाधारणमनुमितिप्रतिबन्धकत्वमादाय हेत्वाभासत्वं तर्हाभाव- 
ज्ञानस्यापि भावप्रमाप्रतिबन्धकत्वं द्वेधेति समम्‌ di 


न्यायदीपः 


हेत्वाभासपञ्चकस्यान्योन्यासाङ्क्यं मणिकण्ठोक्तमनृद्य निराह- एतेनेति | 
सूत्रेति । सव्यभिचारविरुद्वप्रकरणसमसाध्यसमातीतकाला हेत्वाभासा इति 
गौतमसूत्रोक्तेरित्यर्थः | पश्चत्वाक्षेपसमाधी मणिकण्ठोक्तावेवानुवदति- तत्र 
यद्यपीति । पञ्चसु मध्य इत्यर्थः | अनैकान्तिकद्वये चेति । साधारणा- 
साधारणरूपे इत्यर्थः | साधारणासाधारणेति । साधारणधर्मासाधारणधर्म- 
विप्रतिपत्तिभेदेन त्रीणि संशयकारणानि | तत्र साधारणानैकान्तिके साधारण- 


१. '' असाधारणत्वं’? इति पदच्छेदः । २. aa’ इति पाठान्तरम्‌ | 

धर्मज्ञाननिमित्तको व्यतिरेकः, असाधारणधर्मज्ञाननिबन्धनो5साधारणा - 
नैकान्तिके व्याप्तिप्रमान्यतिरेक इति तयोर्भेद: | तेषामेवेति । साधारणा- 
साधारणधर्मसाध्यसमानाधिकरणधर्माणामेवेत्यर्थः | साधारणत्वादिज्ञान- 
मिति । अन्यथा पर्वतो5ग्रिमान्‌ 'पक्षत्वादित्यादौ प्रमेयत्वेनेव 'वृक्षवत्त्व- 
रूपेण वा जातेऽपि ज्ञाने साध्यसंशयापत्तेरिति भाव: । साधारणेति । 
साधारणस्याव्याप्यन्तर्भावप्रस्ताव इत्यर्थः ।। एवमग्रेऽपि । 


उपजीव्यत्वात्तेषामेवोद्धावनमित्यत्रातिप्रसङ्गान्तरं चाह- किं चेति a 
विरुद्वेऽनैकान्तिकद्वये च प्रमाव्यतिरेकाविरेषेऽप्यवान्तरभेदाद्भेदोक्तौ । 
योऽतिप्रसङ्ग उक्तः तदुद्वारमाशङ्कय साम्येन निराह- नन्तित्यादिना d 
सर्वत्रेति | आश्रयासत्त्वहेतुस्वरूपासत्त्वहेतुविरोषणासत्त्वादिज्ञान - 
निबन्धनासिद्धिषु सर्वास्वप्याश्रयाद्यभावज्ञानाव्याप्तिपक्षधर्मतारूपभावप्रमाविरह 
इत्यर्थः | एताबतेति । भावप्रमाव्यतिरेकनिमित्तत्वमात्रे` च भावप्रमा- 
व्यतिरेकं प्रत्यसाधारणकारणत्वमाश्रयाभावज्ञानाना `मस्तीत्यर्थः | तावता 
हेत्वा-भासाधिक्यं कुतो नेत्यत आह- तच्चेति । भावप्रमाव्यतिरेकं प्रति 
यदसाधारणं कारणं तदेवेह हेत्वाभासप्रकरणे विभज्यमानत्वेन निरूप्यत 
इत्यर्थः | इति साम्यादिति । तथा च साध्याभावव्याप्तरूपविरुद्धस्या- 
नैकान्तिकद्वयस्य चाव्यासतित्वेनैकदृषणत्वमेव न तु त्वदुक्तप्रकारेणानेक- 
हेत्वाभासत्वमिति भावः |i 


नन्वभावज्ञानस्य भावप्रमाव्यतिरेकहेतुत्वे हेत्वाभासत्वरूपासाधारण- 
दोषत्वं व्यास्यभावज्ञानस्य न स्यादित्यतः प्रतिबन्दीमुखेन समाधातुमाह- 
किं चेति । सर्वकार्येति । अनुमितितदितरसर्वकार्येत्यर्थः | हेत्वाभासत्वं 


१. वृक्षवत्वात्‌'' इति पाठान्तरम्‌ । २. “qaarara’’ इति स्यात्‌ | 
३. ““मात्रेण’' इति स्यात्‌ । ४. ("fer इति स्यात्‌ d 

हेत्वसाधारणदोषत्वमित्यर्थः । परमुखेनोत्तरं वाचयित्वा सममित्याह- यदि 
चेति । सममिति । तथा चासाधारणमनुमितिप्रतिबन्धकत्वमादाय हेत्वा- 
भासत्वं भविष्यतीति भावः II 


।। इति मणिकण्ठोक्तहेत्वाभासासङ्करभङट्गः ।। ३७ ॥ 


लीलावत्युक्तहेत्वाभासचातुर्विध्यभङ्गः ॥ ३८ ॥ 


लीलावत्यां तु । असिद्वविरुद्धसब्यभिचारानध्यवसिताश्चत्वारो 
हेत्वाभासाः । बाधप्रतिरोधौ तु पूर्वोक्तरीत्या व्यासिपक्षधर्मतापहारेणैव 
दोषौ । न स्वातन्त्र्येण । तत्र व्याप्तिपक्षधर्मतावत्त्वेनानिश्रितो हेतुर- 
सिद्धः । तेनासिद्वित्रयस्य age: | पक्षैकवृत्तिरनध्यबसितः ॥। 


यद्यपि सव्यभिचारविरुद्धानध्यवसितेषु व्यास्यप्रमितिरूपा 
व्याप्यत्वासिद्विरस्ति तथाऽपि व्यभिचारिणि परार्थानुमाने सर्वोप- 
संहारप्रवृत्तो दाहरणवाक्यादुपाध्यस्फुरणदशायां व्यास्तिग्रहण- 
सम्भवाव्याप्यग्रहो नोद्भावयितुं शक्य इति व्यभिचार एवोद्धाव्यः | 
विरुद्धे तु विपरीतप्रतिबन्धे वाक्यस्थेऽन्तरङ्गे स्फुरति सति बहिरङ्ग- 
व्याप्यज्ञानादिक नोद्भाव्यम्‌ | अनध्यवसिते तु विपक्षव्यावृत्तिमुखेन 
व्यतिरेकव्याप्तेर्दर्शितत्वान्न व्याप्यसिद्विरुद्धाबयितुं शक्या । न 
चानध्यवसिते सन्दिग्धसाध्यवत्पक्षमात्रवृत्तित्वेन साध्याभावसम्बन्धा- 
द्व्यभिचार एवास्त्विति वाच्यम्‌ | सपक्षविपक्षयोर्लिङ्गाज्ञानस्यैवा- 
“नध्यवसायरूपाज्ञानहेतुत्वेन सरलदूषणतयोद्भाव्यत्वात्‌ । तत्फलतो 
ब्यभिचारस्तु विलम्बितप्रातीतिक इत्युक्तम्‌ d 


१. अनध्यबसायरूपत्वेन इति अनध्यवसायज्ञानरूपत्वेन च इति द्वेधा 
शोधितमस्ति à 

तन्न । व्यभिचारिणि त्वया समर्थितेन व्यभिचारस्योद्भाव्यत्वेनेव 
मदुक्ताव्याप्रेवोद्भाव्यत्वसिद्धेः । उक्तं हि । साध्याभावसम्बन्धरूपो 
व्यभिचार एवाव्याप्तिरिति । न चानित्यत्वसाधकस्य मेयत्वादेर्गगनादौ 
व्याप्तिभङ्गे स्वेन प्रमितेऽप्यनाप्तबादिबाक्यादुदाहरणादेब 
व्याप्तिसिद्धिः । शब्दोऽनित्यश्राक्षुषत्वादित्यादावसिद्धेरप्यनुद्भाव्यता- 
पातात्‌ । तत्रापि वादिवाक्येने वोपनयेनैव पक्षधर्मताया ज्ञातत्वात्‌ || 


किंच यदि व्यभिचारिणि झक्योद्भाबनत्वाद्गयभिचारमादाय 
व्यास्यप्रमितेस्त्यागस्तहि तत एवासिद्धेऽपि पक्षे हेत्वसत्त्वमादाय पक्षे 
हेतुसत्त्वाप्रमितिरूपासिद्धेरपि त्यागः स्यात्‌ | ततश्च पक्षे हेत्वसत्त्व 
हेत्वाभासान्तरं स्यात्‌ । तत्र पक्षे हेत्वसत्त्वं हेतुसत्त्वानुपलम्भनिर्वाहयं 
चेत्‌ व्याप्यभावरूपो व्यभिचारोऽपि व्याप्यनुपलम्भनिर्वाह्म इति 
समम्‌ । विरुद्वेऽपि नियतसाध्याभावसम्बन्धरूपायां विपरीतव्याप्तौ 
मदुक्ताव्याप्तिरन्तर्गतैव । न तु बहिरङ्गा । अनध्यवसितेऽपि सपक्ष- 
विपक्षयोर्लिङ्गाज्ञानमसाधारणप्रस्तावोक्तरीत्या न स्वतोऽनुमिति- 
प्रतिबन्धकम्‌ | किं तूपाध्यादिवदव्यास्युन्नायकमेव | अन्यथोपाधिः 
सिद्धसाधनं च सरलतया हेत्वाभासान्तरं स्यात्‌ di 


अपि च दुषणत्वादुद्भावनम्‌ । न तृद्धावनादषणत्वम्‌ । कृप्तं 
चाव्याप्तेर्दोषत्वम्‌ । न तु सपक्षविपक्षयोर्लिङ्गाज्ञानस्य |! 
किं चानध्यबसिते हेतोः पक्षवृत्तित्वाज्ञानेऽसिद्विप्रसङ्गेन 


पक्षवृत्तित्वज्ञानस्यावश्यकत्वादतिसरलतयाऽसाधारणन्यायेन सन्दिग्ध- 
साध्यबन्मात्रवृत्तित्वरूपाऽव्याप्तिरेव दोषोऽस्त्विति दिक्‌ ॥ 


१. “'अनाप्तवादिवाक्यादुदाहरणादेव'? इति पूर्ववाक्यबत्‌ अत्रापि “वादिवाक्येन 
उपनयेनैब?' इति स्यात्‌ । ("aU इति पदं मा भूदिति भाति d 

लीलावत्यां त्विति । इत्युक्तमित्यन्वय: । पूर्वोक्तरीत्येति । 
बाधितस्थले हेतोः साध्याभाववद्वृत्तित्वेन व्याप्तेरपहारेण सन्दिग्धसाध्य- 
बद्वृत्तित्वाभावेन पक्षधर्मतापदारेणेत्यर्थः | दृषणसौकर्यायासिद्धयादेः 
लक्षणमाह- तत्रेति | असिद्धत्रयस्येति । आश्रयासिद्धस्वरूपासिद्ध- 
व्याप्यत्वासिद्वरूपासिद्धत्रयस्येत्यर्थः | साध्याभावन्याप्तो विरुद्धः | 
पकषत्रयवृत्तिः सव्यभिचार इति व्य्तत्वात्तयोर्लक्षणानुक्तिः | AAS 
निराह- यद्यपीत्यादिना | व्यभिचारिणीति । अनित्यः शब्द: प्रमेयत्वात्‌ 
यत्र प्रमेयत्वं तत्रानित्यत्वं घटादाविति व्यभिचारिणीत्यर्थः | विपरीत- 
प्रतिबन्ध इति । प्रतिबन्धो व्याप्तिः साध्याभावेन सह हेतो्व्याप्तिरूप - 
विपरीतव्याप्तौ स्फुरन्त्यां नित्यः शब्द: कृतकत्वादिति वाक्यादवगम्य- 
मानायामित्यर्थः | अनध्यवसिते त्विति । भूनित्या गन्धवत्त्वात्‌ यत्र 
नित्यत्वाभावः तत्र गन्धवत्त्वाभावो जलादाविति साध्याभावहेत्वभावयो- 
बिपक्षवृत्तित्वमुखेन व्यतिरेकव्याप्तेरनध्यवसितप्रयोक्त्रा दरशितत्वादित्यर्थः | 
व्यभिचार एवेति । सन्दिग्धव्यभिचार एवास्त्वित्यर्थः | सरलेति a 
अङ्गेशदृषणतयेत्यर्थः | तत्फलभूतोऽनध्यवसायज्ञानफलभूतः | कथं 
सिद्विरित्यत आह- उक्तं हीति । साधारणस्याव्याप्तावन्तर्भावप्रस्तावे 
्रागुक्तमित्यर्थः p 


ननूक्तमत्रोदाहरणवाक्याद््यासिग्रहसम्भवादव्यास्युद्धावनमशक्यमितीति 
चेत्‌, सत्यमुक्तम्‌ । दुरुक्तं तदित्याह- न चेति । व्याप्तिसिद्विरित्य- 
नेनान्वयः | प्रमित इति । अनाप्तेति च । हेतुगर्भविपरीतप्रमासद्भावेऽप्य- 
नाप्तवाक्याद्व्याप्तिनिश्चयसम्भवेनाव्यास्युद्धावनस्याशक्यत्वेऽसिङ््यु्भावनमप्यराक्यं 
स्यात्‌ | स्वस्य हेतुत्वाभावनिश्चये सत्यपि वादिवाक्याद्वेतुसत्त्वनिश्चयस्य 

सम्भवादिति भावेनाह- शब्द इति । प्रतिबन्दीरूपेणातिप्रसङ्गं चाह- किञ्च 
यदीति । त्याग इति । अनुद्भावनम्‌ | तत एव शक्योद्धावनत्वादेव 
अस्तु को दोष इत्यत आह- ततश्चेति । हेत्वाभासान्तरमिति । Saar 
व्याप्तिपक्षधर्मतावत्त्वेनानिश्चितो हेतुरसिद्ध इति त्वयोक्तत्वेन तदपेक्षया 
हेत्वसत्त्वमात्रं हेत्वाभासान्तरं स्यात्‌ | तथा च त्वदुक्तचतुष्ट्रभङ्ग इति 
भावः | परमुखेनेवोत्तरं वाचयित्वा सममित्याह- तत्र पक्ष इति । तथा 
चानुपलम्भ एव दोषो न तु हेत्वसत्त्वमित्यर्थः | अस्मिन्नपि मते 
विरुद्वोऽप्यव्यास्यन्तर्भूत इत्याह- बिरुद्वेऽपीति । साध्याभावव्याप्तरूपे 
feasted: । मदुक्तेति | साध्याभावसम्बन्धरूपा । न तु बहिरङ्गेति । 
साध्याभावव्याप्तिरित्यर्थः | दूषणमिति योज्यम्‌ | पराभिमतानध्यवसितपक्षे 
हेत्वाभासत्वमेव दुर्घटं कुतोऽन्तर्भावचिन्तेति भावेनाह- अनध्यवसितेऽपीति | 
असाधारणेति | असाधारणस्याव्यास्यन्तर्भावोक्तिप्रस्तावे व्याप््मभाव- 
व्याप्यतया दूषकत्व इत्यादिग्रन्थेनोक्तरीत्येत्यर्थः | यदप्यनध्यवसिते 
विपक्षव्यावृत्तिमुखेन व्यतिरेकव्याप्रेदर्शितत्वानन व्याप्त्यसिद्धिरुद्वावयितुं शक्येति 
तत्राह- अपि चेति । ततश्वाव्याप्तिरेव दोषत्वेन ङ्कप्तत्वादुद्भान्येति 
भावेनाह- HA cfe । अतिसरलतयेति | अव्याप्तिरेव दोष इत्यन्वयः ।। 


नन्वेवं चेत्केवलव्यतिरेकिविषयापत्तिरित्यत उक्तम्‌- असाधारण- 
न्यायेनेति । तत्रैतच्चोद्यसमाधानादिति भावः ।। 


ननू्तरूपानध्यवसितस्याव्याप्िज्ञानं प्रत्युपजीव्यत्वादयमेव तत्र दोष 
इति चेन्न । उपजीव्यत्वेऽपि व्यास्याचभावरूपत्वाभावेन स्वतो दृषणत्वा- 
भावात्‌ | अन्यथोपाध्यादिरपि दोषः स्यादित्युक्तत्वात्‌ | किं च सपक्ष- 
विपक्षयोर्लिङ्गाज्ञानस्य स्वयमज्ञायमानत्वेन ज्ञायमानतया प्रतिबन्धकी- 
भूताव्याप्तेरेव हेत्वाभासत्वेन वक्तव्यत्वात्‌ | अपि चानुकूलतर्कावतार- 


१. त्वया इति पदं कुतः इति न ज्ञायते । 

दशायामपि सपक्षविपक्षयोर्लिङ्गाज्ञानस्य सत्त्वेन तदाप्यनुमितिप्रतिबन्धकतया 
दोषत्वापातादित्यमिप्रेत्याह- इति दिगिति ॥। 


।। इति लीलावत्युक्तहेत्वाभासचातुर्विध्यभङ्गः ॥। ३८ ॥ 


भासर्वज्ञोक्तहेत्वाभाससाप्तविध्यभङ्गः ॥ ३९ |i 


एतेन यदुक्तं भासर्वज्ञेन- असिद्वविरुद्धानैकान्तिकानध्यवसित- 
कालात्ययापदिष्टसत्प्रतिपक्षप्रकरणसमा इति सप्त हेत्वाभासाः । 
तत्रासिद्धविरुद्धौ असिद्धप्रभेदश् पूर्वोक्तरीत्यैब । पक्षत्रयवृत्ति- 
नैकान्तिकः | साध्यासाधकः पक्ष एव वर्तमानोऽनध्यवसितः । 
असाधारणानुपसंहारिणावनध्यवसितान्तर्भूतौ | एकत्र तुल्यबलहेतु- 
द्वयोपनिपातः सत्प्रतिपक्षः । स एव विरुद्धव्यभिचारीत्युच्यते । 
स्वपरपक्षसिद्धावपि त्रिरूपो हेतुः प्रकरणसम इति । तदपि निरस्तम्‌ | 
असिद्धभेदस्य व्याप्तत्वासिद्धे, विरुद्धादित्रितयस्य चाव्याप्तौ, काला- 
तीतादित्रितयस्य च प्रतिज्ञाविरोधेऽन्तर्भावस्योक्तत्वात्‌ | व्यधिकरणा- 
सिद्ध्यादेरदोषत्वस्य चोक्तत्वात्‌ Odi 

पूर्वोक्तरीत्यैबेति । आश्रयासिद्धस्वरूपासिद्धव्याप्यत्वासिद्ध- 
व्यधिकरणासिद्धादिरूपेण प्रभेद इत्यर्थः | पक्षत्रयेति । पक्षसपक्षविपक्ष- 
वृत्तिरित्यर्थः | व्यतिरेकिणि सद्धेताबतिव्याप्तिनिरासाय साध्यासाधक 
इत्युक्तिः | एकत्रेति । पक्ष इत्यर्थः | ननु विरुद्वव्यभिचारीत्यपि कश्चि- 
द्वेत्वाभास इत्याह- स एवेति । त्रिरूप इति । caged सपक्षे सत्वं 
बिपक्षाद्व्ावृत्तत्वमित्येवंरूपेण त्रिरूप इत्यर्थः | यथा विमतं मिथ्या 
दृश्यत्वात्‌ शुक्तिरूप्यवत्‌- विमतं सत्यं दृश्यत्वात्‌ ब्रह्मवदिति | पक्षद्वये 

त्रिरूपत्वं च प्रतिपक्षे 'तुल्यत्वमिवाभिमानिकम्‌ | अतो नासम्भव इत्युक्त 
प्राक्‌ ॥ 
।। भास्वज्ञोक्तहेत्वाभाससाप्तविध्यभङ्गः ॥। ३९ ॥ 


सामान्येन परोक्तहेत्वाभासनियमभङ्गः ।। ४० ॥ 


अयमत्र निष्कृष्टोऽर्थः । मदुक्तासिद्ध्चव्याप्तिव्यतिरिक्ता 
हेत्वाभासाः बहुभिर्बहुसङ्घघाकाः कल्प्यन्ताम्‌ | बहुधा च 
निरुच्यन्ताम्‌ | तथाऽपि ते सर्वे न तावत्पक्षधर्मताविधटनरूपाः । 
असिद्धचन्तर्भावापत्तेः | नापि तद्विघटकाः । त्वत्पक्षे सिद्धसाधन- 
वदसिद्ध्युनायकत्वेन स्वतो दोषत्वायोगात्‌ । नापि व्याप्तिविघटन- 
रूपाः | अबव्याष्त्यन्तर्भावापत्तेः | नापि व्याध्यभावव्याप्यत्वेन 
व्याप्तिविधटकाः । उपाधिप्रतिकूलतर्कानुकूलतकाभाववदव्यास्युक्नाय- 
कत्वेन स्वतो दोषत्वाभावात्‌ | न च हेत्वाभासत्वे पश्चम- 
प्रकारोऽस्ति | व्याप्तिपक्षधर्मतायुक्तहेतोराभासत्वायोगात्‌ ॥ 


किं च सव्यभिचारविरुद्वानध्यवसितेषु न तावदव्याप्तिर्नास्तीति 
युक्तम्‌ | तेषु पक्षधर्मतायाः सत्त्वेन हेतोराभासत्वायोगात्‌ | नाप्य- 
व्याप्तेः सत्त्वेऽपि हेतोराभासत्वायोगात्‌ | नाप्यव्याप्तेः सत्त्वेऽपि तद- 
ज्ञानेऽपि अन्ज्ञानादेवानुमानं दुष्टमिति वाच्यम्‌ | अन्यस्यानुमाना- 
विरोधित्वे दोषत्वायोगात्‌ । विरोधित्वमपि न तावत्साक्षात्फल- 
विघटनेन । बाधप्रतिरोधान्तर्भावापत्तेः । नापि करणविघटनेन । 
तथात्वे व्यासिपक्षधर्मतान्यतरविघटनस्याबइ्यकत्वेनाव्याप्य- 
सिद्धयन्यतरान्तर्भावस्य दुर्वारत्वात्‌ ॥। 


१. तुल्यबलत्वमिति पाठान्तरम्‌ | 

एतदेवाभिप्रेत्योक्तं प्रमाणलक्षणे-असिद्विरव्याप्तिश्च हेतुविरोध 
इति n | 


॥। इति सामान्येन परोक्तहेत्वाभासनियमभङ्गः ।। ४० ॥ 


u ओम्‌ इति श्रीमत्परमहंसपरिव्राजकाचार्यश्रीमद्गह्मण्यतीर्थपूज्यपादानां शिष्येण 
श्रीमद्यासयतिना विरचिते श्रीमत्तर्कताण्डवे अनुमानप्रपञ्चनं समाप्तम्‌ ॥ 


न्यायदीपः 


श्रोतृबुद्धिसौकर्यायोक्तस्य सर्वस्य निष्कृष्टमर्थमाह- अयमत्रेति । 
चतुर्विधा हि वादिभिरुच्यमानाः सम्भवन्ति हेत्वाभासाः | पक्षधर्मताविरहरूपा 
वा, तद्विरुद्वहेतुभूता वा, व्याप्तिविरहरूपा वा, व्याप्तिविरहहेतुभूता वेति 
afe निधाय क्रमेणाह- न तावदित्यादिना | 


नन्वस्त्वितोऽन्य एव कश्चन प्रकार इत्यत आह- न च हेत्वाभासत्व 
इति । व्याप्तिपक्षधर्मतातद्विघटकरूपप्रकारचतुष्टयान्यः पञ्चमः प्रकार 
इत्यर्थः | व्याप्तिपक्षधर्मतायुक्तत्वमेव प्रकार इत्यत आह- व्याप्तीति d 
प्रकारान्तरेण सब्यभिचारादिहेत्वाभासनियमं पराभिमतं निराह- किञ्चेति d 
फलेति | अनुमिति रूपफलेत्यर्थः | बाधेति । तयारग्राह्याभावावगाहित्वेन 
साक्षादेवानुमितिप्रतिबन्धकत्वादिति भावः | एतदेबेति । उक्तनिष्कृष्ट 
प्रमेयमेवाभिप्रे्येत्यर्थः ।। 


॥ इति सामान्येन परोक्तहेत्वाभासनियमभङ्गः il ve il 


यत्प्रसादादिमां व्याख्यामकार्षं नौमि तं हरिम्‌ । 
अनसूयागर्भरत्रमान्वीक्षिक्याः प्रकाशकम्‌ ।। 

निर्दोषगुणपूर्णन श्रीप्राणपतिनेरितः । 
यदवोचमहं तेन प्रीणातु पुरुषोत्तमः di 
प्रायेणालसबुद्धित्वाह्लोकानां तजिघृक्षया । 
वादार्थमात्रमब्रूम नोद्रन्थं क्षम्यतां बुधैः ।। 


॥। इति श्रीमत्परमहंसपरित्राजकाचार्यसुधीन्द्रतीर्थगुरुपादशिष्यराघवेन्द्रयतिकृते 
तर्कताण्डवविवृतौ न्यायदीपे तृतीयः परिच्छेदः d 


I| सव्याख्यं तर्कताण्डवं समाप्तम्‌ || 
n अनुमानपरिच्छेदः ।। 
n श्रीकृष्णार्पणमस्तु ॥। 


Tarkatàndavam of Sri Vyasatirtha 


Epistemology is an important aspect of Philosophy. Every school 
of Philosophy develops its own epistemology. In Indian 
Philosophy the Nyaya school is exclusively devoted to the 
development of epistemology. It is designated as प्रमाणशास्तर 
However, the other schools differ from it on some important 
epistemological issues. These differences are noted in the 
Manuals on epistemology of respective schools. Tarkatàndava of 
Vyasatirtha gives a consolidated and comparitive exposition of 
all major issues of epistemology. Tatvachintamani of Gangesa is 
taken as a representative text of Nyaya. Prakaranapancika of 
Salikanatha is taken as a representative text of Prabhakara 
mimamsa. The views of these two schools are particularly 


reviewed. 


The theory of knowledge, the theory of the impersonal nature of 
Veda, the theory of the meaning of the word and sentence, the 
import of the injunction are discussed in detail and a comparative 
and critical presentation of the Nyaya, Mimamsa and Vedanta 


views is made. 


Vyasatirtha has developed a new style of presenting 
philosophical and epistemological issues in his Nyayamrta and 


Tarkatandava. It is hailed as 
न्यायामृतेनार्जिता कीर्तिः ताण्डवेन विभूषिता 


His critical review of Tatvachintamani of GangeSa needs serious 
attention of Nyàya Research Scholars and clarification on many 
crucial points. Paksadhara Misra a contemporary Navyanyaya 


scholar who met Sri Sri Vyasatirtha records his appreciation. 


यदधीतं तदधीतं यदनधीतं तदप्यधीतम्‌ | 
पक्षधरबिपक्षो नावेक्षि विना नवीनव्यासेन ।। 


